

शास्त्रमुक्तावली-२०

॥ पदवाक्यरत्नाकरः ॥

महामहोपाध्याय श्रीगोकुलनाथ भट्टाचार्य विरचितः;



श्रीकांची प्रतिवादिभयंकरं अनन्ताचार्येण परिशोधितः;

श्रीसुदर्शनमुद्राक्षरशालायाम्

अमुद्रयत ।

॥ श्रीकाञ्ची ॥

१९०४

अस्य पुनर्मुद्रणादिविषये मुद्राशालाधिपस्यैवाधिकारः।

इदानीं मत्तन्मूल्यं रूप्याणि २ - ० - ०

"Sasthra mukthavali"-20

PADAVAKYARATNAKARA

[: : (A work on Sanskrit Logic)

By

MAHAMAHOPADHYAYA SRI GOKULANADHA BHATTA CHARYA.

Edited by

P. B. ANANTHACHARIAR



Printed and Published By the Proprietor of

SRI SUDARSANA PRESS.

Conjeeveram.

Price Rs 2- 0- 0

1904.

R62502403x1

15D4

3532f

(Registered according to Act XXV of 1867.)

(All rights reserved by P. B. Anantha chariar,

Proprietor of Sri Sudarsana Press.)

भूमिका ।

पदवाक्यरत्नाकरनामायं ग्रन्थो व्युत्पत्तिषादशब्दशक्तिप्रका-
शिकादिभ्योपि बहुलतमगम्भीरविचारपूर्णो व्युत्पत्तिःसूना मधु च व्युत्प
न्नानां बहुपकारक इति स्पष्ट मामूलाग्र भेतद्रन्धदर्शिनानां विदुषाम् ।

ग्रन्थस्या स्य प्रणेता श्रीमान् महामहोपाध्यायः श्रीगोकुलनाथ
शर्मा मिथिलादेशे “ मंगरौनी ” नाम्नि ग्रामे सकलविद्यानिधेः पीता
म्बरशर्मणः फणदहवंशावतंसस्य उमादेवीनाभ्यां पत्न्या मज्जनिः
अमु मर्थं ममृतोदयनाम्नि नाटके स्वयं मेव ग्रन्थकर्ता विस्तरेणाह ।

“ भाषितेष्यांकलुषमुल्लोचनविषानलैः ।

कणं दहन्ति शेषस्य ततः फणदहामताः ॥ ”

इति फणदहनाम्नो वंशस्य महिमा प्रपञ्चितः ।

“ तत्र वंशे विद्यत एव विद्यानिधिः पीताम्बरो नाम,
यः किल - प्रकृतिगहने तन्त्रे वैशेषिके विवृतिं व्यधा
दकुरुत चतुर्धर्गव्याख्यामृतानि च भारते ।
भरतवचसां तत्त्वख्यास्यै निबन्ध मभाषत
व्यतनुत तथा तिलो वाणीविलासकविः
कथाः ॥ ”

इति पीताम्बरनामा स्वपिता प्रशंसितः ।

“ भगवति! अस्ति तस्य पगपरब्रह्ममीमांसनमांसलविज्ञान
वासनस्य सकलसारस्वतसंसारसरणिविभागविदो विद्या-
निधेः पीताम्बरस्य चतुर्णां पुत्राणा मेकतमो गोकुलनाथो
नाम । ”

इति गोकुलनाथनाम्न स्वस्य पीताम्बरपुत्रत्वं व्यक्तीकृतम् ।

पीताम्बरपुत्रेषु त्रिलोचन धनंजय गोकुलनाथजगद्धरसंज्ञके स्वयं
गोकुलनाथ त्रिलोचनकविधनंजययो रनुजः, जगद्धरस्याग्रज इति च-

“ यो जन्मतश्च गुणतश्च मतः कनिष्ठः
श्रीमत्रिलोचनकवेश्च धनंजयाच्च ।
स श्रीजगद्धरधरा तिलकाग्रजन्मा
निर्मास्यति प्रगुणतत्त्वरसम्प्रबन्धम् ॥ ”

इत्यमृतोदयनाटकश्लोकेन व्यक्तीकृतम् ।

अनेन च स्वपितुः पीताम्बरा देव सर्वाण्यधीतानि शास्त्राणीति-

“ अधिगत मुपाध्याया द्विद्यानिधे रतुचिन्तितं
विरलविषयग्राहिण्यापि स्वया जडया धिया ।
बहुल मथवा स्तोत्रं यद्यन्मया श्रुत मर्जितं
परिणति-रियं तस्य प्रीत स्तयास्तु परः पुमान् ॥ ”

इति ग्रन्थकर्त्रेवा मृतोदयान्ते प्रोक्तम् ।

अयं च कविः पंचदशाधिकषोडशशततमविक्रमशकाब्दे (1558 A.D.) मिथिलाया मभूत् । फत्तेसाहाभिध श्रीनगराधिपते बहुमानभाजन मय मभूदिति चावगम्यते । तत्र तत्र चामृतोदयादिग्रन्थेषु फत्तेसाहायं ग्रन्थकृता प्रशंसितो दृश्यते ।

अनेन च (१) चक्ररश्मिः - तत्त्वचिन्तामणिटीका, (२) दिक्काल निरूपणं, (३) मिथ्यात्वनिर्वचनं, (४) कुसुमांजलिटिप्पणं, (५) काव्य प्रकाशटीका, (६) कुण्डकादम्बरी, (७) द्वैतनिर्णयटीका, (८) कादम्बरी प्रश्नोत्तराणि, (९) एकावली, (१०) कादम्बरीकीर्तिश्लोकाः, (११) शिव स्तुतिः, (१२) अमृतोदयनाटकं, (१३) पदवाक्यरत्नाकरः, (१४) ला-घवगौरवरहस्यं, इत्यादयो ग्रन्था निर्मिताः । तत्राद्यावधि अमृतोदय नाटकं शिवस्तुतिरिति ग्रन्थद्वयं काव्यमालायां मुद्रितं वर्तते ।

अस्य च शिष्येषु विभक्त्यर्थनिर्णयकर्ता गिरिधरोपाध्यायो प्यन्त भवतीति विभक्त्यर्थनिर्णया देवावगम्यते ।

अस्य च -

अस्मदीय श्रीहयवदनलीलासदनस्थ मेकं पत्र
लिखितं प्रायः शुद्धं,

विद्वद्ग्राणां श्रीमतां ति- अ- कु- श्रीनिवासाचार्याणां तादृशं
पुस्तकद्वयं, चेति पुस्तकत्रयाधारणैव शोधन मकारीति सर्वैः सुस्थम् ।

इति ।

प्रतिवादिभयंकरम् अनन्ताचार्यः । (सम्पादकः)

— १९७२ —

श्रीरस्तु ।
श्री हयग्रीवाय नमः ।
शास्त्रमुक्तावली ।

पदवाक्यरत्नाकरः ।

नान्यसाधारणो विश्वविषयो यो विभो गुणः ।
तस्यैषा शक्ति रखिलप्रपञ्चस्य प्रकाशने ॥ १ ॥

विभोः - संयोगेन मूर्तद्रव्य सामान्यं अनादि निधनेन
चैतन्येन सकलमपि वस्तु व्यापयतो भगवतो भवस्य । यो
गुणो नित्यसर्वविषयत्वादिना जीवादिगुण व्यावृत्तेन धर्मेण लोकोत्तरः,
विषयतया विश्वमभिव्याधते । तस्य द्वैताप्रतिहतस्य इदं कृत्स्नजन्य
जातजननानुकूल सामर्थ्यम् । अथच - यशब्दत्वेनानुगतीकृतस्त्रैक
इव व्यवहियमाणो गगनेतरत्र समवायेना धर्तमानो जगतिविषये
विवर्तमानव्यापारो ऽनवच्छिन्नपरिमाणस्याकाशस्य वर्णलक्षणो गुणस्तस्य
सर्वधर्मिबोधाय प्रभवत्य भिधानाम वृत्तिरिति । विश्वेश्वरस्य कृति
रिवा काशस्य शब्दोपि तत्त्वतो ज्ञात स्संसारा न्मोचयतांति प्रयो-
जनसम्बन्धध्वनिः ।

ननु - घटादिवर्णानां प्रपञ्चप्रकाशनसामर्थ्यं नप्रत्येकपरिसमाप्तम्,
घश्रवणमात्रेण कलशावगमप्रसङ्गात् । नापि समुदायव्याप्तकं, क्षण-
द्वयमात्रप्राणनस्य तेन पुरुषेणोच्चरितस्य घकारस्य तत्पुरुषोच्चारयि-
ष्यमाणेन टकारेण यौगपद्येनोत्पत्ते रसम्भवात् । विभिन्न पुरु-
षोच्चारित घकार टकार व्यतिकरेणार्थं प्रत्यायना भाषाञ्च ।
नच - एकपुरुषोच्चरितयो रेव घकार टकारयोः स्थित्यु-
त्पत्ति यौगपद्य मव्यवधानेन पौर्वापर्यं वा समुदितत्वमित्यपि सम्भ-
वति । तथाहि - प्रथमं स्वतः पुरुषार्थतावच्छेदक सुखदुःखाभावत्वा-

द्विशोषितसुखादिज्ञानात् स्वस्य सुखे दुःखाभावेवा इच्छायांतत्साधनप्र-
 तिसन्धानात्परस्य वाक्यार्थबुद्धौ तत्कारणत्वाकलनाच्छब्दे तदुपा-
 यत्वप्रत्ययात्कण्ठतालुसंयोगे वक्तुं रिच्छा, अथ चेष्टायास्तन्नि-
 मितत्वप्रतिसन्धानं स्वकीयेदानीन्तन कृतिसाध्यताप्रतिसन्धानसम-
 बहितम्, ततश्चेष्टाकण्ठतालुसंयोगसाधनं मदीयेदानीन्तन कृतिसा-
 ध्याचेति प्रतिसन्धानम्, अथमदीयेदानीन्तन कृतिसाध्यायाः कण्ठतालु-
 संयोगसाधनस्य चेष्टायाः समवायीकण्ठइति कण्ठांशे लौकिक
 मुपनीतचेष्टाद्यंशे पुनरलौकिकं त्वाचप्रत्यक्षचोत्पद्यते; अन्तर्भागाव-
 च्छिन्नत्वञ्च एवा न्तशरीरावयवग्राहकत्वात् । अतएवान्तर्नाडी भवत्य-
 म्य मनो नोदनादि गोचराः प्रयत्ना उत्पद्यन्ते । तेनेष्टसाधनत्व-
 कृतिसाध्यत्वे चेष्टायां भवगाहमानेनोपादानस्य कण्ठस्य त्वाच-
 प्रत्यक्षेण चेष्टाचिकीर्षी जनयित्वा कण्ठोपादानिका चेष्टासाधिका प्र-
 वृत्तिर्जन्यते । इष्टसाधनसमवायितयोः पादानप्रत्यक्षस्य तदुपादानक-
 प्रवृत्तौ जनकत्वात् । शरीरावयववृत्त्यवच्छेदकतासम्बन्धेन चेष्टा-
 साध्यकप्रवृत्तौ चेष्टोपादानावयवत्वाच्चस्य चेष्टाविशेषणतानिरूपित-
 विशेष्यतासम्बन्धेन विशिष्यकारणत्वाच्च । परशरीरमिष्टसाधन-
 चेष्टावदित्येवं बाह्यत्वाच्च सत्त्वेऽपि न परशरीरावच्छेदेन प्रवृत्तिः ।
 अवच्छेदकतया तदात्मीयविशेषगुणे तदात्मीयादृष्टस्यावच्छेदकता-
 संसर्गेण कारणत्वात् । उत्पद्यते च परशरीरोपादानिका चेष्टासाधिका
 प्रवृत्तिर्निजमहाशरीरे, न त्ववच्छेदकतया शरीरावयवे । भवतु -
 वोपादानत्वविशिष्टावच्छेदकतैव निरुक्तत्वाच्चजन्यतावच्छेदकः सम्ब-
 न्धः; तेन महाशरीरावच्छेदेन उत्पत्तनादिचेष्टासाध्यकप्रयत्नोत्पत्त्य-
 भ्युपगमेऽपि नक्षतिः ।

यत्तु - कण्ठाद्यन्तरावयवावगाहिना मन्धकारे 'वक्रांगुलिः
 प्रविशन्नांगुलि रेष हस्त' इत्यादि बाह्यावयवावगाहिनाञ्च प्रत्य-
 क्षाणां नत्वाचत्वं, तद्गतपरिमाणमार्दवादेऽपि ग्रहणप्रसंगात् । अपि
 त्वात्मत्वेन कण्ठहस्ताद्यवगाहिमानसमेव, योग्यधर्मपुरस्कारेण यो-

ग्याना मपीन्द्रिययोग्यत्वाभ्युपगमात् । अत एव दधिधवल माकाश
मिति नायनो निश्चय इति । - तत्र, मम कण्ठ इति प्रतीत्याऽत्मत्वेन
कण्ठो गृह्यत इत्यस्यानुभवबाधितत्वात् । वक्रांगुलि हस्त इत्यादौच-
वक्रत्वांगुलित्वादी नामग्रहप्रसंगाच्च ।

तथा कण्ठोपादानिकया कण्ठावच्छिन्नया प्रवृत्त्या कण्ठसमवेता
चष्टा जन्यते । उपादानविषयत्वावच्छेदकत्वोभयसंसर्गेण प्रवृत्तेः समवायेन
चेष्टाप्रति कारणत्वात् परशरीरचेष्टासाध्यकप्रवृत्त्या उपादानतया विषये
परशरीरे स्वावच्छेदके महति शरीरेच चेष्टाया अजननात् । कण्ठचेष्टयाच
विभाग पूर्वसंयोगनाशौ जनयित्वा तालुना कण्ठस्य संयोगो जन्यते । तेन
स्वाश्रयावच्छिन्नत्वसंसर्गेणा काशे प्रत्यासीदता घकारादिशब्दो निजाश्र-
यावच्छेदेनो त्पाद्यते । तालवादिभेरितो वायुश्च यथायथं कदम्बगोल-
कन्यायेन वीचीतरंगन्यायेन वा शब्दान्तरं बाल्यदेशावच्छेदेनो त्पाद्यन्
प्रसारयतीति शब्दोत्पत्तिप्रक्रिया ।

तथाच प्रयोजकचेष्टागोचरप्रयत्नकाले पूर्वेषां सर्वेषामेव
ज्ञानानां विनष्टत्वात् तदनंतरं सुखादिज्ञानतदिच्छाक्रमेण टकार-
प्रयोजक चेष्टागोचर प्रयत्नोत्पत्तिं यावद्यावन्तः क्षणाः तावत्क्षणान्तरैरेव
घकारोत्पत्ते रनन्तरं टकारोत्पत्तिरिति क्व तयो यौगपद्यमव्यवधानश्चेति ।

चतुर्भिः पंचभिर्वापि प्रायेणान्तरितः क्षणैः ।

पूर्ववर्णा त्परो वर्णः पदत्वं प्रतिपद्यते ॥ २ ॥

सुखेच्छानन्तरं सुखसाधनं शिष्यवाक्यार्थं बुद्धिरिति स्मरणेन
जनिता बुबोधयिषा सुखमपि विषयीकरोति, उपायेच्छायाः फलविषय
कत्व नियमात् । सुखसाधनं बुद्धिरिति ज्ञानस्य सुखेच्छायाश्च सुखानिप्रफल-
त्वाख्य विषयतानिरूपित बुद्धिनिष्ठोद्देश्यताकेच्छात्वावच्छिन्नं प्रत्येवजनक
त्वात् । अन्यथा दुःखध्वंस जनकताज्ञान दुःखध्वंसेच्छाभ्यां जनितायां बुद्धी-
च्छायां व्यभिचारप्रसंगात् । फलत्वाख्य विषयता सुखायधनभिच्छामीत्य-
नुभवसिद्धा । भवतुषा सुखसाधनता ज्ञानस्यापि सुखज्ञानत्वात्तज्जनि-

तेच्छा सुखतदुपायोभय समूहालम्बन स्वरूपा । एवं वर्णगोचरमिष्ट-
साधनता स्मरणमपि पूर्वगृहीतयावदिष्टसाधनता समूहालम्बन स्व-
रूपमिति तज्जनितापिच्छा सुखं बुद्धि वर्णश्चावगाहते । वर्णास्तु या-
वन्तएव धत्वद्योत्तरटत्वादिना तदिच्छाविषयाः । ततो निरुक्तयावदिष्ट-
साधनसमूहालम्बन स्वरूपं प्रत्येकं तावद्दर्शसाधनतया तत्तस्थान चे-
ष्टाज्ञातमवगाहमानं स्वकीयकृतिसाध्य प्रथमवर्णजनक चेष्टाविषयं
स्मरणम् । अथपूर्वगृहीतयावद्दर्शविषयिणी चेष्टास्विच्छा । ततः प्रथम-
वर्णानुकूलं चेष्टाया मिदानीतनस्वकीय कृतिसाध्यत्वे ष्टसाधनत्वयो
र्मानसंजायमानमनुभूत चरा प्यखिला नीष्टतःसाधनानि सुखबुद्धि
वर्णचेष्टान्तराणि गोचरीकरोति, उपनायकसत्वात् । इदानीं काल
स्तुमनोयोग्यज्ञानादिस्वरूपो लौकिकादपि सन्निकर्षान्मनसागृहीतुं श-
क्यः । कृत्यधिकरणकालानवगाहिनीपि स्वाधिकरणकाल गोचरस्य
कर्तव्यता ज्ञानस्य प्रवर्तकत्वोपगमात् । भवतुवा पूर्वोक्तमिष्ट-
साधनता स्वकीयकृतिसाध्यतयो स्मरणमेव कालत्वेन तद्रूप्येणवे
दानींकालविषयकं, तदुपनीतएव कृत्यधिकरणकालः कर्तव्यताघ
टक कृतिविशेषणतया मनसा गृह्यते । अतएव वर्तमानस्य ज्ञानस्य
मन सन्निकृष्टस्यापि पूर्वागृहीतत्वेन कृतिविशेषणतया मानसम्भान मनु-
पपन्नमिति समाहितं । सम्भवतिच कृत्यधिकरणकालस्य तद्रूपेण -
स्मरणम् , अनवच्छिन्न प्रकारताकत्वेना नुभवस्य स्मरणं प्रति कारणत्वा
भावात् । कालिकाधिकरणतावच्छेदक धर्मवन्तित्यनुभवेन विषयी-
कृतानां कालेदन्तानां उद्बोधकविशेषबला दनवच्छिन्नयापि प्रकारत-
या स्मरणेन ग्रहणे बाधकाभावात् । तेनच प्रथमवर्णानुकूल
चेष्टायां इष्टसाधनत्व स्वकीयदानीतनकृतिसाध्यत्वे वर्णान्तर
तदनुकूलचेष्टादौ चेष्टसाधनतामात्र मवगाहमानेन मानसेन प्रथमव-
र्णचेष्टायां चिकीर्षा, अन्यत्र चेच्छामात्रं । जन्यतांवा संस्कारोद्बोधक
विशेषप्रभवेन कालिकाधिकरणतावच्छेदक धर्मवत्कालिक स्वकीय
कृतिसाध्यत्वानुभव समुत्थेन प्रमुषित कालिकाधिकरणतावच्छेदकत्व-
स्वरूप ततोपलक्षणधर्मेण प्रथमवर्णानुकूलचेष्टाया मिदानीन्तन

कृतिसाध्यत्व मन्यत्रचेष्टसाधनतामात्रमवगाहमानेन स्मरणेनैव निरुक्ता चिकीर्षा । जनितायां तु निरुक्तमानसेन कथितस्मरणेन वा सकलेष्टपरम्परावगाहिन्यां प्रथमवर्णचेष्टाचिकीर्षायां तादृशकृतिसाध्यत्वेषसाधनत्वविशिष्ट प्रथमवर्णानुकूल चेष्टावान्कण्ठ इत्युपादान प्रत्यक्षत्वाच्चम् । अत्रच द्वितीयादिवर्णचेष्टानिष्टेष्टसाधनत्वादिक मध्युपनीतं विषयः । इष्टसाधन द्वितीयवर्ण जनक चेष्टादीनां पूर्वकालीनत्वादिसंसर्गेण प्रथमचेष्टायां विशेषणतया भानसम्भवात् । उपादानीभूत कण्ठावच्छेदेन प्रथमवर्णानुकूल चेष्टासाध्यकः प्रयत्नः । तज्जनितचेष्टोत्पत्तिकालेतु द्वितीयादिवर्णानुकूल चेष्टादिविच्छा, प्रथमचिकीर्षास्वरूपफलेच्छासमानकालीनस्योपादानप्रत्यक्षात्मकस्येष्टसाधनताज्ञानस्य पूर्व सत्वात् । अतएव फलेच्छानस्वत उपायेच्छाजनिका, किन्निवष्टसाधनता ज्ञानोपलक्षणीभूय जनकतावच्छेदिकेति सम्प्रदायः । ततः प्रथमचेष्टाजनित विभागकाले मदीयेदानींतनकृतिसाध्या द्वितीयवर्णचेष्टा मदिष्टसाधन मित्याकारक मखिलानां फलपरम्पराणां अग्रिमवर्णचेष्टानां चेष्टसाधनत्वावगाहिस्मरणं, अथ प्रथमचेष्टाजनित पूर्वदेशसंयोगनाशकाले द्वितीयवर्णचेष्टाचिकीर्षा सकलेष्टावगाहिनी, ततः प्रथमचेष्टाजनितोत्तरसंयोगदशायां द्वितीयवर्णचेष्टोपादानस्य स्थानस्य त्वाचप्रत्यक्षम् उपनीतप्रथमवर्ण तदनुकूलचेष्टेतर यावदिष्टतत्साधनत्वविषयकं, अथ प्रथमशब्दोत्पत्तिकाले द्वितीयवर्णानुकूलचेष्टासाध्यक स्तदुपादानस्थानान्तरावच्छेदेन प्रयत्नः, तत स्तत्स्थानचेष्टाविभाग पूर्वदेशसंयोगनाशोत्तर देशसंयोगोत्पत्तिक्षणचतुष्क मन्तरा व्यतिक्रम्य द्वितीयशब्दोत्पत्तिः । एव मुत्तरोत्तरेषामपि वर्णानां । यदिच स्मरणं न चिकीर्षाजनकं, अथतु तन्मूलकं मानसं तदा पंच क्षणाः शब्दयो रन्तराकाले पतिताः । प्रायिकंचेदम् । अतः क्वचिदधिकविलम्बसम्भवेपि न क्षतिः । द्रुतं विलम्बितं वा वदतीत्यनुभवस्य विश्वजनीनत्वात् । श्रोतातु घकारोत्पत्ते रनन्तरं जातिव्यक्ती साक्षात्कृत्य घत्वेन घकारविकल्पानन्तरं घविशेषितं ध्वंसं साक्षात्कुरुते, स्मरतिच टकारोत्पत्तिकाले, तत्स्मरणोपनीत घकारध्वंसविशेषितं टकारं साक्षात्कुरुते, प्रत्येतिच घध्वंसवदृष्टवाव-

च्छेदेन कलशादि शक्तिमिति भवति सुशकापदप्रवृत्तिरिति । घटादि पदप्रत्यक्षेण तु बध्वंसवत्त्वं रेफएव प्रतीयते, न तु टकारे । यदितु पूर्वोपनय घशा प्रतीयते, तदा घटपदप्रत्यक्षकार्याणि जायन्त एव । अतएव - चित्रकाव्यादौ व्यवहिता न्यक्षराणि योजयित्वा तदर्थं स्मरतीतिकेचित् ॥

नव्यास्तु - ज्ञानयोरेव यौगपद्यं सिद्धान्तविरुद्धं, न तु योग्या-
त्मविशेषगुणसामान्यस्य, तथाच घकारजनक चेष्टाचिकीर्षा-
काले टकारजनकचेष्टाया मिष्टसाधनत्व मदीयेदार्नान्तन कृ-
तिसाध्यत्वे - मूर्धादिस्थानेतु तादृशचेष्टासमवायित्व मवगाहमानं त्वाच
मुपादानप्रत्यक्षं, पूर्वं तेषां मुपस्थितत्वात् । अथ प्रथमकृत्युत्पत्ति काले
द्वितीय चिकीर्षा, तदनन्तरं द्वितीयाकृतिरिति कृत्यो रव्यवधानव-
शा त्सम्भवत्येक कर्णावच्छेदेना व्यवधानेन घकारटकारयो रत्प-
त्तिः । प्रतिसन्धीयतेच घविकल्पविषये टकारे ऽव्यवहितोत्तरत्वरूपं घ-
वैशिष्ट्यम् । तच्च स्वकालीनं प्रागभाव प्रतियोगित्वं स्वावच्छेदका-
वच्छेदकत्वं कालिक विशेषणता चेत्येत त्रितय स्वरूपम् ।
कालमुद्रया स्वस्वध्वंसोभयाधिकरणत्वेसति स्वावच्छेदका-
वच्छिन्नत्वंवा । तेन घकाराच्चिरान्तरितस्य घकाराव्यवहितपूर्वका-
ले ऽनुत्पत्तिकालेवोत्पन्नस्य घकारानवच्छेदककर्णावच्छिन्नस्य च ट-
कारस्य व्युदासः । यदित् चैत्रीय घकाराव्यवधानेनै कस्मिन्नेव श्र-
वस्युत्पन्नो मैत्रीयटकारोव्यावर्तनीयः, तदैकपुरुष प्रयोज्यतावच्छेदि-
का घत्वटत्वव्याप्याजातय एव घत्वटत्वस्थाने प्रवेशनीयाः । एव-
ञ्च निरुक्ताव्यवहितोत्तरत्व संसर्गेण घविशिष्टत्वमेव घटपदत्वम् ।
व्यवहितोच्चरिते तद्भ्रमादेव पदार्थप्रतिसन्धानम्, न तु तदनुरोधेन बहु
क्षण साधारण मव्यवधानं प्रकृते प्रवेशनीयं, गौरवादिति प्राहुः ।

ननु प्रतिपद्यतामुपनीत पूर्ववर्णेन तद्धंसेन वा विशिष्ट उत्तरो
घर्णः पदत्वं, तथापि पदस्वरूपमेवार्थस्य नस्मारकम्, अतिप्र-
संगात्, अतः पदज्ञानमेव तथेति वक्तव्यम्, तच्चानुपपन्नम्, भिन्न-
विषयकज्ञानेन स्मरणाजननादितिचेत् ? उच्यते -

पूर्वानुभूत्या संस्कार शेषया स्वार्थगोचरा ।

जन्यमाना स्मृति इशब्द मुद्बोधक मपेक्षते ॥ ३ ॥

आसीत्पूर्व विषयेगवादी गौरयमित्येवमाकारको ऽनुभवो गवि-
व्यवहारादिना गोपदसंबन्ध ग्रहश्च । तस्य चेदानीमविद्यमानस्यापि गवानु-
भवस्य व्यापारो भावनानामस्मरणोपधाने प्रभवति । तत्सहकारितयानु
पदज्ञानमुद्बोधकं स्मृत्याजनकत्वेनापेक्ष्यते । यद्दर्मावच्छिन्नसम्बन्धो यद्दर्म
विशिष्टे पूर्वगृहीतः तद्दर्मावच्छिन्न गोचरसंस्कारे तद्दर्मावच्छिन्नदर्शनस्य-
नियतोद्बोधकत्वात् । दृष्टाहि गजे हस्तिपकसम्बन्धग्रहाहित संस्कारसह-
कृतेन हस्तिपकदर्शनेन गजस्मृतिः । यद्यपि स्मरणसामान्ये संस्कारोद्बोध-
कानि नानुगतानि , तथापि गोपदज्ञानविशिष्ट गोस्मरणत्वावच्छिन्नं
प्रति गोपदज्ञानत्वेन भवत्येव यावत्सम्भविन्याया दनुगता का-
रणता । अगृहीतपदपदार्थसंगतिकानां पदज्ञानादर्थस्मरणानुदयात् गौ
गोपदसंगते त्यनुभवजनित संस्कारोपि पदज्ञानसहकारित्वेनापेक्ष्यते ।
तस्यच शुद्धगोत्वप्रकारकस्मरणोपधायकत्वं नक्लृप्तकारणतानिर्वा-
ह्यमिति गोपदसंगति संस्काराव्यवहितोत्तरोत्पन्न शुद्धगोस्मरणम्प्रति
सादृशसंस्कारत्वेन पृथगेव कार्यकारणभावः कल्प्यते । तेनोद्बोध-
कान्तरजनित गोस्मरणे नव्यभिचारः ।

शाब्दिकास्तु-गोपदज्ञानस्य गोपदसंगत गोस्मरणत्वमेव ज-
न्यतावच्छेदकं, तदवच्छिन्नेच गौ गोपदसंगतेति संस्कारस्य क्लृप्त
एव कार्यकारणभावः । अत एव पदपदार्थोभयविषयकमेव प्रतिस-
न्धानं वाक्यार्थबोध श्रोपपद्यते । इति प्राहुः ।

स्यादेतत् , यदि पदस्यार्थेन सह संगतिस्स्यात् , नत्वेवम् । नहि
पद मर्थेन सह संयोगसमवाय तद्धटित सामानाधिकरण्यव्याप्त्या-
दिभि स्संगतम् , अन्नाग्निवाशीशब्दै मुखस्य पूरणप्रदाहपाटनापत्तेः ।
नचाभिधा नामार्थेन शब्दस्य संगति स्सप्तभ्यः पदार्थेभ्यो ऽतिरिच्यत
इति वाच्यं, मानाभावात् । पारिभाषिक धुनादिशब्दाना मंगुल्याद्य
भिनयाना मप्यर्थेन सहातिरिक्त संगतिसिद्धिप्रसंगात् ।

यत्तु - गोबुद्धिजनकतैव गोपदस्य गविसंगतिः , सेव शक्तिः ।
गोज्ञानस्य शक्यत्वमेव गोपदार्थं प्युपचर्यते । तद्बुद्धिजनकतया शृ-
हीतिं षट् तमर्थं स्मारयति, धूमइष वंद्भि तथाविधम् । संगतेरेष -
संस्कारेण पदज्ञानसहकृतेन जनितं पदार्थस्मरण मनुभवम्प्रति हेतुः ।
यदाहु रभियुक्ताः -

“ इन्द्रियाणां स्वविषये ष्वनादियोग्यता यथा ।

अनादिरर्थे शब्दानां सम्बन्धो योग्यता तथा ॥ ” इति ।

साचतद्बुद्धिजनन योग्यता भाषाया मसत्यप्याधुनिकै शरोपिता
गाव्यादिशब्देभ्यो बोधजनयति । व्युत्पन्नास्तु गाव्यादिशब्दैर्गवादिशब्द
मनुमाय स्मृत्वावा तत एव गवादिकं प्रतियन्ति । यदाह हरिः-

“ तेसाधुष्वनुमानेन प्रत्ययोत्पत्तिहेतवः ॥

तादात्म्य मुपगम्यैव शब्दार्थस्य प्रकाशकाः ॥

नशिष्टै रनुमन्यन्ते पर्याया इव साधवः ।

नयतः स्मृतिशास्त्रेण तस्मा त्साक्षा द्वाचकाः ॥

अम्माम्मेति यदाबाल शिक्ष्यमाणः प्रभाषते ।

अव्यक्तं तद्विदां तत्र व्यक्ते भवति निर्णयः ॥

एवं साधौ प्रयोक्तव्ये योपभ्रंशः प्रयुज्यते ।

तेन साधुव्यवहितः कश्चिदर्थोभिधीयते ॥ ” इति ।

भवतु वा पभ्रंशेष्वपि ज्ञापकत्वलक्षणं वाचकत्वम् , व्याकर-
णेनतु दैवानां वाचां क्रतूपकारकत्व लक्षणं साधुत्वमेव व्याक्रियते ।

“ नाप [भ्रंशि] भाषि तवै ” इति श्रुत्या ऽपभ्रंशानां परिसंख्यानात् ।

यदाहुः-

“ प्रतिपादकतामात्रं म्लेच्छेष्वप्य वगम्यते ।

वाचकत्वा विशेषेपि नियमः पुण्यपापयोः ॥ ” इति ।

तत्र, परिभाषा शब्दे तदर्थबुद्धिजनकता मगृहीत्वापि संकेत मा-
त्र ज्ञानादन्वयमते रूपपत्तेः , शक्तिसंकेत ज्ञानयो वैकल्पिकजनक-
त्वे गौरवादिति ।

उच्यते -

तादृशार्थावगाहित्वे तदादप्रमथनयोः ।

एकत्र बुद्धौ संकेत इशब्दस्यार्थेन संगतिः ॥४॥

गवादिदृज्जन्यत्व गोत्वविशिष्टविषयकत्वोभय मेकस्यां बुद्ध्या वेकत्रद्वयन्यायेन विशिष्टवैशिष्ट्यसित्वावाऽवगाहमानो गोपदा-
ज्ञोत्वविशिष्टविषयिका बुद्धिर्जायतामित्याकरक संसंकेत एव गोपदस्य गोत्वविशिष्टेन सह संगतिः । गोत्वविशिष्टविषय-
ताच्च गोत्वप्रकारतानिरूपित विशोष्यतारूपा बुद्धिर्विशोषणत्वेन संकेतविषयः । अतएव गोत्वोपलक्षित गोविषयक बुद्धित्वावच्छेदेन द्रव्यपदजन्यत्वावगाह्याधुनिकसंकेतो न गोत्वेन गौबुद्ध्यावुपयोगी, नवा पारमार्थिकं द्रव्यपदस्य गोत्वविशिष्टेशक्यत्वं, किन्तु द्रव्यत्व विशिष्टे, तद्दर्शविशिष्ट विषयकबुद्धित्वावच्छेदेन तत्पदजन्यत्वावगा-
हिनः संकेतस्य तद्दर्शविशिष्टतत्पदयोस्संसर्गत्वस्वरूपं शक्तिव्यतिव्यु-
त्पत्तेः । अतएव वाहीकादौ सत्रापि गोपदबोधयत्वगोचरं भगवत्संकेतो न शक्तिः, आज्ञानिकप्रयोगस्य कोशव्याकरणादेश्च शक्तिग्राहकस्याभावेन वाहीकत्वविशिष्टे गोसदृशत्वविशिष्टेवा तादृशसंकेतो नगोपदसंकेत इत्यवधारणात् । भगवदिच्छायाः सर्वविषयकत्वस्य विश्वखलविष-
यताभिरेवोपपत्तौ वाहीकविषयक बुद्धित्वावच्छेदेन बाधितस्यापि गोपदजन्यत्वस्यावगाहित्वे प्रमाणाभावात् । वाहीकस्मरणे गोपदस्य तज्ज्ञानस्यवा जनकत्वेपि वाहीकानुभवशाब्दत्वावच्छेदेन तज्ज-
न्यत्वं बाधितमेव, लाक्षणिकस्या ननुभावकत्वात् । तदनुभवत्वावच्छेदेन तत्पदजन्यत्वावगाहिसंकेत एव सत्र तत्पदशक्तिरित्यपि वदन्ति ।

नन्वेवमपि जातिविषयकबुद्धौ गोपदजन्यत्वावगाही संकेतोपि गवि गोपदस्य संगतिः स्यात्, ? नचानवच्छिन्नप्रकारता निरूपित तादृशधर्मविशिष्टवृत्तिविशोष्यताक बुद्धयवगाही संकेतएव पदसंगतिरिति वाच्यम्, लोमविशिष्टलांगूलत्वावच्छिन्नप्रकारताक पशुनिष्ठ विशोष्यताकबुद्धयवगाहिनः संकेतस्य पशुपदसंगतित्वविरहप्रसंगात् ।

किंच शब्दाश्रयत्वबुद्धिविषयत्वाद्युपलक्षित धर्मविषयकबुद्ध्यवगर्ही संकेतः कथं मनवच्छिन्ने गगने पर्वतत्वादिविशिष्टेवा अयोमादिपदस्य तदादेर्वा संगतिः ? कथं वैकत्वगोत्वोभयविशिष्टबुद्धौ गोपदजन्यत्व-संकेतः शुद्धगोत्वावच्छिन्ने गोपदस्य नसंगतिः ? गौरित्यत्रैकवचन सहकृतेन गोपदेन तदुभयप्रकारकबुद्धिजननात् । तदितरप्रकार-त्वानिरूपक तत्प्रकारतानिरूपक तद्विशिष्टविषयताक बुद्ध्युद्देश्यक एव संकेतः शुद्धतद्विशिष्टे पदसंगतिरिति चेत् ? शुद्धपद्मत्वाव-च्छिन्ने पंकजपदसंगते रजुपपत्तेः, पंकजपदजन्यशाब्दबोधीयपद्मविशे-ष्यतायाश्च पद्मत्वेतरपंकजनिकर्तृत्व प्रकारतानिरूपकत्व नियमात् । शुद्धपद्मत्वावच्छिन्न स्मरणावगर्ही संकेतएव पंकजपदसंगतिरिति चेत् ? एवमपि वाहीकत्वेन वाहीकं गोत्वेन गांच स्मारयतु गोपदमिति संकेतो गोपदसंगति स्स्यात् । बुद्धिवृत्तिसंकेतोद्देश्यतायां तदितरप्रकारक बुद्धित्वानर्वाच्छिन्नत्वमपि प्रवेशनीय मिति चेत् ? सूर्यत्वेन सूर्यं चन्द्रत्वेन चन्द्रं बोधयतु पुष्पवन्तपदमिति संकेतस्य कुत्रापि कस्याप्यसंगतित्वप्रसंगादिति ।

मैवम्-प्रवृत्तिनिमित्तवैचित्र्येण संकेतानां संगतित्ववैचित्र्यात् ।

तथाहि -

संकेतविषयीभूत प्रकारत्वविशेषणम् ।

शुद्धं धर्मान्तरेणोपलक्षितं तद्विशेषितम् ॥ ९॥

एकं नानैकत्र नानाव्यक्तौवा बुद्धिगोचरे ।

परिच्छेदक मेतेन विचित्रा पदसंगतिः ॥ १॥

संकेतोद्देश्यायां बुद्धौ प्रतियोगित्वेन तादृशबुद्धिविशेष्यतायांवा निरूपकत्वेन विशेषणं या प्रकारता तस्या माधेयतया प्रकारीभूय संकेतविषयो धर्मः प्रवृत्तिनिमित्तम् । तन्निष्ठासंकेतप्रकारता काचि-दनवच्छिन्नैव, यथा गोपदसंकेतस्य गोत्वनिष्ठा प्रकारता । आधेय

स्वसंसर्गावच्छिन्ना प्रकारतानिष्ठविशेष्यतानिरूपिताच्च नधर्मान्तरेणा-
 वच्छिद्यते, समवायेतरसंसर्गावच्छिन्नाया जातिप्रकारताया धर्मा-
 वच्छिन्नत्व नियमे मानाभावात् । अतएव गौरिति बुद्धे रतुव्यवसा-
 येन प्रकारताविशेषणतया शुद्धस्य गोत्वादे ग्रहणं, नतु गोत्वत्ववि-
 शिष्टस्य, तथोपनायकस्य व्यवसायस्याभावात् । अतएवच जाति
 शक्तिवादिनोपि शुद्धगोत्वमेव शक्तिविशेषणतया वगाहमानं गोत्वशक्तं
 पदमिति प्रतीयन्ति । अपरा प्रवृत्तिनिमित्तपरिचायकधर्मावच्छिन्ना,
 यथा - बुद्धिविषयधर्मप्रकारतानिरूपित बुद्धिविषयवदृत्तिविशेष्यताक
 बुद्धिस्तत्पदजन्येति सर्वनामपदसंकेतस्य या गोत्वादेः प्रका-
 रत्वांशे प्रकारता, साहिस्वरूप सद्बुद्धिविषयत्वावच्छिन्ना ।
 नहि तत्र संकेतेन प्रकारतायां बुद्धि विषयत्वावच्छिन्नत्वमपि विष-
 यीक्रियते । इतरा संकेतप्रकारतायां यद्धर्मावच्छिन्नत्वमवगाहते
 तद्धर्मावच्छिन्ना, यथा - धन्यपदात् पुण्यत्वावच्छिन्नया प्रकार-
 तया निरूपितायाः पुण्यवद्विशेष्यतायाः प्रतियोगिनीबुद्धिर्जायतामिति
 संकेतस्य पुण्यवृत्तिः प्रकारता । यथावा लोमत्वावच्छिन्न लोम
 प्रकारतानिरूपितलांगूलत्वावच्छिन्न विशेष्यत्वेना ऽभिन्नावच्छिन्नावा-
 लोमलांगूलत्वोभयावच्छिन्ना या लोमवह्नांगूलवृत्तिः प्रकारता-
 तन्निरूपकपशुवृत्ति विशेष्यताक बुद्धिः पशुपदजन्येति संकेतस्य
 लांगूलादिवृत्तिः प्रकारत्वविशेषणता - प्रकारतावच्छेदकतया-
 भासमानेन लांगूलत्वलोमादिना अवच्छिन्ना । एषा त्रिविधापि प्रवृ-
 त्तिनिमित्ते संकेतोद्देश्यबुद्धिविशेषण प्रकारत्वविशेषणता क्वचिदेकैव,
 तदितरप्रकारकत्वानवच्छिन्ना तत्प्रकारताक बुद्धित्वावच्छिन्ना संकेतो
 द्देश्यतेतियावत् । तथाच - कश्चित्संकेत एकमात्र धर्मप्रकारक बु
 द्ध्युद्देश्यकः, यथा गोपदस्य तत्पर्याय तदादिपदस्य धन्यादिप-
 दस्य च । अपरो नानाधर्मप्रकारक बुद्ध्युद्देश्यकः, यथा धा-
 वल्लयपद्मत्वोभयविशिष्टवाचिनः पुण्डरीकादिशब्दस्य, धामकर्मत्व

गोत्वोभय विशिष्टव्यक्तिवाचिनो धेन्वादिशब्दस्य । सच्चद्विविधः *
 एकत्र विशेष्ये नानाधर्मप्रकारकत्वावगाही, नानाधर्मिणि नानाप्र-
 कारकत्वावगाहीच । आद्य उदाहृतः । अन्त्यो यथा - स्वर्वैद्यशरी
 रद्वयवृत्तियज्जातिद्वयं तत्प्रत्येकप्रकारतानिरूपित प्रत्येक विशे-
 ष्यताक बुद्धिगोचरो नासत्यपदसंकेतः, यथावा सूर्यत्वेन सूर्य इन्दु-
 त्वेनेन्दु मवगाहमाना बुद्धिजार्थतामिति पुष्पवन्तपदसंकेतः ।

यत्तु पुष्पवन्तपदा चन्द्रसूर्यवृत्तिद्वित्ववत्तैव बुद्ध्यते । तथाच
 सामानाधिकरण्येन चन्द्रसूर्यत्वाभ्या मवच्छिन्नया द्वित्ववृत्तिप्रकार-
 तया निरूपिताया चन्द्रसूर्योभय वृत्तिविशेष्यतायाः प्रतियोगिनीं बु-
 द्धिमवगाहमान एव संकेतः । तज्जनित स्मरणशाब्दबोधादिकन्तु
 सामानाधिकरण्येन चन्द्रत्वसूर्यत्वाभ्या मवच्छिन्नं द्वित्वमिव चन्द्रत्व
 सूर्यत्वोभयमपि धर्मिणि विशेषणतया गृह्णाति, सामानाधिकरण्येन
 तद्गर्भविशिष्टस्य वैशिष्ट्य मवगाहमानाया बुद्धे स्तविषयकस्यदा
 सामानाधिकरण्यघटक संसर्गेण धर्मिणि विशेषणतावच्छेदकीभूत त-
 द्गर्भवैशिष्ट्यावगाहित्वनियमात् । अतएव गुणकर्मान्यत्वाविशिष्ट
 सत्ताया द्रव्ये वैशिष्ट्य मवगाहमाना बुद्धि द्रव्ये गुणान्यत्वादेरपि
 वैशिष्ट्य मवगाहते, तेन गुणादौ नतादृशा प्रतीतिः, जायमाना
 पिवा नप्रमाणमिति ।

तत्र, पुष्पवन्तपदात् द्वित्वबुद्धे रत्तुभवविरुद्धत्वात् । “ द्वौ
 पुष्पवन्तौ जगति द्वौ दस्रौ द्वे पुन र्वसू ” इत्यादावन्वयानुपपत्तेः ।
 अतएव भिन्नया भिन्नया शक्त्या तत्तदुपस्थापका न्नानार्थशब्दा त्पुष्प-
 वन्तादिपदस्य वैलक्षण्यद्योतनाय “ एकयोक्त्या पुष्पवन्तौ दिवाकर
 निशाकरो ” इत्यत्र शक्त्यैक्य मेकयोक्त्ये त्यनेनोक्तम् । संकेतविषयस्य
 भेदेपि बोधवृत्तेः संकेतोद्देश्यताया ऐक्येन शक्त्यैक्यव्यवहारः । ना-
 नार्थपदसंकेतीयन्तु बुद्धे रुद्देश्यताद्वयं तत्तद्गर्भप्रकारक बुद्धित्वाव-
 च्छिन्नम् । इहतु यदेवोद्देश्यत्व मर्कत्वप्रकारकत्वावच्छिन्नं तदेवेन्दु-

स्वप्रकारकत्वावच्छिन्न मिति विवेकः । अतएव “ जात्या कृति व्यक्तयः पदार्थ ” इति सूत्रे पदशक्यत्वस्वरूपस्य जात्या कृति व्यक्तिषु पदार्थत्वस्यैकत्व द्योतनाय “ पथार्थ ” इत्येकवचनम् । प्रातिपदिकार्थयो रभेदान्वये तत्रैव तुल्यवचनान्त प्रातिपदिको-पस्थाप्यत्वं तन्त्रम्, यत्रो द्वेष्यान्वित संख्या विरुद्ध-संख्याया विधेये तद्विशेषणेषान्वयो न विवक्षितः । “ वेदाः प्र-माणम् ” “ जात्याकृतिव्यक्तयः पदार्थः ” “ शक्तिव्युत्पत्त्यभ्यासाः काव्यं प्रातिहेतुः ” “ शक्यमोषधिपते विलासिभि श्लेत्तमग्र नखको-रकैः कराः ” इत्यादिषु च वेदत्वमप्रमाणे न वर्तत इति, जातिमात्रं व्यक्ति मात्रंवा न पदशक्यमिति, शक्त्यादिप्रत्येकमात्रं न काव्यो-पधाषकमिति, विरहिणाभिव विलासिनामपि न चन्द्रकरस्पर्शं खे-दइति, ध्वनयितुं प्रमाणतावच्छेदकनिर्दोषाक्यत्रादिस्वरूपे प्रामाण्ये, णवादिपदार्थत्वे, काव्योपधायकतावच्छेदक समुदायत्वे, विलासि-कर्तृकशक्तौच, सुबर्थकत्वान्वयो विवक्षित एव । “ कराः छे-त्तं शक्य ” मित्यत्र “ शक्यश्चानेन श्रमांसादिभिः पि क्षुत्प्रतिहंतुम् ” इति महाभाष्य निर्देशसिद्धं सामान्येक्यत्वम् । पदार्थैकदेशो-सुबर्थसंख्यान्वयोपि “ जात्याख्यायामेकस्मिन् बहुवचनमन्यतरस्याम् ” इति सूत्रसिद्धम् । एवं प्रवृत्तिनिमित्तवैचित्र्येण संकेतवैचित्र्यमुपपादितम् ।

इदानीं मन्यथापि तद्वैचित्र्यमुपपाद्यते -

संकेतो द्विविधो नित्यो जन्यइत्यादिमाऽभिधा ।

अपरः परिभाषा ता वविशेषेण बोधकौ ॥७॥

नित्यो भगवत्समेवतोभिधेति व्यवहियते, जन्योऽर्थाव समवेतः परिभाषेत्युच्यते । तयोस्संकेतत्वेनैव स्मारकत्वं मनुमापकत्वंचेतिपुञ्ज्यते नि-त्यसंकेतितत्वं गवादिपदादिव पाणिन्यादिनापित्रावा संकेतितत्वात्पुञ्ज्या-दिपदा चैत्रादिपदादेहामादैर्चां मनुष्यविशेषस्यच स्मरणमन्वय बोधश्च ।

ननु - पितृसंकेतितस्य पदविशेषस्याप्यभिधेव, अतएव “ पि-तानाम कुर्या ” दिति श्रूयते । तदभिधायकत्वमेवहितत्वात्त्वं,

अतएव “ द्रव्यक्षरं चतुरक्षरं वा घोषवदाद्यमन्तस्थं दीर्घाभिनिष्ठानं-
कृतं कुर्यान्नतद्धित ” मित्यादिगृह्येण वर्गादिद्रव्यभिन्नैः स्पर्शैर्हकारेण
च घोषवद्विरादौ यरलवैरन्तस्थैर्मध्ये दीर्घेणोपान्त्येन घटितं कृदन्तं
देवराजादि पदमेवाभिधायकमिति नियम्यते, तद्वितरत् - पित्रादि-
संकेतितमपि तद्धितान्तादिपर्युदस्यते । अन्यथा स्मृतिवैयर्थ्यादितिचेन्न; -
परिभाषयैवोपपत्तावभिधाकल्पनायां मानाभावात् । आजानिकप्रयोग
विरहस्याभिधा बाधकत्वाच्च । नामपदन्तु संकेतितशब्दमात्रे शक्तं, नतु
नित्यसंकेतितशब्दे । अदेङांशुणोनामेति शास्त्रकारीय परिभाषामादायापि
नामपदप्रवृत्तिः । घोषवदादिविधिनातु सुतसंस्कारकत्वं क्रतूपकारकत्वं वा
पदविशेषस्य नियम्यते, नत्वाभिधेति बहवः ।

मणिकृतस्तु आधुनिकनाम्ना मशक्तत्वे शक्यसम्बन्धस्वरूपलक्ष-
णाया अप्ययोगाद्धृतिमत्वस्वरूपमर्थवत्त्वमपि नस्यात्, तथाच प्रातिपदिक
संज्ञा अनुपपन्नैवस्यात्, अपभ्रंशवत्, तथाच सुपामप्यनुत्पत्त्या पत्तिः,
अतस्तत्राप्यभिधाभ्युपेतव्या । “ द्वादशेहनिपितानामकुर्या ” दित्यत्र नाम-
पदस्य प्रातिपदिकपर्यायतया तदर्थपर्यालोचनेनार्थवत्त्वाक्षेपात्तत्रश-
क्ति सिद्धेः । व्याकरणव्युत्पाद्यत्व लक्षणसाधुत्वमपि तत्र नानुपपन्नम्,
“ उणादयोबहुल ” मित्यादिना तेषां व्युत्पादनादित्याहुः ।

इत्थमपि टिशब्दादीनांप्रातिपदिकसंज्ञानुत्पत्त्या “अव्ययसर्वना
म्नामकचप्राक्टे ” रित्यादौ विभक्त्यनुत्पत्त्यापत्तितादवस्थ्यात्, टिसंके-
तमाहकवाक्यस्य पञ्चम्यप्रकृतितया तदुपस्थिते पञ्चमीप्रत्ययाथान्व-
यानुपपत्तेः । अन्यथा लाक्षणिकशब्दस्य लक्ष्यार्थोपस्थापकत्वाभि-
निवेशोमणिकृतामेवानुपपन्नस्यात् । गंगायां घोषहत्यादौ पूरस्मा
रिते तीरे सप्तम्यर्थान्वयसम्भवात् । यद्विच टेरित्यादिपाणिनि प्रयो-
गान्यथानुपपत्त्या निरर्थकेष्वपि संज्ञाशब्देषु प्रातिपदिकसंज्ञाविधिरा-
क्षिप्यते, तदा “ पितानामकुर्या ” दितिनामपदप्रयोगान्यथानुपपत्त्या
निरर्थकेपि तदाक्षेपसम्भवादिदमनुपपन्नमिव प्रातिभाति ।

यदपि “ स्वं रूपं शब्दस्याशब्दसंज्ञा ” इति व्याकरण-
बलेन सर्वशब्दानां स्वरूपे शक्तिरिति प्रतीयते । तथाच देवराजा-
दिसंज्ञाशब्दानां मनुष्यविशेषे निरूढलङ्गणैव गृह्यसूत्रेण ग्राह्यते ।
शब्दार्थस्वरूपेण सह पितृसंकेतस्यैव लक्ष्यार्थं सम्बन्धत्वादिति न
प्रातिपदिकसंज्ञाद्यनुपपत्तिरिति । तन्न, ‘ अशब्दसंज्ञे ’ त्यनेन पर्युदस्तानां
द्विष्टुभा शीनामेव वृत्तिमत्त्वानुपपत्तितादवस्थ्यात् । ‘ गवित्याहे ’ त्यादौ
गोशब्दस्य स्वरूपपरतायां प्रातिपदिकसंज्ञापत्तेश्चेत्यधिकं सुपरिष्ठात् ।

ननु - भवतु संकेतो नाम पदार्थेन संगतिः, सा किं संके-
तत्वेन, उत गोत्वविशिष्टविषयकबुद्धौ गोपदजन्यत्वावगाहि संकेत-
त्वेन, ज्ञाता गवानुभवस्मरणहेतुः ? आद्ये ऽतिप्रसंगः । द्वितीये ता-
द्रूप्येणोपमानादिना ग्रहणासम्भवः । तथाहि - प्रथमतोतिदेशवाक्या
द्रवयसादृशो गोपदवाच्य इत्याकारका द्रवयसादृश्यं मुपलक्षणीकृत्य
गोपदवाच्यत्वं प्रतीयते । तच्च वाच्यत्वं नगोत्वादिविशिष्ट विषय-
ताक बुद्धित्वावच्छिन्नो हेत्येताकसंकेतस्वरूपं, गोत्वादेः पूर्वमप्र-
तीतेः । अपितु गोपदजन्यबुद्धित्वावच्छिन्नोहेत्येताक संकेतविषय-
त्वमात्रम् । अन्यथा ऽतिदेशवाक्यादेव गोत्वविशिष्टशक्तिसिद्धे
रुपमानवैयर्थ्यात् । ततो गोत्वावच्छेदेन गवयसादृश्यप्रत्यक्षेण ज-
नितातिदेशवाक्यार्थस्मृति गोत्वावच्छेदेन स्वविषयीभूतसंकेतविषयत्व
मेवोपमापयति । संकेतेतु गोत्वविशिष्टविषयक बुद्धित्वावच्छिन्नोहेत्य
ताकत्वं कथं गमयेत्, असामर्थ्यात् । एवं - पिकः कौकिलः
इत्यादिकोशोपि कौकिलत्वावच्छिन्न पिकपदजन्य बुद्ध्युद्देश्यकसंकेत
विषयत्वमात्रं ग्राहयति । ननु तादृशबुद्धौ कौकिलत्वविशिष्टविषय-
कत्वमपि । तादृशविशिष्टसंकेतस्य पूर्वं मग्रहे तद्विशिष्टे पिकपद
लक्षणाया अप्यग्रहात् । एवं “ शीतं गुणे ” “ मत्सरोन्यशुभ
द्वेष ” इत्यादिकः कोशोपि शीतपदत्वाद्यवच्छेदेन गुणविशेषत्व वि-
शिष्टविषयक बुद्ध्युद्देश्यक संकेतविषयत्व मात्रं गुणविशेषार्थक गुणपं-

दसमभिव्याहृत सप्तम्याप्रत्याययति । ननुशीतपदजन्यत्वावाच्छिन्न संके-
तोद्देश्यत्वमपि तादृशबुद्धौ बोधयितुमीष्टे । विशिष्टस्यकोशप्रवृत्तेः
पूर्वप्रनुपस्थित्या सप्तम्या स्मरणाभावात् । एतेन “ कर्तारि कृदि ”
त्यादिव्याकरणमपि व्याख्यातम् । आप्तवाक्य मप्यतिदेशवाक्यवन्न
विशिष्टशक्तिं बोधयितुं मर्हति । नहि कलशो घटपदवाच्य इत्य-
न्न वाच्यपदेन घटत्वविशिष्टविषयक घटपदजन्यबुद्ध्युद्देश्यक संकेत
विषयः पदार्थविधया बोधयितुं शक्यते , प्रागनुपस्थितेः । अन्य
थोपदेशवैयर्थ्यात् । व्यवहारवाक्यशेषविवरणशब्दान्तरसामानाधिक
रण्यानि त्वनुमानविधयैव संकेतग्राहकाणीति व्युत्पादयिष्यते । तथा
च - यवपदं दीर्घशूकवाचकं, वृत्त्यन्तरं विना आप्तै स्तत्र प्रयुज्यमान
त्वादित्याद्यनुमानेनापि यवत्वविशिष्टविषयक यवपदजन्यबुद्ध्युद्देश्यक
संकेतघटितं साध्यं यवपदेन नसाधयितुं शक्यते, प्रागनुपस्थितेः ।
उपस्थितौ वा किमनुमानेनेति चेत् ?

उच्यते -

गोशब्दजन्यबुद्धौ या संकेतोद्देश्यता तथा ।

निरूपिता विशेष्यत्वे वर्तते या प्रकारता ॥ ८ ॥

तदवच्छेदकत्वं य द्विषयीभावलक्षणम् ।

तद्रूपदेन वाच्यत्वं गवादा वुपमीयते ॥ ९ ॥

विशिष्ट वैशिष्ट्यबुद्धि मर्यादा वरातस्तु सा ।

अवच्छेदकता गोत्वगोसंसर्गेषु गृह्यते ॥ १० ॥

विद्यतेहि विशेष्यत्वोपरि संसर्गभेदतः ।

व्यक्तिसंसर्गजातीनां संकेतो गोचरीक्रिया ॥ ११ ॥

गौ गोपदवाच्या इत्युपमित्या गोत्वविशिष्ट मुद्दिश्य गोपद
जन्यबुद्ध्युद्देश्यतया निरूपिता या विशेष्यत्ववृत्ति विशेषणता तन्नि-
रूपितं य द्विषयीभावलक्षणं विशेष्यत्ववीयस्वरूपसंसर्गावच्छिन्न मव-
च्छेदकत्वं तेन संसर्गेण संकेतः संकेतीयः तादृशसंसर्गो वा
विधीयते । तादृश मवच्छेदकत्व मेवहि गोपदसहकृत वाच्य

पद प्रवृत्तिनिमित्त मतिदेशवाक्येनोपनीत मुपमितेः पूर्वं सादृश्य विशिष्ट पिण्ड प्रत्यक्षेण स्मार्यते । विद्यते च गोत्वविशिष्टायां गवि गोविशेष्यिका गोपदजन्या बुद्धिरिति संकेतस्य निरुक्त संसर्गेण वृत्तिः ।

ननु-एतादृश संसर्गेण गवि संकेतस्य संकेत प्रतियोगिक तादृश संसर्गस्य वा सत्यामभ्युपमितौ गोत्वावच्छिन्न विशेष्यताकबुद्धिर्न गोपद संकेतोद्देश्येति बुद्धेरुत्पत्तौ बाधक विरहात् तदा गोत्वेन गोस्मरणशाब्दबोधोद्देशे रनुत्पत्त्या नेय मुपमिति रन्वय बोधांगमिति चेन्न ; - गोत्वविशिष्टे तादृशसंकेत प्रकारतावच्छेदकत्वोपमिति जायमाना विशिष्ट वैशिष्ट्यावगाहिन्या बुद्धेः स्वभाव वैचित्र्येण परस्पर विशृंखलित विषयतापन्नेषु गोत्वगोसमवायेषु विधेयधर्म गृह्णाति , रक्तदण्डोद्भायत इति प्रतीतिरिव रक्तदण्डत्व समवायेषु ज्ञान विषयतां, धर्मि पारतन्त्र्येण धर्मितावच्छेदकादेरपि विशेष्यत्वाभ्युपगमात् । अत एव लम्बकर्ण आनीयतां, यष्टयः प्रविशन्ति, स पुत्र आगतः, कुटादिर्गणः, भूवादिधातु, रित्यादौ धर्मि विशेषणतापन्नेषु कर्णपष्टि पुत्रकुटभूवादि प्रभृतिषु आनयनकर्मत्व प्रवेशकर्तृत्वे आगत गण धातु तादात्म्यानि च प्रति विशेष्यत्व मनुभवसिद्धम् ।

स्यादेतत्, यदि गोपदा द्वौविशेष्यिका बुद्धिर्जायतामिति संकेतस्य विशेष्यतावृत्तिप्रकारताया अवच्छेदकत्वं गवेतरत्र वर्तते ; नचैवं, शाब्दबोध विशेष्यत्वांशे गोरिव गोत्वस्याप्याधाराधेय भावेन संकेत विषयत्वे बाधात् ; नहि शाब्दी प्रमितिरपि गोत्वादि विशेष्यकेति चेन्न ; - संकेतो हि शाब्दबुद्धि विशेष्यताया माधाराधेय भावेन गां स्ववृत्ति प्रकारता निरूपकत्वेन - स्वावच्छिन्न प्रकारता निरूपकत्वेन च गोत्व समवायावपि विशेषणीकृत्या वगाहते । अवच्छेदकता सैव विशेषणता तन्नियता तदन्या वेत्यन्यदेतत् ।

अथवा गौ गोपदजन्य बुद्धित्वावच्छिन्नसंकेतोद्देश्यत्वेन निरूपिताया विशेष्यत्वप्रकारताया अवच्छेदक मित्युपमितौ धर्मितावच्छेदकतया भासमानं गोत्वं स्वप्रकारतावच्छिन्नावच्छिन्नत्व संसर्गेण विशेष्यत्वप्रकारताया मवच्छिन्नत्वसंसर्गेणा वच्छेदकतायां च विशेषणीभूय भासते । गोत्वप्रकारतावच्छिन्न गोविशेष्यताकबुद्धि गोपदादित्याकारक श्रोपमितिषिषयीभूतः संकेतः । दृश्यतेहि विशिष्ट वैशिष्ट्यबुद्धौ बुद्देश्यतावच्छेदकधर्मेण विधेयस्येव तद्विशेषणस्यापि वैशिष्ट्यावगमः । अत एव गन्धप्रागभावकालीनो घटो गन्धविशिष्ट पृथिवीत्ववानिति बुद्धे रप्रामाण्यं, गन्धगन्धप्रागभावयो रवच्छेद्यावच्छेदकभावस्य भासमानस्य बाधात् ।

एतेन-गौ गोपदवाच्या, वृत्त्यन्तराजन्य गोपदजन्यप्रतीतिविशेष विषयत्वा, दित्यनुमान मप्युपमानतुल्यतया व्याख्यातम् । व्याख्याता श्रोपदेशकोशविशेषाः । अनुमानोपमानयो रुद्देश्यविधेयभावेन वाच्यत्वं, कोकिलः पिकः इत्यादौ तादात्म्येन वाच्यं भासते, इति विवेकः ।

एव मर्थविशेष्यकबोधजनकानि वाच्यता ग्राहकाणि प्रमाणानि व्युत्पाद्य पदे धर्मिणिवाचकताग्राहकाणि व्याकरणादिप्रमाणानिप्रस्तूयन्ते-

भूसत्तायां कर्तरिक्व च्छेपे षष्ठी धने वसु ।

इत्यादौ वाचकत्वार्था सप्तमी भ्राद्यपेक्षते ॥ १२ ॥

विशेष्यतावद्बुद्धित्वावच्छिन्नोद्देश्यतानिरूपित जनकत्व प्रकारता वच्छेदकत्वरूपा संकेतविषयता वाचकता । सैव भूसत्ताया मित्यादौ सप्तम्यर्थः । तदेकदेशे विशेष्यतायां सत्तात्वादिविशिष्टस्य विशेषण तयान्वयः । सप्तम्यर्थविषयताया स्तु भवादौ ।

ननु -

भूशब्दस्य निर्विभक्तिकत्वेना साधुत्वा त्पदवृत्त्यनुपस्थित-
त्वाच्च कथं तत्र पदार्थान्वयः । यत्तु - भूशब्देन वाच्यवाचकत्व

लक्षणया “स्वं रूपं शब्दस्ये” ति सूत्रेण ग्राहितसंकेतेन वा स्मारिते भूधातौ सत्तावाचकत्वान्वयो नानुपपन्नः; वृत्त्या अर्थप्रतिपादकत्वं रूपार्थवत्त्वेऽपि भुवो न प्रातिपदिकसंज्ञा, “अर्थव दधातु रप्रत्ययः प्रातिपदिक” मित्यत्र धातोः पर्युदासादि ति । तत्र; “भू सत्ताया” मित्यत्र भूपदस्वरूपे वृत्तिमत्त्वे क्रियावाचित्वाभावेन धातुसंज्ञाप्रवृत्त्यभावा दधातु रिति पर्युदासाप्रसक्तेः सुब्रुत्पत्ते दुर्वारत्वात् । अन्यथा “भुवो वुक्” “बुवो वचिः” “भाषायां सद वसश्रुव” इत्यादा वपि तदनुत्पत्त्या पत्तेः । “इक्षितपौ धातु निर्देश” इत्यनेन भुवि भवति प्रयोगापत्तेः । भूशब्दस्यागृहीति शक्तिकत्वेन तद्वाच्यवाचके लक्षणानुपपत्तेः ।

नच - भूशब्दः सप्रवृत्तिनिमित्तकः, साधुशब्दत्वा, दित्यनुमानेन सामान्यतः शक्तिर्गृहीतेति वाच्यं; शक्तिपदार्थस्य शक्यतावच्छेदक विशेषघटितत्वेन तदग्रहणे ग्रहासम्भवात् ।

यदिच सर्वनामशब्दानां मित्र वस्तुत्व सुपलक्षणीकृत्य वस्तु विशिष्टविशेष्यक भूशब्दजन्य बुद्ध्युद्देश्यकः संकेतो विशिष्य प्रवृत्तिनिमित्ताग्रहेऽपि सुग्रह इत्युच्यते, तदापि एतादृशसामान्यशक्य सम्बन्धस्वरूपा लक्षणा नानुभवौपयिकस्मरणोपयोगिनी । अत एव सर्वनाम्नि न लक्षणेति वदन्ति ।

एतेन - भूधातोः स्वरूपे परिभाषा “स्वं रूपं” मित्यादिसूत्र ग्राहिता, तथा स्मारिते भूधातौ सत्ताद्यर्थकत्वान्वय इत्यपि न सम्भवति; प्रातिपदिकसंज्ञापत्तेः । नच स्वरूपार्थकस्यापि भुवो क्रियावाचित्वा नपाया दधातु रिति पर्युदासा न प्रातिपदिकसंज्ञा प्रसक्तिः, ‘बुवो वचि’ रित्यादौ तु सौत्रीयप्रातिपदिकसंज्ञा धैकल्पिकी, इक्षितपा वपि वैकल्पिकावेत् । यद्वा - भूशब्दो द्विविधः, एको गणपठितत्वे सति क्रियावाची धातु रिति संज्ञायते, स स्वरूप

परो ष्यधातु रिति पर्युदासा अ प्रातिपदिकसंज्ञकः । द्वितीयस्तु गणापठितत्वा दधातुः, तस्य विकल्पेन प्रातिपदिकसंज्ञा इक्षितप्च स्यादिति वाच्यम् । “ ब्रुवो वचिः ” “ भ्रुवो वुक् ” इत्यादौ ब्रुवो भ्रुवश्च धातुत्वाभावेन “ अचिश्तुधातुभ्रुवां ऋवोरियङ्ब्रुवङ्गा ” क्तित्ये-
ते नोवङ्गो विरहप्रसंगात् ।

यत्तु श्रोत्रोपस्थिते भृशब्दादौ सत्त्वं वाचकत्वादे रन्वयः, पदार्थोपस्थितानां विषयभेदेन शाब्दबुद्धिप्रति कारणता भेदात्, पदो-
पस्थितौ पदजन्यत्वाभवेशा दन्यथा प्युपस्थिते पदे पदार्थान्तरान्बन्ध
सम्भवात् । तथा च भूसत्ताया मित्यत्र भ्रुवोवृत्त्यापदार्थानुपस्थाप-
कत्वेनार्थवत्त्वाभावान्नप्रातिपदिकसंज्ञा । यत्रतु भ्रुवोनुकार्यानुकरण
भावेन भेदोविवाक्षितः, तत्रानुकार्यस्य श्रोत्रेणानुपस्थितत्वा तदुपस्थि-
तत्वाय श्रयमाणस्य लक्षणा परिभाषा वा वृत्ति रभ्युपेयेति तयार्थवत्त्वा
द्भ्रुवोभ्रुव इत्यपि प्रयोग स्सूपपादः । अत एव ‘ गवित्याहे ’ त्यादा
चित्तिनिपातोपस्थितायां कर्मतायां श्रोत्रोपस्थितस्य गोशब्दस्यान्वयः ।
अन्यथा निपाताभिहिते कर्मणि प्रथमा श्रवणापत्तेः । “ भामृगृह्य
स्समृतौ वाक्ये प्यास्तुस्याक्रोधपीडयोः ” “ चान्वाचय समाहारेतररेतर
समुच्चये ” इत्यत्र कोशे श्रोत्रोपस्थितेषु निपातेषु प्रगृह्य संज्ञकता-
दात्म्यस्य तदर्थकत्वस्य चान्वयः । “ खलु वाक्यालंकार ” इति
प्रत्यक्षालोके श्रोत्रोपस्थितस्य खलु शब्दस्य वाक्यज सुख चमत्कारा
त्मकालंकार द्योतकत्वान्वयः । अत एव श्रोत्रोपस्थिते विव्रियमाण
वाक्ये पचतीत्यादौ पाकं करोतीत्यादि विवरणवाक्यं तथाविध समा-
नार्थकत्वेन तदुपस्थापितः पाककर्तृत्वाद्यर्थोवा प्रतिपादकत्वेन संसर्गे-
णान्वेति । पाकं करोतीति वाक्यप्रतिपादितकर्तृत्वस्या रूपातार्थस्यापि
प्रतिपादकत्वा संसर्गेण प्रथमान्तार्थभिन्नेपि पचत्यादा वन्वयोनानुपपन्नः ;
आख्यातार्थकर्तृत्वस्या श्रयत्वसम्बन्धेना न्वय एव प्रथमान्तपदापेक्षा ।

अत एव निर्विभक्तिक नञ्पदोपस्थाप्ये त्यन्ताभावे नपचतीत्यादौ प्रतियोगितया पाकभावनान्वयः । एतादृश निर्विभक्तिक शब्दानां साधुत्वमपि ज्ञापकसिद्धम् । अनुकरणशब्दा स्वाधव इति सामान्यत एव भूषत्ताया मित्यनेन ज्ञापनात् । अत एव “ गवित्याह ” “ प्रतिजानीते प्रत्यक्षविति ” त्यादि ष्वनुकरण निरर्थक शब्दान्तर्गत स्यौतो वादेशः । “ हे ऽ ल्यो हे ऽ ल्य इति वदन्तो ऽ सुराः परावभूतु ” रितिश्रुता पञ्चशानुकरणाख्य शब्दान्तर्गत स्याकारस्य पूर्वरूपवत्त्वं, “ कुमारीलृतक इति ब्रूत ” इत्यादौ लृतकानुकरण प्रथमाद्यवस्वरस्य पूर्वाया देशनिमित्तत्वं संगच्छते । अन्यथा अथादि विधीनां साधुमात्र विषयतया - ‘ गो ’ ‘ आलो ’ ‘ अलन्ति ’ ‘ अपि ’ ‘ अशता ’ इत्यादौ भाषायामिव तदप्रसक्तं स्यादिति । तन्न ; - एवं सति लतिष्ठति शब्दो गो इत्यादेरपि साधुत्व प्रसंगात् । आ-प्रगृह्य इत्यादौ विभक्ति विनापि तादात्म्यान्वयस्य पचति पाकं करोति इत्यादि विवरण वाक्ये प्रतिपादकतया शब्दे आख्यातान्वयस्य च त्वयैव स्वइस्तितात्वात् । तस्मा दनुपपन्नमेव भूषत्ताया मित्यादि चाक्यमिति ।

अत्रोच्यते -

यदर्थं शक्या धातुत्वं निपातत्वं च वादिषु ।

तदर्थं सम्बन्धभक्त्या बोधकत्वेपि तत्तथा ॥ १३ ॥

वाकारस्यैव गतिविशेष शक्ति निबन्धनं धातुत्वं विकल्प शक्ति निबन्धनं च निपातत्व मित्यन्येषामपि भृकार प्रभृतीनां धातुत्व निपातत्व प्रयोजिका भवत्यर्थ विशेषशक्तिरिव तदाश्रय सबन्ध स्वरूप लक्षणया बोधकतापि । अत एव स्थितिशक्तस्य तासम्बन्धेन गतिलक्षकस्यस्थाधातोः प्रतिष्ठत इत्यादौ धातुत्वं, अभाव शक्तस्य तदधिकरण लक्षकस्य नञो ऽ घटं भूतलमित्यादौ निपातत्वं

न च संगच्छते । तथा च स्व शक्य सत्ता वाचकत्वेन स्व लक्षकस्य भूशब्दस्य धातुत्वेन पयुदस्तत्वा न्न प्रातिपदिक संज्ञा । चकारस्य च स्वार्थवाचके स्वरूपे लाक्षणिकत्वेपि निपातत्वानपायात् 'सुपो लुकि' "चा न्वाचये" इत्याद्यमरो प्युपपद्यते ।

परिभाषास्वरूपेण संकेतेन तु वृत्तिमात् ।

भवद्भ्वादिपदं प्रातिपदिकत्वं प्रपद्यते ॥ १४ ॥

"स्वं रूपं शब्दस्या शब्दसंज्ञे" ति सूत्रेण प्रतिपादितेन पाणिनिसंकेतेन वृत्तिमान् भ्वादिः शब्दः प्रातिपदिकसंज्ञा मपि लभते, चकारादि रव्ययसंज्ञां त्यजति, टिद्युप्रभृतिषु परिभाषाया अप्यर्थवत्वसम्पादकत्वस्य दृष्टत्वादिति भुवो वुक्चस्त्वर्थ इत्यादयः प्रयोगाः सूपपादाः ।

गद्वित्याहे त्यादिवाक्ये श्रोत्रेणोपस्थिते गत्रि ।

इतिशब्दपरामृष्टे ज्ञेया वचनकर्मता ॥ १५ ॥

इतिशब्दः सर्वनामप्रकृतिकतया बुद्धिस्थप्रकारेण परामृशति । बुद्धिश्च क्वचिच्छब्दजन्या तंदिदमादि सर्वनामपरामर्शबीजम् । यथा - यो धूमवान् स वह्निमानिति । क्वचित्पूर्ववाक्यरूप प्रक्रमजन्या, यथा - अभून्नृपो दशरथः-सोध्यैष्टवेदानिति । क्वचिद्विद्यमानानुभवात्मक प्रसिद्धिरूपा, यथा - घटं दृष्ट्वा गोपदं श्रुत्वा वा वदति इमं मानय शृणु वेति । क्वचित् स्मरणरूपा, यथा - ते लोचने क्षिपतः स्मेति । गद्वित्याहेत्यादौ त्वितिशब्दपरामर्शबीजं मनुभवं सम्पादयितुं प्रयुक्तां गोशब्दो न वृत्तिमानिति न प्रातिपदिक संज्ञकः । इतिशब्दानन्तरं तु लुतापि प्रतिसंहिता द्वितीयाकर्मताब्रूयात् । अव्ययानां नित्यप्रथमान्तत्वे निर्विभक्तिकत्वे वा इत्यर्थस्य क्रियायां कर्मभावसंसर्गेण साक्षादन्वयोपि सम्भवति । दृष्टोहि 'नारद इति

पश्यती' त्यत्र निपातोपात्तायाः कर्मतायाः कर्मणो वा, स्तोक मेव पचतीत्यत्रैवकारेण बोधितस्य स्तोकाभ्यन्तादात्म्यव्यवच्छेदस्य, कुटिलं न गच्छतीत्यत्र नञा प्रतिसंहितस्य कुटिलाभ्योन्याभावस्य च, दर्शनपाकगमनेषु धात्वर्थेषु भेदान्वयः ।

ननु - तथापि पचति पाकं करोतीत्यादिविवरणे पचतिपदधर्मिकः प्रतिपादकतया विव्रियमाणवाक्यान्वयः कथं स्यात्, पचति पदस्य पदानुपस्थितत्वात् । पचतीत्यस्य वाक्यतया लक्षणाया अप्ययोगात् । लकार एव पचति पदलक्षक इति चेन्न; - पच धात्वर्थस्या नन्वयप्रसंगात् । पचे स्तात्पर्यमात्रग्राहकत्वे प्रत्ययानां प्रकृत्यर्थान्वित स्वार्थबोधकत्व व्युत्पत्तिभंगप्रसंगात् । पचधातुः पचति लक्षको, लकारो भावतिङिसाधुत्वप्रयोजनक इति चेन्न;- निरर्थकतिङात्मनेपदत्व यक्समभिव्याहृतत्वादि नियमभंगापत्ते रिति । मैवं, विव्रियमाणवाक्याख्यातस्य प्रतिपाद्यत्व लाक्षणिकत्वात् ।

तथाहि -

पचतीतिपदं व्रते पचि लङ्विषयत्ववाक् ।

पच्यर्थेनान्वितो लार्थो व्याख्या वाक्यार्थ अन्वितः ॥ १६ ॥

सप्तम्यन्तोद्भवपदा र्थकोद्भवपदात्परा ।

सप्तमी बोध्यता माह व्याख्यावाक्य व्यपेक्षया ॥ १७ ॥

पचति पाकं करोतीत्यत्र पचेः पचतीति पदे लक्षणा । लट् स्तु बोध्यत्वे लक्षणा । तद्वाक्यार्थः पचतिपदबोध्यत्वं पाकं करोतीति विवरणवाक्यार्थे पाककर्तृत्वेन्वितं प्रभवत्यर्था द्वया ख्यानव्याख्येययो रेकार्थकत्वं गमायितुम् । एवं - " तस्य काव्यस्योद्भवे निर्माणे समुल्लासेच हेतु " रित्यन्तोद्भवपदं सप्तम्यन्तोद्भवपदे लाक्षणिकं, सप्तमीच प्रतिपाद्यत्वे लाक्षणिकी, तद्वाक्यार्थो -

‘निर्माणे समुल्लासेचे’ ति व्याख्या वाक्यार्थे निर्माणप्रतियोगिकत्व समुल्लासप्रतियोगिकत्वादा वन्वेति । वाक्यैकवाक्यतया पदार्थयो रन्वये विलक्षणव्युत्पत्तिस्वीकारेण विभक्त्यर्थयोरपि परस्परमन्वयो न विरुद्धः । अत एव यजेते त्यत्राख्यातार्थे भावनायां तरति मृत्यु मित्याद्यार्थवादि काख्यातेन लक्षणया अन्यथावोपस्थापितप्राश- स्त्यं सर्वत्र सुबर्थकारकमन्वेतीति मीमांसकाः । चैत्रः पचति पाककृति जन्यचेष्टाश्रयत्वा दित्यादिन्याये हेतुपंचम्यर्थ आख्यातार्थे अन्वेतीति नैयायिकाः ।

इति संवलितं यत्र व्याख्येयस्य वपुः स्थितम् ।

तत्र श्रोत्रोपस्थितं तदितिना परिमृश्यते ॥ १८ ॥

यत्र “पचतीति - पाकं करोतीत्यर्थः” एवं व्याख्यानग्रन्थः, तत्रे तिद्वयं श्रोत्रोपस्थितस्य पचतिपदस्य पाकं करोतीति वाक्य- स्य च परामर्शकम् । तदर्थस्तु प्रतिपाद्यप्रतिपादकभाव सम्बन्धेनार्थे पदार्थेन्वेतीत्यर्था द्व्याख्यानव्याख्येययो रेकार्थकत्वं लभ्यते ।

नन्वेवमपि विवरणेन पदसंकेतग्रह इति कथं मुपपद्यता मिति चेत् ? इत्थं -

पचतेः पाककर्तृत्वबोधकत्वे व्यवस्थिते ।

सुग्रहा पाचिना पाकलाभा त्कृत्यर्थता तिङ् ॥ १९ ॥

विवरणेन पाककर्तृत्वबोधकत्वे पचतिपदस्य प्रमापिते - तिङ्- कर्तृत्वबोधिका, पाकार्थक पचिभिन्नत्वेऽसति पाककर्तृत्व बोधकपचति पदान्तर्गत साधुपदत्वा दित्यनुमानेना वापोद्वापाभ्यां तिङ्ः कृतौ शक्तिप्राप्त्येति व्युत्पादयिष्यते ।

एवं व्याकरणा ल्कोशा दुपमानाच्च वस्तुनि ।

गृह्यते पदसंकेतः पदे वा वस्तुवाचिता ॥ २० ॥

व्यवहारे विवरणे प्रसिद्धपदसन्निधौ ।

वाक्यशेषे चानुमानद्वारा तदुभयग्रहः ॥ २१ ॥

तद्ग्रहाहितसंस्कारसचिवातु पदश्रुतिः ।

स्मारयत्यर्थं मेभैव स्मृति रथानुभाविकी ॥ २२ ॥

“कर्तारि कृत्” “शेषे षष्ठी” त्यादिव्याकरणेन “शीतं गुणे तद्ददर्था स्तुषिम शिशिरो जड” इत्यादिकोशेन च पदे वस्तुवाचकता, अतिदेशवाक्यार्थस्मरणसहकृत सादृश्यविशिष्ट पिण्डप्रत्यक्षेण वस्तुनि पदवाच्यता, व्यवहारस्थलीयानुमानेन पुनरनियमेन क्वचिद्वस्तुनि पदवाच्यता क्वचित्पदे वस्तुवाचकताच, गृह्यते । सादृश्यग्रहणाहितसंस्कारस्तु पदज्ञान मुद्बोधक मासाद्य वस्तु स्मारयति । तस्याश्च स्मृतेः गोपदज्ञानत्वविशिष्टजन्यत्वे सति गौ गोपदशक्येति संस्कारत्वावच्छिन्न कारणतानिरूपित कार्यताधिकरण गोस्मरणत्वेन गोशब्दबुद्धौ जनकत्वं, तेन उन्वन्धान्तरज्ञानेन गोपदज्ञानेनैव वा पुरुषान्तरसमवेतेन काळविधया पदेन सह तुल्य काळीनत्वादिसंसर्गं गोचरसंस्कारेण गधि गोपदशक्यत्वसंस्कारेणैव वा पुरुषान्तरसमवेतेन समयविधयोत्पादितायाः गौरिति स्मृते नं. शाब्दबोधोत्पत्त्यर्थम् । वस्तुतस्तु - पदज्ञानशक्तिसंस्कारयोः पदार्थस्मरणप्रति साक्षा दनुभवं प्रसिच स्वजन्यपदार्थानुसन्धानद्वारा कारणत्वं, पदार्थस्मरणस्य चानुभवत्वादिजात्यसत्त्वे शाब्दस्मरणो भयवृत्तिजात्या - तत्सत्त्वेत्वे तदन्यतरत्वेन ज्ञानत्वेन वा शाब्दबुद्धेर्जनकत्वम् । शाब्दबोधोत्पादकसामग्रीप्रवेशे स्तु गोपदज्ञानतद्गतिमद्गोचरसंस्कारो भयजज्ञानत्वेन, नातः प्रत्यक्षाद्युपस्थितस्य गो रन्वयबोधः । दृश्यतेच चिरान्तरितकरणव्यापाराणां जनकताद्यच्छेदकेनापि करणविशेषजन्यत्वादिना सामग्री घटकत्वम् । अत एवानुभवव्यापाराणां निर्विषयत्वमते पदानुभवजनित संस्कारत्वेन

पटस्मरणसामग्र्यां, यागव्यापारस्या पूर्वस्य च दानजन्या पूर्वादि
वैलक्षण्येन यागजन्यापूर्वत्वेन स्वर्गविशेषसामग्र्यां च घटकत्वम् ।
अन्यथा - घटानुभवजनित संस्कारदानजनिता पूर्वसत्त्वे पटस्मरणस्वर्ग
विशेषयो रूपादापत्तेः ।

यदिचा तएव संस्कारस्य सविषयकत्व मपूर्वस्यच वैजात्य
मभ्युपेयते, तद्वच्छिन्नमेव सामग्रीमध्ये ष्विशतीति मतम् । तदा
प्रकृतेपि यद्वच्छेदेन पदज्ञान वृत्तिसंस्कारजन्यत्वं स्वधर्मएव तदुभ-
या व्यवहितोत्तरस्मरणत्वादि रन्वयबुद्धि प्रति जगत्तावच्छेदकः,
नतु तत्र जन्यताप्रवेशः, गौरवात् । शब्दबुद्धित्वादिना पृथगेव शा
ब्दबुद्धौ जनकत्वम् । अतएव यत्र पटपदाम्पदादीनां प्रतिसन्धानं,
अथ कर्मत्वादीनां स्मरणम्, अथ पदाना माकांक्षा प्रतिसन्धानम्,
ततो विशेष्यविशेषण न्यायेन शाब्दबुद्धिः, अथ विशिष्टवैशिष्ट्यबुद्धिः,
तत्र पदेन साक्षाज्जनिताया उपस्थिते रसत्वेपि न विशिष्टवैशिष्ट्य-
बुद्धे रनुपपत्तिः ।

शाब्दिकारतु -

संकेतसंसर्गेण पदपदार्थ वैशिष्ट्यावगाही गौ गौ-
पदवान् गोपदं वा गोमदित्याकारकः संगतिग्रहएव पदार्थ स्मा
रकः । संकेतस्तु भगवत्समवेत एकोपि यत्पदजन्यत्वेन य द्धर्मवि-
शिष्टविशेष्यिकां बुद्धिमुद्दिशति, तद्धर्मावलीढु स्तत्पदस्यैव संसर्गोभवति,
नत्वन्यस्य । संसर्गतातु तस्य संकेतत्वेनैव । समवायोपिहि यदनु
योगिकत्वावच्छेदेन यत्प्रतियोगिक स्तयोरेव विशिष्टबुद्धिजनयति, नतु
वायुरूपयोः । संसर्गतातु तस्य समवायत्वेन नकेनापिवा वच्छिन्ना ।
कोशव्याकरणादिरपि पद तदर्थयोः संकेतेन वैशिष्ट्यमात्रं ग्राहयति ।
अतएवागृहीतेपि प्रवृत्तिनिमित्ते दशरथपदवानिति निर्धर्मितावच्छेदक
शक्तिग्रहेण तादृशीं स्मृति मुत्पाद्य तादृशएव शाब्दबोधो जन्यते ।
दशरथत्वादिजातीना माधुनिकायोग्यत्वा साद्विशिष्टे शक्तिग्रहासम्भवात् ।
दशरथत्वसंसर्गिका बुद्धिरपि न दशरथत्व विशिष्टमुपनेतुं प्रभवति ।

सांसर्गिकविषयता भिन्नविषयताया एवोपनति भानप्रयोजकतावच्छेद-
कत्वात् । अन्यथा संयोगसंसर्गक बुद्धे रनन्तरं संयोगं जानामीत्य
लुव्यवसाय सम्भवेन सांसर्गिकविषयत्वा योग्यत्वप्रवादस्य निर्युक्तिक
त्वापत्तेः । जातिमानिति विशिष्टबुद्धिरपि नानवच्छिन्न दशरथत्वप्र-
कारकस्मरणं जनयितुमर्हति, समानप्रकारता कानुभवस्यैव स्मरणोप
धायकत्वात् । अन्यथा जातिमानिति निखिलजात्यवगाहिन्या
बुद्ध्यामुण्डितसर्वजाति प्रकारकस्मरणे सार्धज्ञथ प्रसंगात् ।
नच दशरथपदवाच्ये दशरथपदस्य लक्षणा, शक्ति ज्ञान
स्येव तदाश्रय सम्बन्धज्ञानस्यापि शक्यतावच्छेदकविषयत्व नियमेन
तदयहे लक्षणाया अपि ग्रहणायोगात् । संकेतत्वे नैव संकेतस्य
लक्षणज्ञान विषयत्वेतु शक्ति ज्ञानेपि तथैव विषयत्वौचित्यात् ।
तादृशस्य संकेत संसर्गकस्य निर्धारितावच्छेदकस्य पदप्रकारकग्रहस्य
तथैव स्मरणं प्रति संस्कारद्वारा क्लृप्त कार्यकारण भावेनैव निर्वाहः ।
दर्शितमतेतु दशरथपदवाच्यत्वा वच्छेदेन दशरथपदलक्षणा गोचरस्य
संस्कारस्य कार्यकारण भावान्तरं कल्प्यमिति गौरवम् । एवं गौ
गोपद वाच्येति सुधर्मितावच्छेदकस्य शक्ति ग्रहस्य तदाहित
संस्कारस्यवा तादृशस्मरणे क्लृप्तकारणभावः, नतु शुद्धायां गौ रिति
स्मृता वतिरिक्त कारणता कल्पनं युज्यते । संकेत संसर्गेण या
दशरथपदत्वावच्छिन्न प्रकारता तदतिरिक्त प्रकारत्वा निरूपित
विशेष्यताकपदार्थ प्रतिस्नधानस्य तादृशान्वयानुभवे तादृश गोपदत्वा
वच्छिन्न प्रकारता निरूपित गोत्वावच्छिन्न विशेष्यताक निश्चयस्य
च तादृशान्वय बुद्धौ तद्रूपेण कारणत्वं, नतु गोपद ; प्रतिस्नधान
जन्या गवि गोपदसंस्कारजन्याच या गोत्वावच्छिन्नस्मृतिः, तस्या
स्तत्वेन गोत्वावच्छिन्ना न्वयानुभवे कारणतावच्छेदक गौरवात् ।
शाब्दपदार्थज्ञानस्य तादृशविशिष्ट बुद्धयजनकत्व प्रसंगात् । शाब्द
बोधे संस्कार कारणताकल्पने गौरवात् । सुरभिपदन्ये गवानुभवे

छाषवेतरबाधा द्युपनीत गोविशिष्टवानुभवे च व्यभिचार प्रसंगात् ।
 गोपदजन्य गोस्मरण नाशकानुभवत्वस्या व्यवहितोत्तरत्व सामानाधि-
 करणयोभय संसर्गेण तादृश स्मरण विशिष्टानुभवत्वस्य वा विनश्यद-
 वस्थ तादृश स्मरणजन्य गवानुभव व्यापकत्वात् । विभिन्न क्षणिकयो
 वैशिष्ट्य विरहात् । विनश्यदवस्थ स्मृतीनां तत्र द्वयकितत्वेन तत्र
 द्वयक्तिप्रति हेतुत्वेचा विगौरवात् । तस्मा द्रोत्वावच्छेदेन संकेत संसर्गेण
 गोपदवत्वग्रहस्य विशेषण विशेष्यतावच्छेदक प्रकारताक निर्णय विधया
 गोमानयं गौरस्तीत्यादि पदजन्यानुभवे क्लृप्तेन कार्यकारणभावेन निर्वाहा
 द्वातिरिक्त कार्यकारण भावकल्पने गौरवात् वृत्तिग्रहत्पविषयताकएव
 शाब्दबोधोयुक्तः । कोशब्धाकरण व्यवहारादिजनित शाब्दानुमित्यादि
 रूप इव संकेत ग्रहः प्रात्यक्षिकोपि भवत्यन्वयबोधांगम् , यदि विद्यते
 पदयो राकांक्षादिग्रहः सहकारी । अत एव शाब्दबोधानन्तर मपि शाब्द-
 बोधान्तरं नानुपपन्नं, प्रथमशाब्दबोधस्यापि पदवृत्तिमत्पदार्थविषयकत्वात् ।
 ननु दशरथपदवानिति निर्धर्मितावच्छेदकक प्रतिष-
 न्धानस्य यदि संकेतसंसर्गावच्छिन्न दशरथपदप्रकारकत्वेन कार-
 णता, तर्ह्यसौ दशरथपदवा न्नवा वस्तु संकेतसंसर्गेण दशरथपदव
 न्नवेत्यादि संशयादपि शाब्दबोधप्रसंगः । यद्विच संकेतसंसर्गाव
 च्छिन्न दशरथप्रकारताभिन्न प्रकारताऽनिरूपित विशेष्यताकत्वेन,
 तदा दशरथो दशरथपदवानिति तथाविधान्वयबोधे व्यभिचारः;
 यदि च जन्यतावच्छेदककुक्षावपि दशरथपदवृत्ति तादृशावच्छेदक
 ताभिन्ना वच्छेदकत्वानिरूपकस्य तादृशदशरथपदावच्छिन्न विषय
 त्वस्य प्रवेश स्तदा दशरथपदवानिति निर्धर्मितावच्छेदककग्रहा
 त्वनन्तर मितरबाधाद्युपनीत पुरुषत्व राजत्व दशरथत्वाद्यवगाहिनो
 न्वयबोधस्या नुपग्रह इति चेन्न; - इतरबाधाद्युपनीत धर्मस्य तत्र
 प्रकारत्वेपि तन्निष्ठविषयतानवच्छेदकतया दशरथपदमात्रावच्छिन्न
 विषयत्वस्या भिदितान्वयबोधेऽपि सत्त्वात् ।

एतेन - गोपदस्य विशिष्य संकेताग्रहणकाले निर्धर्मितावच्छेदकक गोपदप्रकारकज्ञानेन जनितो गोपदवाच्ये लाघवेतरबाधाद्युपनीतं गोत्वन्नप्यवगाहमानो न्वयबोधोपि व्याख्यातः, तत्र गोत्वस्य प्रकारत्वेषु गोपदवाच्यत्वावच्छिन्न विषयतानवच्छेदकत्वात् । अन्याहि गोत्वगोपदवाच्यत्वोभयप्रकारता निरूपित विषयतातो गोत्वगोपदवाच्यत्वोभयावच्छिन्ना विषयता । अत एव तादृशस्थले गोत्वावच्छेदेन गोपदवाच्यत्व ग्रहकारणतायां न व्यभिचारः । नापि सुरभिपदेन गोशब्दबुद्धौ जन्यमानायां, इतरबाधाद्युपनीते गोपदवाच्यत्वे इतरबाधोपनीतस्य विषयतानवच्छेदकत्वात् । अत एवानुमितावपि विधेयांशे लाघवाद्युपनीतो महानसीयत्वादि न विधेयतावच्छेदक इति शुद्धबद्धिमत्तासिद्धिकालेषु तथानिधानुमितिः । नच तथाविधानुमितिस्थले भिन्नविषयक प्रत्यक्षादिप्रतिबन्धाय लाघवादिज्ञानघटिता पृथक्सामग्री, अवश्यं च दार्शनिकै रपि तादृशस्थले विशेषणविशेष्यतावच्छेदक प्रकारनिर्णयकारणता व्यभिचार परिहाराय कोपि प्रकार आदरणीयः । नहि मया विशेषणविशेष्यतावच्छेदक प्रकारक निर्णयकारणत्वा दन्य स्पदवृत्तिन स्पदार्थोपस्थितेः कारणत्व सुररी क्रियते । एवं कोशानुमानादिजनितपद धर्मिक पदार्थवाचकताग्रहस्य न साक्षा स्पदार्थशाब्दबोधोपयोगः । किन्तु पदार्थे पदवाच्यताग्राहक मानान्तरं मुत्थाप्यते । यदि विशेषणविशेष्यतावच्छेदक विशेषणाद्युभय वैशिष्ट्यावगाहि निश्चयत्वेन विशिष्टवैशिष्यबुद्धौ नकारणत्वसम्भवः, तदा वाचकताग्रहस्तु पदशब्दबुद्धावेव साक्षा द्रुपयुज्यते । गामुच्चारयेत्यादौ गोपदार्थवाचकं किञ्चिद्वाचकंवा गोपदं तत्कर्मकत्वकर्तृक माशंसाधिषयउच्चारणमिति वाक्यार्थबोधे संकेतनिरूपकत्वसंसर्गावच्छिन्नया गोत्वेनवा केनाप्यवलीढ्या प्रकारतया निरूपितगोपदत्वावच्छिन्नविशेष्यत्वस्य निरूपकं ज्ञान मपेक्षिणीयमितिन्यायादेव सिद्धं । एवं विलोमानुलोमवाच्यवाचकभावग्रहेणैव

पदार्थविशेष्यकस्येव क्वचि त्पदविशेष्यकस्यापि अन्वयबोधस्योपपत्तौ स्वरूपे शब्दामां न लक्षणा, नवा स्वरूपवाच्यत्वावच्छिन्ने, शक्त्यै बोध्यबोध सम्भवात् । अतएव विनैवलक्षणां वाजपेय पदाद्वा जपेयपदवाच्य [याग] त्वादिना यागादेर्बोधइति विधौ श्रुत्या-द्विशेष्यते । अतएव घटपदाम्पदयो रेकपदव्यतिरेक प्रयुक्तान्वया ननुभद्रप्रयोजकव्यतिरेक प्रतियोगिद्वितीयपदस्वरूपायाः पदान्तरा व्यवहित घटपदोत्तरत्व विशिष्टाम्पद स्वरूपायावा आकांक्षायाज्ञानस्य घटपद वाच्यघटत्वावच्छिन्नप्रकारता निरूपिताम्पदवाच्यकर्मत्वावच्छिन्न विशेष्यताकान्वयबुद्धिं प्राति जनकत्वं सुवचम् । अन्यथा कलशइति जानामीत्यादाविति नोपात्ते कर्मणि कलशान्वयबोधे व्यभिचारणवारणाय प्रयासापत्तेः । घटद्वितीययो राकांक्षाज्ञानसत्त्वेऽपि कर्मनाम्पदवाच्यमिति विपरीतबुद्धिसत्त्वे कर्मपदोपस्थिते कर्मणि घटतादात्म्यान्वयापत्तेः, अम्पदधर्मिक घटपदांकाक्षाज्ञानस्य घटपदजन्य घटोपस्थित्य म्पदजन्यकर्मापस्थित्योः सहकारित्वकल्पनेऽप्यम्पदविषयक कर्मपदज्ञानजनितेन कर्मस्मरणेन तथाविधस्थले घटः कर्मैत्यन्वयबुद्धेर्दुर्वात्त्वात् । अम्पदज्ञानत्वावच्छिन्न कारणतानिरूपित कार्यतावच्छेदकीभूतेना म्पदज्ञानाव्यवहितोत्तर कर्मस्मरणत्वे नावलीङ्गितया कथमपि तादृशस्मरणवारणासम्भवात् । सम्भवति च तादृशस्थले बाधग्रहकाले ष्वनुद्भूतः कर्माम्पद वाच्यमित्याकारक संस्कारइति तज्जन्यत्वादिप्रवेशेनापि तादृशसंस्काराव्यवहितोत्तरस्य ज्ञानस्य वारयितुं मशक्यत्वात् । एतेन यत्रपदे आकांक्षा ग्रहस्तज्जनिता पदार्थोपस्थितिः कारणमिति व्यक्तिभेदेनापि कार्यकरणभाधो निरस्तः । नचाम्पदधर्मिकेण घटपदधर्मिकेणचा कांक्षाज्ञानेन शाब्दिकमतेऽप्येकविधान्वय बोधजनने परस्परं व्यभिचारः, तत्तदाकांक्षाविशिष्टपदवाच्यत्वेन पदार्थानामन्वयबोधप्रवेशेचा त्वन्तिकानुभव विरोधादिति वाच्यम् ; घटपदस्य बहुवर्णघटिततया तद्घटिता कांक्षायां द्वेषा प्रवेशेन घटाकांक्षा निर्णयत्वस्य गुरुतया लघुना घटपद धर्मिका म्पदाकांक्षा निर्णयत्वेनैव जन

कृत्वा तद्व्यतिरेकेण फला नुत्पत्तेः । गोभ्य इत्यादौ तु प्रत्ययस्य बहुवर्णं घटिततया तद्धर्मिक एव प्रकृत्याकांक्षानिर्णयः कारणम् । गवा मित्यादौ विनिगमना विरहा तुभयसत्त्व एव शाब्दबोधो नान्यथा, क्लृप्तकारण बाधे कार्यबाधस्य न्याय्यत्वात् । ननु तथापि विपरीतं व्युत्पन्नानां अम् घट इत्यादि वाक्यादम्पदोत्तरं घट पद मित्याकांक्षा ज्ञानेन जनिते घटपदवाच्ये घटा भिन्नमम्पदवाच्ये कर्मैत्यन्वय बोधे व्यभिचार इति चेत् ? नह्य घटितोत्तरत्वं पूर्वत्वादि-कमाकांक्षा, किं त्वाकांक्षा ग्राहकम् । आकांक्षात्वं यद्व्यतिरेकं प्रयुक्तोन्वय बोधाभाव स्तत्प्रयोजक व्यतिरेक प्रतियोगि घटपदत्वम् । प्रयुज्यतेहि कारणाभावेन कार्याभावः । अन्वयबोधश्च घटपदवाच्यत्वावच्छिन्न विषयता निरूपिताम्पद वाच्यत्वावच्छिन्न विषयताको ग्राह्यः, तेन घटरूपं पर्येत्यादौ विशिष्ट शाब्दबोध प्रतियोगिका भाव विशेषं प्रति घटपदाम्पद व्यतिरेकयोः प्रयोजकत्वेऽपि न घटः कर्मैति शाब्दबोधः । आकांक्षा शरीरेच न प्रवृत्तिनिमित्तानां अटत्व कर्मत्वादीना मन्वयबोध विषयतया प्रवेशः, प्रयोजनविरहात् ; सकल पदार्थ साधारण्या आकांक्षाया अभ्युपगमात् । वृत्ति ज्ञाने नैव पदार्थाना मन्वयबुद्धौ प्रति नियमना सम्भवाच्च । आकांक्षा ज्ञान जन्यतावच्छेदकमपि तद्वाच्यत्वावच्छिन्न प्रकारता निरूपितापर पद वाच्यत्वावच्छिन्न विशेष्यताकान्वय बुद्धित्वम् । भिद्यते पुनराकांक्षा अन्वयभेदेन । अन्यथा सत्यां पदार्थोपस्थितौ सर्वत्र सर्व संसर्गेणा न्वय बुद्धि प्रसंगात् । सेयमाकांक्षा “ प्रत्ययः परश्च ” “ बहुच् पुरस्ता ” दित्यादिभि राप्तवाक्यै रुपमीयते अनुमीयते वा । परः प्रत्ययः प्रकृतिव्यतिरेकं प्रयुक्तान्वय बोधाभाव प्रयोजक व्यतिरेक प्रतियोगित्यति देशवाक्यार्थं स्मारयता घटादुत्तरोम् शब्द इति प्रत्यक्षेणा भ्रशब्दे घटपद साकांक्षत्वोपमिति जननस्यापि सम्भवात् । एव मेव “ कर्तरिकृ ” दिति व्याकरणेन कृत्वोपलक्षिते कर्तृवाचकताग्रहानन्तरं णुल्लादौ कृत्वग्रहा दतिदेशवाक्यार्थं स्मृत्वाण्डु ल्लिकर्तृवाचकत्व मुपमित्यापरिच्छिद्यते । विपरीतव्युत्पन्नैस्तु वैप

रीत्येन सैवाकांक्षापरिच्छिद्यइति क्वव्यभिचारः । स्याद्वा तादृशाकांक्षा
 ज्ञानस्यानायत्ना तत्तदव्यवहितोत्तरत्वादिजन्यतावच्छेदकं । अतएवशक्य
 लक्ष्यार्थसहस्रभेदे नाकांक्षाज्ञानकार्यकारणभावभेदः । इत्थंच तल्लक्षणा
 ज्ञानस्यापि तत्तल्लक्ष्यत्वेन तत्तदर्थविषयीणां स्मृति रेष तत्तल्लक्ष्या
 र्थानुभवे हेतुः, शक्तिज्ञानतुल्ययोगक्षेमत्वात् । प्रतिपाद्यत्वमेव वा
 शक्य लक्ष्यसाधारण मविशेषेण जनकजन्यज्ञानयो विषयः ।
 यदाहु रभियुक्ताः - ॥ * ॥ “ प्राज्ञत्वं प्रादकत्वंच द्वे शक्तौ तेजसो
 यथा । तथैव सर्वशब्दाना भेदे पृथगवस्थिते ॥ न सोस्ति
 प्रथयो लोके य शब्दानुगमा दते । अनुविद्धमिष ज्ञानं सर्व
 शब्देन दृश्यते ॥ * ॥ ” इति । तस्मात्-“ ॥ * ॥ स्मरणं पदेन अनितं
 पदवृत्ति मतः पदार्थस्य । अन्वयबुद्धा धर्थः कथं न तादृक् परि
 स्फुरतु ॥ * ॥ ”

-इति व्याकुर्वते ।

भार्लकारिकास्तु-

व्यंजनया वृत्त्योपस्थितानां पदानामन्वयबुद्धौ क्वचित्तादात्म्येन
 क्वचिद्वाच्यवाचकभावेन पदार्थानुप्रवेशः । तथाहि-“ दया सितिक्षा सत्यंच
 युक्तं त्यक्तं ननु स्वया । अपवर्गव्यंजनानि कथं स्यु भीमभूमिपे ॥ ” इत्यत्र
 भीमाभिधाने राजनिप्रकृतौ-भीमभूमिपदस्य व्यंजनालभ्यस्य तादात्म्य
 मारोप्य, तस्मिन्नपवर्गव्यंजनाना मासन्नखिद्विसूचकानां दयातितिक्षादीनां
 प्रस्तुतानां ध्वनिप्रतीत पवर्गेतरस्वरान्यवर्णाभेदेना ध्यवसिताना मसम्भधः
 कथं स्यु रित्यनेन प्रतिपाद्यते, तेन प्राकरणिकयो रर्थयोः कोपि
 स्वारसिको विरोध इति तदुपपादकतया गुणीभूतमत्रव्यंग्यम् ।
 तथा “ उदेति सविता ताम्र स्ताम्र एवास्तमेति च । सम्पत्तौ च
 विपत्तौ च महता मेकरूपता ॥ ” इत्यत्र विशेषस्य प्रक्रान्तस्य
 नामान्येन समर्थनस्वरूपे ऽर्थान्तरन्यासे उदयस्य सम्पत्तित्वेनास्त
 मयस्य विपत्तित्वेन ताम्रस्वरूपस्य चैकरूपताभावेन समर्थनस्यो
 पपादनाय ताम्रपदवाच्यं स्ताम्र इति ताम्रपदद्वयजन्यो बोधोणी
 कार्यः । रक्तपदोपादाने तु रक्तपदबोध्यत्व ताम्रपदबोध्यत्वयो

धर्मयो वैरूप्या देकरूपतोपन्यासाय तु प्रतीतिस्थगनं स्यात् । अत एव एतादृशस्थले कथितपदं न दोषः । प्रत्युत पदान्तरोपादानमेव । “तादृगेवास्तमेति चे” ति सर्वनामशब्दोपादानन्तु न प्रतीतिस्थगयति । सर्वनाम्ना ताम्रपदबोधयताम्रत्वेनापि परामर्शसम्भवात् । एव मेव “सकलकलं पुरमेत जातं सम्प्रति सुधांशुविम्बमिव” इत्यादौ सकलकलपदबोधयत्वं विधुपुरयोः साधारणो धर्मः सम्भवतीत्याहुः । तदुभयमपि दर्शनविरोधादुपेक्षणीयम् ।

नन्वेकपदजनितया पदार्थस्मृत्या सह द्वितीयपदजनितायास्तस्या मेलकासम्भवात् कथमुभाभ्यां पदार्थान्वयधीरिति चेत् ? उच्यते -

समूहालम्बनस्मृत्या रूढयोः सव्यपेक्षयोः ।

पदयो यौगपद्येन स्मृतार्थो न्वयमर्हति ॥ २३ ॥

प्रत्येकानुभवजनितसंस्कारैर्जनिता द्वयोर्बहूनां वा स्मृतिः परस्परव्यपेक्षा मप्यवगाहमाना अव्यवधानेन तावतः पदार्थान् स्मारयति, सा च स्मृतिः पदार्थान्वयविषयां बुद्धिं जनयतीति किमनुपपन्नम् ।

इति पदवृत्तिग्रहविवरणम् ॥

अन्वयबुद्धिविषयाणां मन्वयानां विभागः प्रस्तूयते -

अभेदो भेद इत्येव मन्वयो द्विविधोऽर्थयोः ।

आद्यस्तत्रान्वयो नेष्ट्रे निपातार्थेन कस्यचित् ॥ २४ ॥

पदार्थयो रन्वयो द्विविधो ऽभेदोभेदश्च । अभेदश्च प्रायेण निपातार्थेन सार्धमितरस्य संसर्गतया नभासते । “यल्लक्ष्मीरिव तेन विश्वमखिलं मत्तीकरोत्युन्मदा यल्लोकोत्तरचेष्टितैव रमणीवर्गा तदुत्कृष्यते । यन्नोपप्लुतमिति तेन क्षिधिले त्याख्यायते तद्गतिर्यज्जागतिं नवा सरोरुहमुखी तन्नाभिसर्तुं क्षमे” । यदभिन्नं लक्ष्मीसादृश्यं

तद्धेतुकस्या खिलविश्वमसीकरणस्या श्रयः, यदभिन्नो लोकोत्तरचेष्टि-
तान्यतादात्म्यव्यवच्छेद स्तद्धेतुकस्य रमणीवर्गावधिकस्यो एकं
स्याधिकरणं, सरोरुहमुखी, यदभिन्नो पल्लुतभेदेन विशिष्टगमन
कर्त्री तत्प्रवृत्तिनिमित्तकशिथिलाभिन्नाख्यानकर्म तद्गतिः, यद
भिन्नस्य जागरणतदभावकोटिकसन्देहस्य विषयः साच - तत्प्रयु-
क्ताभिसरणक्षमत्वाभाववा नह, मित्याकारकेशाब्धौधे यत्पदार्थाभेद
इवैवतद्वाकाराणां निपाताना मर्थे भासत इति प्रायिक भवैतत् ।
यल्लक्ष्मी रिवेत्यादौ सरोरुहमुखी त्यनुपद्वेणा स्तीत्यध्याहारण च
सरोरुहमुखीकर्तृके लक्ष्मीसदृशास्तित्वे अस्तेरर्थे यदितिद्वितीयां
तक्रियाविशेषणार्थस्या न्वयो नतु निपातार्थ इति नित्यसक्रियवाक्य
वादिनो वैयाकरणाः । यदाह कात्यानः-“ अस्तिर्भवन्तिपरः प्रथम
पुरुषे अप्रयुज्यमानो ऽप्यस्ती ” ति । भवन्तिरिति “ भुवोक्षिजि ”
त्यौणादिकेन सूत्रेण सिद्धो वर्तमानकाळार्थकोपि तद्वाचकत्वलक्ष-
णया लट्परः, तेन प्रथमपुरुषे लडन्तास्तिधातु रप्रयुज्यमानक्रिये
नित्य मध्याद्वियते इति कात्यायनवाक्यार्थः । सूत्रे भुवइति वदे रवते
श्लोपलक्षणम्, तेन वदन्ति रवन्ति श्लेत्यपि सिद्धम् । श्लिष्प्रत्ययान्ताः
सर्वेश्लिषां द्वयोर्षा, “ किं वदन्ती जनश्रुतिरि ”, ति दर्शनात् ।

नाम्नो नम्रा धातुना च विभक्त्या तद्धितेन च ।

सामानाधिकरण्यं स्यात् किंवा नामैव केवलम् ॥ २५ ॥

तादात्म्यसंसर्गावच्छिन्नतत्पदार्थविषयतानिरूपित स्वार्थविष-
यताकबुद्धिजनकपदार्थं तेन तस्य सामानाधिकरण्यम् । तच्च
प्रथमं प्रातिपदिकेन सह प्रातिपदिकस्य । तदपि समानविभक्तिकयोः
समासान्तर्गतयो रभेदापन्नयोश्च नाम्नोरिति त्रिविधम् । तत्रार्थं यथा-
“पुण्यजन प्रीतिकरी कुवलयदलकोमला कान्तिः । कथ मन्धकार भवतः
सर्वेषां नयनहारिणी नस्यादि ” इत्यत्र सम्बोधयस्यान्धकारस्या रोपितनीकि
मस्वरूपायां कान्तौ सर्वेषां प्रथमान्तार्थानां तदात्म्येनान्वया त्सामानाधि

करणं प्रातिपदिकानाम् । एवं नीलो घट इत्यत्र नील घटयोरपि सामानाधिकरण्यं भवत्येवं । नीलघटपदयोः सामानाधिकरण्ये द्विविधा भाकांक्षा, एका नीलप्रकारताक घटविशेष्यताकबोधव्यतिरेकप्रयोजक व्यतिरेकप्रतियोगितावच्छेदकप्रथमान्तघटनीलोभयपदत्वस्वरूपा । द्वितीया घटप्रकारतानिरूपित नीलविशेष्यताकबोधाभावघटिता । यादृशबोधभावघटिता या भाकांक्षा सा तादृशमेव बोधं प्रयोजति । व्य्ययते च विशेष्यपदस्य विशेषणप्राथम्येन तदर्थविशेष्यकबुद्धिप्रयोजका कांक्षा । अत एव वह्निमान् पर्वत इत्यादौ पर्वतविशेष्यकबुद्धिजनकाकांक्षाव्यंजकाभावात्तदनभिव्यक्त्या न पर्वतविशेष्यका बुद्धिः । विपरीतव्युत्पन्नानां तु व्यंजकान्तराभिव्यक्ताकांक्षाज्ञानाद्भवत्येव । परन्तु तादृशबोधतात्पर्येण प्रयुक्तं मिदं वाक्यं मत्साधु यज्ञकर्मणि प्रयोगानर्हम् । अतो न्याये काव्ये च तत्प्रयोगानर्हम् । तादात्म्यसंसर्गकस्थले विशेष्यत्वमेवोद्देश्यत्वं विशेषणत्वमेव विधेयत्वम् । यदुद्देश्यका न्वयंबुद्धिस्तस्मिन् सिद्धत्वं विधेयेचा गन्तुकत्वमेवोत्सर्गतो व्यंजयति । अत एव जातिगुणवाचिनो जातिवाचिनः प्राधान्यमिति कर्मधारयघटकनामपौर्वापर्यनियामकः प्राचीनानां प्रवादः । अत एव “न्यङ्कारो ह्ययमेव मे यदरय” इति वाक्ये न्यङ्कारस्य पूर्वसिद्धत्वध्वनने गर्वभावापकर्षप्रसक्तिरित्यविमृष्टविधेयांशकत्वं दोष इति रसविद्याविदः । अत्र विशेष्यनिघ्नपदस्य प्रातिपदिकान्तरसामानाधिकरण्ये एकलिंगबोधकसुबन्तत्वं प्रायेण तन्त्रं । अत एव नीलं घट इत्यादिर्न प्रयोगः, प्रयोगश्च पृथिवी घट इत्यादिः । यत्र च लिंगानन्वयिपदार्थद्वारा पदार्थतादात्म्यमितरपदार्थे न्वेति न साक्षात्तत्राज्ञहल्लिङ्गपदसामानाधिकरण्येपि विशेष्यनिघ्ने नियतं नपुंसकत्वं, सामान्यविधिप्राप्तत्वात्; यथा - क्षुद्रुपहनतुं शक्यमित्यत्रोपहननकर्मणि क्षुधि उपहननतदर्थशक्तिकर्मणस्तादात्म्येन साक्षादन्वयो बाधित इत्युपहनन्ते रथं द्वासीकृत्यान्वयात् सविशेषणेहि विधि

निषेधौ सति विशेष्यस्य बाधे विशेषण मुपसंक्रामत इति न्यायात् शक्य मिति नपुंसकनिर्देशः । अत्रोत्पत्त्यनुकूलो व्यापार उत्पादना शक्ते, स्तत्कर्मोत्पाद्यं कृत्यप्रयस्य, ध्वंसानुकूलो व्यापार उपहन्तेः, शक्यर्थान्वयीभाव स्तादर्थ्यं वा तुमुल्लोर्थः । प्रधानधात्वर्थकर्मण्य मिहिते गौणधात्वर्थकर्मत्व मुपहननफलीभूतध्वंसान्वयि प्रतियोगित्व स्वरूपं क्षुद्रमन्तरप्रथमार्थः । भवतु वा एतादृशस्थले उपहन्तिना फलविधयोक्तस्य ध्वंसस्य प्रथमान्तप्रातिपदिकार्थे प्रतियोगितयान्वयः, पदभेदेन चाकांक्षावैचित्र्यत् । दृश्यते च घटो नीलो भवतीत्यादेः प्रथमान्तार्थस्य भवत्यर्थेन्वयः । हरि रप्याह - “ प्रधानेतरयो र्वैव द्रव्यस्य क्रिययोः पृथक् । शक्ति गुणाश्रया तत्र प्रधान मनुरु- ध्यते ॥ प्रधानविषया शक्तिः प्रत्ययेनाभिधीयते । यदा तदा गुणे तद् दनुक्तापि प्रतीयते ॥ ” इति ।

यत्रै कस्य द्रव्यस्य गुणप्रधानभावापन्नक्रियाद्रव्यनिरूपितं शक्तिद्रव्यं कारकद्रव्यं पृथक् तत्र गुणशक्ते रभिधानेपि प्रधानानुरोधि प्रधानकारकानभिधानप्रयुक्तं कार्यं भवत्येष, तेन पक्वमोदनं भुञ्जे पाचकेनोदनो भुज्यते इत्यादौ च पच्यर्थं कर्मकर्त्रो रभिधानेपि भुज्यर्थं कर्मकर्त्रो रनभिधानात् द्वितीया तृतीये सूत्रपादे । यद्विनु प्रधानकारकं प्रत्ययेनाभिहितं, तदा तत्प्रत्ययार्थान्वितद्रव्ये गुणाक्रियाकारक मनुक्तमपि प्रथमादिप्रत्ययलक्षणया संसर्गतयावा प्रतीयते । यथा पचता पक्तवावा भुज्यते ओदन इत्यत्र पाके ओदनकर्मकर्त्वं, पक्व मोदनं भुञ्जे चैत्र इत्यादौ चैत्रे पाककर्त्वं, सन्धाय शरणे हन्तीत्यादौ सन्धाने शरकर्मकर्त्वं, आहूय ब्राह्मणाय ददातीत्यादौ आह्वाने ब्राह्मण कर्मकर्त्वं, आरुह्य वृक्षात् पततीत्यादा चारोहणे वृक्षकर्मत्वं, गत्वा ग्रामस्य स्थातीं गत्वा ग्रामे तिष्ठति इत्यादौ ग्रामकर्मकर्त्वं गमने, स्वीकारयितुं ब्राह्मणाय ददातीत्यादौ प्रतिदातुं ब्राह्मणादादत्ते इत्यादौ च स्वीकारे प्रतिदाने च ब्राह्मणकर्त्कर्त्वं तासम्प्रदानकर्त्वं च

पतित्वा वृक्ष मवलम्बत इत्यादौ पतने वृक्षापादानकत्वं, स्थित्वा ग्राम मीक्षत इत्यादौ स्थितौ ग्रामाधिकरणकत्वं च, तत्तद्वाचक विभक्त्यभावेऽपि पदा दन्वयविधया वा प्रतीयते । यत्रतु द्रव्यभेदस्तत्र प्रधानक्रियाकारकस्याभिधानेऽपि गुणक्रियाकारकाभिधायकान्तरमपेक्षते । अत एव सूत्रं पक्त्वौदनो भुज्यत इत्यादयो व्यवहारा इति सम्प्रदाय विदः ।

क्षुद्रुपहनन्तुं शक्यं, पक्त्वौदनो भुज्यत इत्यादौ प्रथमान्तपदानामुपहननक्षुत्पाककर्मोदनादौ लक्षणा, नतु प्रथमायाः कर्मत्वमर्थः, अनानुशासनिकत्वात् ; नापि धात्वर्थप्रथमान्तार्थयोर्भेदेनान्वयः, अव्युत्पन्नत्वात् । क्षुध मित्यो दनमिति पदमेव कथितस्थलयो रध्याहरणीयमिति वस्तुगतिः । अत एव “ श्रुत्वा प्यर्थं नानुमतः कंसेनार्थः कुबुद्धिने ” त्यादौ प्रधानक्रियाकर्मणः कृदभिहितत्वेऽपि श्रवणकर्मणि द्वितीयाश्रवण मप्युपपद्यत इति नव्याः । तच्चिन्त्यम्, त्वाप्रत्ययस्य समानकर्तृकत्वार्थकत्वे कर्तुं रभिधानात् चैत्रः पक्त्वा चैत्रेण भुज्यत इति प्रयोगस्य, भावमात्राभिधायित्वे चैत्रेण पक्त्वा चैत्रो भुङ्क्ते इति प्रयोगस्यापत्तेः । प्रथमया गुणकारकाभिधानस्यावश्यकत्वात् श्रुत्वा प्यर्थमित्यादौ श्रवणकर्मणो पदेशवाक्यार्थेन सहानुमितिकर्मणो धर्मस्य पुमर्थस्य भेद एव विवक्षितः । यद्रूपावच्छिन्नान्वयिप्रधानक्रियाकारक मभिहितं तद्रूपावच्छिन्नान्वयि गुणक्रियाकारकमपि तद्रूपावच्छिन्नवाचकतत्पदसव्यपेक्षया विभक्त्या भिधीयत इति सामान्यव्युत्पत्तिः । अत एव चैत्रत्वावच्छेदेन भोजनकर्तृत्वस्य स्वरूपत्वावच्छेदेन पाककर्तृत्वस्य विवक्षाया मारमना पक्त्वा चैत्रोभुङ्क्ते इत्यादिकः प्रयोगः सूत्रपादः, अत्रकरणे तृतीयेति वदन्ति ।

एवं बहुव्रीहेरपि भिन्नलिङ्गपदसमानाधिकरणस्य क्वचिन्नपुंसकत्वं साधु । अत एव “ तमः शातिरेव यदर्थं तदाहे ” ति प्रकाशः । यदर्थमिति क्तिन्नंतशम्यर्थविशेषणत्वात् नपुंसक द्वितीयान्तमिति वस्तुगतिः ।

तस्मात्सामानाधिकरण्येपि भिन्नलिङ्गपदे नियतविशेष्यनिघ्ने क्लीबत्वं तद-
न्यानवयमूलकम् ।

एवं प्रातिपदिकयोः सामानाधिकरण्ये वचनैक्यमपि प्रायेण
तन्त्रं, अतो नीलाघटः सुन्दरोदाराः शीतप्रकृतिराप इत्यादिर-
प्रमाणं । येन प्रातिपदिकेन समभिव्याहृताया विभक्ते रथा दन्या
संख्या सामानाधिकरणप्रातिपदिकार्थे विवक्षिता तत्र सामानाधिकरण
प्रातिपदिकयो विभिन्नवचनमपि साधु । सा च संख्या क्वचित्पदार्थे
क्वचि तदेकदेशे न्वेतीति द्वेषा । उभयं यथा - “ भमानि तत्तेन
निजायशोयुगं द्विफालवद्धा शिकुराः शिरस्थितमि ” त्यत्र शिकुरा-
न्वयि, “वचनमुलयाःच्छेत्तुं शक्य” मित्यत्र शक्यर्थ उपापारान्वयि
चैकत्वं । बहूना मुलयाना मेकव्यापारच्छेद्यत्वेन सौकर्यविवक्षायां
हि तथा प्रयोगः । एवं “ व्युत्पत्तिः शक्ति रभ्यास इति त्रयो हेतुरि ”
त्यत्र फलोपधानार्थकहेतुपदार्थैकदेशे फले एकत्व विवक्षया हेतु
रि त्येकवचनं । ततो दण्डचक्रादिन्यायेन परस्पर सहकारितालाभः ।
एवं चैत्रोमैत्रश्च सुन्दरावित्यादौ चैत्र एकत्वस्य द्वित्वविशिष्ट सुन्दराभेद
स्य चोभयो रेकत्र द्वयन्यायेनान्वयबुद्धौ तात्पर्येण प्रामाण्यम् । एकत्वद्वित्व-
यो रेकविशिष्टपरवैशिष्ट्यबुद्धिरेव प्रतिषिद्धयते, नत्वेकत्रद्वयन्यायेन,
एको द्वित्ववान् इति प्रतीतेः सार्वजनीनत्वत् । यत्रैकवचनार्थो न
विवक्षिकतः तत्र चैत्रमैत्रौ सुन्दराविति द्वंद्वएव साधुः । अधिक
मुपरिष्ठात् । तस्मात् ; -

अर्थे तदेकदेशेवा संख्याभेदे विवक्षिते ।

सामानाधिकरण्येपि साधु वचनयो भिदा ॥१६॥

एवं विभक्त्यैक्यविशिष्टयोः प्रातिपदिकयोः पौर्वापर्येणैव
निर्विभक्तिकयो रव्यवधानेना प्याकांक्षा भिध्यज्यते । यथा नीलो-

त्पलादिकर्मधारयान्तर्गतयोः सामानाधिकरण्यं , तथा पंकजपदादौ
 तेनैव वाक्यार्थमर्थादयो पस्थापितस्य पंकजनिकर्तुः समुदायरूढयोः
 पस्थापिते पत्रे तादात्म्येनान्वया तेनैव सह तस्य सामानाधिकरण्यं ।
 तथाहि - पंकजचरमवर्णप्रत्यक्षे स्मृताः पंकजनिकर्तव्ययाः स्व-
 स्मृत पंकजसमुदायश्च भासन्ते, द्वितीयक्षणे पंकजनिकर्त-
 पत्रानि चत्वारि स्मार्यन्ते, तृतीयक्षणे खल्लेकपोतन्यायेन चतुर्थं वैशिष्ट्य
 मवगाहमानः पंकजनिकर्तुः पत्रमित्यन्वयबोधः, ततःपदान्तरोत्पत्ति
 तत्प्रत्यक्षपदार्थस्मरणादिक्रमेण पूर्वानुभवविषयपंकजनिकर्तृत्वप्रकारेण
 स्मृतस्य पत्रस्यान्वयबोधः, नतु केवलस्य पंकजनिकर्तुः
 पत्रस्य वा विशिष्टपदार्थोपस्थितेः पत्रान्वयबोधं प्रत्यक्षमर्थत्वात् ।
 अत एव केवलस्य विशिष्टार्थस्य रूढ्यर्थस्य बोपस्थितये लक्षणा
 मेव पंकजपदे स्वीकुर्वन्ति । यन्नतु कुमुदपदादिविषयिण्येव पंकज
 पदस्य - कुमुदविषयिणी वा पंकजनिकर्तुः - स्थलाधिकरणत्वविष-
 यिणी वा पत्रस्योस्थितिः; तत्र विनापि लक्षणां केवले योगार्थे
 रूढ्यर्थे वा कुमुदतादात्म्यस्य स्थलवृत्तित्वस्या न्वय इति मणिकृ-
 न्मतसारः ।

एवं धातुप्रातिपदिकयोरपि सामानाधिकरण्यं स्तोकं
 पचति सुख मास्ते इत्यादौ । अत्र द्वितीयान्तस्तोकपदार्थस्य सुख-
 पदलक्षित सुखसाधनस्य तादात्म्येन पच्याद्यर्थेन्वयात् । अत्र धा-
 त्वर्थफलान्वयिकर्मैत्येव “ कर्तुं शिप्सिततमं कर्म ” ति सूत्रस्या क्षर-
 तात्पर्याभ्या मर्थः । अन्वयश्चाश्रयत्वमिव तादात्म्यमपि । तथा-
 च विकल्यनुकूलन्यापारार्थकपच्यर्थफले विकलतौ स्तोकस्य स्फि-
 ग्भूसंयोगानुकूलन्यापारार्थकासधात्वर्थफले स्फिग्भूसंयोगे सुखपद

लक्षितसुखसाधनस्य तादात्म्येनान्वयविवक्षायां युज्यत एव कर्म
संज्ञा कर्मणिद्वितीया चेति जरद्वैयाकरणाः । तत्र, तथा सति
द्वितीयाया इव कर्मणि लकारस्यापि प्रसंगात् । भास्यते मास
इतिवत् सुप्यते सुख मित्यादिप्रयोगापत्तेः । स्फिग्भुवोः कर्मणो
धात्वर्थान्तर्भूतत्वेपि सुखादिकर्मणैवास्तेः सकर्मकत्वे सुख मास्यत
इति भावे लकारदौर्लभ्यापत्तेः ।

नव्यास्तु धात्वर्थफलाश्रयत्वमेव कर्मत्वं, फलत्वं च व्यापार
भिन्नत्वं, व्यापारत्वं चाग्ने निर्वक्ष्यते, पच्यर्थश्च विकल्परूपता वतु
कूलो व्यापारः । धात्वर्थत्वन्तु धातुजन्यप्रतीतिविषयत्वं उत्पादक
त्वस्य संसर्गत्वेप्युत्पत्ते रव्याहृतम् । धात्वर्थोत्पत्तिस्वरूपफलाधिक-
रणतया विकल्परिपि पाककर्म । लब्धोहि पचिधातुभेद विकल्परिकर्मकः
पाकः । तथा च फलांश मादाय धातुना समानाधिकरणे प्राप्ति
पदिकेपि कर्मत्वानुवादिका द्वितीया । वैहेयमोदनं पच-
तीत्यादौ वैहेयपदसमभिव्याहृताया इव द्वितीयाया स्तत्तद्विभक्त्यन्त
पदत्वव्यंजनीयाकांक्षाद्योतव्यतया तादात्म्यसंसर्गकबुद्ध्या वुपयोगात् ।
अत एवाग्निहोत्रं जुहोतीत्यादौ कर्मत्वेन भावनाया मन्वितस्य जुहो
त्यर्थस्य नामधेय मग्निहोत्रपदं कर्मत्वानुवादकद्वितीयान्तं, उद्भिदा य-
जेत पशुकाम इत्यादौ करणतया भावनाया मन्वितस्य यज्यर्थस्य
नामधेय मुद्भिदादिपदं करणातानुवादकतृतीयान्त मिति, भावदर्शन
सिद्धान्तः । यदि च वैहेयमोदनं पचस्य म्निहोत्रं जुहोतीत्यादौ विशे
षणपदद्वितीयाया स्तादात्म्य मर्थः तदा प्रकृतेपि तथा । यत्र
स्तोत्रादे व्योपारान्वयो विवक्षित इत्यत्र प्रथमैव न यजेते त्यादिवत्
तृतीया करणानुवादिका । नचैव मपि स्तोत्रः पच्यत इति कर्मणि

लकारो ङुरुद्धर इति वाच्यम् , “ भस्तीःपुत्पन्नस्या त्मधारण मुच्यत ” इति निरुक्तस्मृत्या भस्ते रप्यात्मधारणानुकूलव्यापारार्थकतया ऽऽत्मनि धात्वर्थधारणफलवत्तया कर्मणि लकारेणा त्मा भूयत इति सर्वमतेपि प्रयोगापत्तेः ।

अथात्मनः कर्मत्वेपि धात्वर्थान्तर्भूतत्वात् धातो अ फलसमानाधिकरणव्यापारवाचित्वा दकर्मक एवास्तिः, तथाच “ लः कर्मणि च भावे चाकर्मकेभ्य ” इत्यत्राकर्मकेभ्यो भावविधिना कर्मणि लकारो बाध्यते, सकर्मकेभ्य एव कर्मणि लकारविधि रित्याक्षिप्यते, सकर्मकत्वं च फलाधिकरणावाचकत्वे सति स्वार्थफलव्यधिकरणव्यापारवाचकत्वं, तेन शब्दोत्पत्त्यनुकूलव्यापारवाचिनः शब्दायते रथे शब्दस्य, स्फिग्भूषयोगानुकूलव्यापारवाचिन उपविशते रथे स्फिग्भूषो, रधस्संयोगफलक्रियावाचिनः पतते रथे ऽधः पदार्थस्य, सर्वावयवाधः संयोगानुकूलव्यापारवाचिनः शयते रथेधः सर्वांगयो, रुदयगिरिसंयोगानुकूलव्यापारवाचिन उदेते रथे उदयगिरे, मिद्धामनसोः संयोगस्य विभागस्य चानुकूलव्यापारवाचिनो जागते रथे निद्राते श्वाथे मिद्धामनसो, रवयवाना मपचयस्यान्वयस्य चानुकूले व्यापारे शक्तस्य क्षीयते वृद्धे श्वाथे ऽवयवानां, प्राणै स्सह शरीरस्य संयोगविशेषं तदत्यन्तध्वंसं प्रति चानुकूलव्यापारे शक्तस्य जीवते म्रियते श्वाथे प्राणशरीरयो अ, तत्तद्गतानां; भवते रथे व्यापारे तदर्थफलस्यात्मधारणस्य, लज्जतेः स्वगोपनस्य, रमतेः सुखस्य, सामानाधिकरण्यात् - तेषां; गतिनिवृत्तिं प्रवृत्तिं मिच्छां ध्वंसं रूपविशेषं चाभिद्धतां तिष्ठति यतति रोचति नश्यति दीव्यतीनां स्वार्थफलाभावाच्च न सकर्मकत्वप्रसंगः । फलत्वं मुख्यधात्वर्थव्यापारे येन केनापि संसर्गेणा न्वितधात्वर्थत्वम्, तेन विषयताविशिष्टज्ञाने जानाते रुद्धे-शयताविशिष्टरागे इच्छते रुत्पत्त्यनुकूलयत्रे करोते बाध्यत्वविशिष्टे द्रेषे द्विषे लौकिकविषयताविशिष्टेषु प्रत्यक्षघ्राणजरासनचाक्षुषत्वाच्च

श्रावणसाक्षात्कारेषु जिघ्रति रसयति पश्यति स्पृशति शृणोति साक्षात्करोतीनां विधेयताविशिष्टयो रनुमितितर्कयो रनुमात्यापाद्ययोः स कर्मकत्वं निराबाधम् । अत एव सुखत्व मिच्छति घटत्वं करोति दुःखत्वं द्वेष्टि ज्ञानोपनीतं गगनं साक्षात्करोति जिघ्रति रसयति पश्यति शृणोति घटित्व मनुमिनुते वद्व्यभावत्व मापादयति इति न प्रयोगः । यस्तु सुखवन्त मात्मान मिच्छतीति प्रयोगः स चरुस्थालीं पचतीति प्रयोगेण तुल्ययोगक्षेमः । कर्मणि लकारोप्येवम् । तेन “ दधानो निध्वान मश्रूयत पाञ्चजन्य ” इति माघ उपपद्यते । येन च व्यापारेण व्यधिकरणफलवता धात्वन्निहितेन कर्मणा सकर्मको धातु स्तत्रैव कर्मणिलकारो विधीयते , अन्यथा प्राण वियोगफलक व्यापारार्थक हन्ते वियोगस्य द्विनिष्पत्त्येनैकस्मिन्नधिकरणे धात्वन्निहितेपि अधिकरणान्तराकांक्षाया विच्छेदात् चैत्रोहन्यतइतिव त्प्राणाहन्यन्तइति प्रयोगः स्यात् । प्रकृते भूमभृति देशकालभावगन्तव्याध्वभिः सकर्मकोपि फलाधिकरणेनात्मना नसकर्मक इति कथं तत्र कर्मणिलकारः प्रसज्यते, येनात्माभूयतइति प्रयोगा पादनं सम्भवतीति चेत् ? सत्यं, एवं फलस्य कर्मत्वेपि धातु नाभिधानात् तेन सकर्मकत्वाभावात् तत्र लकारः कथं प्रसज्यते ? येन स्तोत्रः पच्यत इत्यादि प्रसज्यते । द्वितीयातु न तेन कर्मणा सकर्मकत्वमपेक्षते, अतएव तारंशब्दायते दीर्घमस्तीत्यादौ द्वितीया धात्वन्तर्भूतकर्मणः शब्दात्मादे विशेषणेकर्मानुवादिवा दृश्यते ।

साचेयं द्वितीया विशेष्यनिघ्न प्रातिपदिक समभिध्याहताचे त्रियतनपुंसक लिंगाभिव्यञ्जिका, सामान्येनपुंसकस्यैव साधुत्वात् । नियतलिंग समभिध्याहताचेत् लिंगत्यागानुशासनाभावात् ताल्लिंगाभिव्यञ्जिकैव; अतएवादि पचतिद्वुतिहेतुं पचतीत्यादयः प्रयोगाः, भाष्यभिन्नां दृष्टि हेतुभिन्नां विकल्पाति बोधयन्तो दृश्यन्ति क्रियान्वयि फलाविशेषणान

कर्मानुवादिका विवृतिव्यापारयोः संसर्गिभूतस्य कर्मत्वस्य प्रापिकाव
द्वितीयाः इति शाब्दिकाः प्राहुः । तच्चिन्त्यं, विशेषणसुपां विशेष्यान्वया
कांक्षाव्यंजकत्वेन विशेषणविशेष्येण बहुळ मिति सर्वाभक्तिकस्य
विशेषणस्य कर्मधारयानुशासनसिद्धत्वेन साधुत्वात्, विनानुशासनं
क्रियाविशेषणद्वितीयाया असम्भवात् । नहि द्वितीया व्यंजितैव क्रिया
विशेषणस्यैव धातुना सहाकांक्षा, ज्योतिष्टोमेन यजेत वल्गितं गच्छति
इत्यादौ तृतीयाप्रथमयोरपि दर्शनात् । विना विशेषविधिं प्राति
पदिकार्थमात्रे प्रथमाह्वागात्, फलव्यापारयोः कर्मकर्मिभावस्य संसर्ग
मर्यादैव भानलाभे द्वितीयया तदनुवादस्या नपेक्षणा च । तस्मात्
फलविशेषणाना मनुशासनसिद्धैवोपपदद्वितीया न कारकाधिकेति न
स्तोकः पच्यत इति कर्मणि लकारः । अनुशासनं च “ उभ सर्वत
सोः कार्या धि गुपर्यादिषु क्रिया । द्वितीयाच्चेडिता तेषु ततोऽन्यत्रापि
दृश्यत ” इति, उभयतो ग्रामं सर्वतोग्रामम् धिक् पिशुनं
उपर्युपरि पयोधरानधोधोगगनं मेघा इति उभयादा वन्यत्रापि
क्वचित् द्वितीया स्या दित्यर्थकम् - फले व्यापारे वा धात्वर्थे तादा
त्म्येनान्वितार्थकस्य प्रातिपदिकस्य द्वितीयां विवृते, नतु व्यापार
विशेषणस्य प्रथमान्तत्वं युक्तम्, फलहेतुः पचति चैव इति प्रयो
गापत्ते रिति वस्तुगतिः ।

तस्मात्-

प्रायेण क्लीबैर्लिङ्गं यद्वात्वर्थस्य विशेषणम् ।

आनुशासनिकी तत्र द्वितीयाऽन्यत्र दर्शनात् ॥ २६ ॥

एवं विभक्त्या सह प्रातिपदिकस्य सामानाधिकरण्यं । द्रोणो
ग्रीहि रेके ब्रह्म द्वे चक्षुषी त्रयोऽग्नय इत्यादौ प्रादेशः कुशो रत्निः
कृण्ड मित्यादौ च गुरुत्वत्वेन संख्यात्वेन परिमाणत्वेन चावच्छिन्न
मभिद्धत्वाः प्रथमाया भये द्रोणादे गुणविशेष मभिद्धोऽर्थस्तादा

त्येनान्वेति । प्रथमार्थस्तु सौत्रपरिमाणपदस्य तत्रेण गुरुत्वस्याप्युप
स्थापकत्वात् गुरुत्वादिभेदेन व्रीह्यादौ; नहि द्रोणादे रर्थः तथान्वेतु
मर्हति, प्रातिपदिकयो भेदान्वयस्या व्युत्पन्नत्वात् ।

एवमाख्यातेन कर्तृकर्माभिधायिना प्रथमान्त चैत्रोदनादेः सामा-
नाधिकरण्यं । अत एव “ युष्मद्यसमानाधिकरणे स्थानिन्यपिमध्यम ”
इति सोत्रोच्यवहारइति शब्दिकाः । तदुभयं चिन्त्यं ।

एवं स्वरूपार्थकतलः कनश्च तद्धितस्यार्थे देवस्ययावस्यचान्वयात्
देवतायावक इत्यादौ तद्धितेनापि प्रातिपदिकस्य सामानाधिकरण्यं ।
स्वरूपत्वं नाम गगनाभावादिरखण्डो धर्म एतादृश प्रत्ययानां
प्रवृत्तिनिमित्तं, न पुनरनर्थकएवतलादिः, आगमे व्यावृत्तस्य प्रत्ययत्वस्य
सार्थकत्व घटितत्वादिति वदन्ति ।

अन्येतु प्रातिपदिकयोरव्यवधानमेव सामानाधिकरण्येतन्नं ।
यथा नीलोपल द्विगार्यादौ । विभक्त्या व्यवहितयोस्तु प्रातिपदि-
कयो विभक्त्यर्थद्वारकएवान्वयः । नीलो घट इत्यादौ नीलपद समभि
व्याहृतविभक्तेरर्थे घटान्वयभेदे नीलादेरन्वयः । नचाभेदार्थे विभक्ते
रनुशासन दौर्लभ्यं शक्यं, “ प्रातिपदिकार्थं ङिगपरिमाणवचनमात्रे
प्रथमे ” ति सूत्रस्य प्रथमायांकण्ठतो विभक्त्यन्तरे मात्रप्रहणसामर्थ्यात्
प्रातिपदिकार्थं वाचकत्व व्यवस्थापकत्वात् । प्रातिपदिकार्थश्च येन
रूपेण प्रातिपदिकात् नोपस्थित स्तद्रूपावच्छिन्नमेव विभक्तिबोधयेत्,
अन्यथैकधर्मावच्छिन्नयोरन्वये निराकांक्षत्व प्रसंगात् । तच्च रूपं
स्वरूपभेदाभावरत्वं । प्रातिपदिकार्थं व्यक्ति स्वरूपभेदोहि निरवच्छिन्न
तत्त द्व्यक्तित्वृत्ति प्रतियोगिताकः, तदभावश्च प्रतियोगिस्वरूप एव ।
तत्रैवान्योन्याभावस्या भावः प्रतियोगिविशेषणधर्मस्वरूपो यत्र प्रति
योग्यननुगतोऽनुगतश्च प्रतियोगितावच्छेदको धर्मइति निपुणतर
मुपपादितं बौद्धाधिकारविधरणे, वक्ष्यते नोपरिष्ठात् । घटाभावे घटाभाव

व त्स्वरूपे स्वरूपभेदाभावस्याधाराधेयभावाभ्युपगमे आत्माश्रयो यथा नदोष स्तथा तत्रैवानुसन्धेयं । अन्यथा प्रतियोगितावच्छेदक स्वरूपे न्योन्याभावस्याभावेन्योन्याभावभेदो धिकरणस्वरूपः कथमाधाराधेयभावेन वर्तते । अन्योन्याभावस्याभावभेदे धिकरण भेदाभ्युपगमे अनवस्था प्रसंगात् ।

ननु तथापि विशेषणविभक्ते भेदत्वावच्छिन्न प्रतियोगिताका भावत्वं भेदप्रतियोगिकाभावत्वं नीलभेदत्वावच्छिन्न प्रतियोगिताका भावत्वं वा शक्यतावच्छेदकम् ? भाष्ये अप्रसिद्धिः । द्वितीये पीते नीलो घटइति प्रयोगप्रसंगः, नीलभेदगगनोभयाभाषादेः पीतेपि सत्त्वात् । तृतीये शक्यानन्त्यं, नीलपटव्यक्तित्वात्पयैण नीलोघटइति वाक्यस्य प्रामाण्यप्रसंगश्च, इति चेन्न :- भेदे ऽत्यन्ताभावे च विभक्तेः पृथक् शक्ति स्वीकारात् । नीलो घट इत्यत्र नीलत्वोपलक्षिता नीलव्याक्तिभेदे, भेदस्तु तत् द्व्यक्तिस्वरूपावच्छिन्नया प्रतियोगितया अभावेन्वेतीत्यनुपपत्तिरिविरहात् । प्रतियोगितावच्छेदक विशेषणतया भासमानो धर्मः प्रतियोगितावच्छेदकत्वा वच्छेदकतयापि संसर्गतया नियमतो गृह्यतइति पुनरप्रामाणिकम् । भवतु वा उभयावृत्तित्वोपलक्षित धर्मावच्छिन्न प्रतियोगिताकान्योन्याभावे ऽत्यन्ताभावेच खण्डशः शक्तिः, स्मरणन्तु सर्वनामन्यायेनोपलक्षण सुभयावृत्तित्वांश मपहाय याव्यक्तिः प्रातिपदिकेनोपस्थापिता स्वरूपतस्तद्व्यक्तित्वावच्छिन्न प्रतियोगिता कत्वेनान्योन्याभाव मवगाहते, अत्यन्ताभाव विशेषणतयानुभावयति चेति नीलपटस्य प्रातिपदिकेन स्मरणे नीलो घटइति बुद्धे रप्रामाण्यमुपपद्यते । तादृशे ऽभेदेविशेषणतया नीलाद्यन्विते घटस्य विशेष्यतया अन्वयस्वीकारात् । प्रकारतया च प्रतियोगितावच्छेदकभाने नप्रतियोगितावच्छेदक विशेषणावच्छिन्नैव भाननियमः, शुद्धवद्वित्वावच्छिन्न प्रतियोगिताकाभावस्य साध्यत्वावच्छेदकावच्छिन्न व्यापकतावच्छेदक धर्मावच्छिन्न प्रतियोगिताकत्वोच्छेदक दर्शनात् । अतो नोभयावृत्तित्वोप-

लक्षिते तद्व्यक्तित्वे स्वरूपे भेदप्रतियोगितावच्छेदकत्व ग्रहणासम्भ-
वात् विभक्ति शक्तिग्रहानुपपत्तिः ।

नन्वेव मभेदे विभक्ते वृत्त्यादिकल्पनापेक्षया लाघवात् निरु-
क्ताभेद संसर्गकान्वयबुद्धि रभ्युपेतु मुचिता, " प्रातिपदिकार्थमात्रे
प्रथमे " ति सूत्रे मात्रपदा प्रातिपदि कार्यातिरिक्तानर्थकत्व
मात्रं विवक्षितं, नतु प्रातिपदिकाद्यर्थार्थकत्वमपि, अन्यलभ्ये शक्तेर
कल्पनादिति चेन्न ; - भेदसंसर्गेण प्रातिपदिकार्थयो रन्वयांगीकारे
हि स्वन्तनीलपदेन सह स्वन्तघटपदस्य पौर्वापर्यस्वरूपाया स्तद्व्यं-
ग्याया वा आकांक्षायाः प्रयोजकत्वस्वीकारे गौरवम्, अधिकवर्णघटि
तत्वात् । भेदस्य पदार्थतावादेतु नीलपदस्य मुनासह
नीलप्रकारका भेदविशेष्यकबुद्धौ, तेन मुनासह स्वन्तघटपद-
स्याभेदप्रकारक घटविशेष्यकबुद्धौ आकांक्षाद्वयस्य प्रयोजकत्वस्वीकारे
लाघवम्, नीलघटपदयो रेकत्राकांक्षाया मप्रवेशेन तयो विशेषण
विशेष्यभावव्यत्यासप्रयुक्ताकांक्षाधीकारणताभेदाभावात् । नचैवं घटो
नील इति वाक्यादिव नीलो घट इति वाक्यादपि घट मुद्दिश्य नीलाभेद
विधेयकस्य वाक्यार्थबोधस्य प्रसंगेन प्रथमान्तघटपदोत्तरत्वविशिष्ट तथा
विधनीलपदत्वव्यंग्याया आकांक्षाया स्तथाविधबुद्धौ प्रयोजकधौव्ये कलाघ
वावकाश इति देश्यं; नीलप्रकारकाभेदविशेष्यकबुद्धौ नीलोत्तरसुत्वाभि
व्यंग्याकांक्षाया भेदविधेयक घटविशेष्यबुद्धौ सुपूर्वस्वन्त घटपदत्व
व्यंग्याकांक्षायाश्च प्रयोजकत्वद्वयस्वीकारेणैव चारितार्थ्यात् । यदि
च नीलो घटः पटः शुक्ल इत्यत्राप्यभेदे नीलान्वयस्य घटे चाभेदान्वयस्य
प्रयोजिका नीलोत्तरसुत्वेन सुपूर्वस्वन्तघटपदत्वेन चाभिव्यंग्याकांक्षा वर्तत
एवेति घट मुद्दिश्य नीलाभेदविधि दुर्धारइति सर्वमतेपि प्रथमान्त विशे-
षणविशेष्ययो रेव पौर्वापर्याभिव्यंग्याकांक्षेति विभाव्यते, तदाप्यभेदस्य
पदार्थतया प्रकारत्व मेव युज्यते; न तत्संसर्गत्वं, तथा सतिहि
क्षुद्रुपहन्तुं शक्यं शिखी विनष्टः शरीरी दृष्टः सुरभिचन्दन माम्रातं निध्व

नत् पांचजन्यः श्रुतो षड्विंशत्पर्वतो नुमित इत्यादौ उपहननतदर्थशक्ति भाव्यस्य नाशप्रतियोगिनो दर्शनस्या घ्राणनस्य श्रावणस्य लौकिक विषयस्थानुमितिविधेयस्य च क्षुधि शिखिनि शरीरिणि जीवे चन्दने पर्वते च तादात्म्यबाधा नन्वयापत्तेः । स्वतादात्म्योपहननकर्मत्वा दिसंसर्गेणा न्वयस्वीकारे सामानाधिकरण्याभावा देकविभक्तिरुत्वा नुविधानानुपपत्तेः । पदार्थभूतस्तु शक्यविनष्टदृष्टाघ्रातश्रुतानुमिताना मभेदः स्वाश्रयोपहननशिखाशरीरसौरभनिध्वानवह्निसारा क्षुदादाव न्वय मुपलभमानो न योग्यतां नवा सामानाधिकरण्यं व्यावहृति । येन केनापि संसर्गेणैकतरपदार्थाभेदविशिष्टस्या परपदार्थस्य बोध कयो रेव पदयोः समानाधिकरणत्वात् कर्मधारयावयवयोः सामा नाधिकरण्यव्यवहारो गौणः, अत एव “आप्रगृह्य ” इत्यत्र प्रथमो पात्तः प्रगृह्याभेदो निपातार्थे स्वरूपे प्यन्वेति । अभेदेन तयो रन्वय बोधोपगमे कर्मधारयस्यापि प्रसंगात् । नचाव्ययीभावविधिनापवादः, समीपसमृद्धादिपरिगणितातिरिक्ते स्वरूपार्थे वर्तमानस्य आ इति निपातस्या व्ययीभावविध्यविषयत्वात् । “आहू मर्यादाभिविश्यो” रव्ययीभावविधानात् ।

एवं स्तोकं पचतीत्यादौ द्वितीयार्थो ऽभेदः, मात्रपदसामर्थ्येन प्रातिपदिकार्थे द्वितीयाया अपि साधुत्वात् । अन्यथा क्रियाविशेषणद्वितीयाया अकारकविभक्तित्वे स्तोकं नम्रेति विग्रहे स्तोक नम्रेति तत्पुरुषानुपपत्तेः । विशेषविधिं विना ऽ कारकद्वितीयाया समासस्यासाधुत्वात् । नचायं कर्मधारय, विरुद्धयोः कर्मधारयायोगात् ।

एवं द्रोणो व्रीहि रित्यादौ द्रोणादिपदं द्रोणपरिमिते षा- च्चकं लाक्षणिकंवा । प्रथमात्तु प्रातिपदिकार्थं मभेदं मभिधत्ते, नत् परिमाणं, प्रमाणाभावात् ; अन्यलभ्येथे सूत्रस्य प्रत्याख्येयत्वात् । अन्यथा द्रोणेन क्रीणातीत्यादौ करणत्वस्या नन्वयापत्तेः । प्रातिप दिकार्थे परिमाणे तस्यबाधात् । द्रव्यस्यचा पदार्थत्वात् ।

एतेन सुपां वचनवाचकतापि प्रत्युक्ता । एकवचनत्वादिना तत्प्रतिपाद्या संख्याभेदेनैव प्रातिपदिकार्थेन्वेति । तद्धितप्रत्ययोद्देशे सादावनर्थकत्वेति कथं तस्य प्रकृतिसामानाधिकरण्यम् । यथाचानर्थकानामपि स्वार्थेकजातीयत्वेन प्रत्ययत्वं, तथा स्पष्टमुपरिष्ठात् । अत एव देवपर्यायदेवतागणन मप्युपपद्यतइति ।

समासांतर्भूतस्य प्रातिपदिकस्यैव प्रातिपदिकेन सामानाधिकरण्यं, नतु शब्दान्तरस्य ; प्रातिपदिकार्थे वर्तमानविभक्तिरपि भेदाभावत्वविशिष्टे स्वार्थे प्रकृत्यर्थस्या धाराधेय भावमेवावगाहते, नाभेदम्, अभिन्नयो रप्यभावात्वेनात्माश्रयस्याकरे सुदृष्टितत्त्वादिनि प्राहुः; तदग्रे चिन्तयिष्यामः ।

इति श्री महामहोपाध्याय गोकुलनाथ शर्म प्रणीते

श्री पदवाक्यरत्नाकरे

॥ अभेदान्वयप्रकरणम् ॥

श्रीरस्तु ।

नाम्नासुप स्तद्धितानि निपाताःक्यङ्क्यजादयः ।

भेदान्वये व्यपेक्ष्यन्ते तिङ्नाम्नेति तु केचन ॥ १ ॥

भेदेन नामार्थप्रकारकान्वयबुद्ध्या वुपयोगिनी सुपामाकांक्षा, सुपोहि स्वार्थसम्बोधत्व कर्मत्व करणत्व सम्प्रदानत्वा पादानत्व सम्बन्धाधिकरणत्वादिषु प्रातिपदिकार्थसम्बन्धं बोधयन्तो नामभि रव्यवहितोत्तरत्वेनापेक्ष्यन्ते । तथा तद्धितान्यणबहुजादीनि स्वार्थे पत्यकल्पादौ प्रातिपदिकार्थस्य भेदान्वयबुद्धिमादधानानि प्रातिपदिकैः क्वचिर्पूर्वत्वेन क्वचिद्भुत्तरत्वेनाकांक्ष्यन्ते । एवं निपाता नञ्जिवादयः स्वार्थेऽभावसाहचर्यादौ प्रातिपदिकार्थस्य भेदान्वयं बोधयन्ति । तथा क्यङ्क्यजादयो धात्वंशप्रत्ययास्वार्थे प्रातिपदिकार्थस्य भेदान्वयं बोधयन्तः प्रातिपदिकै र्व्यपेक्ष्यन्ते ।

तथाहि-पुत्रीयति गव्यति नाव्यति दिव्यती त्यादौ पुत्रगो-
नौदिवां क्यजर्थे इच्छायां प्रकृत्यर्थतावच्छेदकावच्छिन्नया स्वत्वोद्देश्यता
निरूपिताविषयतया संसर्गोणान्वयः । पुत्रः सम्भव त्वित्येवमाकारके
च्छायाः स्वत्ववृत्त्युद्देश्यतयाहि निरूप्यते पुत्रत्वावच्छिन्ना विशिष्यता ।
स्वत्ववृत्तिविषयताच समभिव्याहारलभ्यतत्तत्पुरुषनिष्ठ तत्तद्व्यक्तित्वाव
च्छिन्नप्रकारतानिरूपितैव ग्राह्या, तेन भ्रातुः पुत्रविच्छिन्नीत्यर्थे भ्रातुः पुत्री
यतीति न प्रयोगः । अतएव “ सुपभात्मनः क्यच् ” [३-१-८] इति सूत्रे
भात्मन इति संसर्गविशेषाभिप्रायकमेव । भात्मनः पुत्रीयतीत्यादौ
भात्मनइति संसर्गलभ्यार्थानुवादः । भात्मनइति पदे पुत्रादिसाकांक्षे
प्रयुज्यमाने वा क्यच् भवतीत्यनुशासनार्थ इत्यपि केचित् । पुत्रपि
तरि गोस्वामिनि चात्मनि पुत्रगोपदयो लक्षणा, तथाच पुत्रपितरं
गोस्वामिन मात्मान मिच्छतीति पुत्रीयति गव्यतीत्यादे रर्थ इत्यपरे ।

अशनायति उदन्यति धनायति इत्यादौ बुभुक्षा पिपासादिप्सासु
क्यजर्थेषु कर्मद्रव्यस्याशनस्य उदकस्य धनस्यचान्वयः । “अशनायोदन्या
धनाया बुभुक्षापिपासा गद्धेषु” [७-४-३४] इति सूत्रे बुभुक्षात्वादेरेव क्यच्प्रवृ
त्तिनिमित्ततालाभात् । भोजनसमानकर्तृकतदिच्छास्वरूप बुभुक्षादिपर्या
याणां क्यच्चासर्थे वधिकरणभोजनादे रन्वयासम्भवात् परस्या
शनायति इत्यादिको न प्रयोगः ।

क्षीरस्यति चालो लवणस्यति उष्ट्रो दधिस्यति दध्य
स्यतिवा नरो मधुस्यति मध्वस्यति वाभ्रमर इत्यादौ सुगन्तुगागमोपसन्दा
नितस्य क्यच्चासर्थे धारापत्रेच्छास्वरूपलाजलायां क्षीरादेः कर्मतयान्वयः ।

अश्वस्यति बडवा वृषस्यति गौ पिपादौ मैथुनेच्छायां क्यचः
शक्तिः, मैथुने कर्तृतया ऽथश्चे च्छायां प्रकारतया मैथुनस्यान्वयः दश्व
कर्तृ मैथुनप्रकारकेच्छावती बडवेत्याश्वन्वयवाधेन फलतोश्वामैथुनक
रोत्थिताच्छायालाभः । मैथुनस्येच्छान्वये मैथुनत्वावच्छिन्नप्रकारतायाएव
संसर्गत्वात्, मैथुनेऽश्वकर्तृकत्वस्योपरंजकत्वाभावात् ।

यन्तु मैधुनप्रकारकेच्छायां कर्मतया अश्वस्यान्वयइति । तत्र, तथासति धात्वर्थान्तभूतकर्मकत्वेनशब्दायतेरिवा अश्वस्यतेर प्यकर्मकत्वा पत्तेः । तथाच “ रविरथद्वयानश्वस्यन्ति ध्रुवं बडवा वलप्रतिबलबला वस्थायिन्य स्तमीक्ष्यस्तमीपगान् । निजपरिवृद्धं गाढप्रेमारथांगविहं गमी स्मरशरपराभूतस्वान्तावृषस्यति सम्प्रति (१९-१७)” इति नैषध चरितप्रयोगोपि व्याह्रन्वेत । यदि कर्तृतया मैधुनेश्वस्य मैधुनस्य च कर्मतया इच्छायामन्वयः, तदाकर्मणोन्निधानात् युज्यतएव ह्येभ्योद्धितायाकिभक्तिः । स्वकर्तव्यत्वेन पाकमिच्छति स्वेनपाकं चि कीर्षति इतिवत् । अश्वस्यति वृषस्यतिधातू कामेरुद्धौ । भतएव “ वृषस्यन्तीतु कामुकी ” इत्यमरः कामुकीपर्याये वृषस्यन्ती मगणयत् । जारंवृषस्यति बन्धकीतिच प्रांचः प्रयुञ्जत इत्यपि वदन्ति ।

एतेन क्यरूपर्यायो यशस्काम्यति सर्पिष्काम्यति किकाम्यति स्वःकाम्यतीत्यादौ काम्यच्प्रत्ययोपि व्याख्यातः । मांतादभ्यधाञ्च क्यन्चो निषेधेपि काम्यच्च स्तदभावात्, किम्यति स्वर्यतीतिवत् किं काम्यति स्वः काम्यतीति प्रयोगे प्यसाधुत्वायोगात् ।

तथा पुत्रीयति पौरं निशान्तीयति रणे इत्यादावाचारसदृशाचारस्य क्यजर्थस्यैकदेशे प्रथमाचारे पुत्रादेः कर्मतया निशान्तादे रधिक रणतयान्वयः । प्रथमाचारस्य कर्मण्यधिकरणे चाभिहितेपि द्वितीयाच्चारकर्मणोधिकरणस्य चानभिधानात् पौरे रणेच द्वितीया सप्तम्यौ । आचारश्चात्र संवर्धनविहारादिः सर्वनामन्यायेनशक्यः, तेन पुत्रकर्मकसं वर्धनसदृश पौरकर्मकसंवर्धनानुकूलाया निशान्ताधिकरणक विहारसदृशरणाधिकरणकविहारानुकूलाया नरपतिकर्तृकभावनाया छाभः ।

रसिकास्तु - “क्यच्च आचारः संवर्धनविहारादिप्रातिस्विक धर्मावच्छिन्न एव सर्वनामन्यायेन शक्यः । तस्य च व्युत्पत्तिवैशिष्ट्यात् सादृश्यसंसर्गेण तद्धर्मावच्छिन्न एवान्वयः । भत एव पुत्रीयति शङ्

मित्यादौ शत्रुकर्मकेताडने पुत्रकर्मस्यसंबन्धनस्य च नसादृश्येनान्वयः, विभिन्नरूपावलीद्वयो रन्वये क्यचोसामर्थ्यात् । तद्धर्मस्वरूपमेवञ्चात्र सादृश्यम् । अत एव “ वादे लोपे समासे सा कर्माधारक्यञ्चि क्यञ्चि । कर्मकर्त्रोर्णमुल्येत द्विलोपेक्विप् समासगा ” इति कारिकया निर्दिष्टा सादृश्यवाचकलुप्तोपमा “ पौरं सुतीयति मुहुः स्वमरांगणे सा- वन्तःपुरीयती ” त्यत्र उदाहृता । अन्यथा क्यञ्चः सादृश्यवाचकत्वे तल्लोपोदाहरण मसंगतं भवेत् ।” इत्याहुः

वस्तुतस्तु- पुत्रपदं पुत्रकर्मके निशान्तपदं निशान्ताधिकरणेचा- च्चारे निरूढलाक्षणिकं, तदर्थं उपमानोपमेयभावसंसर्गेण क्यजर्थभा- च्चारेन्वेति । अत एव “ उपमानादाचारे ” ३-१-१० “ अधिकरणाञ्चेति वक्त- व्य ” मित्यनुशासने क्यचप्रकृते रूपमानपदत्वं निरूढक्षणात्क्षयाच्चार- विशेषणकर्माधिकरणार्थकत्वं क्यचश्चाचारमात्रबोधकत्वं मुक्तं संग- च्छते । सम्भवतिच क्यङ्क्यञ्चो रैकरूप्येण यत्वेनैवाचारे शक्तिः । क्यचप्रकृते राच्चारस्य तत्कर्मक तदधिकरणकान्यतरस्यैव प्रतिपादने सामर्थ्यं, अनुशासनस्य नियमार्थत्वात् ।

एतेन वह्निकर्तृकाचारसदृशाच्चारकत्वं परिधकरणकाच्चार- सदृशबाहुकरणकाच्चार कर्तृत्वादितात्पर्येण प्रयुक्ताः “ मार्तण्डकर- निष्पिष्टं रजो वह्निकणीयति । असौसमरदुर्धर्षो बाहुनापरिधीयति ” “ दैवतीयति विप्रेभ्यः क्रतुकर्मणिदीक्षितः । प्रहर्तुमुद्यतः शत्रुंगिरिरेष क्षुपीयती ” ति नसाधवः, किन्तु रजोवह्निकण इवतपति- परिधेणवबाहुना प्रहरति, दैवतेभ्यइव ब्राह्मणेभ्योददाति, क्षुपादिषगिरेः पततीत्यादि- वाक्यान्वेष प्रयोक्तुं युज्यन्ते ।

हंसीयति कीर्ति रित्यादौ हंसकर्मकाच्चारएवदंसपदार्थः, क्यजर्थाच्चारकर्मबोधकस्यात्मानमिति पदस्याध्याहारेण हंसमिवात्मान- माचरतीति वाक्यार्थोक्त्यभ्यते । अत एव “ क्यञ्चिषाक्षुपमेयासा ”

इति कारिकोपन्यस्ताया वाचकोपभेयलुप्तोपभावाः “ पुरतोहरिणा-
क्षीणामेष पुष्पायुधीयती ” ति काव्यप्रकाशोक्त मुदाहरणं संगच्छते ।

यत्तु - आत्मधारणं भवतेरर्थः जिज्ञास्वेनाचारइति व्यवह्रियते,
तस्य च धात्वर्थान्तर्भूत आत्माकर्म, तद्विशेषणस्यापि हि कर्माहुवादि-
का द्वितीया “ स्तिमितभास्ति नस्पन्दते ” इत्यादौ, तथा च पुष्पा-
युधाभिन्नात्मधारणं पुष्पायुधभावः क्यच्प्रकृतेरर्थः, क्यचोपि भावान्त-
रम्, तयोः सादृश्यं सैसर्गः, तथा च पुष्पायुधाभिन्नात्मधारण सदृशात्म-
धारणवति राजनि राजापुष्पायुधीयतीत्य न्तेन बोद्धव्यमाने आत्मानमिति
पदं नापेक्ष्यते, धातुनास्त्वार्थस्यपदस्य प्रयोगानर्हत्वात्, यथा च
धात्वर्थान्तर्भूते कर्मणि न कर्माख्यातप्रसङ्गितः धातोरकर्मकत्वात् तथा
प्रतिपादित मथस्ता दिति । तन्नः भवत्यर्थस्य कर्तारि कर्मसंज्ञाया
अप्रवृत्तेः । “ अपादान सम्प्रदानकरणाधारकर्मणां कर्तृश्लोभय सम्प्राप्तौ
परमेवविधीयते ” इति न्यायात् । अन्यथा पुष्पायुधमभवति इति प्रयो-
गप्रसंगात् । तारं शब्दायतइत्यत्र तारशब्दस्य तु कर्मसंज्ञाभवति, अप-
वादकाभावात् । अतएव श्येनइव भवतीत्यर्थे भवत्यर्थस्वरूप आचारे-
क्यङ् प्रत्ययएव साधुः, नहि श्येनायते इत्यत्र सकर्मकः कश्चिदाचारः
क्यङ्बोध्यते । अन्यथा श्येनइव गृह्णाति पतन्निणइत्यर्थे श्येनायते प-
तन्निण इत्यापत्तेः ।

भोजायते अप्सरायते विद्वायते विद्वस्यतेचे त्यादौ क्यङ्कर्त्थे
कर्मकाचारे भोजोभावो प्सरोभावो विद्वद्भावश्च सादृश्येन प्रती-
यते, “ कर्तुः क्यङ् सलोपश्च ” [३-१-११] इति सूत्रे तत्कर्तृकाचारलक्षका
दुपमानबोधकात् परतःक्यङ् तस्मिन् परेप्रकृतेः सान्तप्रातिपदिकस्य सस्य
लोपो व्यवस्थितोवैकल्पिकइति व्याख्यानवशेन सलोपादेः साधुतोप-
गमात् । यदाहुः - “ सकारे क्यङ्सन्नियोगशिष्टोलोपोव्यवस्थितः ।
भोजसोप्सरसो नित्यमन्येषान्तु विभाषया ” इति । हरिणीवाचरति

हरितायते, एनीवाचरति एतायते, रोहिणीवाचरति रोहितायते, इत्यादौ
 क्यङ्मानिनोःपरयोः स्त्रियाः पुंवद्भावे, स्त्रीपत्यसन्नियोगेन "वर्णा
 दनुदात्ता चोपधात्तो न" इति शिष्टस्यनत्वस्यापि व्यपायात् व्यवस्थि-
 ताएव हरितैतरोहिषशब्दादयः श्रूयन्ते । हरितः पञ्चाशः, एतः-
 श्वेतः, त्रय एताः श्वेताभागायस्या रतादृश्या शकलयाश्वाविल्लोम्नेति व-
 क्तव्ये "त्रेणयाशकलयाविनीय त्रीणि कुशतरणान्यन्तर्दधाती" इति शृङ्गा
 सूत्रदर्शनात् । "रोहितोऽलोहितो रक्त" इतिकोशात् । वर्णवाचिनांहरितै
 तलोहितशब्दानामनुदात्तोपधत्वं "वर्णानांतण्डितानांताना" इति
 फिट्सूत्रेण सिद्धमि त्यनुदात्तोपधवर्णवाचिभ्यो ङीपि सिद्धस्य रोहिणी
 शब्दस्य गुणवृत्त्यायोगरूढ्यावा नक्षत्रविशेषप्रवृत्ति र्यदा तदा रोहितायते
 इत्येव । यदितु ह्यःकर्मणीव रुहेः कर्तर्यपीनन् प्रत्ययेनौणादिकेन हरिण
 इवरोहिणोपि प्रकृत्यन्तरं, तदाहरिणायतइतिव द्रोहिणायत इत्येव प्रमाणं ।

सपत्नी शब्दश्चतुर्विधः, शार्ङ्गैरवादि गणपठितात् शत्रौ रूढात्
 सपत्नशब्दादुत्पन्नेन ङीना निष्पन्न एकोभाषितपुंस्कः, तस्मात् क्यङितन्नि
 मित्तके पुंवद्भावे सपत्नीवाचरति सपत्नायते । द्वितीयस्तु समानःपतिर्यस्या
 इतिविग्रहे निष्पन्नस्य बहुव्रीहेः सपति शब्दस्य "नित्यं सपत्न्यादिषु" इत्यने
 नानुशासनेननादेशे ऋन्नेभ्योङीपिकृते नित्यस्त्रीलिङ्गः । पतिशब्दस्य वोढृवा
 चकतया स्त्रीभिन्नेतद्घाटितबहुव्रीहेरप्रसारात् । एतादृशस्थलेनैकसंसृष्टः
 समानपदार्थः । संसर्गस्तु पदान्तरोपस्थितएव समानपदेनोपस्थाप्यते ।
 समानोपमावयोर्देशः अधिकरणं भ्रातावेत्यादौ समानपदेनानेकरूपितानां
 निवासत्वाधिकरणत्वात् भ्रातृत्वादीनां प्रतिपादनात् । समानः पतिरित्य
 त्ना एत्यनेकवोढापतिः प्रतीयते तत्परिणीताचबहुव्रीहेः, स्त्रीत्वंङीपार्थ
 इत्यनेकस्त्रीवोद्भिन्नवोढपरिणीता स्त्री सपत्नीसमुदायार्थः । रुक्मिणी
 सत्यभामायाःसपत्नीत्वन्न पतिपदार्थं सत्यभामापरिणेतृत्वं रूपषष्ठ्यन्तार्थ
 स्यान्वयइति रुक्मिणी रुक्मिण्याः सपत्नीति नप्रयोगः । बहुव्रीहिणौ
 चोक्तार्थत्वात् सीतायान्तु न प्रसज्यतएव सपत्नीपदप्रयोगः । अत्र

सपत्नीवाचरतीति सपत्नीयते, भाषितपुंस्कानामेष पुंषद्भाष विधि
प्रसरात् ।

तृतीयस्तु स्वामिपर्यायेण पतिशब्देन घटितबहुव्रीहौ “ विभा
षासपूर्वस्य ” इत्यनेन गृहपतिगृहपत्नीत्यादाविव सौपपदस्य पर्युनादेशेऽ
ति सिद्धोभाषितपुंस्कः, सपतिर्दासइति प्रयोगात् । ततः क्यङ्ङि सप
त्नीयतइति प्रयोगः, नादेशस्य रूपधिकारिविषयत्वेन पुंषद्भाषे तदप्रवृत्तेः ।

चतुर्थः सस्यस्यनामकस्य पत्नीति विग्रहे निष्पन्नः तत्पुरुषो नि
स्य स्त्रीलिंगः, तत्पुरुषस्योत्तरलिंगत्वनियमात् । पत्नीशब्दस्तु पतिश
ब्दलक्ष्यार्थे पतिकर्तव्यागजन्यफलवति स्त्रीत्वं स्त्रीप्रत्ययार्थं बोधयत्
नियतलिंगएव, पुमादौ तदर्थासम्भवात् । “ पर्युनोयज्ञसंयोग ” इति
सूत्रस्य यत्साहित्येन यज्ञाधिकार स्तस्यां स्त्रियां पतिपदार्थे नियमतो
नविधायकत्वात्, अत्रापि सपत्नीयत इत्येवप्रयोगः ।

“ कुमारविक्रमंवीक्ष्य सेयंचकितदारका । सेनादानवसिंहानां
शर्वरीसुन्दरायते ॥ ” इत्यादौ शर्वरीसुन्दर्यां विवाचरति इति वि
ग्रहे शर्वरीशब्दस्य नपुंषद्भाषः, क्यङ्ङपरत्वाभावात् ; किन्तु सुन्दरी
शब्दस्यैव । पाचिकायतइत्यादावपि कोपधस्य पुंषद्भाषनिषेधोवाचनिकः ।
यत् कष्टायतइत्यादौ उक्तचिकीर्षाया मुत्साहे क्यङ्ङर्थे कष्टपदार्थस्य
पापस्यान्वयः । सत्रकक्षकष्ट कृच्छ्रगहनशब्दानां पापं लक्ष्यार्थः, क्यङ्ङर्थे
क्रमणे निरुक्तोत्साह स्वरूपे विशेषणं, तेन सत्रायतइत्यतः पापायो
त्सहतइति पूर्वसदृशोबोधः ।

रोमन्थं वर्तयतीत्यर्थे रोमन्थायतइति प्रयोगे निगीर्णोद्गीर्णद्रव्यं
रोमन्थः, तस्यकर्मतया क्यङ्ङर्थे हनुक्रियारूपस्त्वर्णनेवयः । हनुचलन
भिन्ने वर्त्यर्थे ऽपाननिस्तृतद्रव्ये च रोमन्थपदार्थे कीटो रोमन्थवर्तयतीति
वाक्यमेव प्रमाणं, “ हनुचलन इति वक्तव्य ” मिति वार्तिकेण ।
अपाननिस्तृतद्रव्यस्यान्तर्वर्तनं निगरणं संचारोवा वर्तयत्यर्थः ।

तपस्यतीत्यादौ रागप्राप्तस्यभोजनादेः परिहारस्तपः, तत्संकल्पे क्यङ्कथेन्वेति, संकल्पः तत्प्रत्यवाय साधनव्यतिरेक प्रतियोगिविषयिणी चिकीर्षा । भत एष परस्मैपद् मानुशासनिकम् ।

बाष्पायते ऊष्मायते फेनायते इत्यत्रोद्धमने, शब्दायते वैरायते क लहायते भ्रमायते कण्वायते मेघायते सुदिनायते दुर्दिनायते नीहारायते इत्यत्र करणैश्च क्यङ्कथे कर्मतया प्रातिपदिकस्यान्वयः । कण्ठं पापम् । सुखायते दुःखायते इत्यादौ वेदनेक्यङ्कथे सुखादे विषयतात्तामानाधि करण्योभय संसर्गेणान्वयः । तेन परस्य सुखायतइति न प्रयोगः ।

भृशायते सुमनायते दुर्मनायते इत्यादौ प्रकृत्यर्थैकदेशा उप ष्यसौमनस्य वैमनस्यादयः क्यङ्कथे ऽभूततद्भावस्वरूपाया मुत्पत्ता बाधेय तथा, प्रकृत्यर्थे स्ववच्छेदकतयान्वेति ।

एवं लोहितायति लोहितायते पटपटायति पटपटायते इत्यादौ लोहितादिगुणस्य पटपटानुकार्ये शब्दादेः क्यङ्कथे उत्पत्तावन्वयः । यस्तु - “ लोहितादि ङाङ्भ्यः क्यङ् ” [३-१-१३] इति सूत्रे भादिपद- भवणात्-“ लोहितश्यामदुःखानि हर्षगर्वसुखानि च । मूर्च्छानिद्रा कृपा धूमाः करुणा नित्यचर्मणी ” इति परिगणनं, तत् “ लोहितादि ङाङ्भ्यः क्यङ्कचनं भृशादि ध्वितराणी ” ति वार्तिकविरुद्धम् । तेन हि वार्तिकेन लोहितशब्दस्य ङाङ्प्रत्ययान्तस्य क्यङ्, श्यामादेस्तु भृशादिमध्यपाठेन क्यङ्केशाधुरिति बोध्यते । तेन श्यामायतीति न प्रमाणम् । वाक्येष इत्यनेन विभाषा परस्मैपदविधानात् ।

उत्पुच्छयते विपुच्छयते परिपुच्छयत इत्यादौ णिङ्कथेऽरक्षेप विविधक्षेपपरितःक्षेपेषु पुच्छस्य, सम्भाण्डयते संक्षीवरयते इत्यत्र राक्षी- करणेभाण्डस्या णेनेपरिधानेचक्षीवरस्य, अनुलोमयतीत्यत्र णिङ्कथे अनुमार्जनेलोम्नः, विपाशयतीत्यत्र विमोचनेपाशस्य, संवक्षयतीत्यत्र

संछादनेवस्त्रस्य, वितूस्तयतीत्यत्र विधातेतूस्तपदार्थस्य जटीभूतकेशस्य कर्मतया; उपवीणयतीत्यत्रोपगानेवीणायाः, अतिहस्तयतीत्यत्रातिक्रमे हस्तिनः, अभिषेणयतीत्यत्राभियानेसेनायाः, उपश्लोकयतीत्यत्रोपस्तवेश्लोकस्य, अनुतूलयतीत्यत्रानुघट्टने तूलस्य करणत्पान्वयः । अत एव धातेवधान्तभूत कर्मकारकाणां मुपवीणयतीत्यादीनां सकर्मकत्वम् । तेन - “ उपवीणयन्ति ये गुणं मर्णव मतिहस्तयन्तिशिवतेवै । य उपश्लोकयतिस्त्वां कृतान्तमभिषेणयत्येषः ” “ हन्तकामविरामाय विषयेषु सजेतकः । संज्वरच्छेदमन्विच्छन्नलंकोनुतूलयेत ” इत्यादौ शिवं ये ते गुणं वीणयाउपवीणयन्तिते हस्तेनसागरमतिक्रामन्ति, यस्त्वां श्लोकैरुपस्तौति स सेनयाकृतान्तमभियातीति अनलन्तूलेन घट्टयेदिति च वाक्यार्थनिष्पत्तये भवन्ति कर्मप्रत्ययाः ।

वर्मणा संनहति संवर्मयति इत्यादौ सन्नहिपर्यायत्यणिचो कर्मकत्वात् करणतयैवान्वयः । कर्मप्रकृतिका णिङ् णिजन्ताधातवस्त्व कर्मकाएव । “ श्वः संचीवरयिष्यमाण वटुकव्याधुत शुष्यस्वच ” इत्यत्र शानच्प्रत्ययः कर्तरि वटुकसमानाधिकरणः, नतु कर्मणित्वकू समानाधिकरणः । उपवर्णितानां णिङ्णिचां च तत्त दुपपदपूर्वकं प्रातिपदिकमेव प्रकृतिः, नतु केवलं पुच्छादिः “ स्ताद्विधाते च संच्छादेव स्त्रा तुच्छादितस्तथा । उत्क्षेपादौ कर्मणि णि स्तत्तदव्ययपूर्वकात् ॥ वीणात उपगानेस्याद्दस्तेना तिक्रमेतथा । तेनातश्चाभिधाने णिः श्लोकादेरप्यभिष्टुतौ ” इति भागुरिस्मृतेः ।

हलिं गृह्णाति हलयति, कलिं गृह्णाति कलयति, कृतं गृह्णाति कृतयति इत्यादौ णिजर्थेग्रहणे हलिपदार्थं महाहलादेः; सत्यापयति अर्थापयति वेदापयती त्यत्र आपुकूसमभिव्याहनणिजर्थेकरणे आरुपाने च सत्याथवेदानां; मुण्डयति मिश्रयति श्लक्ष्णयति लवणयति व्रतयतीत्यादौ णिजर्थेकरणे मुण्डादेः, हस्तयते पादयते इत्यादौ णिजर्थे

निरसनैगविशेषाणां कर्मत्वेनान्वयः । “ मुण्डादेस्तु करोत्यर्थे
गृह्णात्यर्थे कृतादितः । वक्तीत्यर्थे च सत्यादे रंगेभ्य स्तन्निरस्यति ॥ ”
इति भाशुरिभाषितात् ।

क्रशयति म्रदयति द्रढयति स्थवयति दवयति नेदयति साधयति
ज्यापयति प्रापयति स्थापयति स्फापयति द्राघयति वृन्दयतीत्यादौ णि-
जर्थे करणे कृशमृदुदृढस्थूलदूरान्तिकबाहुवृद्धप्रियस्थिर स्फिरदीर्घ
वृन्दारकाणां कर्मतयान्वयः । संकल्पितं भोजन मभोजनं वा व्रत
पदार्थः । पयः शूद्रान्नं वा व्रतयति इत्यत्र णिजर्थे व्यापारेतुकूलतया
भोजनाभोजनयो भोजनद्वये यथासंग्रहं पयः शूद्रान्नकर्मत्वयो रन्वयः ।

क्वचिच्च प्रातिपदिकार्थस्या ख्यातार्थ एवान्वयः, पाणिनिना
प्रयोजनविशेषार्थं मुत्प्रेक्षितस्य नित्य मश्रयमाणस्य लडादेरिव क्वचि
दपि साक्षा दबोधकस्य व्याकरणे शबादेरिवारोपितशक्तेः क्विपः
पदसंस्कारमात्रप्रयोजनकस्य सार्थकत्वायोगात् । अन्यथानुबन्धाना
मपि सार्थकत्वप्रसंगात् । व्याकरणन्तु स्वार्थसदृशाचारलाक्षणिक
स्य प्रातिपदिकतुल्यानुपूर्वीकस्य शब्दस्य धातुसंज्ञा सुपदिशति ।
अत एव क्वचित् व्याकरणे क्विपः क्वचित् क्यङः क्वचिद्विद्य
एव लोपो नुशिष्यते ।

तत्र धातुसंज्ञेभ्यः प्रातिपदिकेभ्य स्तदन्त्यस्वरस्या नुदात्तानु
बन्धत्वा दात्मनेपदम् । यथावकलभते क्लीबते होडते इत्यादौ ।
अवगल्भक्लीबहोडपदार्थो नपुंसकभावसदृशो भाव आख्यातार्थ आश्र
यत्वे ऽन्वेति । अवगल्भायत इत्यादिक्यङित्तु तदर्थे सादृश्येन
प्रातिपदिकलक्ष्यः स्वार्थाचारः । अन्येभ्यस्तु प्रातिपदिकधातुभ्यः परस्मै
पदमेव प्रमाणं, घट इव मालेव कविरिव ग्रामणी रिव विधुरिव पितृव
रा इव गौरिव ग्लौरिव भवतीति विग्रहे घटति मालाति कवयति
ग्रामणयति विधवति पितरति रायति गवति ग्लायतीति प्रयोग

दर्शनात् । इदमिव राजेव पन्था इव भवतीति विग्रहे इदामति
राजानति पथीनतीति प्रयोगे नुनासिकान्तस्योपधादीर्घं भानुशासनिकः ।

अन्येतु राजपुरुषादिसमात्ते राजपदार्थः स्वस्वामिभावेन
पुरुषेन्वेतीति प्रातिपदिकयो रपि स्वार्थभेदान्वयोपयोगिन्याकांक्षा ।
एवं ज्येष्ठा मध्यमेत्यादौ स्त्रीप्रत्ययार्थं परिणीत स्त्रियां पुंसो ज्येष्ठ
मध्यमादे रन्वय इति स्त्रीप्रत्ययेपि प्रातिपदिकेन सह तथाविधा
कांक्षा भवतीत्याहुः । तस्मिन्त्यम् ।

नाम व्यपेक्ष्यते लिंगप्रत्ययेन तिङा सुपा ।

तद्धितेन निपातेन कृतधातुलयेन च ॥१॥

अजा एडका अश्वा चटकेत्यादौ पशुविशेषेषु प्रातिपदिका
र्थेषु योन्यवयवकावस्वरूपस्य स्त्रीत्वस्य शक्यस्य, खट्वेत्यादौ
शब्दधर्मेण वक्ष्यमाणेन स्त्रीत्वेनावलीङ् खट्वापदवाच्यत्वस्य लक्ष्य-
स्य, पाण्डवभार्गोस्तु मध्यमा सुभद्रेत्यत्र मध्यमपदार्थे मध्यमपुरुष
परिणीते स्त्रीत्वस्यान्वये टाप् प्रत्ययः ।

बहुदृश्वकामन्दकीत्यत्र बहुदर्शिन्यां शक्यस्य स्त्रीत्वस्य ,
सीमाग्रामस्येत्यादौ सीम्नि स्त्रीशब्दस्वरूपवाच्यत्वस्यान्वये टाप्प्रत्ययः
टिलोपप्रयोजनकतया टाप् पृथङ्निर्दिष्ट आत्वेनैवशक्तः ।

पचन्ती भार्या दण्डिनी पालिता पत्नी मित्रा इत्यादौ शक्य-
स्य स्त्रीत्वस्य, प्राची उदीची इत्यादौ स्त्रीशब्दप्रतिपाद्यत्वस्य लक्ष्यस्यान्वये
ङोप्प्रत्ययो अन्तोदात्तत्वप्रयोजनः ।

घटोष्ठी गौ रित्यादौ घटपरिमितोधःसम्बन्धिन्यां गवि श
क्यस्य स्त्रीत्वस्य, इन्द्राणीवरुणानीत्यादा विन्द्राद्यभिन्नेन पुंसा सं-
युक्तादौ प्रातिपदिकार्थे प्रकृतिविशेषसमभिव्याहृतस्य स्वस्यार्थे सं-
युक्ते वा स्त्रीत्वस्य, हिमानीत्यादौ हिमे संहतत्स्य, अरण्यानीत्यादौ

अरण्ये महत्त्वस्य, यवानीत्यत्र यवे दोषस्य, यवनानीत्यत्र यवनकर्तृके प्रातिपदिकलक्ष्ये छिपित्वस्य, आचार्याणीत्यत्राचार्यसंयुक्ते अर्याणीत्यत्र वैश्यजातीये स्त्रीत्वस्य, अभ्रल्लिप्ती षौ रित्यत्र छेपेलपत्वस्य, पाणिगृहीतीत्यत्र पाणिग्रहणकर्मणि भार्यात्वस्य, उलूकपक्षीशाला उलूकपुच्छीसेना इत्यादौ उलूकपक्षसदृशपार्श्वभागे तत्सदृशपश्चाद्भागे च स्त्रीशब्दप्रतिपाद्यत्वस्यान्वये ङीष्प्रत्यय आद्युदात्तस्वरप्रयोजनकतया पृथगुद्दिष्ट इत्वेनैव वाचकः ।

भद्रबाहू रित्यत्र प्रकृति रूढ्यर्थे व्यक्तौ, श्वश्रु रित्यत्र भार्याजनकेश्वशुरपदार्थे, करभोरु रित्यत्र करभसदृशोर्ध्वयविनि, संहतोरु रित्यत्राति व्यतिषक्तोरुद्वयसम्बन्धिनि, कद्रु रित्यत्र नागमातरि स्त्रीत्वस्यान्वये ऊङ्प्रत्ययः । शार्ङ्गरेवी इत्यत्र शार्ङ्गरेवत्वजातिमति, नारीत्यत्र नृत्वजातिमति स्त्रीत्वस्यान्वये ङीन्प्रत्ययोनिस्वरलाभप्रयोजनः । भाषत्येत्यादौ अषट्जातेः स्त्रीत्वस्यान्वये चाप् प्रत्ययः स्वरभेदप्रयोजनः । इत्येवं प्रातिपदिकस्यार्थे स्वार्थस्यान्वये समर्थाः स्त्रीप्रत्ययाः प्रातिपदिकं व्यपेक्षन्ते । युवति रित्यादौ तितद्धितोपि यूनि स्त्रीत्वस्यान्वये योग्यः ।

एवं प्रथमादिविभक्तिरपि प्रातिपदिकार्थान्वितं लिंगमभिधत्ते, “प्रातिपदिकार्थ-लिंगपरिमाणवचनमात्रे प्रथमे”ति सूत्रेणप्रथमायाःकण्ठतो द्वितीयादौ मात्रग्रहणसामर्थ्येन लिंगवाचकतावगमात् । तच्च लिंगत्रिविधं सत्स्वरजस्तमसां गुणानामुपचयः पुत्स्वं, तेषामपचयः स्त्रीत्वं, साम्यं चक्रीषत्वं, सुपांवाच्यम् । अत एवोपचयापचययो रविधक्षायां सामान्ये नपुंसकमिति प्रवादो घटते । तत्रितयमपि केवलान्वट्येव, अर्थोव्यक्तित्वंस्त्विति सर्वत्र प्रयोगदर्शनादिति पतञ्जलिः । “ तिस्रोजातय एवैताः केषांचित् समवस्थिताः । अविरुद्धा विरुद्धाभि गौमहिष्यादि जातिभिरि ” ति वाक्यपदीये भर्तृहरिः । शेषावयव समवेतप्राणित्वं पुंसत्वं,

केशसमवेतप्राणित्वं स्त्रीत्वं, तदुभयोरेकत्राप्य समवेतप्राणित्वं नपुंसकत्वं यथा यथं सुपां स्त्रीप्रत्ययानां शक्यम् । यत्र तद्बाधः तत्र शब्दवृत्ति परिभाषा विशेषविषयत्वस्वरूपं स्त्रीपुंस्त्वादिकं शब्दसंस्कारप्रयोजन-कम् , शब्दवृत्तितया तादृशशब्दवाच्यत्वं वार्थवृत्तितयाभासत इति युक्तम् । पशुना रुद्रंयजेतेत्यादौ पशौ पुंस्त्वादिकं निरुक्तमबाधित मेव सुपामर्थः । यत्रतु तद्बाधः तत्र दाराइत्यादौ बहुवचनवत्सा-धुत्वमात्रार्था स्तल्लिगाभिधायिप्रयोगा नतु शब्दधर्मः शाब्दबोधगोचर इति वस्तुगतिः । स्वरविशेषइव स्त्रीत्वपुंस्त्वादिकं शब्दधर्मः, सच सुपा भिव्यक्तोर्धक्विशेषस्य निर्णायक इत्यपि वदन्ति ।

एवं चैत्रः पचतिपच्यते तण्डुलइत्यादौ तिङर्थः कर्तृत्वकर्मत्वादिः प्रथमान्तार्थेन्वेति, तथा सुपाप्युशतासंख्या अंगकानीत्यादौ तद्धितेनोपात्त मत्वत्वं घटः पटश्चेत्यौ निपातेनोपात्तं समुच्चितत्वं भोक्तुं कालइत्यादौ तुमन् कृदुपात्तं भोजनाईत्वं प्रातिपदिकार्थेन्वेतीति, तदाकांक्षाः स्वयं परिकल्पनीयाः ।

इति श्री महामहोपाध्याय गोकुलनाथ शर्म प्रणीते

श्रीपदवाक्यरत्नाकरे

॥ परिभाषाप्रकरणम् ॥

अथ स्फोटनिरासं प्रकरणम् ।

ननु - पाकविशेषासादितरसविशेषैर्दुग्धावयवै रारब्धे द्रव्यणुकादौ द्रव्ये वर्तमानस्य दधित्वसामान्यस्य तद्वतोवा वाच्यकर्त्तृ किमिकारान्ते किं यकारान्ते किमन्नंते किं नकारान्ते दधिशब्देवर्तते ? दधिपश्य दध्यानयं दध्ना क्रीड दधनिरमस्वेति सर्वाविध प्रयोगदर्शनेन सर्वत्रैव बालाना माद्यव्युत्पत्ति सम्भवात् । नच यकारान्तादि प्रयो-

गाणा विकारान्तस्मरण द्वारकपदार्थबोधकत्वसम्भवा दधीत्येषवाचकं, नतु दध्यदघ्नादीति सांप्रतं ; वैपरीत्यस्यापि सम्भवात् । नापि दधीति प्रकृतिमंगीकृत्य व्याकरणे नानाविधैविकारप्रतिपादना द्विनिगमनाशक्या, व्याकरणस्य प्रवृत्तिछाघवोत्प्रेक्षितप्रकृतिप्रत्ययादेशा दे शिभावसहस्रव्युत्पादित निष्पन्नसाधुपदस्य पारमार्थिकपदपदार्थसम्बन्धा प्रतिपादकत्वात् । अन्यथा नानाविधाना मनुबन्धानामागमानां नित्यमश्रयमाणानां क्तिबादिप्रत्ययाना मौणादिकानां च प्रकृतिप्रत्यय विभागानां तत्तदर्थशक्ति कल्पनाप्रसंगात् । यदाह हरिः- “ उपायाः शिक्ष्यमाणानां बालानामुपलालनाः । असत्ये वर्त्मनिस्थित्वा ततः सत्यं समीहते ॥ ” इति । यज्ञकर्मप्रयोगार्हं निष्पन्नशब्द व्युत्पादना र्थमात्मनायस्य च रक्षोहागमलघ्वसंदेहप्रयोजनाय प्रवृत्तं व्याकरणं दध्यं प्रकृतिं कल्पयित्वा अनचिपरे सम्प्रसारणविधिना दधीत्यादिसाधयितुं च क्षमते । नच - फले विसंवदति । एवं देवोवनं पितानदी त्यादौ विसर्गमकाराकारलोपानामेकत्ववाचकत्वम् , उततैः स्मारितस्य सोः ? विपरीतंचात्र विनिगमकं, कुत्रापि साधुशब्दे अग्रयुज्यमानस्य सकारस्य वाचकताया व्यवहारेण गृहीतु मशक्यत्वात् । नचा देशानां नानात्वादेकस्यादेशिनो वाचकत्वमिति युज्यते, व्याकरणभेदेन सुप्ति रिक् प्रभृतीनामादेशिना मप्यनेकत्वात् । “ उपेयप्रतिपत्त्यर्था उपाया अव्यवस्थिता ” इति न्यायात् । किञ्च- विसर्गेण सुकारः तेन चैकत्वं स्मरणीयमिति परम्पराकल्पने गौरवात् विसर्गस्यस्मारकतया तदनुभावकत्वं मुचितम् । तस्मात् साधुनि पदे प्रयुज्यमाना विकाराएषवाचकाः । तदाहुरभियुक्ताः - “ साधुशब्देन्तर्गता हि बोधका नतु तत्स्मृताः । व्यवस्थिते व्यवहृते स्तद्धेतुन्यायत स्तथा ” इति । आदेशा विसर्गादयस्तावत् श्रयमाणत्वेनान्यथाकर्तुं मशक्यत या व्यवस्थिता व्यवहारबलेन बालैर्गृहीतसंगतिकाः परैरपि पदार्थबोधकस्यादेशिनः कल्पपदार्थबोध प्रयोजकभावाच्च । आदेशिनस्तु

व्याकरणभेदेन नानाविधा अव्यवहार्याः पदार्थावगम पूर्वमखिलैरनभ्युपगत प्रतिबन्धयश्चेति वर्णस्फोटवादिनः ।

अत्रोच्यते-

पाणिन्यादिभिर् त्प्रेक्ष्य आदेशीति विकल्पितः ।

तस्य वाजिविधानस्य लक्ष्मिवादेः कशक्तता ॥१॥

येकचि द्वोधकाः साक्षा त्वचिच्च विकृति गताः

त एव वाचका नैतदादेशाः शाब्दिकस्मृतेः ॥२॥

व्यवहारलाघवार्थं पाणिन्यादिभि र्त्प्रेक्ष्य प्रकृत्या धातुना समा-
रोपित समभिव्याहाराः वस्तुतः प्रकृतिसमभिव्याहारेण साधुशब्देषु
अप्रयुज्यमानतया तुरंगभृंगसदृशा लकारक्विवाद्यो नकस्या प्यर्थस्य
वाचकाः । परिनिष्ठिततिबाद्यादेशनिष्ठां शक्ति मादेशि न्युपचर्य
वैयाकरणा व्यवहरन्ति । अत एव परिनिष्ठितराजपुरुषादि समासस्यार्थ
वत्ता मल्लौकिकेराजन् ऊस् पुरुष सु इत्याकारकेविग्रहवाक्ये आरोप्य
प्रातिपदिकसंज्ञां प्राचीनसु निवृत्तिपरतदुत्पत्त्यादिकार्यं निर्वर्तयन्ति एका
र्थभाव सामर्थ्यवादिनः । अत एव लकारस्यावाचकतया तदादेशत्वा
विशेषे प्याख्यातस्य कर्तृत्वे शतुः कर्तृरिशाक्तिरिति वैषम्यमुपपद्यते ।
यथाहि वाचकतानवच्छेदकेन कृत्परिभाषागोचरत्वेनोपलक्षिते शतृत्वा
दिना वाचकेप्रत्यये कर्तृरिक्वदिति वाचकता ग्राहकातिदेशवाक्यप्रवृत्तिः
तथातिबाद्यादेशित्वविशिष्टे तकारे कर्तृवाचकताविधि विशेषणमेवोप
संक्रमति, विशेषणमुपलक्षणीकृत्य विशेष्यइव विशेष्यमुपलक्षणीकृत्य
विशेषणेप्याप्त वाक्यप्रवृत्ते रित्यवाचकाएवौ त्प्रेक्षिकलकारादयः ।
तिबादिषु प्रकृतिसमभिव्याहारज्ञानं लकारजनिता पदार्थोपस्थितिः
परस्परं सहकृत्यफलं जनयतीति पक्षस्यासम्भव दुक्तिर्यात् । या-
दृशपदत्व सामानाधिकरण्येन समभिव्याहारबुद्धि स्तद्धर्मावलीढज-
निताया एव पदार्थोपस्थितेः शाब्दबोधांगत्वात् । अन्यथा पञ्चतिल इति

शक्यात् लकारोपचतिसमभिव्याहृतस्तिप्च न वाचक इति ज्ञानकाळेपि
 तथा शाब्दबोधप्रसंगात् । यदादेशत्वावच्छेदेन समभिव्याहारबुद्धिस्तज्जनि
 तापदार्थोपस्थितिः शाब्दबोधंगमित्यपि न, आदेशत्वाद्यनुपस्थितावपि
 शाब्दबोधोदयात् । नच-तिपो वाचकत्वेपि यत्र त्विपि समभिव्याहारबुद्धिः
 तत्रा वाचकत्वनिर्णये तिबन्तरजनितायांपदार्थोपस्थितौ तथाविधान्वयबोध
 प्रसंगतादवस्थम्, नहि शब्दव्यक्तिभेदेन पदार्थोपस्थितेः कारण-
 ताभेदः, भानन्यप्रसंगादिति वाच्यम्;- तिप्वसामानाधिकरण्येन पञ्चि
 समभिव्याहारग्रहस्य तिपवावच्छेदेन वाचकताग्रहजनितायाः कर्तृत्वा
 द्युपस्थितेश्च परस्परसहकारित्वोपगमात् । तिप्वसामानाधिकरण्येन
 वाचकताग्रहेण तत्संस्कारेण वा जनितायाः पदार्थोपस्थिते रप्यंगत्वे
 पञ्चिसमभिव्याहृतं तिप्पदमिति विशिष्टज्ञानस्वरूपोद्बोधकजनितत्व
 मेव तत्र प्रवेशनयम् । येच टाडसिद्धसाद्या मनसा मनस इत्यादौ
 श्रूयमाणा अपि बोधकाः, तेषां घटेन घटात् घटस्येत्यादा विना
 रस्यस्वरूपो विकारो न वाचकः, अनेकशक्तिकल्पनाय पत्तेः, विनिगमि
 का शाब्दिकस्मृतिरेव । दधिशब्देपि कौशादिः, दध्यशब्दादे र्वा
 चकत्वेपि दधिशब्दस्य वाचकत्वावश्यंभावेन विकृतानां स्मारकतयै
 वोपयोगकल्पनाया न्याय्यत्वात् । प्रथमेकवचनन्तु सकारएव, देव स्तत्र
 गत स्र इत्यादौ श्रूयमाणस्य सकारस्यवाचकताधौग्ये तदुपस्थापक
 तयैव विसर्गादिरुपयोगसम्भवात् । पाणिनिप्रणीत स्मृतेरेवविनिगमक
 त्वात् । अनुबन्धास्तु सधर्नकाल्पनिका एवेति न तेषां वाचक
 कुक्षिप्रवेशइति दिक् ।

पर्व केषांचि च्छूयमाणानामादेशिनां वाचकत्वे ध्रुये तदादेशानां
 तस्मरणद्वारैवोपयोगसम्भवे केषांचि च्छक्तिभ्रमेणापभ्रंशादिवत् वर्ण
 विकारादप्यन्वय बोधोपपत्तौ पदस्फोटवादिनोपि निरस्ताः । तथाहि
 तेषां मतं- सूचन्ता तिङन्ताश्च प्रकृतिः पदं, तच्च विशिष्टार्थवाचकं

घटेनेत्यादिकं पदं करणताविशिष्टैकघटे एकघटकरणतायां तत्कार्यतायां वा शक्तं, नतु प्रकृतिप्रत्ययोः पृथक्शक्तिः, पदे कियती प्रकृतिः कियान् प्रत्यय इत्यविभागेन घटइति प्रकृतिरिनेति प्रत्ययोवा घटिति प्रकृतिरेनेति प्रत्ययोवेत्य निश्चयात् । नहि घटटाप्रभृतयः स्मृताः प्रकृतान्वयबुद्धौ प्रभवन्ति, तेषामश्रवणात् । तदज्ञानेपि समुदायशक्तिज्ञानेन शाब्दबोधो द्यात्, तस्यप्रमात्वे बाधकाभावात् । घटटाइत्यतः शाब्दबोधानुदयेन योत्तरटोत्तर नकारज्ञानत्वेन कारणत्वावश्यकत्वे तज्जनितपदार्थोपस्थिते रेव सहकारित्वौचित्यात् । अन्यथा इनादौ टादेशत्व मजानतः टा जनितपदार्थोपस्थितिसहकारेण घटेनेत्यतः कलशकरणताशाब्दप्रसंगात् । घटेनेत्यानुपूर्वी विशिष्टपदत्वावच्छेदेन घटकरणताशाब्दजनकताज्ञानस्य कारणत्वे तत एव उपपत्तौ किमादेशि टाप्रभृतिजनितया पदार्थोपस्थित्या । का चेतः पर मितरा शक्ति विशिष्टज्ञानकारणत्वात् । वस्नसादौ प्रकृतिप्रत्ययविभागस्य शास्त्रीयस्याप्यभावेन तत्रोक्ताया एव गते रवश्याभ्युपेयत्वे सर्वत्र पदे तथैव स्वीकर्तुं मुचितत्वाच्च । तदाहु रभियुक्ताः - “अथादेशा वाचकाश्चेत्पदस्फोटस्ततः स्फुटः । घटेनेत्यादिषु नहि प्रकृत्यादिभिदास्फुटा ॥ वस्नसादाविवेहापि सम्प्रमोहोहि दृश्यते ।” इति ।

अत्रेदं तत्त्वं, घटेनेत्यानुपूर्वी विशेषविशिष्टे घटकरणत्वान्वयबुद्धिव्यतिरेकप्रयोजक व्यतिरेकप्रतियोगित्वस्वरूपाकांक्षा ज्ञानस्य घटपदजनिता घटस्मृति रिनपदस्मारित टापदजनिता करणतास्मृतिश्चेत्युभयं सहकारिः । नचानया कांक्षया स्वार्थं स्मारयित्वा वाक्यार्थो नुभाव्यते, अपितु साक्षादिति नास्यां शक्तिव्यपदेशो युज्यते । नचास्या माकांक्षायां वाक्यार्थस्यानुप्रवेशः, अपितु घटत्वावच्छिन्नप्रकारतानिरूपित करणत्वविशेष्यताशाळिन्या बुद्धेः प्रमाभ्रमसाधारण्याः । नापि तद्बुद्धिजनकतामात्रं तत शक्तिः, असंसर्गाग्रहादावपि वाचकत्वव्यवहारप्रसंगात् । अपितु संकेतविशेष इति प्रतिपादितं प्राक् ।

तदिदं मुच्यते -

आनुपूर्वी विशेषेण सुप्तिङन्तत्मके पदे ।

आकांक्षा गृह्यते तत्तत्पदार्थान्वययोग्यता ॥ ३ ॥

शक्तिस्तु तस्याभिन्नेव प्रकृतिप्रत्ययादिषु ।

यया वृत्त्या स्मारिताना मर्थाना मन्वयो मिथः ॥ ४ ॥

वाक्यस्फोटवादिनस्तु साधुशब्दान्तर्गतशब्दानां मेव वाचकत्वं मुक्तयुक्त्या प्रतिपद्यमाना हरैव विष्णोर्वेत्यादिवाक्यानामेव हरिसम्बोध्यत्वत्कर्तृकाशांसाविषयाधनक्रियादिकं प्रति वाचकत्वं मभ्युपगच्छन्ति । तथाहि - हरिवेत्यादौ न हरिशब्दो नवा सम्बोधनप्रथमा नावति र्धातुर्न लिप् श्रूयमाण इति न वाचकैः प्रकृतिप्रत्ययै रूपपत्तिः ; नापि प्रत्येकपदस्फोटः, अवपदस्यास्फुटत्वादिति वाक्यस्यैव विशिष्टार्थवाचकत्वं मवश्याभ्युपेयम् ; आद्याच्च व्युत्पत्ति र्वाक्यार्थवाक्ययोरेव बालानामिति । तदप्यत एव परास्तमिति समुच्चीयते ।

वर्णस्फोटः पदस्फोटो वाक्यस्फोट इति त्रिधा ।

शाब्दिकानां मतं तत्राकांक्षा शक्ति रिति भ्रमः ॥९॥

घटेनेत्यानुपूर्वीज्ञानस्य घटत्वावच्छिन्नप्रकारतानिरूपित करणतात्वावच्छिन्नविशेषताकथञ्चित्त्वं तद्वान्तरधर्मविशेषो वा जन्यता वच्छेदकः, सत्यामपि घटपदजनितार्था कलशकरणत्वस्थितौ टा पटेत्यादितो व्यस्तानुपूर्वीकात् तन्घटेत्यादितश्च तथाविधशाब्दकृद्घटे रनुदयात् । नचैवं विपरीतव्युत्पन्नानां अपि नघट इत्यादितः शाब्द कृद्घटेनेत्यादितश्चाप्रतिपत्ते रनुपपत्ति रिति चेत् ? अत एव घटेनेत्यानुपूर्वी विशेषावच्छेदेनाकांक्षाज्ञानमपि कारणं, तद्वच्च व्युत्पत्ति रित्युच्यते । आकांक्षातु यदवपदस्यास्फुटत्वादिप्रकारतानिरूपित स्मरणवृत्तिकार्थतायाः प्रकाशितव्यवच्छेदनीयो धर्मो स्तद्वर्मान्वच्छिन्नप्रकार

रूपानिरूपिता या टापदज्ञानत्वावच्छिन्न कारणतानिरूपितकार्यतावच्छेदक
स्मरणप्रकारभूतधर्मावच्छिन्ना विशेष्यता तन्निष्ठा नवच्छिन्नप्रतियोगि
तावच्छेदकताकाभावत्वावच्छिन्नप्रयोजकस्याभावस्य प्रतियोगित्वम् ।
तच्च यादृशानुपूर्वीविशिष्टशब्दत्वावच्छेदेन तत्तज्ज्ञानत्वावच्छेदेन
वा गृह्यते, तादृशानुपूर्वी विशिष्टपदज्ञानात् घटीया करणतेति शा
ब्दबुद्धि रूपाद्यते । भवति च घटो घटपदवाच्य इति संस्कार
सहकृतस्य घटपदज्ञानस्य ताद्रूप्येण जनकतायां घट इति स्मरण
त्वस्य जन्यतावच्छेदकस्य घटकतया घटत्वमपि प्रकारितया जन्य
तावच्छेदकम्, एवं टापदस्य करणतात्वं, घटत्वावच्छिन्नप्रकारता
निरूपितकरणतात्वावच्छिन्न विशेष्यता व्यक्तिः स्वरूपेण यस्या
भावस्य प्रतियोगितावच्छेदिका सतद्विशेष्यताविशिष्टानुभवत्वावच्छि
न्नाभावो घटेनेत्यानुपूर्वीज्ञानत्वावच्छिन्न प्रतियोगिताकाभावेन प्रयोज्यते,
कारणतावच्छेदक धर्मावच्छिन्नाभावस्य कार्यतावच्छेदकावच्छिन्न
प्रतियोगिताकाभावस्य प्रयोजकत्वात् । घटत्वावच्छिन्नप्रकारतानिरूपित
करणतात्वावच्छिन्न विशेष्यताविशेषः पुनरखण्डः, ज्ञानविषयभेदेन
कृतेऽपि नान्यथा भवति । अखण्डधर्मः स्वरूपतत्त्वावच्छेदको न विषय
निरूपकाद्यन्तर्भावेण, गौरवात् ।

यदि च सा विशेष्यता विशेष्यादिभेदेन भिद्यते, कथं
अखण्डधर्मस्य जगदवगाहिनी भ्रमात् करणता सामान्या
धर्मस्यैव ममिषेवा यत्किञ्चित्करणतावगाहिनि घटीयाक
रणतेति प्रहणे वैचित्र्यं, सर्ववैध ज्ञाने तादृशविशेष्यताया जगन्निरूपि
तत्वात्, घटीयत्वाभाववन्निरूपित घटीयत्वप्रकारित्वावच्छिन्न विशे
ष्यताकत्वेन सर्वत्र धर्मप्रसंगादिति-घटेनेत्यानुपूर्वीज्ञानस्य घटप्रकारता
निरूपित करणताविशेष्यतात्वेनैव सा जन्यतावच्छेदिका, आनुपूर्वीज्ञाना
भाव प्रयोक्तव्याभावप्रतियोगितावच्छेदिकावा; अतो घटत्वादे विशिष्याप्रवेशे
प्रयोज्याभाव प्रतियोगितावच्छेदको धर्मोद्वेषः, घटपदजन्य स्मृति

नकारादिप्रत्यायनिकावात्, जन्वत्वावतिथीयोगितायां एतच्छब्दकल्पना-
 प्रवेक्षात्; नच घटपदजन्य स्मरणप्रकारावलीढ प्रकाशप्रतिपत्तिरित्य-
 टपदजन्यस्मरण प्रकारावलीढ विशेष्यताकाम्यबुद्धित्वेन समं सामाना-
 धिकरण्यमेव प्रयोज्याभावप्रतियोगितायां निवेशनीयं ननु तद्वच्चि-
 त्तत्वमिति वाच्यं, घटंनति चटकुर्मतां घटइति चटकरणतां बोध-
 यतीति व्युत्पन्नस्य पुंसोघटेन घटइति पदद्वयजकारण्य घटीयाक-
 र्मताकरणताचेति बोधस्याभावं प्रति घटेनेत्यानुपूर्वी ज्ञानभावस्य प्र-
 योजकत्वोपगमे व्यस्तत्वावदादिपदजनित पदार्थोपस्थिति खल्लकारेण
 घटकरणता शाब्दप्रसंगादिति विभाव्यते;- तदावच्छेदकार्योपस्थिति
 प्रकारत्वोपलक्षिते धर्मे ऽ वच्छेदकतां प्रकारविधयावगाहमान रूप
 लक्षणधर्मेषु च तदनवगाहमान माकांक्षाज्ञानं हेतुरिति वाक्ये-
 भकारीकृत्यावच्छेदकतायां गृह्यमाणाया सुदासीन प्रयोगात्प्रतिपत्-
 त्यग्रहणे बाधकाभावात् ।

तथा च घटपदजन्य स्मरणप्रकारवृत्त्यवच्छेदकता-
 निरूपकावच्छिन्नत्व वृत्त्यवच्छेदकतानिरूपक प्रकारतावृत्त्यवच्छे-
 दकत्व प्रतियोगिनी या टपदजन्योपस्थिति प्रकारवृत्त्यवच्छेदक-
 ता निरूपकावच्छिन्नत्व वृत्त्यवच्छेदकता प्रतिपत्तिरिति तद्वृत्त्य-
 वच्छेदकता तन्निरूपकानुसंधत्वावच्छिन्न प्रतियोगितायां भावे घटेने-
 त्यानुपूर्वीज्ञानत्वावच्छिन्नप्रतियोगिताकावात् प्रयोज्यइति व्युत्पत्तिः ।
 घटपदजनिता कलशोपस्थि पदशस्मारितत्वाप्रभृतिजनितस्य कारणता
 पदार्थोपस्थितिश्च घटीयाकरणता इत्यन्यस्युद्धो कारणं । सर्वनामशब्दानां
 बुद्धिप्रकारत्वोपलक्षिते धर्मे प्रवृत्तिनिमित्तत्वमिव पदजन्यस्मरण प्रका-
 रत्वोपलक्षिते स्वाकांक्षानिरूपकत्वमपि सुग्रहम् । भवतु वा घटपद-
 ज्ञानत्वावच्छिन्न कारणतानिरूपित कार्यतावच्छेदकविषयता निरूपि-
 ता या टपदज्ञानत्वावच्छिन्न कारणतानिरूपित कार्यतावच्छेदिकादि-
 षयता तद्विशिष्टानुभवत्वावच्छिन्नाभावप्रयोज्योपगताभाव प्रतियो-
 गित्वमाकांक्षा ।

तद्यु सादृशानुभवावच्छिन्न कार्यतानिरूपित कार-
णत्वमेव प्रवेक्षतां, अलमभावयोः प्रयोज्यप्रयोजक भावान्तर्भावेनेति
चेत्? स्यादेवं, यदि घटेनेत्यानुपूर्वीज्ञानस्य घटकरणता गोचरान्व-
यानुभवत्वं जन्यतावच्छेदकस्यात्, नच तथा, व्यभिचारात्,
किन्तु घटेनेत्यानुपूर्वीज्ञाना व्यवहितोत्तरोत्पत्तिक ज्ञानत्वम् । घटकर-
णतान्वय बुद्धित्वावच्छिन्नाभावस्तु घटेनेत्यानुपूर्वीज्ञानाभावेन प्रयो-
ज्यते, यद्दुर्मावलीढोत्पत्ति प्रयोजकसामग्रीकुक्षौ यद्दुर्मावलीढभ्य
कारणस्यानुप्रवेश स्तदवच्छिन्नाभावयोः प्रयोज्यप्रयोजकभावा भ्यु-
पगमात् । घटीयाकरणतैत्यन्वयबुद्धे रूपात्तौ घटेनेत्यानुपूर्वीज्ञानं घट-
पदेन टापदेन च जनिता कलशकरणत्वयो रूपस्थितिः घटेनेत्यानुपूर्वी
विशिष्टे निरुक्ताकांक्षाज्ञानं चेति सम्भूयप्रयोजकम् । अतोभवत्य सं-
सर्गा प्रहादिजन्यतावच्छेदक घटकरणता गोचरान्वयबुद्धित्वावच्छिन्न
प्रतियोगिताकाभावम्प्रति घटेनेत्यानुपूर्वीज्ञानाभावः प्रयोजकः । भवति
च घटपदज्ञानत्वेन टापदज्ञानत्वेनच पदार्थोपस्थितिद्वारा जनकतायां क-
लशतावच्छिन्न विषयताकानुभवत्वं जन्यतावच्छेदकम् । अथवा तत्रापि
घटपदज्ञानाभावप्रयुक्ताभाव प्रतियोगितावच्छेदकत्वमेव विषयतायां
प्रवेशनीयम्, इत्थं च घटपदज्ञान व्यतिरेकप्रयोज्याभाव प्रति-
योगितावच्छेदकविषयतानिरूपितेन टापदज्ञानव्यतिरेकप्रयोज्याभाव
प्रतियोगितावच्छेदकेन विषयत्वेनावच्छिन्न प्रतियोगिताकस्यान्वयबुद्धय-
भावस्य प्रयोजको घटेनेत्यानुपूर्वी ज्ञानाभाव इत्येव माकांक्षानुद्धेः
कारणत्व मवसेयम् ।

एतादृशीचाकांक्षा यदि सुवन्ततिङन्तानां वृत्तिरिति शाब्दिका
भिप्रायः तदा भ्रममूल एव । नहि अस्या माकांक्षयां ताद्रूप्येण पदार्थानां
मभिनिवेशः, घट तृतीयादीनां शक्यलक्ष्यार्थसहस्रभेदेन कारणता
बाहुल्यप्रसंगात् ।

स्था देतत्, घटेनेत्यानुपूर्वीविशिष्टे घटपदार्थटापदार्थान्वयबोध
जनकज्ञानविषयत्वस्वरूपाया माकांक्षायां गृहीतायामपि न विशेषण
विशेष्यभावं प्रति नियमः सम्भवति । तथाहि - यजेत इत्यादा
वाख्यातेन प्रकृत्यर्थविशेषणतया विधे स्तद्विशेष्यतया भावनाया इव
घटेनेत्यादौ तृतीययापि प्रकृत्यर्थ प्रतिविशेषणतया संख्याया विशेष्य
तया च करणत्वस्य बोधो जन्यते । तत्र करणत्वविशेषणकघट
विशेष्यकान्वयबोधं को वारयेत् । नहिघटेनेत्यानुपूर्व्यां स्तुतीयार्थ
विशेषणकबुद्धौ न सामर्थ्यं, संख्याया अप्यविशेषणत्वप्रसंगात् ।
नचार्थभेदेनाकांक्षाभेदं मनुमन्यते भवान् । नचासंसर्गाग्रहजन्यताव
च्छेदक घटभकारककरणत्वविशेष्यकानुभवत्वावच्छिन्नोत्पत्तिप्रयोजक
सामग्र्यामेव घटेनेत्यानुपूर्वीज्ञानस्यानुप्रवेशो न तथाविधकरणत्व
प्रकारकघटविशेष्यकान्वयानुभवत्वावच्छिन्नोत्पत्ति प्रयोजिकाया मिति
वाच्यं, कस्याचि दन्यथा व्युत्पन्नस्य घटेनेत्यतोपि करणं घटइति
बोधोत्पत्त्या घटेनेत्यानुपूर्वीज्ञानस्य तत्सामग्र्या मनुप्रवेशावश्यकत्वात् ।
एवं घटएकइति घटीयमेकत्वमिति बुद्धिद्वयेपि घटेनेत्यानुपूर्वीज्ञानस्य
प्रयोजकत्वमावश्यकमिति पदार्थविशेषान्तर्भावेन घटेनेत्यानुपूर्वी विशिष्टे
घटविशेषितकरणताबोध सामर्थ्यमेवशक्तिः, सैवच ज्ञाता घटीयाकरण
ते त्यन्वयबुद्ध्या तुपयुज्यते । इति पदस्फोटवादिनिगर्व इति चेत् ?
उच्यते,

सामान्येन प्रकृत्यर्थः प्रत्ययार्थो विशेषतः ।

आकांक्षायां निविशते न तद्रूपतया द्वयम् ॥ ६ ॥

घटेने त्यानुपूर्वीज्ञानत्वावच्छेदेन घटपदज्ञानजन्यतावच्छेदका
वच्छिन्नप्रकारतानिरूपितकरणतात्वावच्छिन्न विशेष्यताशालिबुद्धिजन
कताग्रहएव स्वाव्यवहितोत्पत्तिक ज्ञानत्वावच्छेदेन कारणम्, एव
मपि घटपदार्थसहस्रभेदेन कारणताबाहुल्याभावप्रयुक्त लाघवसम्भवात् ।

एतादृशाकांक्षाप्रहेण शब्दबोधे जननीये टापदजग्या क्वचिदिनपदशक्तिभ्रमजन्या करणतोपस्थिति स्सहकारिणी, न तयोराकांक्षाभेदः । एतादृशाकांक्षाबुद्धिसहकृत मानुपूर्वीविशेषज्ञानं घटप्रकारिकां करणत्वविशेष्यिकां, विलाभाकांक्षाज्ञानसहकृतं तु करणताप्रकारिकां घटविशेष्यिकां बुद्धिं जनयति । परंतु - द्विविधा मरणत्वाकांक्षां प्रतिसन्धत्ते स घटीया करणतेति करणं घट इति द्वेषापि बुद्धयत एव ।

यत्तु तृतीयार्थकर्तृकरणत्वादिभेदेन नाकांक्षाभेदो गौरवात् ; किन्तु - वाचकतावच्छेदकभेदेन ; टापदस्यहि संख्याया मेकवचनत्वेन वाचकता करणत्वाद्दौ तृतीयात्वेन वाचकता; तथाच घटेनेत्यानुपूर्वी विशेषावच्छेदेन घटपदत्वविशिष्टज्ञानप्रयोज्यप्रकारतावच्छिन्न तृतीयात्वविशिष्टज्ञानप्रयोज्यविशेष्यताकानुभवजननसामर्थ्यस्वरूपाकांक्षा गृह्यमाणा सती तृतीयात्वविशिष्टस्मारितकरणत्व कर्तृत्वादिविशेष्यकमनुभवं जनयति ; यस्तु - विलाभाकांक्षां प्रतिसन्धत्ते स कर्तृत्वकरणत्वादिविशेषणतयैव प्रतिपद्यते ; एवं घटपदार्थविशेष्यतानिरूपितैकवचनत्वविशिष्टार्थप्रकारताकबुद्धिसामर्थ्यं घटेनेत्यत्र गृहीतं घटविशेषणतयैकत्वं भासयति ; तथा यजेतेत्यादौ लिङ्गत्वेन विधौ ल्त्वेन भावनायां शक्तिरिति शक्ततावच्छेदकभेदादेव व्युत्पत्तिभेदो न तदभेदे कुत्रापि मत्तम् । तच्चिन्धम् ।

ननु - घटपदार्थान्वितटापदार्थबोधकं घटेनेति पद मित्याकांक्षायां गृहीतायामपि घटान्वितकरणताबोधकत्वाभाववद्धटेनेति पद मित्यसामर्थ्यविशेषनिर्णयसम्भवात् तदा घटीया करणतेत्यन्वयबुद्धिप्रसंग इति घटेनेत्यानुपूर्वीविशेषावच्छेदेन घटान्वितकरणताबोधकत्वज्ञानमेव कारणं वाच्यं, विशिष्टबोधकत्वमेव च विशिष्टशक्तिः । नच भवतु विशिष्टबोधकत्वज्ञानं करणं, नचेयं वृत्तिः, एतज्ज्ञानस्य पदार्थस्मरणद्वारा कारणत्वाभावादिति वाच्यम् ;

एत ज्ञानकारणत्वावश्यकत्वे स्मारकवृत्तीनां मेतद्ग्राहकत्वे नैवोपक्षयात् प्रकारान्तरेण पदानामानुभावकत्वग्रहेऽनपेक्षणीयसन्नि-
धीनां वृत्तिज्ञानजनितपदार्थोपस्थितिना मन्यथासिद्धत्वात् । एवं च प्रत्ययप्रकृतिसमुदाये विशिष्टानुभावकत्वमेव शक्तिः, तद्ग्रहः साक्षाद-
न्वयबोधोपयोगी, न पुनरर्थस्मरणप्रपेक्षते, वाक्यार्थस्यापूर्वत्वेन तद्गो-
चरस्मरणसम्भवात् । प्रकृत्यर्थान्वितप्रत्ययार्थस्या पूर्वत्वेपि घटप्रका-
रतानिरूपित करणताविशेष्यक बुद्धित्वावच्छेदेन पदजन्यत्वस्य सुप्र-
हतया न शक्तिग्रहानुपपत्तिः, वाक्यार्थमगृहीत्वापि तज्ज्ञानसम्भ-
वादिति स्फोटवादो दुरपवादइति चेत्? आस्तांतावदापाततो विशि-
ष्टार्थबोधजननसामर्थ्यं शब्दस्यविशिष्टेवृत्तिः, तथापि-

वाक्यार्थ इव वाक्यार्थबुद्धिं श्रेयानुभूयते ।

तथातत्कारणत्वस्या ज्ञानेऽप्यन्वयधीर्धिया ॥ ७ ॥

यस्यपुंसो घटान्वितकरणता तज्ज्ञानंवा नानुभूतचर न्तस्यापि
घटेनेत्यादिवाक्यात् घटान्वितकरणत्वानुभवस्य सर्वानुभवसिद्धतया न
विशिष्टवृत्तिर्वाचकसमुदाये गृह्यमाणा विशिष्टानुभाविका । यत्र च
घटटापदजनिते घटकरणतयोरुपस्थितौ घटेनेत्यादि समुदायत्वाव-
च्छेदेन घटपदार्थान्वित टापदार्थबोधकत्वं प्रतिसन्धानं च विद्यते,
तदासत्यपि समूहे घटकरणताबोधकत्वं बाधबुद्धिर्नप्रतिरुणाद्धि, जनय-
त्येव घटेनेतिपदं घटकरणताबुद्धिम् । यदाहुः- “ नह्य विदितसा-
मर्थ्योग्निर्न दहति पचति ” इति । भवद्वा वा घटेनेति पदत्वावच्छेदेन
घटकरणताबोधकत्वाभाव बुद्धिविरहो निरुक्त सामग्रीघटकः, तादृश
बुद्धौ तादृशबुद्धेः प्रतिबन्धकत्वात्, सत्यां घटेनेतिपदे घट-
करणताबोधकत्वाभावबुद्धौ घटेनकलशेनेत्युभय विधानपूर्वाज्ञानसत्त्वे
घटकरणताबुद्धिः सामग्र्यन्तरादेव ।

ननु प्रथमान्तघटपदस्य तृतीयान्त पठपदस्य च विषय सामान्यतोव्युत्पन्नस्य पुंसेऽघटेनेतिपदं श्रुत्वा घटकरणताप्रतीति रनुभव सिद्धा । नच तत्र घटेनेत्यानुपूर्वीज्ञानत्वावच्छेदेन घटपदार्थान्वित टापदार्थबोधकत्वं प्रतीतचरमिति तुल्योनुयोगः । अथादन्तात् प्रातिपदिकात् टाकारस्येनमादिशता शब्दानुशासनेनादन्तप्रातिपदिकानन्तरिते नत्वावच्छेदेनादन्त प्रातिपदिकार्थान्वित टापदार्थबोधकत्वं बुद्ध्यते, सच यादृशानुपूर्वीकादन्तप्रातिपदिकोत्तरमिनपदं तादृशानुपूर्वीक पदार्थावच्छेदक धर्मविशिष्टान्वित टापदार्थतावच्छेदक धर्मविशिष्ट बोधकमित्याकारोबोध शशाब्दस्वाभाव्याददन्तप्रातिपदिकवृत्ति निखिलानुपूर्वी विशेषानखिलांश्च पदार्थतावच्छेदकान् धर्मान् बुद्धिविषयत्वावच्छेदकत्वादिक मुपलक्षणीकृत्य विषयीकरोति, तज्जनितस्मृति सद्वृत्ता विशिष्यपदार्थोपस्थितिः घटेनेत्यानुपूर्वी विशेषावच्छेदेन घटांश्वितवरगता बोधकत्वमपि बोधयति, एव मेव तदादिशब्दानां प्रयोगजनकः बुद्धिविषये लटो वर्तमानत्वे च स्मारकशक्तिः सुग्रहा, तत्तत्पदप्रयोगकारण बुद्धिविषयतोपलक्षित धर्मवति तत्तच्छब्दस्य तल्लक्ष्ययोगाधिकरणता वच्छेदक लवत्वावान्तर तत्तच्छब्दत्वादिधर्मवति तल्लटः शक्तिः, अत एव घटं बुद्ध्याप्रयुक्तोपि तच्छब्दो न पठस्य नचैकस्मिन् काले प्रयुक्तं लट्पदं कालान्तरस्यवाचकं, नवा तत्कालीनोबोधः शक्तिभ्रमाजन्यः । शक्तिग्रहस्तु सामान्योपलक्षित विशेषावगाही सर्वोपसंहारेण । तथादितत्पदत्व लट्त्वाद्यवान्तरतत्त्वोपलक्षिता स्तत्पदत्वव्यक्ती धर्मितावच्छेदकीकृत्य तत्पदप्रयोगोपधायक बुद्धिविषय लट्पदिकरण लवत्वावान्तर तत्त्वोपलक्षित धर्मविशिष्टबोधकत्वावगाही वृत्तिग्रहः फलत स्तत्पदत्वावच्छेदेन तत्त धर्मवाचकता भेवावगाहते । संकेत शक्तिपक्षेप्ययमेवप्रकारः शरणीकरणीयः । एव भवगते सामान्योपलक्षित विशेषेषुवाचकभावे प्रत्यक्षादिनाबोपस्थिते तत्पदस्य तद्व्यक्तित्वादिना वाच्येवाचकेचोपलक्षणधर्मापहारेण तत्पदव्यक्तौ मनसा तत्पदार्थ

बोधकत्वं प्रतिस्नवीयते, वाचकत्वोपनायिकायाः स्मृतेः सत्त्वात् । सामान्य संकेतग्रहस्य वाचकभावसन्देहापनायकतयैवोपयोगः । बुद्धिविषयत्वावच्छेदेन तत्तत्पदप्रवृत्तिनिमित्तत्वे घटत्वत्वावच्छेदेन बुद्धिविषयत्वे च गृहीते घटत्वं तत्पदप्रवृत्तिनिमित्तं नचेत्यादि शंका मनश्चात् । यद्विच्य तत्पद व्याक्ति घटत्वविशिष्टबुद्धिजनिकेति शक्तिग्रहो भिन्नतः, तत्र च विरोधिनी तद्व्याक्ति घटत्वविशिष्ट बोधिका नवा घटत्वं तद्व्याक्तिजन्यप्रतिपत्तिप्रकारो नचेत्यादि शंका न सामान्यसंकेतग्रहापनेया, सामान्यधर्मत्वगाहिनि विशेष विषयके सन्देहे तथाविधनिर्णयस्यैव विरोधित्वादि ल्युच्यते; तदाभवतु बुद्धिविषयत्वाद्युपलक्षणधर्ममोषेण तत्पदव्यक्तिव घटत्वाद्यवगाहिनी सामान्यशक्तिग्रहप्रभवा शक्तिस्मृतिरेवान्वयबोधगं । तच्छब्दत्वावान्तर तत्त्वस्य तच्छब्दप्रयोगजनकबुद्धिविषयत्वस्य वाचकतावाच्यतावच्छेदकयो रद्व्योधाकाभावादस्मरणेना नदच्छिन्नतत्पदव्यक्तिवघटत्वयोरवगाहनेन मनसापदव्यक्तिव घटबोधिकेति स्मरण सम्भवादिति चेत् ? हेतुं घटेनेत्यानुपूर्वी विशेषावच्छेदेन घटकारणताबोधकत्वमपि मनसासुग्रहमित्यानुभाविकीशक्तिः स्मारकसमुद्रायवृत्ति रन्वयबोधगं स्मारकशक्ति रानुभावकशक्त्युपक्षीणोति पक्ष एव साधीयानिति चेत् ? अत्राहुः- अनुभवस्मरणयोस्तुल्यप्रकारताकत्वेन कार्यकारणभावा दवच्छिन्नप्रकारताकानुभवा दनवच्छिन्नप्रकारताकस्मरण प्रनुपवन्नम् । नचानुपूर्वीप्रभृतिविशिष्टं वस्तु सामान्येन प्रतीयते प्रतीतं वा विशिष्टत्वेन स्मर्यते । मनस्त्वसति विशेषदर्शने प्रायेण बाह्यार्थसंज्ञायक मेवेति सामान्येनादन्त प्रातिपदिकार्थान्वित टापदार्थबोधकत्वमेवाकांक्षा । सा च प्रथमतो शासनेनादन्तप्रातिपदिकप्रकृतिकेनत्वावच्छेदेन प्रतिपद्यते । यदा तु घटेनेत्यत्राश्रुतं च इनसमभिव्याहारं शृणोति तदा तत्रादन्तप्रातिपदिकसमभिव्याहतेनपदत्वं प्रतीत्यानुशासनातिदेशवाक्यार्थं स्मरति, घटेनेत्यादिपदत्वावच्छेदेन निरुक्ता माकांक्षा मुपमिमीते, मनसा वा निश्चिनुते, विशेषदर्शनसत्त्वात् । अदन्तप्रातिपदिकार्थत्वन्तु अत्वावच्छिन्न मुख्यविशे

अथताशालिपदज्ञानजन्यस्मरणप्रकारावलीदृत्वं, दशरामशरा इत्यादी
पदार्थस्मरणायोगात् । चरमवर्णमुख्यविशेष्यको विच्छिद्य पदग्रह
एवार्थस्मारकः ।

नन्वेवं घटेनेतिपद मदन्तप्रातिपदिकार्थान्वित टापदार्थबो-
धकमिति बुद्ध्यावपि घटपदं ना दन्तप्रातिपदिकमिति निर्णये घटेने-
तिपदं न घटपदार्थान्वितटापदार्थबोधक मित्यवधारणेवा सत्यां घट-
टापदजनितायां घटकरणत्वयो रूपस्थितौ घटीया करणत्वे त्यन्वयबु-
द्धिप्रसंग इतिचेन्नः- घटपद मदन्तप्रातिपदिकमिति बुद्धेरपि तत्र सह-
कारिवोपगमात् । अन्यथा घटपदोत्तरेनत्वावच्छेदेना दन्तप्रातिप-
दिकानन्तरितेनत्वादिस्वरूपावच्छेदकधर्मदर्शनाभावा दाकांक्षा-
या एव दुष्प्रधारणत्वापत्तेः । एतादृशाकांक्षया प्रातिपदिकत्वेनो-
पस्थितेन घटपदेन जनितां घटपदार्थोपस्थितिं टापदजनितां कर-
णतोपस्थितिं च साध जननीयं शाब्दबोधं घटेनेतिपदस्य घटपदार्था-
न्वितटापदार्थबोधकत्वादिबाधबुद्धिर्नैविरुणद्धि, इदं पद मिदा-
नीं मदीयशाब्दबुद्धे रजनकमिति प्रतीतिवत् फलकारणयो रेकत-
रस्या विघटनात् । परंतु प्रातिपदिकत्वाद्यनुपस्थितिदशाया मपि
घटेनेत्यानुपूर्वीविशिष्टज्ञानात् शाब्दबोधदर्शनात् अपरमस्ति साम-
ग्रीद्वयम् । यत्र घटपदार्थान्वितटापदार्थबोधकत्वस्वरूपां घटान्वित
करणताबोधकत्वादिरूपां च कांक्षां यथायथ मवगाहमानाभ्यां ज्ञानाभ्यां
घटितं, तयोरेव क्रमात् निरुक्तबाधद्वयं परिपन्थि; एकविध एव लिंगे
ऽन्वय व्यतिरेकिणि नानाविधव्याप्तीनामिव तुल्यानुपूर्वीकेपि पदे ऽनेक
विधाकांक्षाणामपि ज्ञानं हेतुः । व्यतिरेकव्याप्तिग्रहविरोधित्वेना-
नुपसंहारं इवा कांक्षाविशेषपरिपन्थितया विशेषबोधकता बाधोऽप्याभास
तया व्यवह्रियते ।

स्यादेतत्, भवतु सामग्रीत्रयं प्रयोजकं, तथापि पदजनितपदार्थो-
पस्थितानां घटकरणताबाधकत्वस्वरूपाकांक्षान्नघटितायां सामग्र्यां

ज्ञानप्रवेशः । नहि विशिष्टबोधकत्वज्ञाने पदार्थस्मरण विलंबेन शब्द विलंबः, भानाभावात् । अतएव वसनसादावविदितप्रकृतिप्रत्ययविभागोपि युष्मत्संबंधबोधकत्व मनुसंधाय तथा प्रसिमाते, इति चेत? भमिनवो यमांशिकस्फोटवादः । घटनेत्याहुपूर्वीविशेषावच्छेदेन घटत्वावच्छिन्न प्रकारतानिरूपित करणतात्वावच्छिन्नविशेष्यताक बुद्धिजनकत्वग्रहे पदजन्यपदार्थोपस्थिते रभावे घटकरणतायाः पूर्वानुभूतत्वे स्मरणमेव, नानुभवः; पूर्वमननुभवेतु पदस्य सूकीभाव एव, नतु तादृशसामर्थ्य ज्ञानघटिता भिन्ना सामग्री, तत्कल्पने गौरवादिति वस्तुगतिः ।

अखण्डस्फोटवादिनस्तु कत्वगत्वादिनोपलभ्यमानावमवा ध्वनयो वाचकाः, तदभिव्यक्तस्फोटस्तुवाचकः । सचावयवशब्दे रारब्धोद्रव्य विशेषः शब्दस्वरूप एकमिदंपद मेकं वाक्यमेको ग्रन्थ एकोवेद इत्याद्यनुभवसाक्षिको वश्यमभ्युपेतव्यः । तन्निष्ठा जातयः पदत्व चाक्यत्व ग्रन्थत्व वेदत्वादयः । वर्णसमुदयेनैव पदादिव्यवहारो पद शनेतु तन्तुमालातिरिक्तपटस्या प्यस्वीकारप्रसंगः । सचस्फोटो वर्णानां नित्यत्वादाश्रयविनाशाभावात् नित्यएव, समवेतद्रव्याणां विनाशित्वनियमे मानाभावात् । कादिशब्दानां वायुविशेषः स्फोटस्य चरमवर्णप्रत्यक्ष मभिव्यंजक मपेक्षते पदस्फोटाभिव्यंजने घटादिवर्णमालाया म- र्थसंगते वाक्यस्फोटाभिव्यंजने पदानामाकांक्षाया ग्रन्थस्फोटाभिव्यंजनादौ वाक्याना मेकवाक्यतापन्नत्वस्य च ग्रहः । पदस्फोटस्तु पर्याय पदेन नभिद्यते, समवायिभेदेपि द्रव्याभेददर्शनात् । यथाच षट्भीरूपै रारब्धस्य चित्रस्यावयवस्य नीलपिताभ्यां रक्तश्वेताभ्या मन्यत रत्वेनाभिव्यंजनम् । तथाच एकस्य स्फोटस्य क्वचित् घटवर्णमालया क्व चित् कलशवर्णमालयाभिव्यंजनं न विरुद्ध्यते । तदुक्तं वाक्यपदीये- “यथा मणिकृपाणादौ रूपमेक मनेकधा । तथैव ध्वनिषु स्फोट एकएव हि विद्यते ॥ ” इति ।

यद्वा प्रतिपर्यायं भिन्न एव स्फोटः । अतएव घटकलक्षयो र्कं
 पदमिति न व्यवहारः । अस्तुवा प्रत्येकपर्यायाभिव्यंजनयो वर्णमा
 लाया मस्रमवेत एव स्फोटः, तेनवर्णाना मस्थिरत्वपक्षे यौगपद्यासम्भ
 वात् स्फोटारम्भस्य ना लुपपत्तिः । भवतुवा षोपदेवोक्तानुगत व्यव
 हारयुक्तया पदत्ववाक्यत्वादयो जातयएव घटत्वादिजाते षाचिकाः,
 जाते वाच्यतायामिव वाचकताया मध्येकत्वादिसम्भवात् ।
 तदाहुः - “शक्यत्वे इव शक्तत्वे जाते लघ्वे मीक्ष्यता ”
 मिति । वर्णव्यक्तयस्तु वाचकजाते रभिव्यंजकतयैव वाक्यार्थ
 बुद्ध्या लुपयुज्यन्ते, न साक्षात् । अवाचकशब्दत्वे च ध्वनय इति
 व्यवह्रियन्ते । तदुक्त मभियुक्तैः “ अनेकव्यक्तयभिव्यंका जातिः
 स्फोट इति स्मृता । कैश्चि द्व्यक्तय एवा स्या ध्वनित्वेन
 प्रकल्पिताः” इति । नचैवं स्फोटस्य जातिरूपत्वे तस्य ब्रह्मत्व
 वादविरोधः, जाते ब्रह्मातिरेकानभ्युपगमात् । तदुक्तं - “सत्य
 सत्यौतु यौभावौ प्रतिभावं व्यवस्थितौ । सत्यं यतत्र साजाति
 रसत्या व्यक्तयो मताः।” इति । वाक्य पदीयेच “ सम्बन्धि
 भेदा त्वचैव विद्यमाना गवादिषु । जाति रित्युच्यते तस्यां सर्वेशब्दा
 व्यवस्थिताः ॥ तांप्रातिपदिकार्थंच धात्वर्थंच प्रचक्षते । सानित्या सा
 महानात्मा ता माहुस्वतलादयः ।” इति वदन्ति । तत्र व्यवहारदशाया
 सुपेक्षणीयम् ।

इति गोकुलनाथ महामहोपाध्याय विरचिते पदवाक्यरत्नाकरे

स्फोटनिराकरणं समाप्तम् ॥

तत्र वाचकशब्देषु प्रकृतिः प्रत्य इति पाणिनेः परिभाषा ।
 प्रकृति द्विधा- प्रातिपदिकं धातुश्च । लुपः स्त्रीप्रत्य स्ताद्धितमिति त्रिविधाः

प्रातिपदिकप्रकृतिकाः प्रत्ययाः । तिङ्कृदिति द्विविधाधातुप्रकृतिकाः ।
तत्र सुपः किं लक्षणाः कतिविधाः किमर्थां श्चेति प्रस्तूयते ।

स्वौजसूत्रेण विहिताः प्रत्ययाः सप्तधासुपः ।

त्रिभि स्त्रिभि ल्वै स्तेषामन्वर्थाः प्रथमादयः ॥ १ ॥

“स्वौजसमौद्गशसि”त्यादिसूत्रेण प्रातिपदिकाः स्वरे विहिताः
एकविंशति प्रत्यया आद्यन्तवर्णग्रहणेन सुप इति संज्ञायन्ते । तेषां
समुदायापन्नानां लवा विभक्तयः प्रथमाद्वितीयादिखण्डत्वयोगात्
प्रथमाविभक्ति रिति क्रमेण सप्तधा व्यग्रद्वियन्ते । एकैकस्यच लव
स्था वयवा स्त्रिशोभवन्ति ।

ऐक्यद्वित्वबहुत्वानां क्रमेण प्रातिपदिकाः ।

विभक्तानां वयवाः प्रत्येकं स्युः सत्रयस्त्रयः ॥ १ ॥

एकैकस्या विभक्ते स्त्रीणि त्रीणि वचनानि । तत्राद्य मेकत्वं
द्वितीयं द्वित्वं तृतीयं बहुव मभिधत्ते ।

सप्तकानुगताधर्मा नलम्बन्ते यतस्त्रयः ।

अतःसुत्वादिनैतेषां संख्यावाचकतेष्यते ॥ ३ ॥

तेषां वचनानां मेकत्वादिविशेषवाचकत्वं सुत्वादिना, ननु
स्वमूटाप्रभृतिसप्तकानुगतधर्मेण, तस्यानुगतस्या नतिप्रसक्तस्य
लवो नियमतो ज्ञायमानस्य दुर्लभत्वात् । एकवचनादि परिभाषाविशेष
विषयत्वाद्भानेपि स्वादिश्रवणमात्रा देकत्वावगमात् ।

अन्यधर्मं पुरस्कृत्य वाचकत्वग्रहं प्रति ।

अन्यधर्मावलीढस्य नाकांक्षा सहकारिणी ॥ ४ ॥

प्रकृतिस्वादि सप्तकं तिबादिषट्कसाधारणैक वचनत्वाव
च्छिन्नस्यै कत्ववाचकत्वग्रहजनितेन पदार्थस्मरणेन जन्यमानामन्वय

बुद्धिं नमुत्वावच्छेदेन प्रातिपदिकसाकांक्षत्वबुद्धिं जर्नयितुमर्हति । यद्धर्मसामानाधिकरण्येनाकांक्षाप्रतिसन्धानं तद्धर्मावच्छिन्न वृत्तिज्ञान जनितपदार्थोपस्थितेरेव शाब्दबोधांगत्वात् । अन्यथा सुत्वावच्छेदेनै कत्ववाचकत्वाभावग्रहदशायां सुवन्तरजनित एकत्वस्मरणे घट एक इति शाब्दजननप्रसंगात् । सुत्वावच्छेदेनैकवचनत्वादे ग्रहस्थापि कारणत्वाभ्युपगमे गौरवात् ।

ननु व्याकरणेन सुत्वावच्छेदेनैकवचनत्वं ग्राहितमिति श्रोत्रोपस्थितेन सुत्वेन सा वैकवचनत्वं गृह्यते , तत्सामानाधिकरण्येन घटपदाकांक्षा . तदवच्छिन्नवृत्ति ज्ञानेन चैकत्वं स्मर्यइति सूपपादो घटएक इत्यन्वयबोध इतिचेत्; - एवं सत्यमरमारभ्य देवतापर्यंतं कोशपठितानां नाम्नां तद्गणपठितत्वस्वरूपा नुगतपुरस्कारेणैव देवतावाचकत्वसंभवार पर्यायाणां प्रत्येक वाचकत्वानुपपत्तिः । कोशकारपुरुषपठितत्वादि ननित्यसंकेतविषयो भवितु मर्हतीतिचेत्? पाणिनिपरिभाषितत्वादिरपि न तथास्यात् ।

नन्वमरादौ संकेतग्राहकेण कोशेन षड्विंशतिवृत्तिधर्मो नोप स्थापितः, यदवच्छेदेन देवतावाचकत्वं प्रतीयेत, “द्व्येकयोर्द्विवचनैकवचने”इति सूत्रं तु एकवचनपरिभाषाप्रवृत्तिनिमित्तानुगतधर्मावच्छेदेन एकत्वं बोधयतीतिचेत्? स्यादेवं, यदिपाणिनीयपरिभाषाया अनुगतेन निमित्तेन प्रवृत्तिः स्यात्, नत्वेवम् । तथाहि - प्रत्याहारां स्तावत्श्रूयमाणाः प्रत्येकवर्णवृत्तिभि रत्वादिभिरेव धर्मैरकारादिषु प्रवर्तते । ननु तावदन्यतमत्वादिभिः । अत एव अक् इक् प्रभृतिभिः शब्दै रूपस्थापिता अको दीर्घप्लुतावपि बोधयति । तेन कुमारी आस्ते इत्यादौ अचिपरे इको यकारोयुज्यते । तथाहि - इक्शब्देन इत्वेन ह्रस्वमात्रवृत्तिधर्मणोपस्थितइः, तेनचाष्टादशभेदभिन्नस्वर साधारणजात्यवच्छिन्नवाचकेन दीर्घादयोपि स्मर्यते, द्विरेफपदस्मारितेन

अमरपदेनैव षट्चरणः । इक्पदेनैव वा स्व वाच्यवाच्यत्वरूपा जहल्लक्षणया
 ऽष्टादशभेदा उपस्थाप्यन्ते, इक्पदस्य ह्रस्वभिन्ने ऽपरिभाषितत्वात् । “भा-
 दिरन्त्येन सहेते”त्यनेन माहेश्वरसूत्रपरिपठित ह्रस्वानामेव प्रत्याहार
 प्रत्याच्यत्व व्युत्पादनात् । “अणुदित्सवर्णस्यच्चा प्रत्यय ”
 इत्यनेनापि अत्वाद्यसाधारणधर्मे रणां सवर्णग्राहकत्व मुच्यते ।
 अन्यथा ह्रस्वशब्दोपात्ताना मणामपि तथात्वप्रसंगात् । नच श्रोत्रोप
 स्थिताना मणामेव सवर्णग्राहकत्वं, ननु शब्दांतररश्च्युतानामिति वाच्यं,
 इक्पदोपात्ताना मप्यतथात्वप्रसंगात् । नच इ.ारोपस्थिति
 कालेष्टादशसाधारणजाते रप्युपस्थितत्वात् तथा सामान्यलक्ष
 णया ऽष्टादशाना मप्युपस्थितिः, ननु ह्रस्वाना मष्टादशसु शक्तिरित्य-
 त्त्राणुदित्सूत्रस्य तात्पर्यमिति वाच्यं, एवं सति वृत्त्या पदानुस्थितेषु तेषु
 षष्ठ्यर्थानन्वयप्रसंगात् । इक् प्रभृतिना प्रत्याहारेण ह्रस्वमात्रवृत्ति
 धर्मावच्छिन्नोपस्थित्य सम्भवात् । ननु माहेश्वरसूत्रपरिपठितेषु ह्रस्वेषु
 दीर्घादिसाधारण्या अपि जातेः श्रोत्रोपस्थितत्वा तस्याएव प्रत्येकव-
 र्णाना मणादिप्रत्याहाराणां च प्रवृत्तिनिमित्ताबोधकं अणुदित्सवर्ण
 स्यचेति सूत्रं नियमार्थं, नानाजातीनां श्रोत्रोपस्थिततया तदेकतर
 परिच्छेदकत्वादिति चेत् ? एवमपि श्रोत्रानुपस्थितानि तावदन्यतम
 न्वादीन्यादाय परिभाषाप्रवृत्ते रसम्भवात् । एवं सुप्रत्याहारोपि सुत्वादि
 नैवबोधकः, ननु निमित्तान्तरेण । नितरां श्रोत्रोपस्थितान् वर्णान् त-
 च्छब्देन परामृष्य “तान्येकवचन द्विवचन बहुवचनान्येकश ’ इत्य
 धिकृत्य “सुप ” इतिसूत्रं प्रत्येकधर्मावच्छिन्नाना मेकवचनादिपद
 वाच्यतां ग्राहयति । येन रूपेणैकवचनपरिभाषाविषयत्वग्रह स्त
 द्रूपेण एकवचनशब्दा दुपस्थिते सावेकत्ववाचकत्वग्राहकं “द्वेकयो
 द्विवचनैकवचने ” इति सूत्रं कदाचि देकवचनपरिभाषाप्रवृत्तिनि
 मित्तत्वेन स्वरूपसतोपलक्षणेना नुगतीकृतेषु सुत्वादिषु युगपदेव
 वाचकतावच्छेदकत्वं ग्राहयेदिति न वाक्यभेदः । वस्तुतो द्वयेक

यो रिपतिदेशवाक्य प्रकवचनपरिभाषितत्वोपलक्षिते धर्मिण्येकत्व
वाचकतां बोधयत् एकवचनपरिभाषाविषयः सुरिति सुत्वावच्छेदे
नोपलक्षणधर्मवत्ताग्रहसहकारेण सुत्वावच्छेदेनैकत्ववाचकता सुप्रमाप
यति । नतु साक्षात् शक्यता वच्छेदकधर्मपरिच्छेदकम् । अत एक
वचनपरिभाषणा मननुगतमृत्ति निमित्तकत्वेपि नशक्तिः ।

एकत्व मेकवचनैः सदृशान्तरवर्जितम् ।

आख्यायते नहि द्वाभ्यां पशुभ्या भिज्यते शिवः ॥ ५ ॥

पशुना रुद्रं यजत इत्यादौ कर्मार्थतृतीयैकवचनेन स
जातीयनिष्ठान्योन्याभावप्रतियोगितानवच्छेदक मेकत्व मुच्यते, सा-
जात्यं च यागव्यक्तिकर्मपशुवत् । तथा च यस्यां यागव्यक्तौ यत्
पशुकर्मत्वस्यान्वयः तत्र पशौ तद्यागव्यक्तिकर्मपशुनिष्ठान्योन्याभाव
प्रतियोगितानवच्छेदकैकत्व मेकवचनार्थः । तेन न द्विपशुकर्मको
रुद्रसम्प्रदानको यागः । यागव्यक्तिकर्मपशुत्वव्यापकैकत्वव्यक्ति
निरूपितसमवायसंसर्गैकत्वं पशौ प्रकार इति तत्वम् ।

एवं द्वित्वं सजातीयान्तरशून्यं विभक्तितः ।

प्रतीयते सरस्वत्या न मेधै र्यजनं त्रिभिः ॥ ६ ॥

द्विवचनै रपि सजातीयनिष्ठान्योन्याभावप्रतियोगितानवच्छेदक
मेव द्वित्वं प्रत्यायते । अन्यथा “ सारस्वती मेधौ ” भवत इत्यत्र
त्रिभि मेधैः सरस्वतीदेवताकयागस्य विध्वर्थाबाधे क्रतुवैगुण्याना
पत्तेः । सिद्धान्तेषु मेषकर्तृकभावनाक्षिप्तायां यस्यां भावनायां सर
स्वतीदेवताकयो मेधयोः कर्मतथान्वयः तद्भावनाकर्मपशुनिष्ठान्योन्या
भावप्रतियोगितानवच्छेदकं द्वित्वं द्विवचनविधेयं बहुपशुकर्मकयाग
भावनायां विरुध्यत इति द्वाभ्यां क्रतुषाड्गुण्यं, नतु त्रिभिः ।

जसादिभिस्तु त्रित्वं दि बहुत्वत्वेन बोध्यते ।

गच्छन्ति वाहा इत्युक्ते कतीति प्रश्नदर्शनात् ॥ ७ ॥

बहुवचनानां तु बहुत्वत्वजात्या प्रवृत्तिनिमित्तेन त्रित्वादौ शक्तिः,
नतु त्रित्वत्वादिना, नानार्थतापत्तेः । त्रित्वादीनां ताद्रूप्येण बहुवचना
द्वोधोपगमे वाहा गच्छन्तीत्युक्ते कतीति प्रश्रानुपपत्तेः । ज्ञाते संख्या
त्वा वान्तरत्रित्वत्वादिधर्मे संख्यात्वावान्तरधर्मजिज्ञासाविच्छेदात्,
प्रयोक्तृपुरुषजिज्ञासाविषयसंख्यात्वावान्तरधर्मव द्विशिष्टशक्तस्य कति
शब्दस्य निर्विषयकत्वेनावोधकत्वात् ।

प्रायेण प्रकृते रथे सुवर्धवचनान्वयः ।

क्वचि त्देकदेशेपि तात्पर्या दनुशासन त ॥ ८ ॥

द्रव्याणि शुभाः कर्माणीत्यादौ बहुत्वस्य, सौमित्रीवास्तुदेवावित्यादौ
द्वित्वस्य, गगनं भगवा नित्यादौ एकत्वस्य, सुपास्मारितस्य वचनार्थ
संख्यायाः प्रकृतिमुख्यार्थ एवान्वयः; नतु तदेकदेशे, द्रव्यत्वाद् बहुत्वस्य
सुमित्रापुत्रत्वादौ द्वित्वस्य शब्दस्वरूपे गगनत्वे समग्रैश्वर्यादिस्वरूपे
भगवत्त्वे चैकत्वस्यान्वयायोग्यत्वात् । प्रायिकं चेदं, तेन यदादिशान्ति
पुज्यपादा इत्यादौ पूजायामनिर्धारित विशेषस्य “वामे बहुकुशान् कृत्वा दक्षि
जेतु कुशत्रय” मित्यादौ बहुपदार्थैकदेशे बहुत्वत्वावच्छिन्नचित्त्वे बहुत्वत्वेन
त्रित्वपर्यवसितस्य बहुत्वस्य, “स्वरव्ययं स्वर्गनाक त्रिदिवन्निदशाख्या”
इत्यादौ तत्पद ल्हाक्षणिकस्वर्गादि पदार्थैकदेशे स्वर्गपदादौ चतुष्ट्वादि
परिणतस्य बहुत्वस्यान्वयेपि नक्षतिः । अतएव वामकरेण नव-
हुकुशधारणम् । कोशेच स्वर्गादिपदं न स्वर्गादि पदस्वरूपपरम्,
वाच्य वाचकभावस्य लेशतोप्य प्राप्तेः कोशत्वासंभवात्, स्वःपदवाच्यं
स्वर्गादिपदवाच्यैरभिनन्न मिति बोधस्यैवा भ्युपेयत्वात् । अतएव शब्दानां
पर्यायत्वम प्यर्थतः, स्वर्गनाकादीनां तु भेदभेदौदासीन्येन द्वन्द्वः समासः ।
अतएव “भेदाख्यानायनद्वन्द्व” इति प्राथमिकी प्रतिज्ञाप्येता दृशस्थल
उपयुज्यते । स्वरूपपरता तु तत्रैव, यत्र वाचकतावाचिशब्दांतरं श्रूयते
“ मृगे कुरंगवातापुहरिणाजिनयोनयः । ” “ विनायके विघ्नराज द्वैमातु

रगणाधिपाः । ” “ ऐरावतेभ्रमात्मै रावणाभ्रमुवल्लभाः । ” इत्यादौ । “ उर्व
 श्यप्सरसः ” “ सतिारामदारा ” इत्यादौ अनन्वितमेव बहुत्वं, पदानुपस्थितेषु
 गणेषु तदन्वयइति मत्स्यात्यन्तमसम्भवदुक्तिकत्वात् । पुष्पवन्तौ
 नास्त्यावित्यादौ तात्पर्यवशा द्व्यन्वयोर्जात्यो वा द्वित्वान्वयः ।
 साधर्म्यं वैधर्म्याभ्यां तत्त्वज्ञानं मित्यत्र साधर्म्यवैधर्म्यत्वयोः,
 नीलघटयोरभेद इत्यादौ नीलत्वघटत्वयोः । गोदौश्रामः इत्यादौ त्व
 नन्वितएव द्विवचनार्थः, नित्यं द्विवचनान्तत्वेनालुशिष्टं गोदपदार्थं
 तदेकदेशेच द्वित्वविशिष्टे द्वित्वेच द्वित्वस्थान्वयायोगात् ।

“ पशुना रुद्रं यजेत, वायव्यं श्वेतमालभेते ” त्यादौ पश्वादौ,
 वेदाः प्रमाणं मित्यादौ पदार्थैकदेशे प्रमाणत्वएव तात्पर्यवशा देक
 वचनार्थस्यान्वयः । सम्पन्नोऽब्रीहिः सम्पन्नाऽब्रीहय इत्यादौ “ जात्याख्याया
 नेकस्मिन् बहुवचनं मन्यतरस्या ” मिति सूत्रेणालुशिष्टैकवचनस्य
 बहुवचनस्य चार्थ एकत्वं जातावेव, “ विशत्याद्याः सदैकत्वे संख्याः
 संख्येय संख्ययो ” रिति कोशेनालुशिष्टस्य विशतिर्ब्राह्मणा इत्यादा
 वेकवचनस्यार्थः संख्यायामेव पदार्थैकदेशेऽन्विति । यत्रतु विश
 त्वे संख्यायामेव बहुत्वान्वयो विवक्षितस्तत्र बहुवचनमपि प्रमाणं ।
 “ अलंखथाताः सहस्राणि ” “ येरुद्राअधिभूम्या ” मित्यान्नाये, “ तिस्रः को-
 ट्योर्धकोटीच तीर्थानां वायुरब्रवी ” दितिपुराणे, “ किमेकयैव विशत्या
 बाहुभिस्त्वाविकथसे । पश्यरावणनाराचैश्श्लनन्ति कतिविंशती ” रिति
 लोकेच, प्रयोगदर्शनात् । “ तेशतानिवयंचे ” त्यत्र शतशब्दोऽनेकपर्यायः ।
 तदर्थैकदेशे नेकत्वेदशत्वादौ बहुत्वान्वयः ।

अविवक्षान्वयो वा संख्याया यत्र तादृशे ।

वाक्येपि प्रातिपदिका द्वातोर्वैकवचः स्मृतम् ॥ ९ ॥

यत्र ब्राह्मणेन हतः पतति, गृहं सम्मार्ष्टीत्यादा बुद्देश्यगता
 संख्या न विवक्षिता, यत्रवा चैत्रेणस्थीयते इत्यादा वाख्यातोपात्त

संख्यान्वय योग्य प्रथमान्त पदार्थो भावनान्वयी नदृश्यते, तत्रापि ब्राह्मणगृहादि प्रातिपदिकात् स्थाधातो श्लैकवचन प्रयोगः प्रायेणशुद्धः विभक्तिविनाकृतायाः प्रकृतेर साधुतया करणकर्म भावनार्थाना दाय तृतीया द्वितीयातिङां प्रयोगस्यावश्यकत्वे प्रथमोपात्तस्य एकवचन प्रथम पुरुषादे स्त्यागायोगात् । उष्ट्रासिका आस्यन्ते हतशायकाः शयन्त इत्यादावपि भाष्यकार प्रयोग ज्ञापितमेव बहुवचनानां साधुत्वम् , उष्ट्रासन सदृशमासन हुष्ट्रासिका, हतशयन सदृशं शयनं हतशायिका, तयो स्तादात्म्येन धात्वर्थान्वितयोः कर्तृ कर्मणो भावनान्वयिनः प्रथमांतार्थस्यवाभावेन तिङुपात्तस्यच बहुत्वस्यानन्वितत्वात् । एक वचन मित्येवसूत्रं, नत्वेकस्मि न्नैकवचनमिति । तेनैकत्वाद्य विवक्षायामपि सामान्यतः प्राप्तमेकवचनं द्व्येकयो द्विवचनैकवचन इति विशेष सूत्रेण द्वित्व विवक्षायां बाध्यत इत्यपि कल्पयन्ति ।

ननु गगनपदार्थैकदेशस्य शब्दस्य बहुत्वविवक्षायां गगना- नीति प्रयोग प्रसंगः, यदिच सुबुपात्तं बहुत्वं न पदार्थैक देशान्व यीति मतं तदा कथं वामे बहून् कृत्वेत्यत्र बहुत्वे बहुत्वान्वयः? अन्य था नवक्रुशधारणानुपपत्तेः ; धर्मिणिच बहुत्व विशिष्टे नबहुत्वान्वयः, घटो घट इतिवन्निराकांक्षात्वात् , कथंवा सहस्राणि इत्यादां सह- स्तत्वे, पूज्यपादा इत्यत्र पूजायांवा बहुत्वान्वयः? कथं वा द्रुपदपदार्थैक देशेषु स्वर्गादिष्वितिचे दुच्यते-

उपसर्जनतां दैवात् पदार्थो यत्र गच्छति ।

तस्मि न्नर्थैकदेशेपि बहुत्वस्यान्वय स्सुपाम् ॥ १० ॥

गगनपदस्य शब्देन मुख्यार्थः, बहुशब्दस्यतु संख्यैव मुख्यार्थः संख्येये भक्तिः । अतएव “बहुषु बहुवचन ” मिति संख्यायामेष तत्प्रयोगः । बहुवचनस्य संख्येय वाचकतायाः सर्वं तत्र विद्वद्भावात् । एवं विशत्यादि शब्दा अपि संख्यामेव प्राधान्येनाभिदधन्ते । इत्थ

वाचि शब्द समानाधिकरणास्तु बह्वादयो लक्ष्यार्थोपसर्जनीभूतेषु
स्वशक्यार्थे सुवर्थबहुत्वान्वयं बोधयितुमीशते । एवं कृदर्थोपसर्जनीभूते
“ स्वं रूपं शब्दस्या शब्दसङ्गे ” त्यादि ग्राहित संगतिके
स्वर्ग शब्द स्वरूपादौ च बहुवचनार्थान्वयः ।

गुरुत्वगुणयो रैक्यं तादात्म्यं द्रव्य तेजसोः ।

गुणसौरभगन्धाना मभेद इति दर्शनात् ॥ ११ ॥

द्वन्द्व गर्भपदार्थैकदेशे द्वित्वबहुत्वयोः ।

अन्वययोज्यते किंवा साधुत्वाय विभक्तयः ॥ १२ ॥

गुणसौरभगन्धाना मभेद इत्यत्र नित्य भवोपसर्जनीभूतास्तु
जातिषु यदि बहुत्वान्वयस्तदा द्वन्द्वे भिन्नैव व्युत्पत्तिः । नचेदापोगृहाः
सिकतावर्षाःसुमनसोःसरसोऽलाजा इत्यादाविव साधुत्वार्थकमनन्वित
स्वार्थमेवेदृशस्थले बहुवचनम् ।

एकत्वं द्वित्वमप्यर्थो जसादेरनुशासनात् ।

आहैकवचनं द्वित्व माह द्वि वचनं बहु ॥ १३ ॥

यत्र जात्यन्वितं एकत्वं विवक्षितं तत्र बहुवचन मप्यानुशा
सनिकं । साधुसम्पन्नो व्रीहिः सम्पन्ना व्रीहय इत्युभयप्रयोगदर्शनात् ।
सम्पन्नपदादीनान्तु बहुवचनं विशेष्यपारतन्त्र्यप्रयुक्तं । एवं अहं व्रधी
म्यावां ब्रुव इत्यर्थे अन्यतरस्यां वयं ब्रूमइति प्रयोगात् अस्मदर्थान्वित
मेकत्वं द्वित्वंच, यूयं गुरवइत्यत्र युष्मदर्थान्वित मेकत्वं बहुवचनार्थः ।
पुनर्वसु पुनर्वसूवा विशाखा विशाखेवा नक्षत्रमिति ऋन्दखिद्वित्व मेक
वचनार्थः । लोकेतु पुनर्वसु विशाखा शब्दौ नित्य द्विवचनान्तौ
युष्मदन्त नासायपदवत् । तिष्यश्च पुनर्वसू चेत्यादिविग्रहे तिष्य
पुनर्वसू सिद्ध्या पुनर्वसू इत्यादि द्वन्द्वस्य द्विवचनं बहुत्व मभिधत्ते,
“तिष्य पुनर्वसो नक्षत्रद्वन्द्वे बहुवचनस्य द्विवचनं नित्य ” मित्यनुशा-

सनात् । अत्र बहुवचनस्य विशिष्यो पादानान् एतादृश स्थले तिष्य पुनर्वस्विति कर्त्तव्यैकवचनांत प्रयोगो प्यस्तीत्यवगम्यते । तेनज्ञायते सर्वो द्वन्द्वो विभाषैकव द्भवतीति, तत्र तिष्य पुनर्वस्विति एकवचन मेव, नतु तिष्य पुनर्वसुनी इति द्विवचन मिति काशिका ।

नन्वेकत्व विशिष्ट घटादौ प्रातिपदिकानामेव शक्तिरस्तु, सन्तु व्यंजकान्ये कवचनादीनीति चेत् ? उच्यते-

गुरुत्वा विनिगम्यत्व शक्तिग्राहकविप्लवैः ।

अप्रसिद्ध्याच शक्यस्य नसंख्याव्यंजकाः सुपः ॥ १४ ॥

सुप्रत्ययांत घट पदत्वादिना वाचकताया मेकत्व विशिष्ट घटत्वादिना वाच्यतायांच गौरवं शरीरतः । घट पदोत्तर सुत्वादिना वाचकत्व सम्भवेन एकतर परिच्छेदक विनिगमकालाभः । “द्व्येकयो द्विवचनैकवचने” इति व्याकरणस्य वाक्यार्थ बुद्धेः पूर्वं मेकत्वादि विशिष्ट घटाप्रसिद्ध्या तत्र प्रमाणांतरस्यच शक्ति ग्राहकस्य व्याकोपः । सुतरांच गगनानि ब्रह्माणीत्यादौ बहुत्व विशिष्ट गगनादे बहुवचनांत गगनादि पद शक्यस्या प्रसिद्धिरिति विभक्तीना मेकत्वाद्यर्थे इत्येवोचितम् , नतु सुपो व्यंजकत्वम् ।

इति वचनार्थ विवरणम् ।

विभक्तिः प्रथमा तेषु स्वौजसः प्रत्यया त्रयः ।

आभिमुख्यं तदर्थं स्तदभीष्ट प्रत्ययात्मकम् ॥ १ ॥

सुपां मध्ये सु औ जस् इति त्रयः प्रत्ययाः प्रथमाविभक्ति रित्यन्वर्था प्रार्चानानां तदनुसारिणां पाणिनीयानां च संज्ञा । शक्तिस्तु सत्त्वादिनैव, उकारजकारयोरनुबन्धयोः प्रयोगे नित्यमश्रूयमाणयो

वाचकानन्तर्भावात् । तस्याः प्रथमायाः ब्रह्मन्पालय चण्डमुण्डौगच्छतं
 देवाः प्रसीदत इत्यादा वाभिमुख्यमर्थः । तच्चाभीष्टज्ञानस्वरूपं । तत्र
 समवेत समवायिभावेन प्रातिपदिकार्थस्याभीष्टज्ञाने, तस्य च विषय
 तथा एकत्वकर्तृकाशंसाविषयपालनक्रियाया माशंसाविषयपालनकर्त
 र्यकत्र वा ख्यातोपाते कर्त्तरिकृतौ वा तादात्म्येनाधाराधेयभावेनाध्या-
 हृतत्वंपदार्थस्यविशेषणतया विशेष्यतयावान्वयः, युष्मदिसमानाधि
 करणे मध्यमपुरुषविधानात्, सम्बोधनप्रथमान्तार्थेन कर्तुरन्वयासंभ
 वात् । तथा च ब्रह्मसमवेताभीष्टज्ञानविषयः एकत्व त्कर्तृकाशंसाविषय
 पालनक्रियेति आशंसाविषयपालनकर्तेकरत्वमिति वा ब्रह्मन्पालयेत्यत्र
 वाक्यार्थबोधः । सम्बोधनप्रथमायास्तु ज्ञानमिच्छाचखण्डशोर्थः । ज्ञानं
 विशिष्टवाक्यार्थत्वावच्छिन्नविषयतयाक्रियाया, मिच्छा च प्रातिपदिकार्थ
 समवेत वाक्यार्थज्ञानत्वावच्छिन्नविषयतया ज्ञानेन्वेति । तेन वाक्यार्थ
 विषयक ज्ञानसमवायितयोद्देश्यत्वस्वरूपं सम्बोध्यत्वमर्थतः प्रतिपाद्य
 पुरुषेप्रतीयते । सम्बोध्यत्वञ्चैकवचन सहकृत प्रातिपदिकेन एकत्व
 विशिष्टवप्रवृत्तिनिमित्तधर्मावच्छेदेन बोध्यते । यद्द्रूपावच्छेदेनच
 सम्बोध्यत्वं प्रथमाप्रत्याय्यं तद्रूपविशिष्टमेव युष्मदा परामृश्यते ,
 सम्बोध्यतावच्छेदकत्वोपलक्षितधर्मविशिष्ट एव युष्मत्पदशक्तेः ।
 अत एव ब्राह्मणा स्त्वं प्रसीद त्वां प्रणमामि त्वया भुज्यता मित्यादयो
 न प्रयोगाः । बहुब्राह्मणत्वावच्छिन्नाया एष सम्बोध्यतायाः प्रथमयो
 पान्तत्वेन तद्रूपावच्छिन्नस्यैव युष्मदापरामर्शे तत्रैकवचनस्यानन्वितार्थ
 कत्वा दसाधुत्वा च्च । एवं यत्पदगर्भवाक्येन यद्द्रूपाविशिष्टस्योप
 स्थिति स्तद्रूपाविशिष्टपरामर्शिनि तच्छब्देपि वचनैक्यव्यवस्था द्रष्टव्या,
 ये पचन्ति तमानयेत्यप्रयोगात् । यच्छब्दगर्भवाक्येन बहुत्वविशिष्ट
 पाककर्तृमनुष्यत्वविशिष्टस्योपस्थिततया तद्रूपविशिष्टपरामर्शितच्छब्दार्थे
 एकवचनस्यार्थानन्वयात् । हे चण्ड हे मुण्ड बलै बह्लैः परिवारितौ
 तत्र गच्छन्तं, गत्वाच सासमानियतां लघु, इत्यादा वेकत्वविशिष्ट

चण्डत्वाद्यच्छेदेन प्रथमया सम्बोधयत्वबोधनेपि तादृशरूपद्वयावच्छिन्न
 परामर्शिनोपि युष्मच्छब्दा द्विवचनं नानुपपन्नं, एकघटकपटावित्यादि
 द्वन्द्वसमास इव प्रकृत्यर्थतावच्छेदकनानात्वे तावत्सामानाधिकरण
 संख्याया एव वचनप्रतिपाद्यत्वात् । अत एव “ यश्च नूढतमो
 लोके यश्च बुद्धेः परं गतः । ता वुभौ सुख मेधेते सीदत्यन्तरितो
 जनः ” इत्यादौ यच्छब्दगर्भवाक्येनैकत्वविशिष्टमूढतमादे रूपस्थापि-
 तत्वे तदुभयपरामर्शिन स्तच्छब्दा द्विवचन मण्डुपपन्नम् । “ हे सौमित्रे
 सखा य स्ते निर्विशेष स्वया गुहः । युवांगत्वा नदी मेनां शीतमान
 यतं पयः ॥ ” इत्यत्र यच्छब्दाकांक्षापरिपूरणक्षमेन तच्छब्देनयुष्मद् एक
 शेषे स्मृत तच्छब्दार्थं युष्मद्वक्ष्यं वादाय द्विवचनोपपत्तिः । “ जानीहि नाथ
 हीनोस्मी ” त्यादौ अप्राप्राण्यशंकागूण्यनिश्चयोपि ज्ञाधातो रर्थः ,
 अन्यथा मदीयदीनभावस्वरूपवाक्यार्थे प्रथमार्थनाथसमवेताभीष्टज्ञानस्य
 विषयतयान्वयेन विवक्षितार्थनिष्पत्तौ जानीहीत्यस्य पौनरुक्त्यप्रसंगात् ।

यत्तु - नाथपालयेत्यादौ सम्बोधन प्रथमान्तपदार्थ एव पालन
 कृत्यभ्रवइति । तदपिन, आभिमुख्ये गुणीभूते प्रथमान्तार्थे आख्याता
 र्थान्वयायोगात् । अन्यथा नारायणइव नरोगच्छतीत्यादौ नारायणेपि
 गमन कर्तृत्वान्वयप्रसंगात् । युष्मदाख्यातयो राकांक्षारूपलामानाधि
 करण्यं विना मध्यमपुरुषस्या साधुत्वाच्च । नच युष्मदः स्थानिन्यपि
 मध्यमपुरुषोतुशिष्यते, युष्मदः स्थानित्वं युष्म त्पर्यायसम्बोधन पदप्रयोगे
 षुपपद्यतइतिवाच्यं; भवच्छब्द सामानाधिकरण्येपि तथात्व प्रसंगात् ।

स्यादेतत् , यदि सम्बोधयः पुरुषो ज्ञाने समवेतत्वेन विशेषणं,
 विषयतयाचेच्छा, तच्च ज्ञानं वाक्ये प्रधानतया प्रतिपाद्यमानभावना
 यां क्रियायां प्रथमान्तार्थवान्वेति; तदा सम्बोधयवृत्तिवाक्यार्थज्ञानस्य
 सिद्धत्वनिश्चयदशायां सम्बोधयवृत्तिवाक्यार्थज्ञानस्य वाक्याजन्यत्वनिश्चय
 दशायां च चैत्रत्वं गच्छेत्यादिवाक्य प्रयोगापत्तिः, भाविभूतपुरुषान्त

रीयेच्छाविषयत्वस्य चैत्रीयवाक्यार्थज्ञाने ऽ बाधितत्वात् । अगृहीतपद संकेतं म्लेच्छमुद्दिश्यायैः प्रयुज्यमानस्य हुंगापसरत्यादिवाक्यस्य शक्तिभ्रमाजन्यत्वेनोपहास्यत्वाभाव प्रसंगाच्च । तत्कालीन तत्पुरुषीयेच्छाविषयत्वस्य तद्वाक्यजन्यत्वस्यच ज्ञानेप्रवेशे संबुद्धिपद शक्तयानन्त्यं दुर्ग्रहत्वंचस्यादितिचेत् ? उच्यते-

यथायुष्मत्पदादीनां कालपुत्राक्यभेदतः ।

प्रवृत्तयो नभिद्यन्ते प्रथमायान्तथैवताः ॥ १ ॥

कालपुरुषान्तररीयेच्छाविषय प्रमाणान्तरजन्यवाक्यार्थबुद्धि समवायितःवच्छेदक धर्मवति म्लेच्छे युष्मच्छब्दस्यायैः शक्तिभ्रमं विना ऽप्रयोगाद्यथाविशिष्य तत्तत्पदानां तत्तत्पदप्रयोगजनकेच्छाविषय तत्तत्पदजन्य वाक्यार्थबुद्धिसमवायित्वं तद्वच्छेदकत्वं वा प्रवृत्तिनिमित्तं, तदनुगमकं वा साधारणधर्मपुरस्कारेण वक्ष्यमाणरीत्या गृह्यतइति ना ननुगमः, तथा सम्बुद्धिप्रथमाया अपिशक्तिः कालपुरुषवाक्यविशेषोपलक्षिताभीष्टज्ञाने नाननुगममावहतीति व्युत्पादयिष्यते ।

ननु तथापि " अखण्डशक्तिनिर्भिन्ने वत्से जहतिचेतनाम् । हताश राम कस्यार्थे दग्धजीवितमिच्छसी " त्यादौ वक्तरिसम्बोधत्वमनुपपन्नं, तदाहि तस्य पुंसो वाक्यार्थज्ञानस्यासत्त्वे वाक्यप्रयोगानुपपन्नः, सत्त्वेतु तत्रेच्छासिद्धेविषये वाक्यजन्योवाक्यार्थबोधश्च न सम्भवतीति प्रथमार्थबाध इति चेत् ? उच्यते,

प्रमाणान्तरनिष्पन्न वाक्यार्थज्ञानजन्मना ।

वाक्येन जन्याभीष्टाधी वक्तर्यपि न बाधिता ॥ १ ॥

प्रमाणान्तरजन्यायां वाक्यार्थबुद्धौ सत्यामपि वाक्यजन्यवाक्यार्थबुद्धित्वावच्छेदेनेच्छा नानुपपन्नाः, श्रवणसिद्धावपि मननेच्छावत् । सिद्धिस्तु शाब्दबुद्धिम्प्रति न प्रतिबन्धिका । प्रतिबन्धिका चेत् अस

स्यामेव शाब्दबोधेच्छायामिति वक्तुरपि स्ववाक्यजनिताभीष्ट वाक्यार्थ
बुद्धिसमवायितया सम्बोध्यत्व मबांधितमिति ।

अचेतनेपि सम्बुद्धिप्रथमा या प्रयुज्यते ।

तस्या स्तुत्या गति स्तेषु निर्दिष्टै युष्मदादिभिः ॥ ४ ॥

“ जद्विहितरत्नां लक्ष्मीमेतान् त्यजाभरपादपान् हृदय हृतया किं
ते चिन्तामणेरपि चिन्तया । जठरदहनज्वालाशान्त्यै यदि स्तुरमीत
द्रास्वपितुरुदधेरौर्वं निर्वापयेद्गुरुर्द्वयं ” इत्याद्याव चेतनस्य हृदयस्य
सम्बोधत्वबाधेपि प्रथमाप्रयोगो युष्मच्छब्द मध्यमपुरुषादिप्रयोगेन तुल्य
योगक्षेम श्वेतनक्षेत्रज्ञतादात्म्यारोपेण सम्बोध्यत्वभ्रमजनकतया गौणश्रु-
त्या ध्यान्तरप्रतिपादकतया वा लङ्गमनीयः । अत एव तुल्येप्रस्तुते
तुल्यार्थस्याभिधान मप्रस्तुतप्रशंसाविशेषस्य लक्षण कुदाहरता
काव्यप्रकाशकारेण “ कस्तवम्भोः कथयामि दैवदत्तकं शाखोटकं
विद्धि मा ” मित्यादा वकिञ्चनस्य किञ्चि दनुपकुर्वतो मनास्विनः
प्रस्तुतस्य तादात्म्यारोपेण युष्मच्छब्दसम्बुद्धिमच्छब्दोत्तमपुरुषाणां
मर्थे शाखोटकाभेदेना ध्यवसितः प्रस्तुतार्थः सम्बध्यत इत्युक्तम् ।
प्रस्तुतार्थस्य व्यंजनया लक्षणया चोपस्थिति रित्यन्यदेतत् । यत्र
च व्यंजनया लभ्योर्थः प्रकृतवाक्यार्थे तादात्म्येना ध्यवसितः सन्न
न्वयबोधे निविशते तत्र गुणीभूतव्यंग्य भेव, नरवमस्तुतप्रशंसा ।
यथा - “ आगत्य सम्प्रति विशोभतिसंस्तुतांगी मंभोजिनी क्वचिदपि
क्षपितत्रियामः । एतां प्रखादयति पश्य ज्ञानैः प्रभाते तन्वंगि पादपत्त
नेन सहस्ररश्मिः ॥ ” । अत्र व्यंजनया वृत्त्या प्रतीतिपथ मवतर
त्रायकयो वृत्तान्तो रविकमलिनीवृत्तान्ते तादात्म्येन गुणीभूय भासते ।
नतु प्राधान्येन, दृशि कसंत्वानुपपत्तेः । नापि, ध्वनिविधयोदीच्य
वाक्यार्थबोधे पश्यत्यंश मपहाय, तथा सति खण्डिताप्रान मपनिनीषतः
सागस्तः प्रियस्याशंसां प्रतिपादयतो लोटोलुपपन्नवप्रसंगात् । नहि
तदा तस्य मानापनोदनोपाया दन्य दाशस्यम् । नच रविकमलिनी

वृत्तान्तदर्शनं तदुपायः, रविकिरणपतनजनितकमलिनीकुसुमव्याकोश
तादर्शनस्य कयापि विधया खण्डिताया मानत्यागाध्यवसाया जनक-
त्वात् । नायकप्रणिपातजनितमानिनीप्रसादाभेदेनावगतस्य दर्शनन्तु
प्रियप्रणाप्रान्तो मान इति निश्चयद्वारा प्रभवति तस्याः प्रणयकोप
भंगायेति विस्वरो रसमहार्णवे तुसन्धेयः ।

एकतिङ्वाक्य मित्युक्तं कात्यायनमहर्षिणा ।

सम्बोध्यत्वं क्रियाशेष स्तदर्थं इति शाब्दिकाः ॥९॥

समर्थसूत्रे “ एकतिङ्वाक्य ” मिति कात्यायनवाक्यम् । तत्र
भाष्यकारेण ब्रूहि ब्रूहि देवदत्तेतिवाक्यं पुदाहृतम् । तस्याय मभिसन्धिः,
अदि न क्रियया सह सम्बोध्यत्वान्वयः, आख्यातसम्बोधनांतयो व्यपेक्षा न
स्यात्, तदानिघातोनाम सर्वात्तुदात्त स्वरः देवदत्तपद आमन्त्रिते नयुज्येत,
“ आमन्त्रितस्ये ” ति सूत्रेणा मन्त्रितप्रत्ययान्तानां पदात्पराणामेष
निघातविधातात् । पदयोस्तु व्यपेक्षादिरूपसामर्थ्यं विरहे पदसम्बन्धि
नो विधेरप्रवृत्तेः समर्थः पदविधिरितिव्यवस्थापनात् । अतएव समा
नवाक्ये निघात युष्मदस्मदादेशाइतिपठन्ति । तयोर्व्यपेक्षातु सम्बोध
नपदार्थस्थ प्रधानीभूतायां क्रियायामन्वये सत्युपपद्यते । नचाख्याता
र्थएव कर्तारि सम्बोधनप्रथमान्तार्थस्य तादात्म्येन सम्बोधनपदार्थस्य वा
आश्रयाश्रयिभावेनान्वयोस्तु, एतावतैव चैकवाक्यतानिर्वाहइतिसाम्प्रतम् ;
मध्यमपुरुषार्थे युष्मदर्थोतिरिक्तस्य तादात्म्येनान्वयायोगात् । देवदत्त
व्रजानीत्यादावाख्यातोपात्ते कर्तारिसम्बोध्यत्वस्य बाधाञ्च । यदुक्तं
हरिणा - “ सम्बोधनपदं यच्च तत्क्रियायाविशेषणं । व्रजानिदेवदत्तेति
निघातोत्र तथासति । ” इति । तस्मात्सम्बोध्यत्वं प्रातिपदिकं प्रति
विशेष्यं, क्रियायान्तुविशेषणं; क्रियां विनाकृतं वाक्यमेव नास्तीति कात्या
यनानुशासिनो वैयाकरणाः ।

एकतिङ्वाक्यविद्वेषि महाभाष्यानुसारिभिः ।

वाक्यबोधे प्रधानार्थे सम्बोध्यत्वान्वयो मतः ॥ ९ ॥

महाभाष्यकृत स्तावदेकतिङ्वाक्यमिति कात्यायनवाक्यं नानु
मन्यन्ते । तेहि पश्यमृगोधावति जानीहि जगज्जगन्नाथाज्जायते इत्या
दौ धावनदर्शनयोर्जनिज्ञानयोः कर्मकर्मिभावेन, अस्तिसाधवः सीद
न्ति भवतिदुर्जनामोदन्ते इत्यादौ साधुसीदनसत्त्वयोर्मौदभवनयोश्च
कर्तृक्रियाभावेन, अनुभवसिस्मरिष्यसि यजसे स्वर्गे भोक्ष्यस इत्यादौ
सिद्धसाध्यसमभिव्याहारस्थले त्वत्कर्तृकयो रनुभवस्मरणयो र्यागस्वर्ग
भोगयोश्च कार्यकारणभावो नान्वय मभ्युपगच्छन्तो बहुतिङन्तमप्येकं
वाक्यमभ्युपगच्छन्ति । स्मरन्तिश्च - “ सुवन्तं हि यथानेकं
सुवन्तस्य विशेषणम् । तथा तिङन्तमप्याहु स्तिङन्तस्य
विशेषणं ॥ ” इति । अत एव तिङन्तभिन्नात् परं तिङन्तं निहन्यतइत्यर्थके
“ तिङ्ङ तिङ् ” इति सूत्रे अग्निमीळ इत्यादा वाख्यातांतेलेशब्दस्य
निघातस्वरंविदधति पञ्चति पश्येति वाक्ये पश्येत्यस्य तद्धारणार्थं पूर्वं
पदे तिङ्पर्युदासाया तिङ्इति प्रयुक्तम् । अन्यथा ख्यातयोः साम-
र्थ्याभावादेव पदविधे रप्रसक्तौ तदानर्थक्यं स्यात् । नच सुप्तसहित
तिङ् वाक्यमिति युज्यते, “ शशीदिवसधूसरो विगतयौधनाकामिनी
सरोविगतवारिजं मुखमनक्षरं स्वाकृतेः । प्रभुर्धनपरायणः सततदुर्गतः
सज्जनो नृपांगणगतः खलो मनसि सप्तशल्यानिमे ॥ ” इत्यादौ सुवन्तञ्च
यस्य, पश्यपचतीत्यत्र तिङन्तञ्चयस्य केवलस्यापि वाक्यरवदर्शनात् ।
आख्यातपदंविनां पदान्तरसहितसकलपरिकरमपि मूकतयावतिष्ठत इति
कात्यायनप्रलापस्त्वाज्ञामात्रम् । व्युत्पत्तिभेदेन कस्यचित् दाख्यातार्थः
कस्यचित् प्रथमान्तार्थेषु वाक्येन प्रधानतया बोध्यते । तत्र तत्रैव
सम्बोधनपदार्थस्या भीष्टज्ञानस्य तावद्विशिष्टविषयता संसर्गेणान्वयइति
व्यर्थः क्रियान्वयाभि निवेशः । अत एव देवदत्त को यज्ञदत्तइत्यादौ जिज्ञा
साविषय जातिगोत्रादिगुणविशिष्ट यज्ञदत्तत्वावच्छिन्नविषयतया देवदत्त
समेवत्वेनाभीष्टज्ञान मन्वेतीत्युपपद्यत इति सर्वदर्शनसमञ्जसः पन्थाः ।

एतेन क्रियामात्रसाकांक्षपदगणने सम्बोधनान्तस्योल्लेखः प्रमाद
मूलकएवेति ध्येयम् ।

अन्यत्रामन्त्रणा लिंगवचने प्राह केवलम् ।

विभक्तिः प्रथमा कर्माद्याधिक्ये न्या विभक्तयः ॥ ७ ॥

आमन्त्रण प्रथमाभिन्ना प्रथमा नरइत्यादौ पुंस्त्वं, लक्ष्मरित्यादौ
स्त्रीत्वं, बृहन्नलमित्यादौ नपुसंकत्वं, एकत्वादिसंख्यास्वरूपं वचनंचा
भिधत्ते । द्वितीयादयस्तु विभक्तयः कर्माद्याधिक मभिदधाना एव
लिंगवचने प्रतिपादयन्ति । नतु कैवल्येन । ननु “ प्रातिपदिकार्थ
लिंगपरिमाणवचनमात्रे प्रथमे ” त्यनुशासनात् जातिवाचिनो गवादि
पदात् व्यक्तिलाभार्थं प्रथमाया व्यक्तौ, द्रोणो ब्रीहि रित्यादौ द्रोणादि
परिमाणस्य ब्रीहौ भेदान्वयाद्गुरुत्वस्वरूपे, तथैवारलिःकुण्ड मित्यादौ
परिमाणस्वरूपेपि शक्ति रावश्यकी; अन्वया व्यक्ते रलाभात् प्राति
पदिकार्थयो भेदान्वयायोगादिति चेत्? उच्यते -

अन्यलभ्यतया जातिमतो गुणवत् स्तथा ।

निरर्थः प्रातिपदिकाद्यर्थेषु प्रथमाविधिः ॥८॥

गवादिप्रातिपदिकादेश आक्षेपा ह्यक्षणया शक्त्यावा व्यक्ते गुरुत्व
परिमाणवतो लाभसम्भवे व्यर्थः प्रातिपदिकार्थादौ प्रथमावाच्यत्व
विधिरिति ।

सूत्रेण प्रातिपदिकार्थः सत्ता व्यक्ति रेव सा ।

आकृतिः परिमाणं तद् [वृत्ति] व्यक्तिधर्मोपलक्षणम् ॥ ९ ॥

प्रसिद्धे लिंगवचने तावन्मात्रे विवाक्षिते ।

प्रथमान्तप्रयोगस्य साधुत्व मनुशिष्यते ॥ १० ॥

प्रातिपदिकार्थः सत्ता, वृत्त्या तथैव व्याख्यानात् ; वचना
न्येकत्वद्वित्वबहुत्वसंख्याः, परिमाण माकृति रवयवसंस्थानस्वरूपा,
तथा प्रवृत्तिनिमित्तसामान्य सुपलक्ष्यते, तावत्सु परस्परविभ्रंखलित

विषयताकेषु विवक्षितेषु कर्मादौ वा विवक्षिते प्रथमान्तप्रयोगो नप
 भ्रष्टतया नादित्वेनाभ्युदयविशेषसाधनत्वेन जातिविशेषेण वा साधु
 रित्येव प्रातिपदिकेत्यादिसुवार्थः । नतु प्रातिपदिकार्थवाचिका प्रथमे
 त्यनुशासनमिदम् । “ अनपभ्रष्टता ऽ नादिर्यद्वाभ्युदयसाधनम् ।
 व्याक्रिया व्यंजनीया वा जातिः कार्पाह साधुता ॥ ” इत्यनेन लक्षि
 तस्य साधुत्वस्यानुशासनाय व्याकरणप्रवृत्तिरित्याकरेषु, “ साधुत्व
 ज्ञानविषया सैषा व्याकरणस्मृतिः ” इति वाक्यपदीये च व्यक्तत्वात् ।
 “ अक्षिप्यं ” “ प्रधानप्रत्ययार्थवचनमर्थस्यान्यप्रमाणकत्वादि ” इति सूत्रे
 ऽर्थस्य पदार्थयोर्वाच्यवाचकभावस्य प्रधानोपसर्जनभावस्यच प्रमाणान्तर
 सिद्धत्वेन व्याकरणाप्रतिपाद्यत्वमिति पाणिनिनैवाभिहितत्वात् । “ सिद्धे
 शब्दार्थसम्बन्धे समानायामर्थावगतौ साधुभिश्चा साधुभिश्च गम्याच
 गम्येतिवन्नियमः क्रियत ” इति भाष्यस्वरसाञ्च । व्याकरणस्यशक्ति
 ग्राहकमध्ये परिगणनन्तु- प्रातिपदिकार्थेत्यादिसूत्रेण व्यक्तिलिङ्गप्रवृत्ति
 निमित्तसंख्याबोधकं प्रथमान्तंसाध्विति कण्ठतउक्ते बोधकत्वान्यथा
 लुपपत्यावृत्तौ कल्प्यमानायां प्रातिपदिकाप्राप्ययोर्लिङ्गसंख्ययाः सुपां
 सुवप्राप्ययोर्व्यक्तिप्रवृत्तिनिमित्तयोश्च प्रातिपदिकानां शक्तिः कल्पत
 इति प्रमाणान्तरोत्थापकतया, नतु साक्षात् ।

अभेदत्वेन नामार्थे सुपां वृत्तिरितिभ्रमः ।

व्याक्रियातः प्रतीयन्ते साधुत्वार्थाः सुपो यतः ॥ ११ ॥

यच्च प्राग्व्युत्पादितं स्वरूपभेदाभावत्वेन प्रातिपदिकार्थव्यक्तयो
 विशेषणविभक्तीनामर्थ इति । तदपि न, विशेषणविभक्तीनां साधुत्व
 मात्रार्थकत्वस्य व्याकरणसिद्धत्वात् । तथाहि - “ लुपियुक्तवद्भ्यक्ति
 वचने ” इत्येकं, लुप् शब्देन लुप्ते प्रत्यये प्रकृतिलिङ्गवचनेष्वेव प्रयो
 क्तव्ये, नतु लवणादिपदवद्विशेष्यनिघ्नतया लिङ्गवचनान्तरप्रयोगः,
 यथा पञ्चालानामक्षत्रिया नियत बहुवचनपुलिङ्गविषया स्तेषां निवासे

जनपदे तद्धित लुपि कृते पांचालाजनपद इति, तथा विदेहाः कुरवोम गधामत्स्या भङ्गावङ्गाः कलिङ्गाः सुव्रा इत्यादीत्यर्थकम् । अपरन्तु “विशेषणानां चा जाते” इति, तद्विशेषणानां च तद्व्यक्तिवचने स्यातां, जातिवाचिपदवर्जयित्वा, यथा पांचालारमणीयाः, जातौ तु पांचालाजनपदः, एवं गोदौ बहुक्षीरघृतौ, जातौ तु गोदौ ग्रामइत्यर्थकम् । एतत्सूत्रद्वितीयं प्राचीनवैयाकरणानां मनूय “तद् शिष्यं संज्ञाप्रमाणात्वात्” इति पाणिनि रसूत्रयत् । पांचालादीनां नियतल्लिगवचनत्वं तद्विशेषणानां वा तुल्ययोगक्षेमं न शिष्यं, यतः संज्ञानियतो व्यवहार स्तस्मा देवं प्रमाणा दनर्थकानां पांचालादिषु विशेषणपदेषु तत्तल्लिगवचनवाचि तुल्यानुपूर्वीकानां सुपां प्रति नियमनस्य सिद्धत्वात् ; आपोंदारा इतिव दित्यर्थः ।

सुबर्था एव नामार्थाः सुपा मल्पत्वशयवात् ।

व्यंजकं प्रातिपदिकं मत मित्यप्यसंगतम् ॥ १२ ॥

येतु घटादीनिपि प्रातिपदिकार्थान् वाचकसंख्यालाघवेन सुपा भिन्व वाच्या नाहुः, तेषां मते यदि घटाद्यन्तरसूत्रेण वाचकतायां प्रविष्टत्वमेव प्रातिपदिकस्य व्यंजकत्वं तदा क् लाघवावकाशः । अथ सूत्रेणैव वाचकत्वं, तत्र च प्रातिपदिकसमभिव्याहारे विकरणादे र्वाचकस्योपधान मिवोपयुज्यते इति मतं, तदापि समाप्ते सुब्धिनाकृता दन्वयबोधो न स्यात्, न स्या च्चार्यवत्त्वाभावे प्रातिपदिकसङ्गैवेति दिक् ।

कालापास्तु चैत्रः पचति ओदमः पच्यते, छेत्तुं सांप्रतं वृक्ष इत्यादौ तिङ् निपातादिभि रभिहितं कारकं प्रथमार्थः । तथा च चैत्रः पचतीत्यादौ चैत्राभिन्ने कर्तारि पाककर्ता चैत्रीयकर्तृत्वे वा पाक कर्तृत्वं तादात्म्येनान्वेति । प्रतिपाद्यतां वा सुबाल्याताभ्यां कर्तृ तात्वेनैकव्यक्तिः एकत्वत्वेनैव एका संख्या, अन्यथा ब्राह्मणस्य पाक कर्तृत्वसम्प्रदानत्वोभयविवक्षायां पचति ब्राह्मणाय देहीति प्रयोगप्रस-

गात् । सिद्धान्ते तु तिङ्भक्तकारकाणां प्रथमोपात्तकारक एव तादात्म्येना
 न्वया चतुर्थ्याश्च सम्प्रदानाभिधायित्वात् तदर्थे कर्तृत्वतादात्म्यबाधा
 देव न तथा प्रयोगः । पचति चैत्रेणेत्यादौ तृतीयोपात्ते कारके न
 तादात्म्येनान्वयः, तृतीयाया स्तिङ्गादिभि रनभिहिते कारक एव
 साधुत्वात् । धात्वर्थान्वितकर्तृत्वं तृतीयार्थो ननु तिङ्गर्थान्वयद्वारेण
 नभिहितसूत्रार्थः । अथवा तिङ्गं स्वार्थस्य प्रातिपदिकार्थान्वयबुद्धौ
 जननीयां तदर्थबोधकसुपापि सहकारित्वम् । अत एव चैत्रः पचत
 इति न प्रयोगः । आख्यातोपात्तद्वित्वान्वये सुपञ्जनितद्वित्वापस्थितरपि सह
 कारित्वात्, उभाभ्यां प्रत्ययाभ्या सुपस्थितस्यैकद्वित्वस्यान्वयबोधोपग
 मात् । तथाच कर्तृत्वमपि यदि सुपानुपस्थितं स्यात् नाख्यातेन बोधयितुं
 शक्येतेति तस्य प्रथमान्तार्थतासिद्धिः । एतेना प्रथमा समानाधिक
 रणे लटि शत्राद्यादेशनियमात् पचते देवत्तयेति प्रमाणं, ननु पचति
 देवदत्ताय देहीतिवाक्यं, अतो व्यर्थं स्तदुपपादनाय प्रथमाया अभि
 हितकारकाभिधायित्वकथनप्रयास इत्यास्तः; संख्यांशइव कारकांशेपि
 सुपत्तिङ्गो स्तुल्यार्थत्वावश्यकत्वात् । अपाक्षीदेवदत्तायदेहीति प्रयोगस्य
 तथाप्यप्रत्याख्यानान्न, तत्रशत्रुरप्रवृत्तेः । यत्रच कृतद्वितसमासैः कार
 काभिधानं पाचकश्चैत्रइत्यादौ तत्राप्यध्याहृतास्ति क्रियाकर्तृत्वमेवप्रथ
 मार्थः । अतएव “ अस्तिर्भवन्तिपरः प्रथमपुरुषेप्यप्रयुज्यमानोप्यस्ती ”
 तिकात्यायनः । प्रथमपुरुषइत्युपलक्षणं, देवदत्तत्वं शूरोहं ब्राह्मणइत्या
 दावस्यस्मि इत्यादे रप्यध्याहारोध्येयः । द्वितीयादि विभक्तयस्तु तिङ्
 कृतद्वितसमासै रनभिहिते कारके भवन्तीति सर्वदर्शनसमानमिति
 वदन्ति । तान् प्रत्युच्यते -

उक्तार्थानाम प्रयोगा द्विभक्त्यन्तरवाधतः ।

अर्थतः प्रथमोपात्ता प्रथमैव प्रयुज्यते ॥ १३ ॥

पार्थएव घटोनास्ति हंसीविविमलंजलं ।

कल्की म्लेच्छान्तकः कालास्त्रय इत्यादिदर्शनात् ॥ १४ ॥

चैत्रः पञ्चतीत्यादावाख्यातेन कर्तृत्वेभिहिते अनभिहिताधिकारी
या तृतीया नलम्भवत्येव । अनभिहिताधिकारश्च उक्तार्थनः प्रयोगइति
न्यायस्यैव ज्ञापकः । अतएव बहुपटुरित्यादौ बहुचा उक्तार्थत्वादप्रकल्प
वाच्यतुत्पत्त्या बहुपटुकल्पा इत्याद्याः प्रयोगा न भवन्ति । नच केवलाप्रकृ
तिः प्रयोक्तव्या इति चैत्रपदानन्तरं सुपः प्रयोगावश्यकत्वात् ,
प्रथमोवाचस्य त्यागे बीजाभावाच्च प्रथमैव साधुः, पञ्चति चैत्रायेति प्रयोग
प्रसंगरतवापिदुरुद्धरः । आख्यातार्थकर्तृत्वादेः प्रातिपदिकार्थेन सह न
कुत्राप्यन्वयो येन तथाविधः प्रयोग प्रसंगः, अपितु प्रथमार्थेनेति
चेत् ? सम्बुद्धिः प्रथमार्थे तथा प्यन्वयलम्भवेन चैत्र पञ्चतीति प्रयो
गप्रसंगात्, सम्बोधनप्रथमाया अपि प्रथमार्थेनकर्तृत्ववाचकतासंभवात् ।

अथ प्रकृत्यर्थविशेषितस्वार्थ बोधकभिन्नया प्रथमयासहैवाख्या
तस्य तादात्म्येनान्वयबोधौपयिकाकांक्षा भ्युपेतव्या, अत एव धृतिः
स्वाहेत्यादौ छन्दस्त्रिव्ययानुशासनबलेन संप्रदानत्वार्थिकापि प्रथ
मा नाख्यातस्यपक्षेतिचेत् ? तर्हि प्रकृत्यर्थ विशेषित कर्तृत्वादि
बोधिका प्रथमाधिकथं तथास्यात्, चैत्रकर्तृत्वं पाककर्तृत्वाभिन्नमिति
बोधेचैत्रस्य कर्तृत्वविशेषणत्वात् । यदिचपाककर्तृत्वाभिन्न कर्तृत्ववां
श्चैत्र इति बोधोभ्युपेयते, तदा शुद्धकर्तृत्वत्वावच्छेदेन पाककर्तृ
त्वान्वयबोधजनने कृतिः पाककृतिरिति वाक्यस्येवा सामार्थ्यं दुरुद्धरम् ।
तादात्म्यसंसर्गावच्छिन्न तद्धर्मविशिष्ट निष्ठप्रकारता निरूपित विशे
ष्यताया निरवच्छिन्नावच्छेदकतासंसर्गेण वाक्यार्थबुद्धे स्तद्धर्मभेदप्रयो
ज्यत्वात् । चैत्रकृतिः पाककृतिरित्यादौतु कृतित्वनिष्ठविशेष्यता वच्छे
दकता सामानाधिकरण्येन चैत्रीयत्वावच्छिन्नैव, तद्विशेष्यविशेषणतया
भासमानस्यापि तन्निष्ठावच्छेदकतायां सामाधिकरण्येना वच्छेदकत्वात् ।
विशेष्यतायामेववा ऽवच्छेदकताद्वयानिरूपितत्वं, अवच्छेदकतायां वा-
स्वनिरूपक विशेष्यतानिरूपकत्व संबन्धेनावच्छेदकता विशिष्टभिन्नत्वं ।
नच स्वस्वविशिष्ट मन्यत्रात्माश्रय सहनशील विशेषणत्वादि संबन्धेभ्यः ।

अथ प्रथमाया निरर्थकत्वे वचनादिमात्रवाचकत्वेवा आख्यातो पातं कारकं न प्रथमांतप्रातिपदिकेन्विधात्, सुबाख्यातोभयोपस्थित व्यक्तेरेव प्रातिपदिकार्थविशेषणतया भानव्युत्पत्तेः, वचनवदितिचेत् ? एवं सत्येकवचनतिङ्गन्थाविध प्रथमांतयो राकांक्षान्युपगमस्या वश्यकत्वे किमत्रप्रथमायाः कर्तृत्वार्थकत्वेनोपकर्तव्यं, अकारकाभिधायित्वेपि प्रथमो पातत्यागाद्योगेनैव प्रथमा प्रयोगसंभवात् । अन्यथा पार्थैव धनुर्धरे इत्यत्रान्यत्रविशेषणतापन्ने पार्थे, घटोनास्तीत्यत्रान्यत्रान्यत्राव विशेषणतापन्ने ऽस्तित्वाभाव विशेष्येवा घटे, हंसीव धवळा कीर्ति रित्यत्र सादृश्य विशेषणे हंस्यां च, कर्तृत्वबाधेन प्रथमाप्रयोगोत्पन्नः स्यात् ।

ननु पार्थश्चेत्यादौ अस्तिर्भवन्तिपरो ध्याहर्तव्यः, तत्कर्तृत्वं विशेषणविशेष्ययो रव्याहर्तमिति पार्थैव धनुर्धरेच प्रथमा ; घटोनास्तीत्यत्र कर्तृत्वाभावएवा ख्यातप्रथमयोरर्थः, नञ्पदं व्यञ्जकमेव, अन्यथा तिङ्मुचन्तयो निर्व्यपेक्षत्वं घटौ घटादा नास्तीतिप्रयोगप्रामाण्यप्रसंगत्वात् ; हंसीव धवळाकीर्तिरित्यत्र कीर्तिवस्तिना प्रथमया हंस्यामिव निपातेन प्रथमया च भवनकर्तृत्व मुच्यते ; यादृशमुपा यद्यत्कारक ङिगवचनादि बोध्यते तादृशमेवोपमेय इवनिपातेन प्रतीयते; अत एव “ मुक्तामालेवनक्षत्रैर्भूषिताच्चैत्रशर्धरी । हंसीव धवळश्चन्द्रः खरांसी वामलं नभः ॥ ” इत्यादा मुपमानोपमेययोः कारक ङिगवचनवैरूप्य मुपमादाषइति चेन्न ; - “ शरैरुसैरिवोदीच्या लुद्धरिभ्यन्सानिव ” इत्यादा विवनिपातेनाभिहिते करणत्वकर्मावादावुखरसयोः प्रथमाप्रसंगतादवस्थ्यात् ; तृतीयानुपपत्तेश्च । दृश्यतेच विमलं जलं नद्या इति क्रियानिरपेक्षं वाक्यम् । अस्त्वत्रास्ति भवन्तिपर इति चेत् ? कल्की म्लेच्छान्तक इत्यादौ भविष्यति तद्योगासम्भवात् । भवन्तिपर इत्युपलक्षणं भविष्यतीत्यस्यापीति चेत् ? कालास्त्रयः अतीतं तदात्वमायतिरित्यादि विभाजकवाक्य आसीदस्ति भविष्यतीत्येकतमस्यापि प्रयोगासम्भवादिति दिक् ।

इति प्रथमाविवरणम् ॥

द्वितीया मौट्शस स्तत्रा नुबन्धावक्षरे टशौ ।
तस्मा दौ वर्दति द्वित्वं बहुत्वं ब्रुवतेवसः ॥ १ ॥

अम् औट् शस्त्रिति द्वितीया । सम्पदं, उशनसौ,
ग्लाय इत्यादौ श्रूयमाणा स्तदीया भागा अम् औ अस् इत्येव वाचकाः ।
टशावतुबन्धौ वाचकानन्तर्भूतौ । अत एव प्रथमा द्वितीया साधारणे नौ
त्वेन द्वित्ववाचकत्व मस्त्वेन बहुत्ववाचकत्व मित्मनुगमोपि सम्भवति ।
शस् जस् ङसि ङसां ङिगाभिधानौपयिकैकरूप मभ्युपेयम् ।

फलव्यापारयोः सर्वधातूनां वृत्तिरिष्यते ।

द्वितीयार्थो धिकरणं फलगामीति शाब्दिकाः ॥ २ ॥

सर्वधातूनां फलव्यापारयोः पुष्पवन्तादिपदवन्नानार्थवद्वा शक्तिः ।
एकपदोपात्तयो रपि परस्पर मन्वयो न विरुद्धः, परेषा मप्याख्यातार्थे
कृतौ वर्तमानत्वस्य वैयाकरणानां कर्तरि संख्याया आन्वयबोधदर्श
नात् । फलन्तु संयोगविकल्पादिताद्रूपेणैव गमिपच्यादिवाच्यम् ।
व्यापारास्तु रथो गच्छतीत्यत्र स्पन्दविशेषत्वेन, तुरगो गच्छतीत्यत्र
प्रयाणत्वेन, वह्निः पचतीत्यत्रोर्ध्वज्वलनत्वेन, शरीरं पचतीत्यत्राधिश्रय
णावतारणफूत्कारत्वादिना, पुरुषः पचतीत्यत्र प्रयत्नत्वेन, अवगम्य
मान सकलव्यापारानुगतधर्मविरहात् अननुगतानां प्रवृत्तिनिमित्तानां
स्वरूपसता मनुगमकेन बुद्धिविशेषविषयत्वेन सर्वनाम्ना मिव धातूनां
शक्याः । भवतु वा फलजनकतावच्छेदकत्व मेव प्रयत्नत्वादीनां
स्वरूपसदनुगमकम् । अत एव यद्धर्मावच्छेदेन विकल्पादिजनकता
ग्रह स्तद्धर्मावच्छिन्न मेव पच्यादिनो पस्थाप्यते । धात्वर्थव्यापार
एव भावनोत्पादिता क्रियेति व्यपदिश्यते । तत्रैव प्रधानतया भास
माने ऽनुकूलवसंसर्गेण फलस्य, आश्रयत्वेन वर्तमानत्वाद् राभेय
त्वेन विभक्त्युपस्थाप्य कर्तुं रन्वयः । कर्तरि चाख्यातोपात्ते तदर्थ
संख्याया आधारत्वेन, प्रथमार्थस्य तादात्म्येन, प्रथमार्थे प्रथमोपात्त

संख्यादे रितिसम्बन्धः । फले च कर्मविभक्त्युपस्थाप्यस्याधिकरणस्या
धेतृत्वेन, अधिकरणेच द्वितीयान्तार्थादे रभेदेन, द्वितीयान्तार्थे द्विती
यार्थे वा द्वितीयोपात्तसंख्याया विशेषणत्वम् । तेन चैत्र ओदनं पचती
त्यत्र एकचैत्राभिन्नैकाधिकरणवृत्ति रेकौदनाधिकरणवृत्तिविकलतिजनि
का वर्तमाना क्रियेत्यन्वयबोधः ।

युज्यते च क्रियायाः प्राधान्यं, तत्र गुणीभावः कारकाणां ।
अत एव “ भावप्रधान माख्यात ” मिति निरुक्तस्मृतिः आख्यातान्त
पदाना मर्थेषु भावस्य क्रियाया एव प्राधान्य मभिधत्ते, “ धात्वर्थः
केवलः शुद्धो भाव इत्यभिधीयते ” इति परिभाषणात् । अत एव
पचन्ति कल्पं चैत्रदेवदत्ता इत्यादौ साधुत्वार्थं नियतं नपुंसकैकवचनं,
क्रियायाः लिंगसंख्यान्वयायोग्यत्वेन बहुवचनादे रसमवेतार्थकत्वात् ।
कर्तुः प्राधान्ये तु तत्र लिंगसंख्यान्वययोग्ये तिङुपात्ते च सुबुपात्तापि
संख्यान्विद्यादिति बहुवचनप्रयोगप्रसंगः; आचार्यकल्पा द्विजा इतिवत् ।

किंच पश्यमृगोधावति इत्यादावेकवाक्यत्वं “ तिङ्ङितिङ्ङ ” इति
सूत्रस्वरसखिद्धम् । तत्र यदि धावनकर्तामृगोदर्शनक्रियायां कर्मतया
न्वेति तदामृगात् कर्मणि द्वितीयाप्रसंगः । अग्रथमासमानाधिकरणस्य
लटः स्थाने शतु नित्यत्वेन तादृशप्रयोगएव न साधुः स्यात् । सिद्धा
न्ते तु मृगकर्तृकधावनक्रियाया दृशिक्रियायामन्वयइति धातोः प्रातिपदि
कसंज्ञाविरहा न्नद्वितीयाप्रसंग इति सर्वथा भाष्याभ्युपेतक्रियाप्राधा-
न्यमेव श्रेयः ।

तथा चौदनं पचति चैत्र इत्यत्र एकोदनाधिकरणके विकलत्यनु
कूले व्यापार एकचैत्राभिन्नकर्तृके प्रतीयमाने ओदनादेरन्यलभ्यत्वा
दाधिकरणमात्रं द्वितीयार्थः । अधिकरणत्वंचा खण्डोपाधि र्गमना
भावाद्विस्वरूपो तिरिक्तो वा स्वरूपेणैव जातिवत् द्वितीयापदप्रवृत्ति
निमित्तम् । अत एवाधिकरणत्व माधेयत्वं वा द्वितीयार्थो नत्वधिकरण

मिति दार्शनिकमत मपास्तम्, अधिकरणतात्वस्य शक्यतावच्छेदकत्वे गौरवात् । कालं पचतीति प्रयोगप्रसंगात्, विकलतौ कालवृत्त्यधि करणता निरूपकत्वस्यावाधात् । तत्तत्संसर्गावच्छिन्नाधिकरणतानां तत्तद्भानु सव्यपेक्षद्वितीयाशक्यत्वे नानाशक्तिकल्पन प्रसंगः । अधि करणस्य द्वितीयार्थतावादेतु तत्तद्भात्वर्थे फले संसर्गविशेषेण द्वितीया र्थाधिकरणान्वयइति व्युत्पत्तिरेव विचित्रा, नतु शक्तिः । अत एव कर्म लकारपर्यायत्वमपि द्वितीयाया उपपद्यते, चैत्रेणौदनः पच्यते इत्यादौ हि एकौदनाधिकरणक विकलतिजनिका एकचैत्राभिन्नकर्तृका पचिक्रिया प्रतीयते । तत्रौदनादे रन्यलभ्यत्वादाश्रयमात्रं लकारार्थः, नत्वाश्रयत्वं, प्रातिपदिकसामानाधिकरण्या नुपपत्तेः ।

नतु तथापि यत्र कर्तृकर्मोभयगामि संयोगादिकलं तत्र चैत्र श्रेत्रं गच्छतीति प्रयोगप्रसंगः, चैत्राधिकरणक संयोगजनकस्य गम- नस्यावाधितत्वादिति चैत्रः- परया कर्तृसंज्ञया बाधितत्वेन द्वितीयाप्रवृत्ते रभावात्, कर्मसंज्ञैव हि द्वितीयानिमित्तम् । अत एव “अपादान सम्प्रदान करणाधारकर्मणां कर्तुश्चोभयसम्प्राप्तौ परमेव प्रघर्तत ” इति पठन्ति ।

तच्च द्वितीयोपात्तमधिकरणं, फलगामि धात्वर्थफलेन्वेति । तथाहि- पच्यर्थविकलता वचयवद्यटितपरम्परया, गम्यर्थसंयोगे त्यज्यर्थं विभागेच्च समवेतत्वेन द्वितीयार्थाधिकरणस्यान्वयः । जानाते रावरण भङ्गः प्राकट्यंवा फलम् । आवरणं त्वविद्याज्ञानमिति व्यपदिश्यमानो भावविशेष औपनिषदानांप्रसिद्धः । अतीतानामपि सूक्ष्मरूपेणावस्थि ताना मिदानीतनेन ज्ञानेन फलं जन्यते, तेनातीत मनागतं वा जाना तीति नानुपपन्नं । यदाह हरिः- “ तिरोभावाभ्युपगमे भावानां सैव ना स्तिता । लघ्वक्रमतिरोभावे नश्यतीति प्रतीयते ॥ ” इति ।

जानातीच्छति द्वेष्टि करोति पश्यतीत्यादौ ज्ञानेच्छा द्वेषप्रयत्न दर्शनादीनि फलानि, तदनुकूलामनोयोगादयो व्यापाराएव क्रियाः ।

अतएवचक्षुः पश्यतीति क्वाचित्कप्रयोगः । तत्रच विषयत्वोद्देश्यत्वबाध्यत्व साध्यत्व साक्षात्कारित्वैः सम्बन्धै द्वितीयार्थाधिकरणस्य ज्ञानादौ फलेन्वय इत्यपि केचित् ।

वस्तुतस्तु धातुना प्राधान्येन बोध्यमानो धात्वर्थः क्रिया, इत्त विशेषणतया भासमानो धात्वर्थः फलमिति परिभाष्यते । क्रियायाः साक्षादधिकरणं कर्ता, फलस्याधिकरणं कर्म । अतएव फलस्यैव प्राधान्यविवक्षायां तण्डुलः पच्यते स्वयमेवेत्यादौ विकलतिरेवक्रिया, तदधिकरणे कर्तार्लिकारः । तथाच जानातेविषताज्ञमिश्च, इच्छते रुद्देश्यताकामश्च, करोतेः साध्यतायद्रश्च, द्विषेद्विष्टताद्वेषश्च, दृशेत्कौकिकीविषयता साक्षात्कारश्च, अनुमितेर्विधेयतानुमितिश्चेत्येवं फलव्यापारौ क्रमात् प्रतिपाद्यौ । तत्र फलेविषयतादावाधाराधेयभावेन द्वितीयार्थाधिकरणान्वय इति वैयाकरणाः ।

ननु- तन्मते करणाधिकरणादि निष्ठव्यापाराणामपि धातुना प्राधान्येनाभिधानसम्भवाद् धातूपात्तव्यापाराश्रयत्वेन स्वतन्त्रतया कर्तृत्वं स्यादितिचेत् ? स्यादेव, असिश्चिनन्ति पचतिस्थाल्य पसरति धराधरो ददातिद्विज इत्यादौ कर्तृताकारकान्तरे । साध्वसिश्चिनन्तीत्यत्राद्यववृत्त्यारंभकसंयोगप्रतिद्वंद्विविभागश्चिनन्तेरर्थः फलं, तच्चावयविना द्वितीयार्थाधिकरणेन समानाधिकरणतया व्यपेक्ष्यते, नत्वाधाराधेयभावेन । अतएव तृणंश्चिनन्तीति प्रयोगो नतु दल्लद्वयमिति । तत्फलात्तु कूलव्यापारः करणनिष्ठो यदा विवक्षितस्तदाकरणस्यापि कर्तृत्वमविरुद्धं । अतएव “विवक्षातः कारकाणि भवन्ती”तिप्रवादः । एवं स्थालीपचतीत्यत्राधिकरणस्य विकल्यनुकूलोव्यापारः संतापनादिः, गिरि रपसरतीत्यत्रा पादानस्या पसरतिफलविभागानुकूलकर्माभिमुख्यादिः, द्विजो ददातीत्यत्र ददातिफलस्य स्वत्वध्वंसस्य स्वत्वान्तरस्य वा नुकूलोनुमत्यादिः सम्भवतीति विवक्षावशात् सर्वस्य कारकान्तरस्य कर्तृत्वमवसेयम् ।

ननु तथापि कर्मवृत्तिव्यापारे प्रतिपाद्ये कर्मणामपि कर्तृत्वं
स्यादिति चेत् ? कुतो न स्यात् ,

अधिगच्छति शास्त्रार्थः स्मरति श्रद्धधाति च ।

इत्यादि दर्शनात् कर्मण्यपि कर्तृत्वं मिष्यते ॥ ३ ॥

अधिगमविषयत्वं स्मरणविषयत्वं श्रद्धाविषयत्वं च धातुना
फलव्यापारयो विशेषणविशेष्यभावव्यत्यासेन प्रत्याच्यते । प्राधान्यवशात्
क्रियाभावप्राप्तस्य फलस्याधिकरणं शास्त्रार्थो भवत्यधिगम्यादिकर्ता ।

यत् - “ एकदेशे समूहे वा व्यापाराणां पञ्चादयः । स्वभा-
वतः प्रवर्तन्ते तुल्यं रूपं समास्थिताः ॥ ” इति वाक्यपदीयवाक्यस्य-
‘ एकदेशे फलमात्रे व्यापारमात्रे समूहेवा धातवः प्रवर्तन्ते, तेनव्या-
पारा विवक्षायां फलमात्रे फलाविवक्षायां व्यापारमात्रे च धातुप्रयोगः,
यथा पच्यते आदनः स्वयमेव पचति चैत्रइत्यादा ’ वित्तर्य व्याकुर्वाणा
अधिगच्छति शास्त्रार्थ इत्यादौ विषयता स्वरूप फलमात्रं गमिर्वदति
अतएवा यमकर्मको धातुरिति वदन्ति । तन्न, तथासति अधिगच्छति
स्मरति श्रद्धधाति धातूनां पर्यायता प्रसंगात् । तस्मा दधिगमव्या-
पार विशेषिता विषयता धात्वर्थं इति सारम् ।

नन्वेव अधिगमादेः फलत्व प्रसक्त्या तदधिकरणानां कर्मत्वं
स्यादिति शिष्य अधिगच्छति शास्त्रार्थ इति प्रयोगप्रसंगः ; नच
“ बुभुक्षितं न प्रतिभाति किञ्चि ” इति दर्शनादिष्टापत्तिः, तत्र कर्मप्रथच-
नीयेन प्रतिनायोगात् द्वितीयाया अकर्मण्येव साधुत्वा दिति चेत् ?
उच्यते-

विशिष्टवृत्तिस्वीकारा देकदेशे ष्वनन्वयात् ।

कर्मस्थभावको धातुर्नद्वितीयां व्यपेक्षते ॥ ४ ॥

स्मरति शास्त्रार्थ इत्यत्र स्मृतिधातोः स्मरण विषयतायां
विशिष्टायां लक्षणास्वरूपा वृत्तिः, ननु विशेषण विशेष्यभाव व्यत्यास

भावेण कल्पिताभ्यां खण्डशक्तिभ्यां निर्वाहः, खण्डशक्ति जनित पदार्थोपस्थितेः फल विशेषणक व्यापार विशेष्यक शाब्दबुद्धि प्रयोजिकायां स्मृधातुत्वा वच्छेदेन तादृश शाब्दबुद्ध्यभाव प्रयोजकी भूताभाव प्रतियोगित्व बुद्ध्यावैव सहकारित्वा भ्रुपगमात् । व्यापार मकारक फल विशेष्यक बुद्ध्युपयोगि व्युत्पत्त्यन्तरं तत्र खण्ड शक्तिग्रहजनित खण्डोपस्थितेः सहकारिकल्पनंचा पक्ष्य विशिष्टोप स्थितेः जनिका विशिष्टे वृत्तिरेव कल्पयितुमुचिता । तथाच विशिष्टप दार्थैकदेशे नद्वितीयार्थान्वयो युज्यत इतिकर्मस्थभावकानां प्रायेणाक र्मवमन्यत्र भावदेशकालाध्वभ्यः । स्मरति शास्त्रार्थ इत्यादौ विषय ताफलं, उद्बोधकादिः स्मरणीयमात्रवृत्तिव्यापार इति फलव्यापारयो वै- यधिकरण्याभावाद् कर्मकः कर्मस्थभावको धातुरित्यपि वदन्ति ।

नन्वेवं पचति ओदन इत्यपिस्यात्, कर्मव्यापारविवक्षायां ओद नादेः कर्तृत्वसंभवादिति चेत्? उच्यते

निर्वर्त्येच विकार्येच कर्मवद्भाव इष्यते ।

तस्मात्कर्तृलकारेपि धातोः स्युर्यक्त्रिणादयः ॥ ९ ॥

यत्राम निवर्त्य विकार्येचकर्म, तन्निष्ठभावविवक्षायां सकर्म काद्धातोः कर्तृलकारेपि कर्मवद्भावानुशासनसिद्धः । तथाच सूत्रं - 'कर्मवत्कर्मणातुल्यक्रिय' इति । कर्मवृत्तिक्रियाश्रयः कर्ता कर्मवद्भवतीति तदर्थः । तदप्यनुशासनं कर्मातिदेशत्वा यक्त्रिणात्मनेपदादीनि क- र्मकार्याणिविधत्ते, तेनच पच्यते अपाचि ओदनइत्येवप्रमाणम् । नतु पचत्यपाक्षीदिति ।

नन्वेवं यत्र भावलकारः तत्र कर्मकार्यं द्वितीयास्यादिति तण्डुलं पच्यत इति प्रयोगप्रसंग इति चेत्? उच्यते-

कर्मवत्कर्मणा तुल्यक्रिय इत्यनुशासने ।

द्विलकारकनिर्देशात् सूत्राद्विद्यनुवर्तते ॥ ९ ॥

छिडाशिषीति सूत्रे द्विलकारौ संयुक्तौ निर्दिष्टौ, तयो राद्यं लकारमनुवर्त्य लकाराभिहितकर्ता कर्मवत् स्याद्यदिकर्मवृत्तिक्रियोभवतीति कर्मवत्सूत्रशरीरं पर्यवस्यति । अतो लकारेण कर्तुरनभिधाने कर्मकार्यं न प्रसज्यते । अत एव कृत्यक्तखलर्थं प्रत्यया अपि कर्मकर्तारि न भवन्ति, कर्तुर्लकारेणा नभिधानात् कर्मत्वादि देशाप्रवृत्तेः । अत एव स्वयमेवभेत्तव्यं भिन्नं सुभिन्नं वा कुसूलेनेत्यादौ भावार्थानान्त व्यक्तखलानां योगे कर्तारितृतीयैव प्रमाणम् ।

ननु कोसौ निर्वर्त्यविकार्यप्राप्याणां कर्मणां विशेष इति प्राप्ते, कथ्यते -

यदुत्पत्तिस्वरूपेण फलेन व्यतिषज्यते ।

तन्निर्वर्त्य विकार्यविकारैः प्राप्य मतोन्यथा ॥ ७ ॥

यत्कर्मात्पत्तिस्वरूपेण क्रियाजन्यफलेन संसृज्यते तन्निर्वर्त्य नाम । यथा कटं करोतीत्यत्र उत्पादनार्थककरोत्यर्थफलाभूतात्पत्ति संसृष्टः । यत्तु विकारैर्धात्वर्थफलैः संसृज्यते तद्विकार्यम् । विकारस्तु क्वचिन्नाशस्वरूपः, यथा - शतं द्विनस्तीत्यत्र शतः । क्वचिन्नाशानुकूलो ऽवयवविघटनादिः, यथा-तृणं छिनत्ति कुसूलं भिन्नतीत्यादौ तृणकुसूलादिः । उत्पत्ति विकारभिन्नेन फलेन संसृष्टं कर्मप्राप्यं, यथा ग्रामं गच्छति रूपं पश्यतीत्यादौ संयोग विषयत्वाधिकरणं ग्रामरूपादिः । हरिस्तु-“सतीवा विद्यमानावा प्रकृतिः परिणामिनी । यस्य नाश्रीयते तस्य निर्वर्त्यत्वं प्रचक्षते । प्रकृतेस्तु विवक्षायां विकार्यं ” मित्येकपक्षमुदाजहार । यस्य कर्मणः प्रकृतिः समवायिकारणं परिणामितयोपादानतया नोपादीयते तत्क्रियाफलोत्पत्तिम निर्वर्त्यकर्म । यथाकटं करोतीत्यत्र कटः । नह्यत्र सद्यपि कटोपादानं वीरणं तथात्वेनविवक्ष्यते । यत्रच प्रकृतिरूपादीयते तद्विकार्यं । यथा कनकं कुण्डलं करोतीत्यत्र कुण्डलं । कनकपदं कनकोपादाने लाक्षणिकं, कुण्डलपदसमानाधिकरणं । अथवा उपादानत्वं साध्यताच कृत्र्थः, तत्रोपादानत्वेन कनकस्य

साध्यत्वेन कुण्डलस्यान्वयः । तथाच कनकोपादानकः कुण्डलसाध्यकः
प्रयत्नोवाक्यार्थः । विकार्यै कर्मणि प्रकृति द्विविधा, क्वचित् सती-
उपादेय कालिकी, यथा वीरणं कटं करोति कनकं कुण्डलं करो-
ति वेणुदलं चक्रं करोतीत्यादौ । क्वचिद्विद्यमाना कार्या सहवृत्तिः,
यथा काष्ठं भस्म करोति तण्डुलानोदनं पचतीत्यादौ । अत्रध्वंस
उत्पत्तिश्च फलविधयाकृज्यार्थः, काष्ठध्वंसस्य भस्मोत्पत्तेः श्वानुकूलोव्यापारो
वाक्यार्थः । पचेरपि विकृतिरुत्पत्तिश्च पदार्थः, तण्डुलविक्लेदिका ओदनो-
त्पादिका क्रियावाक्यार्थः । प्रकृतित्वन्तु काष्ठस्य परम्परया व्यावहारिक
मिति तदर्थः ।

पक्षान्तर मप्याह हरिरेव कैश्चिद्व्यथा निश्चयान्तं - "निर्व-
र्त्यश्च विकार्यश्च कर्म शास्त्रे प्रदर्शितं । यदसज्जायते यद्वा जन्मनायत्प्र-
काशते । तन्निर्वर्त्यं विकार्यन्तु द्वेषाकर्मव्यवस्थितं । प्रकृत्युच्छेदसंभूतं
किञ्चित्काष्ठादिभस्मवत् । किञ्चिद्रूपान्तरौत्पत्त्या सुवर्णादिविकारवत् ॥ ”
इति । पूर्वमसत्तएव सत्त्वमध्वस्तसमयसम्बन्धस्य समयसम्बन्ध उत्पत्ति
रिति वैशेषिकादयः । कालिकविशेषणता सामान्येन नकोपि कुत्रापि समये
संसृष्टः, दैशिकसंसर्गभेदेन कालिकविशेषणतानां भेदावश्यकत्वात् । अत-
एव गवावयवावच्छेदेन संयोगसंसर्गावच्छिन्नकालिक संसर्गावच्छिन्न
प्रतियोगिताकाभावो गोमत्यपि काले वर्तते, नतु समवाय
संसर्गावच्छिन्नकालिकविशेषणतासंसर्गेण; इदानीमवयवेषु समवायेन
गौर्नतु संयोगेनेति प्रतीत्या काले ऽवयवावच्छेदेन गवाभावस्य विषयी-
करणात् अवयवसंयोगेन गवाभावस्य व्याप्यवृत्तितया, कालावच्छि-
न्नत्वासम्भवात् । अतएव चिरान्तरितस्याप्यनुभवयागादेः भवता
सुकृतादि संसर्गावच्छिन्नकालिकविशेषणतया स्वर्गस्मरणा व्यवहित
पूर्वक्षण वृत्तिवेन तत्करणत्वं सूचयाम् । तथाच ध्वंसप्रागभावादि
स्वरूप दैशिकसंसर्गावच्छिन्न कालिकेन सर्वस्मिन्नपि काले प्रत्यासीद-
त्येव सर्वोभाव इति नाभावोविद्यते सतः । जन्मनुप्रकाशएव । प्रका-

शस्तु समवायतादात्म्याद्य वच्छिन्नकालिक विशेषणतया प्रथमसम्यक् सम्बन्ध इति कापिलाः । यदाहहरिरेव- “उत्पत्तेः प्रागसद्भावो बुद्धय- वस्थानिवन्धनः । अविशिष्टः सतान्येन कर्ता भवति जन्मनः ॥ कार- रणं कार्यभावेन यदावाव्यवतिष्ठते । कार्यशब्दं तदा लब्ध्वा कार्यं त्वेनोपजायते ॥ यथाहेः कुण्डलीभावो व्यग्राणांवासमग्रता । तथैव जन्मरूपत्वं सतामेके प्रचक्षते” । इति । एवंचासतः सत्त्वंसतः प्रकाशोवा भवत्युत्पत्तिः । धात्वर्थफलोत्पत्तिम निर्वर्त्य कर्म, यथाक- टंकरोति ओदनं पचतीत्यादौ कटौदनादिः । धात्वर्थ फलीभूत विका- संसृष्टं विकार्यं, यथाशक्तुं हिनस्ति काष्ठं भिनतीत्यादौ शतुकाष्टादि- यथावा कनककुण्डलं करोतीत्यादौ कनक कुण्डलादि । “प्रकृत्युच्छेदे” त्यादिकारिका ‘यदुच्छेदेन सम्भूतं निर्वर्त्यं कर्म साप्रकृति विकार्यकर्म’ यथा-काष्ठोच्छेदसम्भूतं भस्म निर्वर्त्यमिति काष्ठविकार्यम्, सत्यामेक यस्यांप्रकृतौ गुणोत्पत्तिर्धातुना प्रत्याय्यते तदपि द्वितीयं विकार्यं कर्म, यथाह सदेवशलाकास्वरूपं कनकं अवयवानाम नारम्भक संयोगमात्र विरोधिनः कर्मणा भुग्नत्वगुणोत्पत्त्या विकार्यं, कुण्डलपदस्य भुग्नद्रव्य मर्थः, धात्वर्थ- उत्पत्तिस्तु भुग्नत्व एवा र्थतोन्वेति, इत्यर्थिका ।

प्राप्यलक्षणमाह हरिरेव- “क्रियाकृत विशेषाणां सिद्धिर्यच्च नगम्यते । दर्शनादनुमानाद्वा तन्प्राप्य मितिकथ्यते” ॥ इति । तच्च क्रियाकृता विशेषा उत्पत्तिक्षयोपचयादयो भावविकारा एवागणनीयाः ।

तदेवं वैधाकरणस्य मतं निरूप्य नैय्यायिकानां मतमुत्थाप्यते ।

कर्मत्वघटकाभागा लभ्यन्तेपरतोयतः ।

द्वितीयार्थं स्ततो भेदसंबन्धाविति तार्किकाः ॥ ९ ॥

परसम्भवेतक्रियाविशेषणधात्वर्थं फलसमवायित्वं कर्मत्वं । भवति च ग्रामंगच्छतीत्यत्र ग्रामभिन्नसवेतायां क्रियायां विशेषणीभूतेन संयोगावच्छिन्न स्पन्दवाचकस्य गमे रथेन संयोगेन संसृष्टो ग्रामः ।

कर्मत्वघटक पदार्थास्तु ग्रामक्रियाफलानि नामधातुभ्यामेवलभ्यन्ते, प्रतियोग्यतुयोगिभावादयस्तु संसर्गमर्यादयाभासन्तइति न वाचकं पदमपेक्षते । कर्मफलयोः सम्बन्धः परत्वस्वरूपो भेदश्चानन्यलभ्यत्वात् द्वितीयार्थः । प्रातिपदिकार्थं विशेषितः सम्बन्धः फले भेदश्च सामानाधिकरण्येन क्रियायामन्वेति । प्रातिपदिकार्थस्तु भेदे तत्तद्व्यक्तिवावच्छिन्न प्रतियोगितयान्वेति । नरूपदान्यप्रतिपाद्ये भेदे प्रतियोग्यविशेषणधर्मावच्छिन्नस्यापि प्रतियोगित्वस्य संसर्गत्वेविरोधाभावात् । भवतुवा प्रातिपदिकार्थं आधाराधेयभावेन भेदे भेदस्तु प्रतियोगितावच्छेदकतासंसर्गेण क्रियायां विशेषणम् । विश्वतेच गमनवद्भेदो ग्रामे ।

नतु भेदांशशक्तिरनर्थिका, तदनुभवस्य विवादग्रस्तत्वात् । चैत्रश्चैत्रं गच्छतीति प्रयोगप्रसंगश्च परया कर्तृसंज्ञया बाधादेव प्रतिहतः । संज्ञैव द्वितीया प्रयोजिका, नतु वस्तु, अधिशीङोधिकरणादपि द्वितीयादर्शनादितिचेत्; उच्यते-

भूमिं प्रयाति विहगो विजहातिमहींरुहम् ।

नतु स्व मितिनिर्देशे भेदएव निषिध्यते ॥ १० ॥

भवतिताव त्सार्वाजनीनः खगोभुवंगच्छति नतुस्वमिति प्रयोगः । तत्र खगे भूकर्मक गमनकर्तृत्वं स्वकर्मकगमनकर्तृत्वाभावश्चोभयं, अथवा खगकर्तृकेगमने भूकर्मकत्वं स्वकर्मकत्वाभावश्चेति द्वयं तुकारेण तत्तदर्थएवानूद्यते । नतु मैत्रोभुङ्के चैत्रस्तु पचतीत्यत्रेव पूर्ववाक्य विधेयव्यावृत्त्यर्थस्तुकारः, पौनरुक्त्यप्रसंगात् । स्वपदसमभिव्याहता द्वितीयायदिवृत्तित्वमात्रमभिधत्ते तदागम्यर्थफले द्वितीयांतार्थस्यस्ववृत्तित्वस्य, गमनेवा स्वसमवेतसंयोगजनकत्वस्य कथं नजानिषेधोयुज्यते । भेदस्य द्वितीयार्थतावादेतु विहंगवृत्तिभेदप्रतियोगितावच्छेदकत्वमेव गमने निषिध्यते । एवं रूपं न गच्छतीत्यत्र गम्यर्थसंयोगे रूप वृत्तित्वाभाव एव नजा प्रतिपाद्यते ।

ननु तथापि चैत्रो ग्रामं गच्छति न मनुष्य मित्यादिप्रयोगो ऽनुपपन्नः, गमिफले मनुष्यसमवेतत्वस्य गमने मनुष्यान्तरनिष्ठान्योन्याभावप्रतियोगितावच्छेदकत्वस्य च निषेधायोगात्, कथं वा चैत्रो मनुष्यं गच्छतीत्यादिको न प्रयोग इति चेदुच्यते -

फलान्वयिनि वृत्तित्वे भेदे व्यापारगामिनि ।

अन्वेति व्यक्ति रेकैव तत्सामान्यं निषिध्यते ॥ ११ ॥

या प्रातिपदिकार्थव्यक्ति द्वितीयार्थवृत्तित्वेऽन्वेति सैव भेदे, वृत्तित्वन्तु फलान्वयिभेदप्रतियोगितावच्छेदकतया व्यापारान्वधीति चैत्रो मनुष्यं गच्छतीति न प्रयोगः, वृत्तित्वान्वितमनुष्यव्यक्ते भेदा न्वयायोग्यत्वात् । चैत्रो न मनुष्यं गच्छतीत्यत्र तु तत्तन्मनुष्यवृत्ति संयोगजनकत्वविशिष्टे यावत्तन्मनुष्यनिष्ठान्योन्याभावप्रतियोगितावच्छेदकत्वं तावद्भावकूट एव नञा प्रतिपाद्यते । भवतु वा स्वसमवेतसंयोगजनकत्व स्ववृत्त्यन्योन्याभावप्रतियोगितावच्छेदकत्वोभयसंसर्गावच्छिन्नप्रतियोगिताको मनुष्यसामान्याभाव एव गमने नञा बोध्यः । द्वितीयातु संयोगेन घटो नास्तीत्यत्र संयोगादिपद मिव प्रतियोगितावच्छेदकसंसर्गानुवादकतया साधुः । एव मेव चैत्रस्यैवायं भ्राता इत्यादौ चैत्रान्यनिरूपितानि यावन्ति भ्रातृत्वानि तेषां भ्रातृत्वसंसर्गेण चैत्रान्यसामान्यस्य वा व्यवच्छेद एवकार प्रतिपाद्यः । भ्रातृत्वन्तु स्ववृत्त्यन्योन्याभावप्रतियोगितावच्छेदिका स्वजनकपुरुषप्रयोज्यतावच्छेदिका च या शरीरत्वावान्तरजातिः तद्वत्त्वमिति बौद्धाधिकारविवरणे प्रपञ्चित मस्माभिः ।

स्या देतत्, अधिकरणत्वं निरूपकतयाधेयत्वं वा स्वरूपेण फलान्वयि नद्वितीयार्थः, कालं पचतीति प्रयोगप्रसंगात्, पचिफलस्य कालनिष्ठाधिकरणतानिरूपकत्वात् । तत्तद्भातुसमभिव्याहृतद्वितीयायास्तत्तत्संसर्गावच्छिन्नाधिकरणत्ववाचकत्वे शक्यानन्त्यप्रसंगात् । त

द्वर अधिकरणं द्वितीयार्थः, तस्य तद्भातृपात्तं फले तेन संसर्गेणान्वय इति व्युत्पत्तिवैचित्र्यमिति चेत् ?

निमित्त मन्तरा शब्दाप्रवृत्ते सर्वकर्मसु ।

निमित्तैक्यासम्भवा च न द्वितीयाश्रयार्थिका ॥ १२ ॥

द्वितीयादिप्रत्ययानां विश्वस्मिन्नेवानवच्छिन्ना शक्तिः, तथा स्वरूपेण स्मारिते वस्तुनि तादात्म्येन प्रातिपदिकार्थान्वय इति कल्पो न सम्भवति, स्वरूपतः तत्तत्पदार्थविषयकबुद्धित्वावच्छेदेन द्वितीया पदजन्यत्वावगाहिनो नित्यसंकेतस्य सम्भवेपि लौकिकैः तद्ग्रहणात्सम्भवात् स्वरूपेण विश्वस्यानुपस्थितेः । नापि विश्वत्व मुपलक्षणी कृत्य संकेतग्रहः, तादृशेन ग्रहेण स्वरूपतो विश्वस्य स्मरणासम्भवात् । एवं न कोपि शब्दः प्रवृत्तिनिमित्तविरहितशक्तिमान् । अथ सर्वकर्मसाधारणं किमपि निमित्त माश्रयणायम् ? तत्राधिकरणत्वं नाम तत्तत्संसर्गावच्छिन्नानुयोगित्वस्वरूपं संसर्गभेदा द्विद्यत एव । नतु सकलसंसर्गानुगतम् । सम्भवदपि गगनाभावादितुल्यशरीरात्माद्यभावादिभि रविनिगम्यतया शक्त्यानन्त्यापादकम् । नच तत्स्वरूपेण भासितु मर्हति, अजातित्वात् । तस्मा द्द्रोत्वजाति रिवा खण्डाश्रयत्व ममानकम् । स्या द्वा ऽभावादिवत् । तच्च न स्वरूपेण भासते । तस्मा त्संसर्गभेदभिन्न अधिकरणत्व माधेयत्वं वा द्वितीयार्थः । यत्तु अधिकरणत्वादेः शक्यत्वे तद्भूतिधर्मान्तरं शक्य तावच्छेदक मावश्यक मित्यनुशासनग्राहिता अधिकरणत्वस्वरूपविशिष्टे वृत्ति मेव किमिति न रोचये दिति । तत्तु तद्दर्शनसिद्धान्तानभिज्ञत्व द्योतनमात्रम् ।

नतु तथापि भावप्रधान माख्यातमिति निरुक्तस्मृत्या क्रियाया एव प्राधान्य मुपगम्यते, तत्कथं नैक्यायिकाद्यभिमतः प्रथमान्ताद्यर्थ विश्लेष्यको वाक्यार्थबोधो न विरुध्यत इति चेत् ?

भावप्रधान माख्यात मिति निर्वचनस्मृतेः ।

आख्यातार्थेषु भावस्य प्राधान्य मनुशिष्यते ॥ १३ ॥

भावप्रधान माख्यातमिति निरुक्तस्मृते राख्यातार्थेषु संख्या चर्तमानत्वादिकेषु भावनाया एव धात्वर्थं प्रति प्राधान्य मर्थः, भाव पदेन भावनाया अभिधानात् । अथाचार्यकल्पा इतिवत् पचन्ति कल्पाः पुरुषा इति प्रयोगप्रसंगः, प्रधानप्रकृत्यर्थस्य ईषदपरिसमाप्तपाककर्तुः संख्यान्वययोग्यतया तिङ्गुपाताया इव सुबुनाताया अपि बहुत्वसंख्याया अन्वयसम्भवादिति चेत् ? स्या दयं कर्तुं राख्यातार्थतावादिनां दोषः, भावनातु धातूपात्तेव तिङ्गुपातापि न संख्यान्वय मर्हतीति साधु त्वार्थक मेकवचनम् ।

पचन्ति कल्पं पुरुषा यान्तिरूपं जना इति ।

शाब्दिकाना मिवास्माक मध्येकवचनं ध्रुवम् ॥ १४ ॥

ननु पश्य मृगो धावतीत्यत्र मृगस्य धावनक्रियां प्रति प्राधान्येन तस्यैव कर्मतया दर्शनेन्वय स्वीकर्तव्यः, अन्यथा वाक्यभेद प्रसंगात् । तथा च मृगा द्वितीया दुर्बारा स्यात्, धातो रिव पर्यु दासाभावेन प्रातिपदिकत्वादिति चेत् ? सत्यं, वाक्यैकवाक्यतयै वात्र वाक्यार्थः कर्मत्वेन विवक्षितो नतुवाक्यं प्रातिपदिकमितिकथं द्वितीयाप्रसज्येत । वाक्यं वृत्त्यर्थवत्त्वाभावात् कृतद्वितसमासाश्चेति नियमविधेर्वा न प्रातिपदिकम् । अतएव-

देवाकर्णयसंप्रामे चापेनासादिताःशराः ।

मलिनन्ते वपुस्त्राया दित्यादावेकवाक्यता ॥ १५ ॥

संग्रामाधिकरणक चापकर्तृकासादनकर्मणां विशिष्टविषयता स्वरूपकर्मत्वसंसर्गेण देवसम्बोध्यकाकर्णनक्रियायां, मलिनस्य वपुषो विशेषण भागोपसंक्रान्तविशिष्टहेतुतासंसर्गेण ह्यानेचान्वयेपि न कर्मणि

द्वितीया, नवाहेतौ पंचमी, वाक्यस्य प्रातिपदिकसंज्ञाचिरहात् । एवं धावतोमृगस्यापि विशिष्टकर्मतया दर्शनेनान्वयेनततोद्वितीया । काल्पय परिप्लवन्ते गाव इत्यादौ परिप्लवनकर्तृगवां काल्पने कर्मतयान्वया देकवाक्यत्वम् ।

ननु तथापि केनविनिगमकेनेदं परिच्छिद्यते, यत्प्रथमान्तार्थ एव प्रधानमिति चेत् ; उच्यते-

प्रयातिपुरुष स्तस्य पादयो रभिवादय ।

इत्यादौ प्रथमान्तार्थः प्राधान्यान्मृश्यतेतदा ॥ १६ ॥

यदि तिङ्प्रथमान्तयोः प्रथमान्तार्थस्य प्राधान्यं न स्यात् तदा प्रयाति पुरुष इत्यत्र पुरुषस्तच्छब्देन न परामृश्येत, गुणीभूतार्थस्य तच्छब्देन परामर्शासम्भवात् । अन्यथा “ दशैतेराजमातंगा स्तस्यै वामी तुरंगमा ” इत्यत्र राज्ञस्तच्छब्देन परामर्शप्रसंगात् । अतएवानु मानं निरूप्यतइत्युपक्रम्य तत्रानुमितिरिति तदानिरूपणपरामर्शासम्भवात् तत्र निरूपणीयेऽनुमानइति प्रभाषा सुपाध्यायाः ।

अत्र तत्तद्वातु समभिव्याहृतद्वितीयायाः संयोगविभागादिरर्थः, द्वितीया साकांक्षधातुत्वमेव सकर्मकत्वमिति शुद्धव्यापारस्य धात्वर्थता वादिनः । परेतु धात्वर्थफलावच्छिन्नव्यापारे द्वितीयार्थस्य फलान्वय मभ्युपगच्छन्ति । तदुभयमपि चिन्त्यम् ।

शाब्दिकतार्किकयो मंतं प्रदर्श्य भाट्टदर्शनसिद्धान्तः प्रस्तूयते ।

आख्यातार्थं भावनायां वदन्तःकारकान्वयम् ।

भाट्टाः कर्तृत्वकमत्वा वखण्डमिति शासति ॥ १७ ॥

आख्यातार्थं भावनायां प्रधानभूतायां कारकाणामन्वयः । ननु धात्वर्थं, तस्यापि भावनायामन्वयात् कारकतया पदार्थानां कारकाणां परस्परमन्वयायोगात् । कारकन्तुकर्मकर्तृत्वादिक मखण्डएवपदार्थः ।

अतएवाध्वर्युं यजमानयो वाक्संयमनभावनाकर्मत्वं दृस्पत्योः कर्तृत्वं
व्यासकतमित्युपपद्यत इति भट्टाः ।

नन्वाख्यातस्य फलव्यापारोभयवाचित्वाभावात् सकर्मकत्व
माख्यातार्थभावनाया मनुपपन्नमिति । मैवं,

करोति रूपादयति स्साधि भावयति र्जनिः ।

विवृण्वते तिङन्तेनोत्पत्तिव्यापारयो रसौ ॥ १८ ॥

तिङ्प्रत्यय स्ताव दुत्पत्तिवृत्त्यनुकूलव्यापारे उत्पत्तिव्यापारयो वा
वर्तते । एकपदार्थयो रन्वयबुद्ध्या वलुकूलत्वस्य संसर्गत्वेनैव लाभ
सम्भवात् । अत एवोत्पत्तिपरिच्छिन्नव्यापारवाचिनः करोत्यादयः
आख्यातं विवृण्वते ।

भावनावयवोत्पत्ता वाधारत्वेन संगतं ।

कर्म तद्भवते क्वापि धातवः कुत्रचित्फिषः ॥ १९ ॥

पचतीत्यत्र पाकं करोत्युत्पादयति साधयति भावयति
जनयतीत्यादि विव्रियमाणस्या ख्यातस्या र्थे उत्पादनाया मेकदेशीभू-
ताया मुत्पत्तौवा धाराधेयभावेनान्वितः पाकोधात्वर्थ एवकर्म । अत
एव विवरणवाक्ये पाकपदात् कर्मानुवादिका द्वितीया । यत्रचौदनं
पचति इत्यत्रा ख्यातार्थभृताया मुत्पत्तौ अन्वय योग्य मोदनादि
वृत्तित्वं द्वितीयोपस्थापितं, तत्रफिषां प्रातिपदिकानामर्थ एवकर्म ।
धात्वर्थस्य तत्रकरणत्वे नौदनोत्पत्तावन्वयः । अतएव पाकेनोदनं
भावयतीत्येव तादृशवाक्यस्यविवरणं । अतएव

भावनाकर्मभूतस्य धात्वर्थस्य विशेषणे ।

अग्निहोत्रं जुहोतीति द्वितीया प्रतिपद्यते ॥२०॥

यत्र नित्यस्थले न फलान्तरं भावनावयवयोग्यं, तत्र नित्यतया
प्राप्तकर्तव्यताको जुहोतिधात्वर्थएव भाव्यतया कर्म । अतएवजु

होति समानाधिकरणे कर्मनामधेयान्निहोत्रपदे द्वितीया, कर्मविशेषण
पदत्वात्, नीलंघटमानयेत्यत्र नीलपद इवेत्युपपद्यते ।

विनाभाव्यान्तरं यत्र नोपपन्ना प्रवर्तना ।

श्रुतंवा कर्मकरणीभूय तत्रक्रियान्वयः ॥ २१ ॥

यस्यां भावनायां स्वर्गादिभाव्यांविना निष्फलत्वेन नल्लिङ्गुपात्तप्र
वर्तनाया अन्वयसम्भवः, तत्र क्रियाया न कर्मत्वेनान्वयः; एककर्माव
रुद्धेकर्मन्तरस्थानाकाक्षितत्वात् । किन्तुकरणत्वेन । अतएव सोमेनयजेते
त्यत्र स्वर्गस्वरूपेण स्वर्गकामपदोपात्तिनाक्षिप्तमेव भाव्येन सकर्मिकायां
भावनायां करणतया यागादेरन्वयः । तथाच स्वर्गवृत्ते यागकरणिका
या उत्पत्तेरनुकूलो व्यापारः प्रवर्तनागोचर इति यजेतेत्यत्रवाक्यार्थः ।
अतएव यजेतेत्यस्य यागेन स्वर्ग भावयेदिति विवरणम् ।

यजत्यर्थसमानाधिकरणेहि विशेषणे ।

तृतीया दृश्यते यागकरणत्वा नुवादिका ॥ २२ ॥

ज्योतिष्टोमेन यजेतेत्यत्र कर्मनामधेय ज्योतिष्टोमपदा तृतीया
श्रूयते । साच यागभावनायाः संसर्गतया लब्धस्य करणत्वस्यानुवाद
कत्वएव संघटते, करणपदसमानाधिकरणे नाम्नि तृतीयायाः कुटिलेन
दण्डेन गामानयेत्यादौ दर्शनात् । नन्वेवं “ गोदोहेन पशुकामस्य
प्रणयेत् ”, “ दध्नेन्द्रिय कामस्य जुहुयादि ” त्यादौ प्रणयनहवना
देः धात्वर्थस्य न करणतया भावनान्वयः, दधिगोदोहनादिना करणेना
घरुद्धायां करणान्त राकांक्षानुदयात् । नापिकर्मतया, पन्धिन्द्रियभाव्या
वरुद्धायां भाव्यान्तरनिराकांक्षत्वादितिचेत् ?

कश्चि त्प्रकरणोपात्तक्रियाया अनुवादकः ।

धातु रन्वयवैभुर्था दाह्यात् न व्यपेक्षते ॥ २३ ॥

यत्र प्रकरणवशा दुपस्थितो धात्वर्थः शब्दोपात्ते भावना करणकर्मणि तत्र केवलस्य प्रत्ययस्या साधुवा दाख्यातप्रयोगमात्र प्रयोजनको धातु रनुवादकः, नतु तदर्थो वाक्यार्थे निविशते । भावनायां कर्मत्वकरणत्वान्यसंसर्गेण क्रियाया भनन्वयात् तयोश्चा कांक्षाविरहात् ।

हन्तैव मप्राप्तधात्वर्थके पदोपात्ताकरणकर्मके सोमेन यजेते त्यादौ क्रियाया भावनान्वयो दुर्घट इति चेत् ?

सोमादिशब्दे मत्वर्थलक्षणा मवलम्ब्य यः ।

विशिष्टविधि रत्रापि भावनाकरणं क्रिया ॥ २४ ॥

सोमेन यजेतेति वाक्यं सोमगुणविशिष्टं यागमेव भावनाकरणात्तयाभिधत्ते । तदुपपादनाय सोमपदस्य सोमवति लक्षणा स्वीकार्या । तेन सोमवता यागेन स्वर्गं भावयेदिति वाक्यार्थः ।

नन्वेव मुत्पत्त्यवच्छिन्नव्यापारे भावनाया मुत्पत्ता वधिकरणतयान्वितं कर्म, करणतयान्वितं करणं, व्यापारांशधिकरणत्वेनावितः कर्तैत्यधिकरणत्व माधेयत्वं वा करणत्वं कार्यत्वं वा तृतीयहदीना मर्थोस्तु ; कृत मखण्डकर्तृत्वकरणत्वकर्मत्वादिस्वीकारेणेति चे दुच्यते -

भावनाकर्मणि स्वर्गे व्रीहौ धात्वर्थकर्मणि ।

कर्मानुगतबुद्धौवाखण्डं कर्मत्व मिष्यते ॥ २५ ॥

स्वर्गकामो यजेतेत्यत्र स्वर्गो भावनाया व्रीहीनवहन्तीत्यत्र व्रीहि धात्वर्थावहननस्य कर्मैत्यनुगत्य प्रतीयते व्यवहियते च । तत्र धात्वर्थतावच्छेदकेन तिङ्मर्थतावच्छेदकेन सम्बन्धो नानुगमेन निर्वक्तुं शक्यत इति पदप्रमाणकं कर्मत्व मखण्डं अनुगत मभ्युपेतव्यम् । एवं कर्मत्वकर्तृत्वादे रखण्डत्वादेव -

विधिवाक्येषु कर्मत्व मध्ययुज्यमानयोः ।

दम्पत्यो रपि कर्तृत्वं व्यासक्त मिति युज्यते ॥ २६ ॥

अध्ययुज्यमानौ वाचं यच्छत इत्यत्राध्ययुज्यमानयोः कर्मत्वं, क्षौमे वसानावग्नीनादधीता मित्यत्र दम्पत्योः कर्तृत्व मेक मेव द्वयोः पर्याप्यत इत्याधिकं विधौ बोधयिष्यते ।

स्या देतत्, मतत्रयेपि घटं जानातीत्यादा वावरणभंगः प्रा-
कृत्यं विषयतास्वरूपं वा धात्वर्थफलं, अजन्येपि व्यापारविशेषणे
धात्वर्थान्तरे फलपरिभाषा मादाय कर्मसंज्ञाप्रवृत्तेः । अखण्डकर्मत्व
पक्षेपि दर्शनान्तराभिमतकर्मत्वव्यंग्यस्थैव तस्याभ्युपगमात् । एवमपि
भगवान् भगवन्तं जानात्यात्मनात्मानं वेत्सीत्यादौ भगवतः क्षेत्रज्ञस्य
वा भेदा द्वयापारफलयो स्तुत्याधिकरणत्वात् परया कर्मसंज्ञायाः
कुतो न बाधः? कथं वा तत्र क्रियायाः परसमवेतत्वं? यस्त्वच्छेदक
भेदादेकस्यापि कर्तृत्वकर्मत्वोभयं न विरुद्धमिति; तन्न, भेदाभेद
वादोपगमे चैत्र श्रेत्रं गच्छतीति प्रयोगापत्ते स्तथापि दुर्वारत्वादिति
चेत्? सत्यम् ।

आधेयत्वंच भेदं च युगपद्भ्रुवतोप्यमः ।

जानासित्वांत्व मित्यादौ भेदहानेनलक्षणा ॥ २७ ॥

यद्यपि त्वमेवत्वां जानासीत्यादौ विषयतास्वरूप फलगाम्या
धेयत्वमात्र मभिधयाप्रतिपादयितुममानशक्यते, तस्य पुष्पवन्तादिपद
चदेकयोक्त्याफलगाम्याधेयत्वं कर्त्रादिगामिभेदं चाभिधातुमेव सा
मर्थ्यात् । तथापि भेदांशापहारेणा धेयत्वमात्रे द्वितीयाया लक्षणा सं
भवत्येव, बलघटनिष्ठाननुबन्धित्वांशापहारेण विधेरिवश्येनादौ । तथा
चात्र भेदहानेनवाक्यार्थबुद्धिरिति तार्किकसरणिरेव श्रेयसी ।

ननु लोके विभक्तौ न लक्षणा, तथाहि वार्तिकं, “सुपांकर्माद
प्रोप्यर्थाः संख्याचैव तथातिङां । प्रसिद्धोनिधम स्तत्र नियमः प्रकृत

वा ॥ ” इति । सुपांतिङ्गं च यथानुशासनं कर्मादिकारकमेकत्वा
दिसंख्याकार्थः । तत्रानुशासनानि नियमपर्यवसायीनि । सच नियम
एकवचनमेवैकत्वं द्विवचनमेव द्वित्वं द्वितीयैवकर्मत्वं प्रतिपादयती
स्याकारः । तेनद्वितीयाभिन्ने कर्मत्वबोधकत्वाभावः फलति । नन्वेवं
द्वितीयाक्तचित् कर्मापहाय गमनमपि बोधये दुक्तनियमभंगप्रसंगविर
हादित्यतः पक्षांतरमाह (नियमः प्रकृतेषुवेति) तथाच द्वितीया क-
र्मण्येवेति नियमशरीरम् । तथाच यावन्तोनुशासनसिद्धा द्वितीयायास्त
स्मात् प्रकृतादन्यमर्थं द्वितीया नप्रतिपादयतीत्यर्थतः फलितमिति त-
स्यवार्तिकस्य विवरणम् । अतः कथमननुशिष्टे कर्मैकदेशे द्वितीया सा-
धुरितिचेन्न; -

विभक्तिः प्रकृतेष्वेवेत्येवं नियमवादिनि ।

चतुर्थे चरणेऽनास्थां वाकारेणाह वार्तिकम् ॥ २८ ॥

कथितवार्तिकचतुर्थचरणे अनास्थायां वाकारः । विभक्तिः प्र-
कृतेष्वेवेतिनियमशरीरस्या संभवदुक्तिकत्वात् । तत्राह विभक्तित्वावच्छे-
देन प्रकृतभिन्नप्रतिपादकत्वाभावः प्रकृतप्रतिपादकत्वं च प्रतीयते ।
नतु विभक्तित्वसामानाधिकरण्येन, विभक्तिः कर्मण्येव शब्दोवाचक
एवेत्यप्रयोगात्; उद्देश्यतावच्छेदकावच्छेदेनो भयभागयोग्यत्व एवैव
कारस्य साधुत्वात् । दृश्यन्ते च निरर्थका अपि निपातसमभिव्याहताः
सुपः । अव्ययार्था नाप्रसत्त्वस्वरूपत्वेन संख्यात्वयेप्ययोग्यत्वात् । प्र-
तिपादिकार्थः सत्ताच सुपामर्थ इति प्रागेव निराकृतम् ।

ननु - भवतुतर्हि प्रकृतेषु विभक्तिरिति परिसंख्या, विभक्तिः प्रकृते
तरन्नप्रतिपादयतीतितस्या एव छेदसि प्रतिप्रसवः क्रियते सुपांस्विति ।
तेन स्वर्गकामोयजेतेत्यत्र प्रथमैव स्वर्गस्य यागकरणकभावनाकर्मत्वं
लक्षणया प्रतिपादयन्त्यपि नाननुशिष्टविषया । अक्षिणिमे दर्शनीयानि
सुंदराः पादाः संभ्राव्रीहयइत्यादौ जातिगतैकत्वाभिधायकं बहुवचनमपि

“जात्याख्यायामेकस्मिन् बहुवचनमन्यतरस्या ” .मित्यनुशासनप्रति प्र
सूतमिति नास्त्यननुशिष्टे विभक्तीनां लक्षणोतिचेत्? तर्हि -

भेदाधेयत्वयोः शक्ति रमोनेकार्थमुद्रया ।

द्वयो र्बाधे भेदस्य बाधेन्यस्य समन्वयः ॥ २९ ॥

कर्मणि द्वितीयेत्यनेन सूत्रेण कर्मवटकेषु क्रियाफल तदधिकर
णाना मन्यलभ्यतया भेद आधाराधेयभाव अमौट्टशासां शक्य इति प्रतिपा
द्यते । शक्तिर्नयौगपद्येन, पुष्पवन्तपदवद्भाहकाभावात् । किन्तु
नानार्थरीत्या । आकांक्षात्रैच्छिःया चैकपदोपात्तयोरपि भेदाधेयत्वयोर्यौग
पद्येनान्वय बुद्धचतुप्रवेश औत्सर्गिकः । यत्रकर्तारि कर्तृमात्रेवा फलं
तदधिकरणान्वययोग्यः कर्ता, यत्रतु फलस्य व्यापाराधिकरणमात्रगत
त्वेन भेदान्वयबाध स्तत्राधेयत्वमात्रं द्वितीययाशक्यैव प्रतिपाद्यते ।
नचानुशासनव्यत्ययइति बाधसापेक्षवृत्तित्वेनाभिधाया मेव लक्षणाव्यप
देशः । बाधश्चात्र फलाधिकरणभिन्ने व्यापारो न प्रवर्ततइति सामा-
न्याकारिणोपतिष्ठते । तेन द्वयनियतवृत्तिक संयोगादिफलकेधावौ निय
मनोभयान्वयएव । तेन चैत्रश्चैत्रंगच्छतीति न प्रयोगः । यत्र चैक
मात्रवृत्ति विकल्त्यादिफलं तत्र कर्मगतव्यापाराभिधायिनि धातौ “ कर्म
वत्कर्मणातुल्य क्रिय ” इत्यनेन फलतो द्वितीया प्रतिषिद्धयते ।
कर्मवादिसूत्रन्तु निर्वर्त्यविकार्यकर्ममात्रविषयकमित्यतः प्राप्यकर्मगत
व्यापाराभिधायिनि धातौ जानातीत्यादौ आधेयत्वमात्रार्थिका द्वितीया-
नानुपपन्नेत्यधिकं सकर्मकत्वलक्षणे ऽ नुसन्धेयम् । ज्ञाधातोर्बुद्धिः
फलं, तदनुकूलोव्यापारः क्रिया, बुद्धचन्वयिनिविषयत्वे द्वितीया लाक्ष
णिकी नकर्मसंज्ञा मपेक्षते । स्वजानातीत्यादौ कर्तृसंज्ञावद्भूषि वि-
षये द्वितीया नानुपपन्ना । “ नियमः प्रकृतेषु वे ” ति वार्तिकं तु निरू-
ढलक्षणास्वरूपां वृत्तिमेव प्रकृतेषु नियमं प्रापयति । इयन्तु स्वारसिकी
विभक्ते विषयत्वादौ लक्षणा । एवं मेव स्वं दिनस्तीत्यत्र ध्वंसं तदुन

कूलव्यापारं चाभिधेयतोहिसेरथे ध्वंसे फले द्वितीयालक्ष्यं प्रतियोगित्व
 मप्यन्वेति । नचापेक्षते प्रतियोगिनि कर्मसंज्ञाम्, आकडारादेवासं-
 ज्ञेति कर्तरि तदसम्भवात् । अभिधेयमाधाराधेयभावमात्रन्तु द्वितीया
 प्रभवति प्रतिपादयितुं, भेद मादायैव तस्याः स्वाभिधेयप्रतिपादक-
 त्वात् । अतो न चैत्र श्रैत्रं गच्छतीति प्रयोगः । नचैवं स्वारसि-
 कलक्षणया अनियाम्यत्वे द्वितीयया प्रतिपाद्येतेति वाच्यं, स्वारसिक
 लक्षणायामपि भट्टपादै रप्रयोगस्य बाधकत्वोपन्यासात् । यदाहुः -
 “ क्रियन्ते सांप्रतं काश्चित् काश्चिन्नैवाप्रयोगत ” इत्युदाहरन्ति ।
 रक्तं वस्त्रमिति प्रयोगतः क्रियते, रूपं वस्त्रं मित्यप्रयोगतो न क्रियत
 इति कारिकाया अवयवः । नेयार्थतापीयमेव पदप्रयोगप्रतिहता ।
 लक्षणाप्रयोजनराहित्येनैव नेयार्थताप्रयोजकमिति प्रयोजनप्रत्यय
 जननयोग्यतावच्छेदकं सल्लक्षणत्वविरहपरमिति तत्र तत्र द्रष्टव्य
 मित्यपि वदन्ति ।

अकथितंचेति सूत्रेण विषये कर्मसंज्ञाज्ञाप्यते । यतस्सु प्राधान्येन
 यत्रवाचिनो धात्वर्थ फलाभावाद् कर्मकत्वान्न विषये कर्मसंज्ञेत्यपरे ।

धातोरुत्सर्गतो वृत्तिः फलव्यापारयो द्वयोः ।

विद्यन्ते केचनत्र्यर्था दुह्यात्पृच्छिरुधादयः ॥ ३० ॥

उत्सर्गतो धातूनां फलव्यापारावर्थौ द्रावेवेति प्रपञ्चितप्रायम् ।
 दुहादयस्त्रयर्थाः । तथाहि - विभागः स्पन्दनं व्यापरश्चदुहेरर्थः । स्पन्दन
 त्वं द्रवद्रव्यजन्यतावच्छेदिका क्षीरादिक्रियावृत्तिर्जातिः । गांदोग्धि
 दुग्धं गोपाल इत्यत्र गोविभागोजनकतया क्षीरस्पन्दने, तच्च तथैव
 गोपालव्यापारेण्वेति । दानं प्रतिश्रवः व्यापारश्चपाचैरर्थः । देय-
 त्वेनाभ्युपगमः प्रतिश्रवः । राजानं कनकं याचत इत्यत्र राजसम
 चेतं दानमनुकूलतया कनकविषयके प्रतिश्रवे, सच्च स्वल्पिष्ठाप्रका-
 शके देहीतिवाक्यादौ भिक्षुव्यापारे संसृज्यते । कनक विषयतैव

द्वितीयार्थः । एतज्ज्ञापकं सिद्धैव विषयस्य कर्मसंज्ञा । समवायेन दानप्रतिश्रवयोः सामानाधिकरण्येऽपि समवाय विषयत्वाभ्यां वैयधिकरण्यमस्तीति भवति प्रतिश्रवांशे धातोः सकर्मकत्वं । प्रतिश्रवाव्यापारश्चेत्युभयमेव धातोरर्थः । प्रतिश्रवश्च समवायिना विषयेण कर्मणा साकांक्षइति भवति द्विकर्मको याचिरित्यपि वदन्ति । उत्तरमनुशास्यत्वमनुयोगश्च पुच्छेः । सामान्यवति विशेषबोधकं वचनमुत्तरम् । जिज्ञासितत्वेन प्रतिपत्तिरनुशास्यता । किमादि शब्दघटित वाक्यादिरनुयोगः । जानपदं पन्थानं पुच्छतिपथिक इत्यत्र परम्परया जानपदाश्रितमुत्तरं पथविषयक जिज्ञासितत्वं प्रतिपत्तौ, साचकः पन्था इत्यादिवाक्ये जनकतयान्वेति । अत्राप्युत्तरमात्रम्फलम् । तच्च कृतिद्वाराधिकरणेन ज्ञानद्वाराविषयेन कर्मणान्वित मित्यपरे । विभागानुत्पादः कर्मानुत्पादो व्यापारश्च रुधेः । व्रजंगां रुणद्धीत्यत्र व्रजविशेषितो विभागानुत्पादो गोः कर्मानुत्पादे, सच पुरुषव्यापारे योगक्षेमसाधारणो जनकतयान्वेति । व्रजपदादि समभिव्याहृता द्वितीया भेदमाधेयत्वं चाभिधत्ते, तेन गांगां रुणद्धीति न प्रयोगः । अतएव द्वितीयायाः केवलमाधेयत्वे शक्त्या न निर्वाहः, कर्मसंज्ञायास्तां प्रत्यबाधकत्वेन निरुक्तप्रयोगापत्तेः । संयोगध्वंसआकर्षणकर्मव्यापारश्च चिन्तोत्तरर्थः । तर्ह्युष्पं चिन्तोतीत्यत्र तर्ह्यसंयोगध्वंसस्तदाकर्षणरूपे पुष्पकर्मणि, तच्च पुरुषव्यापारे जनकतया विशेषणं । शाब्दबोधः स्मरणशब्दश्च बुवः, नृपंहितं ब्रवीति इत्यत्र नृपसमवेतशाब्दबोधो हितविषयस्मरणे, तच्च वचने जनकतयान्वेति । शाब्दबोध एव ब्रवीति फलम् । सच समवायिविषयो भयगामीत्यन्ये । स्वामित्वध्वंसस्यागो व्यापारश्च दण्डेः । गर्गशतं दण्डयतीत्यत्र गर्गविशेषितः स्वामित्वध्वंसः शतविषयके त्यागे, सच प्राड्विवाकव्यापारेऽन्वेति । कृतिरूपदेशो व्यापारश्च शास्तेः । कृतिः प्रवृत्तिर्निवृत्तिश्च । उपदेशः कर्तव्यत्वेनाकर्तव्यत्वेन वा व्यवसायः । शिष्यं धर्ममधर्मं वा शास्तीत्यत्र यथायथं शिष्यसमवेतामृ

तिर्निवृत्तिरूपदेशयो धर्माधर्म विषयकयो स्तौच गुरुव्यापारे विशेषणं ।
दण्डयतेः प्रभुव्यापारो जयते स्तुद्युतादि प्रधानमिति मुख्यार्थं कृतोर्थ
भेदोनगुणकृतः । यथा आक्षिकं शतं जयतीति । मज्जनाख्यसंयोग
ध्वंस उद्गमनाख्यं कर्म व्यापारश्च मन्येः । क्षीरसागरं कौस्तुभं
मथनातीत्यत्र क्षीरसागरादिसंयोगध्वंसः कौस्तुभादिकर्मणि, तच्च विलो-
डनव्यापारेन्वेति । स्वामित्वे सति यथेष्टविनियोगः स्वत्वाभावे
यथेष्टविनियोगो व्यापारश्च मुष्णतेः । वणिजं हिरण्यं मुष्णातीत्यत्र
स्वामिनो वणिजो यथेष्टविनियोगाक्षमत्वं हिरण्यस्य स्वस्य विनियोग
योग्यत्वे, तच्च तस्करव्यापारे प्रयोजकरत्वेन । शिथिलावयवरूपा वि-
कलति रूपति व्यपारश्च पचेः । तण्डुला नोदनं पचतीत्यत्र ओदनो
रपत्तौ तण्डुलविकलतिः सा व्यापारे विशेषणत्वेनान्वेति । एते द्वादश
धातवो दुह्यादयः । संयोगः कर्मव्यापारश्च नयतेः । ग्रामं मजां
नयतीत्यत्र ग्रामाद्युत्तरसंयोगे जाकर्मणि, तच्च पुरुषव्यापारे प्रेरणाया
न्वेति । नयतिनाप्रेरणादि वहतिनापुन राधेयकर्मान्तुकूलमाधार
कर्म प्रत्याख्यत इति विवेकः । नौकादिस्वकर्मणा पुरुषे कर्म जन
यित्वा देशान्तरं नयति । नाशसंयोगसन्निकृष्टसंयोगादित्रिकं नयति
षट् कृषे रथः, वहतिवच्च हरते रिति चत्वारो न्यादयो धातवः ।
एवं षोडश त्रयर्थाः । दण्डजयत्यादिवत् ग्रहिरपि त्रयर्थे इति
केचिद् । तन्निर्मूल मित्यन्ये ।

तेषां त्रयाणां मर्थानां द्विक्रिये मध्यमान्तिमे ।

आदिमध्ये फले तत्र कृतार्थं मनुशासनम् ॥ ३१ ॥

कर्तृप्रत्ययान्तेन धातुना स्वार्थविशेष्यतया प्रतिपाद्यमानो
व्यापारः, स्वार्थविशेषणतया प्रतिपाद्यमानं फलं । स्वजन्यस्मरणमुख्य
विशेष्यतया भासमानः स्वार्थः । तत्र विशेषणविशेष्यते आकांक्षा
नियम्ये, नतु प्राकृते, तेन कर्मप्रत्ययान्तेन धातुना फलस्य प्राधान्येन

प्रतिपादनेपि न व्यापारत्वम्, नवा तत्र गुणतया भासमानस्य व्यापारस्य फलत्वम् । नवा फलतावच्छेदकविशेष्ये फले व्यापारत्वं न व्यापार विशेषणे व्यापारतावच्छेदके फलत्वम् । तथाच गां दोग्धि दुग्धं गोपाल इत्यत्र स्यन्दनं पुरुषव्यापारश्च क्रिये, स्यन्दनं विभागश्च फले । तथा च मुख्यव्यापारशालितया गोपालस्येव शुणीभूतव्यापारवत्तया दुग्धस्यापिकर्तृत्वप्रसक्त्या तदपवादाया कथितं चेति सूत्रम् । एतेन धात्वर्थफलशालितया गोदुग्धयो द्वयो रपिकर्मत्वं “ कर्तुरीप्सितम् ” “ तथा युक्तमनीप्सितं चे ” ति सूत्राभ्यामेव सिद्धमित्यकथितसूत्रारम्भो निरर्थक इति समाहितम्, कर्तृकर्मोभयसंज्ञाप्रसक्तौ परत्वात् कर्तृसंज्ञाया एव विनापवादं दुर्वारत्वात् ।

विभागेन परिच्छिन्नं स्यन्दनं ब्रुवतोदुहेः ।

एकदेशान्विते कर्म संज्ञार्थं वा नुशासनम् ॥ ३२ ॥

भवतु तर्हि विभागजनकस्यन्दनं फलविधयाबोधयन् द्वयर्थ एव दुह्यादि धात्वन्तरवत् । तदर्थैकदेशान्वयं तत्प्रयुक्तागौणकर्मणि गवादौ कर्मसंज्ञांचापूर्वं प्रतिपादयितुं मकथितं चेत्यनुशासनम् ।

शाब्दिकास्तु “गन्दोग्धिदुग्धमित्यत्र गोः सम्बन्धमात्रविवक्षायां शेषेष्टीप्रसक्ता रजकस्यवस्त्रंददातीत्यादिवत्, तदपवादायाकथितं चेति सूत्रारम्भः । तथा च गोसम्बन्धिपयः कर्मकन्दोहनं वाक्यार्थः । यदि च गोर्विभागाधिकरणत्वविवक्षा तदाप्राकृतीकर्मसंज्ञा । गवाधिकरणकविभागानुकूलं पयोधिकरणकं स्यन्दनं, तदनुकूलो गोपाधिकरणको व्यापारइतिबोधः । यदि च गोरवधित्वविवक्षा तदा गोःपयोदोग्धीति पंचमी । गोः सम्बन्धविवक्षायां षष्ठ्यपि प्रामाणि कीति प्राहुः ।

दुह्यादयो न्यादयश्च द्विविधास्ते द्विकर्मकाः ।

प्रथमोसौ गौणकर्मप्रत्ययप्रकृतिर्गणः ॥ ३३ ॥

यदिदं प्राक्प्रतिपादितं दुहादिरिति न्यादिरिति द्विकर्मकधा-
 तूनां द्वैराशयम् । प्रथमोदुहादिर्गणो गौणे फलविशेषण फलाधिकरणे
 कर्मण्या ख्यातकृत्यक्त खलर्थानां प्रकृतिः, नतु मुख्ये ; न्यादिस्त्व-
 र्थान्मुख्ये मुख्यव्यापारविशेषणफलाधिकरणे प्रतिपाद्ये कर्मप्रत्ययान्
 लभते, नतु गौणे । तत एव तयोर्गणयो रितरांशेकर्मानभिधाना
 द्वितीयैव प्रयोज्या । तथाहि - दुह्यते दोग्धव्या दुग्धा दुर्दोहा गोः
 क्षिरमित्याद्यौ कर्मप्रत्ययाः गोः कर्मत्व मभिदधते, नतु पयसः । अत
 एव राजाशतं याचितः अहमिदमन्त्रोद्यं चोद्येऽति पृच्छिपर्यायणं च
 दिनाभाष्यम् । गामवरुध्यते व्रजः पुष्पमपचोयते लता हित मुक्तो
 भ्यसूयति गर्गाः शतं दण्ड्यन्ते जीयन्तेवा, धर्ममनुशास्यते शिष्यः
 देवासुरै रमृतमम्बुनिधि र्ममन्धे, रत्नानिमुषितोवाणिक्, ओदनाःपच्यन्ते
 तण्डुलानित्यादिप्रयोगाश्च दुहादिभ्योगौणे; नीयते ग्राममजा, द्वीपमुह्यन्ते
 नावासांयानिकाः, निकटकृष्यते कन्दुक इत्यादयश्च प्रधानेकर्मणि
 प्रत्ययं प्रयुज्जते ।

गतिबुद्धयशनार्थेषु शब्दकर्मण्यकर्मके ।

अणौ कर्तासणौ कर्म नियमा दथवा विधेः ॥ ३४ ॥

गत्यर्थानिब्रज्यादयः बुद्धयर्था ज्ञानत्व विशिष्टवाचकाज्ञा
 बुद्धयत्यादयः । नतु ज्ञानविशेषार्थानिब्रज्यादयः । अशनार्थाः गलसं
 योगफल व्यापारषाचिनो भुज्याद्याः । शब्दकर्माणः शब्दवाचका इति
 कोचित् । कर्मपदं कारकपरं, तेनशब्दा भिन्नकारको पलक्षितक्रिया
 वाचिनइत्यपरे । अकर्मका देशकालभाव गन्तव्याध्वभिन्नैः कर्मभिरव्य
 पेशाः, नतु कर्मव्यपेशायोग्याः । अविवाक्षितकर्मिणोपिगम्यादयः कुरुन्
 स्वापयति पथिकंमासमासयति गुरुं गोदोहं स्थापयतिमाणवकं क्रोशं
 रमयति यात्रिकानिति प्रयोगवत् पाचयति चैत्रेणेत्येवप्रमाणं । एषां
 धातूनां गिजभावे यत्र कर्तृसंज्ञा तत्रगिजस्वमभिव्याहारे सति कर्माव

संज्ञायते । गमयति दिगन्तर मरी नित्यवारीणां कृतिः, बोधयति धर्ममाण
चकानित्यत्र माणवकानामाधारत्वं, तदाधेयत्वं वा, भोजयति मि
ष्टमतिथान् इत्यत्रातिथीनां प्रपन्नः, एनं ब्रह्मव्यवहारयति इत्यत्रैतस्मिन्
कर्तृत्वं, आस्यत्यतिथिमित्यादा वतिथौ यत्नश्च द्वितीयार्थः । सच
णिच् प्रकृतिधात्वर्थान्वयीति दार्शनिकाः । णिच्प्रकृतिधात्वर्थान्वित
आश्रयो द्वितीयार्थइति वैयाकरणाः ।

नन्वेवं गमयति दिगन्तरमरीनित्यत्र णिजन्तधात्वर्थव्यापार
विशेषणीभूत गमनादिफलवति कर्मसंज्ञायाः “ कर्तुरीप्सिततमं-
कर्म ” इत्येवासद्भेः गतिबुद्धिं प्रत्यवसानार्थं शब्दकर्माकर्म
काणामणि कर्तासणौ ” इति सूत्रं व्यर्थमित्येवे ? सत्यं, नियमार्थं
मिदं सूत्रम् । णिजन्तप्रधानकर्मसंज्ञा ण्यन्तगत्यर्थादि ष्वेव, अन्यत्रतु णिच्
प्रकृतिधात्वर्थाधिकरणतया कर्तृसंज्ञैवावतिष्ठते, तेन चैत्रेण पाच्यत्यन्न
मितिप्रयोगः सूत्रपादः । तदाहुः- “ गुणक्रियायां स्वातन्त्र्यात् प्रेरणे
कर्मतांगतः । नियमात्कर्मसंज्ञायाः स्वधर्मेणऽभिधीयते ॥ ” इति ।
गुणक्रियायां णिच्प्रकृत्यर्थं व्यापारस्वातन्त्र्यं साक्षादाश्रयत्वं पंचम्यर्थः
स्वधर्मेण तृतीययाभिधाने ऽन्वेति प्रेरणे णिजर्थे कर्मतांगतोपीति शेष
इतिप्राश्नः ।

नचीनास्तु विधायकमेव गत्यादिसूत्रं । अन्यथा परया कर्तृ
संज्ञया कर्मसंज्ञाया बाधप्रसंगात् । प्रयोज्ये कर्तृसंज्ञां विना णिच्एवातु
त्पत्त्या तत्सापेक्षकर्मसंज्ञाया सुपजीव्यतया कर्तृसंज्ञायाएव बलवत्त्वात् हेतु
मति णिज्विधीयते । कर्तृप्रयोजकश्चेद्हेतुः स्वकारकविशिष्टाच्च क्रिया
णिजर्थेन्वेति । गुणक्रियाकारकसंज्ञा न्तरंगतया बलवती । अर्थतः
प्रधानं च गुणक्रिया भवति । गमयति चैत्रइत्यत्रहि चैत्रकर्तृकव्यापार
जन्यगमनाप्रत्येवान्वयबोधइति अन्वयानुरोधोदेव संज्ञाबलवत्त्वं युज्यते ।
तदुक्तमभियुक्तैः “ परत्वाद्न्तरंगत्वादुपजाव्यतया तथा । प्रयोज्य
स्यास्तु कर्तृत्वं गत्यादे विधित्तोचितं ” ति । इति वशाकुवते ।

नन्वेवं गमयति दिगन्तरमरन् इत्यत्रारीणां कर्तृसंज्ञापवादे कर्तुरीप्सिततमत्वाभावाद्दिगन्तस्य कर्मसंज्ञा न प्रवर्तत इति चेत् ? उच्यते-

संज्ञान्तरासमाधिष्ठे स्वतन्त्रे परिभाषितः ।

कर्तृशब्दः स्वतन्त्रेर्धे गौणो वाचकएववा ॥ ३५ ॥

यद्यपि कर्तृशब्दः संज्ञान्तरानवरुद्धे स्वतन्त्रे धातूपात्तव्यापारवति पाणिनिना परिभाषितः, आकडार मेकसंज्ञाप्रतिपादनात् । तथापि “कर्तुरीप्सिततमं कर्म” तत्र कर्तृपदं स्वातन्त्र्यमात्रे लाक्षणिकम्, समुदायशक्तस्यैकदेशे लक्षणाभ्युपगमात् । अतएव “प्रधानकर्मण्यख्ये लादीनाहुर्द्विकर्मणाम् । अधधानेदुहादीनां प्यन्ते कर्तृश्रकर्मण” इति भाष्ये कर्मसंज्ञावरुद्धेपि चतुर्थचरणे कर्तृशब्दप्रयोगः ।

वस्तुतस्तु कर्तृशब्दस्वतन्त्रमात्रस्य वाचकः, संज्ञान्तरानवरुद्धादेः परिभाष्यतावच्छेदकत्वे गौरवात् । अपवादकैस्तु कर्तृसंज्ञा प्रयुक्तानि कार्याण्यपोच्यन्ते । आकडारप्रतिज्ञापि कार्यं प्रतिनियमाधि कैवेति दिक् ।

यथानुशासनं न्यन्त धातुयोगेन कर्तरि ।

कर्मसंज्ञाविधिक्षेपविकल्पानां व्यवस्थितिः ॥ ३६ ॥

प्यन्तधात्वर्थकर्तरि कर्मसंज्ञाविधिर्जल्पश्रूयग्रहदृशां, पुत्रमक्षराणे जल्पयति श्रावयति ग्राहयति दर्शयति वेत्तिप्रयोगात् । यत्तु शृणोतेः शब्दकर्मतया कर्तरिकर्मसिद्धेः न पुनर्विधानमुचितमिति ; तन्न, श्रुधातोः श्रावणत्वमिव शाब्दत्वमपि प्रवृत्तिनिमित्तं, आत्मा श्रोतव्यइति श्रोतव्यवहारात् । तथा च धर्मं श्रावयति सुतमित्यादिप्रयोगोपपत्तये विध्यन्तरावश्यकत्वात् । नच शाब्दबोधवाचकस्यापि श्रुवेर्बुद्ध्यर्थकतया गतिबुद्ध्यादिसूत्रनोपग्रहइति दर्शयं, बुद्धिसामान्यवाचिना मेवाहि बुद्ध्यर्थकतया निर्देशो ननुतद्विशेषार्थानां, दृशेभ्वेति पृथगनु

शासनात् । स्मारयत्येनंगुलं स्वयमेवेत्यादौ भाष्यप्रयोगोन्नतिविधि
बाधितं स्मरणकर्तारिकर्मत्वम् ।

परेतु शब्दकर्मैत्यत्र कर्मपदं कारकवाचि, तथाच यद्रूपावच्छे
देन शब्दः कारकं तद्रूपविशिष्टवाचकधातुरेव शब्दकर्म इत्युच्यते ।
श्रावणत्वावच्छेदेन शब्दःकर्म शब्दबोधत्वावच्छेदेन करणमित्युभया-
र्थस्य शृणोतेरुपग्रहइति शृणोतौ न पृथग्विधिरिति । एवं ग्राहरीप
न द्विकर्मकः । अतएव जाययाप्रतिग्राहिते गन्धमाल्ये यथेतिविग्रहे
जायाप्रतिग्राहिते गन्धमाल्यामिति बहुव्रीहिणा जायाकर्तृकव्यापारजन्यस्य
गन्धमाल्यकर्मकप्रतिग्रहस्य कर्त्रीमित्यन्वयबोधः । नह्ययं जाययाप्रतिग्रा
हिते गन्धमाल्येयामिति कर्मणि बहुव्रीहिः, ण्यन्तेकर्तुश्चकर्मण इत्यनुशास
सनात् प्रयोज्यकर्मण्येवक्तप्रत्ययसाधुत्वात् गौणेकर्मणि तदसम्भवात् ।
नच गन्धमाल्ये जायया प्रतिग्राहितामिति विग्रहा दर्ध पिप्पल्यादिवदसा-
विति देश्यम्, तत्पुरुषस्योत्तरपदं लिङ्ग्रग्राहकतयाटापो दौर्लभ्यप्रसंगा
दित्याहुः ।

गत्यादिसूत्रेण प्राप्ते कर्मवद्भावे क्षेपो निषेधः, यथा गतिविशेषित
व्यापारवाचकतया गत्यर्थयोर्निवह्यारदिखाद्यो र्हिसार्थस्यभक्षे रकर्मक
स्य शब्दायतेश्च । तेन नाययति वाहयति भारंभृत्येन आदयति खादयति
वा न्नं वदुना शब्दापयति सैनिकैरित्यादयः सूपादाः । अक्षयति बली
वदान् सस्यमित्यादौ भक्षिर्हिसार्थः, क्षेत्रवृत्तिसस्यानां प्राणित्वात् । नियंतु
कर्मकस्य वहेरप्रतिषेधः, नियन्ता पशुप्रेरकः, तेन वाहयति रथिनं वाहान्
सूतः वाहयति गोणी बलीवदान् वणिक् इत्याद्युपपन्नं । क्वचित्प्रयोज्ये कर्तृ
कर्मसंज्ञयोर्विकल्पः । यथाहारयति कारयति दर्शयत्येवादिवाद्यते पिता
पुत्रेणपुत्रंवा इत्यादिप्रयोगात् । कारिहार्यो स्तिङ्न्तयोश्चाभिवादिदृश्योः ।

आधारोपि शयत्यादेः कर्म तत्र द्वितीयया ।

कर्तृसान्तर आधाराधेयभावो नुभाव्यते ॥ ३७ ॥

अधिश्ते अधिविष्टति अध्यास्ते अभिनिविशते उपवसत्यनुव
सत्यधिवसत्यावसति वाजनपदमित्यादौ द्वितीया सप्तमीधत् कर्तृद्वारकं
दैशिकविशेषणता संसर्गावच्छिन्नं वाधिकरणत्वमाधेयत्वं वाभिधत्ते ।
तत्रानुशासनिक माधारस्य कर्मत्वम् । यत्रपुनर्भोजनार्थं उपवसि स्तत्र वने
षूपवसतीत्येक प्रमाणं । 'एकादशी मुपवसे द्वादशी मथवा पुन'रित्यादौ
नाभोजनमुपवसे रर्थः, किन्तु दोषादुपावृत्तस्य गुणैस्सहवासः,

उपावृत्तस्य दोषेभ्यो यस्तुत्रासोगुणै स्सह ।

उपवासः सविज्ञेय इत्यार्षपरिभाषणात् ॥ ३८ ॥

कर्माणि देशकालाध्वभावा स्युर्गतिकर्मणां ।

आधाराधेयतां धातु द्वितीयावात्र भाषते ॥ ३९ ॥

अकर्मकधातूनां योगे देशादीनां कर्मेतिसंज्ञा, देशो जनपदः
कुरूपंचालादिः । कालःकालावयवत्वेन परिभाषितः प्रहराहोरात्र मासा
दिः । अध्वाक्रोशगव्यूति योजनादिर्गन्तव्यः । भावः क्रिया । तत्र कुरून्
स्वपितिक्रोशमास्ते इत्यत्र दैशिकसंसर्गावच्छिन्नः, मासमास्ते गोदोहं
तिष्ठतीत्यत्र कालिकसंसर्गावच्छिन्न आधाराधेयभावो धातोस्त्र फल
विधयार्थः । तत्र कुर्वादि देशादिनिरूपितत्वं द्वितीयार्थ इति
केचित् । आधाराधेयभावेधात्वर्थान्वयिनि द्वितीयानुशिष्यते । अत
एव प्रथमनुशासनमर्थवत्, इतरथा कर्तुरोप्सिततम मित्यनेनैव कर्म
संज्ञासिद्धेस्तद्व्यर्थ्यात् । कर्मसंज्ञातु मासमास्ते मास आस्यते इति कर्म
णि सुप्तिङा रूपपादन यत्यपरे । तत्पचिक्रियाजन्याविकल्पत्यधिकरण
त्वसति तत्पचिक्रियानधिकरणत्वं तत्पचिक्रियाकर्मत्वम् । तदेवच क
र्मपदप्रवृत्तिनिमित्तं । तादृशकर्मत्व मुपलक्षणीकृत्य द्वितीयाप्रतिपाद्यत्वं
कर्मणिद्वितीयेति सूत्रेण प्रतिपाद्यते : तत्रचान्नं पचतीत्यत्र पचन्व्यापार
मावं द्वितीयायाः फलं विकृति रर्थः । तत्र चाधाराधेयभावेनान्नस्या
न्वय इत्यनन्यलभ्यफलं कर्मप्रत्ययप्रवृत्ते विषयः । भिद्यन्ते च तुल्या
यांना मपि शब्दाना मन्वयविशेषबोधानुकूलाकांक्षाः । तथाहि द्विती-

यैव धातु माकांक्षति न कर्मपदं, समुच्चिनोतिधातु रेवपांसून् समुच्चिनोतीत्यादौ द्वितीया माकांक्षति न समुच्चयार्थोपि चकारादिः । यत्रार्थकः करोति रेव नयतति ज्ञानार्थको जानात्यादि रेव न वेत्तिः, इच्छार्थको वश्यादिरेव नरंजि द्वितीया माकांक्षति । द्वितीयार्थप्रकारकपच्यर्थविशेष्यकबुद्धौ अस्पदसमभिव्याहृतपचिज्ञानस्य कारणत्वमित्यनया रीत्या यो धातु राकांक्षाप्रविष्टः स एव सकर्मक इत्युच्यते, नतु व्यापारव्यधिकरणफलवाचकधातुत्वं सकर्मकत्वप्रयोजक मित्येके । नव्यापारमात्रं धात्वर्थः, त्यजिगम्योः पर्यायत्वप्रसंगात् ; किन्तु फलमपि, तथाच धात्वर्थफलान्वयि आधेयत्वं द्वितीयार्थ इत्यपरे । फलमात्रं धात्वर्थः, तदन्वय्याधेयत्व मधिकरणत्वं वा द्वितीयार्थ इति मण्डनः । सर्वमतेपि याव दप्राप्तं फल माधेयत्वं वा तावदेव द्वितीयार्थो नत्वाधारः, तस्य प्रकृत्यैव लभात् । एवं चानभिहित इत्यधि कारस्याय मर्थः - यत्पदसमभिव्याहृतद्वितीयां विनापि तत्क्रिया कर्मत्वं तत्पदार्थे प्रतिपाद्यते तत्पदात् द्वितीया न प्रयोक्तव्या निराकांक्षत्वात् । एवं चोक्तार्थाना मप्रयोग इति न्यायस्यैवानुषादः । तत्र-

कर्माभिधान माख्यातसमासाव्ययतद्धितैः ।

कृता च तदभावेतु द्वितीया वक्ति कर्मताम् ॥ ४० ॥

पच्यते ओदन इत्यत्र पाककर्मत्वं माख्यातेन, प्राप्तोदको ग्राम इत्यत्र उदककर्तृकप्राप्तिकर्मबहुव्रीहिणा, नारद इत्यबोधीत्यत्र बुद्धौ नारदकर्मकत्वं निपातेन, शत्य इत्यत्र शतकरणक्रयकर्म तद्धितेन, पक्क ओदन इत्यत्र पाककर्मकृता, पदान्तरसहकृतेन प्रत्याख्यते ; तत्र न द्वितीया । किन्त्वोदनं पचतीत्यादौ ।

नन्वेवं कृतपूर्वीकटमित्यत्र क्तप्रत्ययेन कर्माभिधानात् कट मित्यत्र द्वितीयानुपपत्तिः, अन्यथा कटः कृतः पूर्व इत्यतोपि द्वितीयाप्रसंगात् । नच कृतपूर्वीत्यत्र कृतमिति भावक्तान्तं, कर्मयोगे भावे प्रत्ययानुपपत्तेः ।

एव मिथी सुरा नधीती वेदा नित्यादौ निष्ठाभिहिते कर्मणि द्वितीयानुपपत्तिः, “पूर्वादिनिः” “सपूर्वाच्च” “इष्टादिभ्यश्चे” ति सूत्रेश्च कर्तरिविहित इनिः, “श्राद्धमनेन भुक्तमिनिठना” वित्यतोऽनेनेत्यनुषंगीदितिचेत् ? उच्यते-

कटादेः कर्मतादात्म्यान्वयायोगात् कटादितः ।

द्वितीयोत्पद्यते धातुव्यपेक्षाकृतपूर्वाणि ॥ ४१ ॥

कृतपूर्वाकट मित्यत्र क्तप्रत्ययेन कर्मणोभिधानेपि कटे कर्मतादात्म्यं न प्रतिपादयितुं शक्यते, कृतकटपदार्थयोस्तादात्म्यान्वये तन्नस्य समानविभक्तिकत्वस्याभावात् ; सविशेषणस्य कृतशब्दस्य वृत्त्यनुप्रवेशानुपपत्तेश्च, सविशेषणानां कृत्तिर्नेति कात्यायनस्मरणात् । अतः कटत्वावच्छेदेन कृततादात्म्यान्वयबोधस्य कर्मार्थकेनापि कृतपदेना नुपपादनात् कटपद समभिव्याहारेण द्वितीयात्पत्तिं कोवारयिता । कृतपूर्वाकट मित्यत्राश्रय इनितद्धितार्थः । तत्र कृष्णधात्वर्थस्य प्रयत्नस्य भावनायावान्वयः, भावनायां च निष्ठोपात्तं कर्म द्वितीयोपात्तं कर्मत्वं च विशेषणत्वेनान्वेति । वृत्त्यनुपविष्टस्य कृतो धात्वर्थविशेषणस्वार्थबोधकत्वस्य व्युत्पत्तिसिद्धत्वात् । अत एव प्राप्तोदकोश्राम इत्यत्रोदकं तादात्म्येन कर्तरि कर्ताच प्राप्तौ साच बहुव्रीहिसमुदायवाच्ये चरमावयलक्ष्येवा कर्मण्यन्वेति इत्युदककर्तृक प्राप्तिकर्मग्राम इत्यन्वयबोधः ।

भट्टास्तु कारकाणां प्रत्ययार्थभावनायामेवान्वयो न धात्वर्थे, “गुणानां च परार्थत्वादसम्बन्धः समत्वात्स्या”दिति न्यायात् । कृतपूर्वात्पत्रभावना तद्धितार्थः, सच कृत्तिरेव । तस्यां द्वितीयोपात्तकर्मत्वान्वयः । अतएव कर्तृकर्मणोः कृतीत्यत्र तद्धितार्थं कर्मत्वे षष्ठीप्रसंगवारणाय कृतिग्रहणमप्युपपद्यते इत्याहुः-तच्चित्तं, एवं सति कृतमित्यत्रापि प्रत्ययार्थभावना कर्मैवाभिधीयेत् । अन्यथा तेन कृतमित्यत्र कर्मत्वान्वयस्यानुपपत्तेः । नच तद्धितार्थस्य कृतार्थस्यैवा कृतेभेदः, नापि पदभेदात्कर्मभेदः, किन्तु क्रियाभेदात् । नच कृति

जन्योत्पत्त्याश्रयः कर्मानभिहितइति क्रियुपकृतं कृते द्वितीयार्थतावादेन ।
 किंचैवं तद्वितार्थभावनायामपि कारकान्वयस्वीकारे कृतपूर्वीत्यादा
 चिव पूर्वीत्यत्रापि कर्मान्वयप्रसंगः, पूर्वादिति सूत्रेण कर्त्तरिइतिविधानात् ;
 एवं श्राद्धमनेन भुक्तमित्यर्थे आह्वीत्यत्र भुज्जिक्रियायां तद्भावनायांवा
 इतिप्रत्ययोपात्तायां पाणिकरणकत्वादे रन्वयसम्भवात् पाणिना आह्वीति
 प्रयोगप्रसंगः; तथाच कृतपूर्वीकटमित्यादायात्पर्यन्तं कथं कर्मकत्वान्वयः,
 तदाश्रयमात्रं तद्वितार्थः । एवमधीतीयेदा नित्यादायपि स्वत्वत्वयार्थे आश्रय
 उत्पत्तिस्वरूपफले तच्च प्रयोगप्रसंगान्त्वयवत्प्रयोगे एव तद्वितार्थकर्त्तरि
 संबध्यते, उत्पत्तिस्वरूपफले तद्वितार्थकत्वान्वयस्य द्वितीयार्थकत्वान्वयः,
 साश्रयोत्पत्तिर्वेदाश्रितेत्यन्वय बोधसम्भवात्, प्रयोगप्रसंगेण वेदकृत्तित्वस्यो
 त्पत्तावन्वयस्या सम्भावित्वेनावसित्वात्तत्त्वान्वयविधीयतेइति । कार्यकर्त्तृत्वोः
 कृतीत्यत्रकृतपदं कृदर्थविशेषयामि, तदर्थं, प्रकृतिय विनाप्रकृत्यर्थविशेषण
 मपितु तद्वितार्थइत्यतो न षष्ठी । तद्वितार्थतावादेन तद्वितार्थकत्वान्वय
 इतिवैयाकरणमते तिङन्ते प्रत्ययान्वित्त्वान्वयान्वात् त्रियायां बहु
 योगे षष्ठीप्रसंगः, शत्रु शानजगदी जायते वादे, तद्वितार्थकत्वान्वयस्य द्वितीयार्थक
 रकषष्ठीप्रतिषेधात् नौदगस्वोः कर्त्तरि, तद्वितार्थकत्वान्वयस्य द्वितीयार्थकत्वान्वय
 इतिनिरस्तम् । यत्तु- कर्त्तृकर्मत्वोः कर्त्तरि, तद्वितार्थकत्वान्वयस्य द्वितीयार्थकत्वान्वय
 कटमित्यादा अभिहितेपि कर्त्तरि, तद्वितार्थकत्वान्वयस्य द्वितीयार्थकत्वान्वय
 षष्ठीनियमने सिद्धे ज्ञापकतायां तद्वितार्थकत्वान्वयस्य द्वितीयार्थकत्वान्वय ।

इतिपदवाक्यरत्नाकरे कारकद्वितीयविधानम् ।

अकारकद्वितीयार्थो नामर्थेवापि संगतः ।
 यथानुशासनं तस्य व्यवस्थापनं भिष्यते ॥ १ ॥

उभयतः सुभद्रां संकल्पगदाशुदेवा त्रिपत्रोभयकण्डस्य
 पार्श्वद्वयं तसिलोवृत्तित्वं सुभद्रागदस्यप्रित्त्याहृत द्वितीयार्थः
 १७

पार्श्वान्वयिसंबंधित्व मर्थः । तथाच सुभद्रापार्श्वद्वयवृत्तिवासुदेवं संकर्षणा वित्यन्वयबोधः । “नाम्नोद्विधैव संबन्धः सर्ववाक्येव्यवस्थितः । सामानाधिकरण्येन षष्ठ्यावापि क्वचिद्भवेदि ” त्यत्र षष्ठीपदं षष्ठ्यं पवादकविभक्तीना मध्युपलक्षणम् । पार्श्वपदेनात्रच पार्श्वानां पञ्जरास्थनांवा समूहानाभिधीयते, किंतु - तत्तन्निहितोदेशः । एकपार्श्वी वधिक द्वितीपार्श्वनिरूपित परत्वाधिकरणं देश इतियावत् । तेनाग्र पृष्ठयोः पार्श्वद्वयतुल्यान्तरयो व्युदासः । दक्षिणपार्श्वदेशस्तु वामपार्श्वी वधिक दक्षिणपार्श्वसमवेतापरत्व निरूपकदेशिकपरत्ववान् वामपार्श्वी दक्षिणपार्श्वमपेक्षयापरोयं देशइतिप्रतीतिः । सर्वतः कृष्णं गोपाइत्यत्र सर्वपदं सर्वदिक्परं, वृत्तित्वंतसः, दिगन्वयिसम्बन्धित्वं द्वितीयार्थः । कृष्णस्य सर्वदिक्षुगोपाइत्यन्वयबोधः । धिक्शाक्या नित्यत्र धिक्शब्दस्य नरकानुबन्ध्याचारो जुगुप्सानाम द्वेषविशेषोवा गर्हा द्वितीयाया वृत्तिविषयत्वंवार्थः । तथाच शाक्यवृत्ति नरकानुबन्ध्याचारः शाक्यविषयिणी जुगुप्सावावाक्यार्थः । धिगस्तु तृष्णातरळं भवन्मनइत्यत्र मनइति द्वितीयान्तमस्तिक्रियाकर्तृ, धिगितिच मनसानसम्बन्ध्यते, किन्तु क्रियया, तथाच जुगुप्सित सत्तावद्भवन्मनइत्यन्वयबोधः । धिङ्मुखैत्यत्र मुखसम्बोध्यकाजुगुप्सा इत्यन्वयबोधः । सम्बोध्यत्वस्याक्षिप्तभवसिपदार्थेनान्वयो भवनएव धिगितिसम्बन्ध्यते इतिकेचित् । उपर्युपरि भूलोकमधोधश्चंद्रमस मध्यधिगगनं रविरित्यत्र उपरिपदस्य ध्रुवावधिकंवा नक्षत्राधिकरणवायुगोलावधिकंवा परत्वं तदधिकरणदेशोवार्थः, तदन्वयि स्वनिष्ठपरत्व निरूप्यत्वं द्वितीयायाः, एवमधःपदस्य भूगर्भावधिकपरत्वं तदधिकरणोदेशोवार्थः, तदन्वयिस्वनिष्ठपरत्व निरूपकत्वं द्वितीयायाः, एवमधिशब्दस्याधेयत्वं वायुगोलार्थक गगनपदसमभिव्याहृत द्वितीयाया निरूपकत्वमर्थः, तथाच ध्रुवाद्यवधिकस्य भूगोलसमवेतपरत्व निरूपितस्या परत्वस्याधिकरणं तदधिकरण देशवृत्तिर्वा भूगर्भावधिकस्य चन्द्रनिष्ठपरत्व निरूपकस्याधिकरणं तदधिकरण देशवृत्तिर्वा गगननिरूपिताधे

यतावान् रविरित्यन्वयबोधः । “ उपर्युपरि बुद्धीनां चरन्तीश्वर बुद्धयः ” इत्यत्रोपरिबुद्धीनां मुपरीत्यन्वयात् उपरिशब्दस्यान् । श्रेडितत्वात् द्वितीया । उपर्यध्यधसः सामीप्यइत्यनेनविहिते सामीप्याभिव्यंजके द्विर्वचनेतु षष्ठ्ये विति पुनरभियुक्ताः । एतासामुपपद द्वितीयानां मर्थोनामार्थेन सहसंगतः, अनुशासनचक्रात् । तथाहि स्मर्यते - “ उभसर्वतसोः कार्याधिगुपर्यादिषुत्रिषु ! द्वितीया श्रेडिततेषु ततोऽन्यत्रापि दृश्यते ॥ ” इति । धिगिति लुप्तसप्तमी कम् । अन्यत्र स्तोत्रं पञ्चतीत्यादौ क्रियाविशेषणे । एवंसर्वतः पर्याययो रभितः परितः पदयोः, सामीप्यार्थकयोः समया निकषाशब्दयोर्योगे द्वितीया । शोकार्थकहाशब्दयोगे शोच्या द्वितीया । शोकोविषयगोचरो द्वेषविशेषः । तत्रालंबनत्वेन विषयत्वं द्वितीयार्थः । हासाधु नित्यत्र साधु विषयको विषयद्वेष इत्यन्वयबोधः । हाराम हादेवर तातमात् रित्यादौ हापदार्थे शोके नरामदेवर तातादेर्विषय त्वेनान्वयः, किन्तु सीतायाः स्ववियद्वेषे हापदार्थे राम सम्बोध्यकत्वस्य । प्रत्युपसर्ग पूर्वकस्य धातो र्योगे द्वितीया । माणवकं प्रतिभान्तिवेदा इत्यत्र ज्ञानविषयत्वं धात्वर्थः, विशिष्टशक्तस्य धातोः खण्डशः फलावाचकत्वात्कर्मकत्वं । तत्र ज्ञाने पदार्थैकदेशे माणवकसमवेतत्वान्वया न्माणवकसमवेतज्ञानविषया वेदा इत्यन्वयबोधः । ज्ञानमात्रं प्रतिभातेरर्थः, फलावाचकत्वादयमकर्मकः । विषयत्वमाख्यातार्थ इत्यपि वदन्ति । परत्वं निरूपिता परत्वंद्वयं तदधिकरण देशोवा भवत्यन्तरापदार्थः । द्वितीयाया स्ममवेतत्व मवधित्वं वार्थः । मगधान् विदेहानन्तरा गंगेत्यत्र मगधावधिकेन विदेहसमवेतेन विदेहावधिकेन मगधसमवेतेन परत्वेन प्रत्येकंनिरूपितं यत्परत्वंद्वयं तद्वती तद्वेशश्रुतिर्वा गंगेत्यन्वयबोधः । क्वचिदप्राप्तिरन्तरापदार्थः, तद्योगेपि द्वितीयैवप्रमाणम् । प्राप्तिरपि ज्ञापनंगमनंचेति द्वेधा । “ अनुरागमयेन भूयसा मधुरेणापि रसेन कोगुणः । प्रियलङ्गमभूमिर्मतरा यदिविच्छिन्नपदा सरस्वती ” त्यत्र भारत्या अनुरागप्रकृतिकेनापि भूयसाश्रुंगाररसेन कोगुणो यदि प्रिययोः संगमपर्यंतं मज्ञापयित्वा मध्ये विच्छिन्नप्रबन्धा चित्रांगदचरितकथा सरस्वतीति प्रकृतम्, अथ सरस्वत्या

नदीविशेषस्य लौहित्यबाहुल्येन भूषणामिष्टेन जलेन को गुणो यदि
 प्रियस्य क्षुद्रस्य खंगमही ममाप्येष विलीनगति रसावित्यप्राकरणिक
 मित्यनयोरुपमाध्वनेः प्रतीयते । एकांतनेत्रपदस्याभावोर्थः, तदन्वयिप्रतियो
 ग्यनयौगिभावोद्वितीयायाः । धन मन्वरेण न सुख मित्यादी धनसामान्या
 भावग्रयुक्तः सुखाभाव इत्यन्वयबोधः । द्वितीयार्थप्रतियोगितायां धन
 स्याधेयतया धनत्वस्यावच्छिन्नत्वे नान्वयात् धनसामान्याभावलाभः ।
 धभावयोः प्रयोज्यमयोजकभावस्तु संसर्गः ।

कार्याकर्मादीनां हेतुमादिभि रन्वितः ।

नागार्थं एव चकार्थं द्वितीया द्योतयत्यसौ ॥ २ ॥

वेषां प्रादीनां चतुर्णां वृक्षधाधेन कर्मपचनीयसंज्ञा तदर्थं
 एव हेतुमादिः । एव हेतुमादी द्वितीय जपपदाद्वितीया जपीया
 हेतुत्वान्वयवीचीयिणी । एव हेतुमादी तदांशतन्वयनक्ति, विशेषण
 विभक्तिवत्तद्विधीयते । अर्थसंज्ञायां तदर्थं च तादृशार्थः ।

अथस्तु प्रादीनां चतुर्णां वृक्षधाधेन, द्वितीयाया एव हेतुत्वे
 हेतुत्वमेवा लक्षितः । अथस्तु प्रादीनां चतुर्णां द्वितीयायावचनं "अनु लक्षणे
 कर्मपचनीय स्याद्यौगि द्वितीया" हेतुत्वान्वय मित्यभियुक्ताः । एव मनोरथः
 सममित्यबाहुल्यद्वितीयाया या एतद्विषयस्यैव स्तनीयार्थोर्थः । नदी मन्ववसि
 ता सेनेत्यत्र नद्या लहावसिता समग्रः सेनेत्यन्वयबोधः । अनुहरि मुपहरि
 वा सुरा इत्यत्राहूपयो हीवित्त्वर्थः, सेन हरि हीनाः सुरा इत्यन्वयबोधः । वृक्षं
 प्रति अभि परि अनुया द्योतयो विधुत् इत्यत्र चतुर्णां प्रत्यादीनां लक्षणं
 वाच्यं द्योतयं वा । लक्षणस्तु द्योत्यद्योतकभावादिः । वृक्षवृत्ति
 द्योतकतानिरूपकद्योतनाश्रयो विद्युदित्यन्वयबोधः । आळोकान्तर
 संयोगानपेक्षद्रव्यत्वात्पदविषयत्वं भूते रर्थः, तत्र चक्षुर्व्यापाराणा
 माभिसूत्र्याद्विद्वारा कथंचिद्वृक्षदेव्योत्पत्तत्वं । मुनि मभि विकास मुपेयुषी
 विलोचने इत्यत्र विकासः पुटविभागः । तत्र मुने विकासकत्वं

द्वितीयार्थः । एवं तत्क्रियासमभिव्याहारेण नानार्थं कल्पने गौरवा
 ज्ञानकर्तव्यं लक्षणं । वृक्षवृत्तिजनकताकं द्योतनं मुनिवृत्तिजनकताक
 श्च विकासो वाक्यार्थ इत्यपरे । तच्चिन्त्यं, तथास्तयनुर्लक्षण इति
 सूत्रप्रणयनवैयर्थ्यात् । एव मित्यम्भावाख्यानेपि । ते चत्वारः । तद्युक्ते
 द्वितीयायाः क्वचिद्विषयीभावार्थः । भक्तो विष्णुं प्रतीत्यत्र विष्णुविषयक
 भक्तिमानित्यन्वयबोधः । क्वचिदुद्देश्यत्वं, तच्च क्रियाजनकेच्छाविषयत्वं,
 शत्रून् प्रतिधावतोत्यत्र शत्रुगोचरनाशादीच्छाप्रयोज्या धावनक्रियेत्यन्वय
 बोधः । भागेवाच्ये द्योत्येवाप्रतिपर्यन्तवःकर्मप्रवचनीया नत्वभिः । लक्ष्मीहरिं
 प्रतीत्यत्र हरेः स्वामित्वमर्थः । वृक्षं वृक्षमपि सिञ्चतीत्यत्र वीप्साया द्विर्वचने
 कर्मत्वस्य द्वितीयाभिधानाङ्गीप्सायां प्रतिपर्यन्तवर्तीनां कर्मप्रवचनीय
 संज्ञा गत्युपसर्गसंज्ञापवादाय, तेनोपसर्गपरत्वं प्रयुक्तत्वाभावस्वरूपं
 फलसुपपद्यते । मासमधीते इत्यादावधिकरणत्वं द्वितीयाार्थः, मासत्या
 वच्छेदेनाधिकरणत्वस्यान्वयः । क्रोशं कुटिलानदित्यत्र क्रोशात्वा
 दिक मन्वपरिमाणविशेषः, तद्वच्छेदेन कौटिल्यस्याप्यन्वयो
 व्युत्पत्तिवैचित्र्यात् । क्रोशात् व्यापककौटिल्यवर्ती नदीत्यन्वयबोधः । देश
 विधया कालविधयाचावच्छेदकत्वं द्वितीयाार्थः, तथाच मासमधीत
 इत्यत्र मासावच्छेदेनाभ्ययनवत्ता, क्रोशं कुटिलेत्यत्र क्रोशावच्छिन्ना कुटि
 लताच प्रतीयते । त्रिचतुरादिदिनमात्राध्ययनादेरधिकरणतातुमालेन
 नावच्छिद्यते, किन्तु तद्वच्छेदेनेत्यपि यदस्ति ।

इत्युपपद द्वितीयाविवरणम् ॥

टाभ्याभिसत्तृतीया त्रानुबंधश्च स्तयापुनः ।

तिङादिनामभिहितः कर्ताकरणं मुच्यते ॥ १ ॥

टाभ्याभिसिति तृतीया । तत्र टकारोनुबंधः । आत्वेनेववाचकता ।
 तस्या स्तृतीयायाः, कर्ताकरणं कर्तृत्वकरणत्वं, अर्थः । तत्रापि पचतीत्यां

दावाख्यातेन पाचकइत्यादौ कृता पक्वपूर्वीत्यादौ तद्धितेन पक्वोदन
इत्यादौ समासेनाभिहिते कर्तरि न तृतीया, उकार्यत्वेन प्रयोगानर्हत्वात् ।
एव मक्षादीव्यंत इत्यत्राख्यातेन साधकतमे कर्मसंज्ञया फलतः करणस्यैवा
भिधानात्, पचनकाष्ठमित्यत्र कृता पक्वोदनं काष्ठमित्यत्र बहुव्रीहिणा,
स्नानीयं चूर्णमित्यादौ कृत्येन, शत्यागौरित्यादौ च तद्धितेनाभिहिते क-
रणे तृतीयापि व्याख्याता । चंत्रेणसूपः पच्यत इत्यत्र विकल्पत्यनुकूलः प्रयत्नः
पचेरर्थः; आश्रयस्तृतीयायाः, आश्रयेतादात्म्येनचैत्रः, आश्रयः समवेत
त्वेन प्रयत्नेचान्वति । प्रयत्नएवच प्रधानम् । तत्रैव सूपाभिन्नाश्रयकं फलम
न्वेति । “श्वतन्त्रः कर्ता” “कर्तृकरणयोस्तृतीये” ति सूत्राभ्यां तृतीयाया
आश्रयवाचकत्वानुशासनात् । स्वतन्त्रोहि धातुपातव्यापाराश्रयः । तथाच
तद्धातुपातव्यापाराश्रय बोधिका तद्धातुसाकांक्षा तृतीयेति सूत्रयो रे-
कवाक्यतयाऽर्थः ।

तत्रधातोरुपादानस्य शाब्दबोधाविषयत्वात् व्यापारस्यच धातुनै
व लामा दनन्यलभ्ये आश्रये तृतीयायाभृत्तिः पर्यवस्यतीति वैयाकरणाः ।

आश्रयंशस्यापि तृतीयाप्रकृतिलभ्यत्वा दनन्यलभ्यतर माश्रयत्वमाधे
यत्वंवा । प्रयत्नस्य च धात्वर्थत्वाभावे सएव तृतीयार्थः । अतएव पाकं
करोतीत्यादौ धात्वर्थबहिर्भावेन कृतेर्निवेशः । शेषमाख्याते व्याख्यास्यत
इति तार्किकाः ।

पच्यतइत्यत्रापि पाकः क्रियतइति कृत्रा विवरणात् कर्मलका
रस्यापि कृत्यादिस्वरूपा भावनैवार्थः । तदन्वयिकर्तृत्वमखण्डं तृतीयार्थः,
अन्वया दंपत्योर्व्यासज्यभृत्तिकर्तृत्व मनुपपन्नं स्यादिति मीमांसाकाः ।

तत्र तार्किकमतमनुसृत्य तृतीया विवियते ।

प्रयत्नवृत्ति विषयि प्रकारि प्रतियोगिताः ।

तत्तद्धातु व्यपेक्षिण्या प्रतीयन्ते तृतीयया ॥ १ ॥

क्षेत्रेण गम्यत उच्यत इत्यादौ प्रयत्न स्तृतीयार्थः । सच
समवायेन चैत्र विशेषितः साध्यतया गमने वचनेच विशेषणम् । रथेन
गम्यत इत्यादौ वृत्तिराधेयत्वम् । तेन स्वद्यते रुच्यते प्रतिभायते प्रकाश्यते
इत्यादौ विषय विषयिभाव इच्छामान्नार्थकयोः स्वदतिरोच्यतोः ज्ञान
मान्नार्थकयोः प्रतिभातिप्रकाशत्योः, विषयित्वार्थकर्तृप्रत्ययेनैव सह सा-
कांक्षत्वात् । तेन प्रतिबिम्बते इत्यत्र प्रकारप्रकारिभावः प्रतिहतच
क्षुर्जनितभ्रमार्थक प्रतिबिम्बतौ, प्रकारित्वार्थक कर्तृप्रत्ययस्यैव सव्य
पेक्षत्वात् । नहि मुखंप्रतिबिम्बतइतिवदादर्शः प्रतिबिम्बतइति प्रयोगः।
तेन नश्यत इत्यत्र प्रतियोग्यनुयोगिभावः । अत्र प्रयत्नत्वंजातिस्तृतीया
प्रवृत्तिनिमित्तं लाघवात् । अन्यत्र लक्षणा । व्यापारश्चाधिश्रयणादिः
क्रियाजनकतावच्छेदकधर्मत्वे नोपलक्षणेना नुगतप्रवृत्तिनिमित्तं
करणप्रत्ययेन प्रतिस्व मुपस्थाप्यः । यदिचाधेयतात्वादिकमखण्डं तदा
तद्विशिष्टेपि शक्तिरेवेति न तेन धातुना तत्तदर्थबोधौपयिकी तृतीया
कांक्षाभिद्यते ।

व्यापारसान्तरोहेतुः फलेनोपहितोऽथवा ।

करणं तत्रसुव्याच्यो व्यापार उपधेयता ॥ ३ ॥

सव्यापारककरणं । तथा च यदाधिश्रयणादिस्वरूपो व्या-
पारो धातुनोपस्थाप्यते, तदाधिश्रितस्यकर्तृत्वं, यदि च नधातुनाभिधीयते
विवक्ष्यते च धात्वर्थजनकतया स्थाल्यादि, तदासर्वोपिकारणगणः
करणमेव । तदाहुः- “ क्रियाधाः परिनिष्पत्ति र्यद्व्यापारादनन्तरम् ।
विवक्ष्यते यदातत्र करणन्तत्तदास्मृतम् ॥ वस्तुतस्तदनिर्देशं नहिवस्तु
व्यवस्थितम् । स्थाल्यापच्यत इत्येषा विवक्षा दृश्यतेयतः ॥ ” इति ।
तथा च काष्ठेनपच्यत इत्यत्र काष्ठनिष्ठव्यापारजन्य एकाधिकरण वि-
कलतिजनकःपाक इत्यन्वयबोधः । तदाश्रय व्यापारोभयं व्यापारमात्रं
वा तृतीयार्थः । काष्ठव्यापारयो राधाराधेयभावो व्यापारपाकयोश्च
जन्यजनकभावश्च संसर्गः ।

वस्तुतो व्यापारेण तृतीयार्थेन प्रकृत्यर्थस्य क्वचित्कार्यकारण
भावात्मकः संसर्गः, यथा अनुभवेन स्मरति यागेन स्वर्गं गच्छति
चक्षुषा पश्यति श्रोत्रेण शृणोति इत्यादौ तृतीयार्थेषु संस्कारा पूर्व
सन्निकर्षशब्दे ष्वनुभव याग चक्षुःश्रोत्राणां जन्यत्वं संसर्गः ।
क्वचिदाधाराधेयभावः । चिकीर्षया प्रवर्तते परामर्शेना नुमीयते
शब्देन शृणोतीत्यादौ प्रत्यासर्त्ताभूत चिकीर्षा परामर्श शब्दानां
समवाय स्तुतीयोपात्त आधाराधेय भावेन प्रकृत्यर्थ विशेषितः प्र-
त्यनुमिति श्रवणेषु जन्यजनकभावे नान्वेति । सर्वत्रवा करण
तृतीयार्थे प्रकृत्यर्थस्य जन्य जनकभावसंसर्गेणैवान्वयः । चिकीर्ष-
या प्रवर्तते इत्यादौ हेतौ तृतीया, नतु करणे, दण्डेन घट इति वत् ।
इति वैयाकरणाः ।

अनुमानियः परामर्श इत्यत्र करणेऽप्रत्ययात् परामर्शेनानुमीयते
इत्यत्र करणएव तृतीया, करणत्वेनतु कर्त्तव्यत्वात्कत्वं । एव तृतीयार्थः ।
उपहितत्वंवा । हेतुतृतीययास्तु स्वरूपयोग्यत्व मर्थ इत्यन्ये ।

द्विोर्थकरणे कर्मप्रत्यया अपि साधवः ।

अक्षादौ कर्मकरणोभयसंज्ञासमुच्चयः ॥ ४ ॥

स्मरतिताव त्पाणिनिः - " दिवः कर्मचे " ति सूत्रम् । दिवः
साधकतमं करणं कर्म च संज्ञायते इति तदर्थः । संज्ञाद्वयसमा-
वेशार्थक श्रकारः । अत एव मनसा देव इत्यत्र मनसः करण
संज्ञा प्रयुक्ता तृतीया, कर्मसंज्ञया च कर्मोपपदप्रयुक्तो ऽण्प्रत्ययः,
मनसः संज्ञायामिति तृतीयाया अलुक् । एवं स्थिते दीव्यतेः कर-
णत्व मभिदधती द्वितीया तृतीया च साधुः । अक्षै रक्षान्वा दीव्यती
त्यत्र दीव्यतेः क्रीडासुखसाधनव्यापारोर्थः । तत्र चाक्षाः करणत्वेना-
न्वयन्ति । तेन अक्षकरणक सुखसाधन क्रीडनव्यापारो वाक्यार्थः ।

यत्तु दिवस्साधकतमे करणसंज्ञाप्रयुक्तं कार्यं देवना अक्षा इत्यत्र ल्युट्, कर्मसंज्ञाप्रयुक्तन्तु अक्षा दीव्यन्त इत्यत्र लः । अक्षौ दीव्यन्त इत्यत्र उभयसंज्ञाप्रयुक्तकार्यप्रसक्तौ परया करणसंज्ञया कर्मसंज्ञातत्प्रयुक्तं कार्यं वा प्रतिषिध्यते । तस्मा दक्षान् दीव्यतीति न प्रमाणमिति । तत्र, एवं दिवः कर्मचेति सूत्रे चशब्दवैयर्थ्यप्रसंगात्, ऐच्छिकविकल्पेन कार्यद्वयोपपादकतयैव चकारसार्थकता । व्यवस्थितविकल्पस्य संज्ञा द्वयविधानश्लोकादेव सिद्धेः । अक्षा दीव्यन्त इत्यत्र देवनासाधकतमत्वमाख्यातेनाभिहितमिति न करणतृतीया, नवा देवनाअक्षा इत्यत्र कर्मणि द्वितीया प्रसज्यते, ल्युटा उक्तार्थत्वात् ।

अधर्मसाधने दाने दाणोर्थे सम्प्रदानताम् ।

तृतीया कथयत्येवं संज्ञः कर्मणि कर्मताम् ॥ ९ ॥

यत्र दाण् प्रकृतिकेन यच्छतिना धर्मसाधनं दानं सुपस्था-
पितं, तत्र चतुर्थ्यर्थे सम्प्रदानत्वे तृतीया । तेन दास्याधनं संय-
च्छत इत्यादौ दासीसम्प्रदानकं दानं वाक्यार्थः । न पुनरिहाधर्म-
साधनत्वमपि शाब्दबुद्धिविषयः, आक्षेपलभ्यत्वात् । संयच्छत इति
तु “ दाणश्च साचे चतुर्थ्यर्थे ” इत्यनुशासनेन सम्पूर्वकाद्दाण आत्मने-
पदं प्रयोज्यं यदि सा तृतीया चतुर्थ्यर्थे इत्यर्थकेन सिद्धम् । एवं
सम्पूर्वकस्य ज्ञाधातो रवेक्षणार्थकस्य कर्मणि विषयतास्वरूपं कर्मत्व-
मपि तृतीयाया द्वितीयायाश्चार्थः । पित्रा पितरं वा संजानीत इत्यत्र
पितृविषयक मवेक्षणं वाक्यार्थः । संजानीत इति “ सम्प्रतिभ्या
मनाध्यान ” इत्यनुशासनेन सम्पूर्वकात् प्रतिपूर्वकाच्च ज्ञ आत्मनेपदं
भवति यद्याध्यानं स्मरणं न संज्ञोर्थे इत्यर्थकेन सिद्धम् । आध्याने
तु मातरं मात्रा वा संजानातीत्येव प्रमाणम् ।

केचित्तु आध्याने मातरं मातु र्वा संजानातीत्येव साधुः,
नतु मात्रेति, तृतीयायाः परया षष्ठ्या बाधात्, अत एव पितुः
संज्ञान मित्यादौ कृद्योगषष्ठ्या तृतीयाया बाध इत्याहुः । तन्नित्यम् ।

इति कारकतृतीयाविवरणम् ॥

प्रकृत्यादिगणा जाता तृतीया तु तदात्मताम् ।

अवच्छेदकता वृत्तिप्रकारत्वादि शंसति ॥१॥

प्रकृत्यादिभ्यो विहिता तृतीया काचि तादात्म्य मभिधत्ते ।
यथा प्रकृत्याच्चाह इत्यत्र । सुखजनकसाक्षात्कार विषयधर्मवान् चा
रूपदार्थः । चाहपर्याया एवा भिरामहृद्य सुन्दरमञ्जुळादयः । मनो
भिरामो नयनाभिराम इत्यादौ पदार्थैकदेशे सुखजनकसाक्षात्कारे न
यनमनोजन्म तादात्म्यान्वयः । यावदाश्रयभावी स्वाधिकरणनिष्ठात्मन्ता
भावाप्रतियोगी स्थूलकालावच्छेदेन स्वाश्रये वर्तमानस्यात्मन्ताभावस्या
प्रतियोगी वा धर्मः प्रकृतिरित्युच्यते , सतो जाति रीश्वरस्यसार्वज्ञ्यं
जलस्य शैत्यं पृथिव्या गन्धो गुणस्य द्रव्यत्वमेतत्त्वं प्रकृतिरिति प्रयो
गात् । उत्पत्तिक्षणे शैत्याभावो जले, पाकक्षणे गन्धाभावः पृथिव्यां,
सप्तवायिनाशक्षणे द्रव्यत्वमेतत्त्वाभावो गुणे, विद्यमानोपि न स्थूल
कालावच्छेदेन । विद्यमानत्वस्य मत्सरःखलस्य संयोगोद्भवस्य कर्म
मूर्तस्य प्रकृतिरित्यादौ जात्यादिप्रकृतिसादृश्यादभीक्ष्णानुवृत्तेः प्रकृति
पदं गौणम् । चारुपदार्थैकदेशधर्मान्वयि तादात्म्यं प्रकृतिपदप्रकृति
कतृतीयार्थः । प्रकृत्यभिन्न चारुत्ववा नित्यर्थः । नाम्ना सुतीक्ष्णश्च-
रितेन दान्त इत्यत्र सुतीक्ष्णपदं सुतीक्ष्णपदबोधे लाक्षणिकम्, नाम-
वाचकं, चरितमाचारस्य प्रयत्नस्य विषयः, तथा च वाचकाभिन्न सु
तीक्ष्णपदबोधः प्रयत्नविनयाभिन्न दमवानित्यन्वयबोधः । सुतीक्ष्णपद
योगार्थे दमस्य विरोधस्तु ध्वनभीयो न श्रौतः । सुरथोनाम राजाभू दित्यत्र
नामेत्वव्ययं, ततो ह्युता तृतीया, नामाभिन्न सुरथपदबोधो राजाभूदि-
त्यन्वयबोधः । नामेति सम्भावनार्थकमव्ययंवा । गौत्रेण गार्ग्यइत्यत्र
पुरुषारम्भक शुक्रावयवारभ्यर्थं गोत्रपदार्थः । पत्न्याः सगोत्रव्यपदेशो
गौणः । गार्ग्यपदार्थैकदेशे गर्गापत्यत्वे गर्गारम्भक शुक्रावयव
परमाण्वारभ्यत्वे गोत्रपदार्थाभेदान्वयः । तथा च पुरुषारम्भक
शुक्रावयवारभ्यर्थाभिन्नं यद्गर्गारम्भक शुक्रावयवारभ्यत्वं तद्वा-

निति वाक्यार्थः । धान्येनधनीत्यत्र धान्याभिन्न धनबोधः । जारया
 ब्राह्मण इत्यादौ स्वरूपेणोपस्थिते ब्राह्मणत्वे जातितादात्म्यान्वयो
 नानुपपन्नः । ब्राह्मणपदं वा पुण्यप्रयोज्यजातिप्रत्परम् । पृथिवीजलयो
 द्रव्यत्वेन साधर्म्यमित्यत्र प्राधान्येनोपस्थापितेपि पदार्थे पदार्थान्तरता-
 दात्म्यं बोधयन्तीत्युच्यते । नपरं पदार्थैरुद्देशात्प्रत्ये । एवम
 र्थादिकया स्वपर्यया स्वपर्यपूजयत्, वाजपेयेन यजेतेत्यादौ क्रियायां
 प्रातिपदिकार्थं तादात्म्यमपि तृतीयाबोधयति । विशेषणान्तरविशेषि
 तस्पर्यायाः पूजातादात्म्यान्वये न निराकांक्षात्वात्, प्रकृत्युभव इति
 सह प्रयोगदर्शनात् । यथार्थानुभव वाचकोहि प्रमाशब्दः । अतएव
 “ जगादमधुरांवाचं विशदाक्षरशालिनी ” मित्यत्र वाचमिति क्रिया
 विशेषणमुपादेयम्, मधुरत्वादि विशेषणावच्छिन्न वाच स्तादात्म्यस्य
 गदधात्वर्थफलेन्वये साकांक्षत्वात्, वाचशब्दस्या जर्हाङ्गितया क्रिया
 विशेषणत्वे क्लीबत्वासम्भवात् इति वाचनः । प्रकाशकारोपि तत्र
 पुष्टार्थत्वमेवोदाजहार । नत्वभवन्मतयोगं । “ मधुरजगादे ”
 त्येतावतैव वाचि धात्वर्थफले मधुरतादात्म्यान्वये मधुरवाक्
 तादात्म्यस्या र्थात् प्राप्तौ आक्षेप लभ्यस्य पदेना भिधानाद् पुष्टोप-
 मर्थः । आकांक्षा विरहेत्व भवन्मतयोग एव स्यात् । एव मन्वर्षा-
 दिना पर्यपूजय दित्येतावतैव सामञ्जस्ये स्वपर्यवेत्य पुष्टार्थः स्यात्
 नतु निराकांक्षमिति । स्वपर्ययेति करणानुवादी तृतीया, धात्वर्थस्य
 भावनायां करणत्वेना न्वयादिति भावाः ।

क्वचि तृतीयाया अवच्छिन्नत्व मवच्छेदकत्वं वाच्यः ।
 वह्नित्वेन वह्नेः कारणत्वं कार्यत्वं प्रतियोगित्वं प्रकारत्वं विशेष्यत्व
 मित्यादौ कारणत्वादिषु वह्नित्व वृत्त्य वच्छेदकता निरूपकत्वं वह्नित्व
 निरूपका वच्छिन्नत्व वत्त्वंवा वाक्यार्थः । समवायेन रूपवा नित्यवस्तु
 मत्वर्थैकदेशे ऽधिकरणतायां समवाया वच्छिन्नत्वं, समवायेन ध्वंसो
 नास्तीत्यत्र नञर्थे समवायावच्छिन्नत्वं प्रकारो व्युत्पत्ति वैचित्र्याच्च

यथैव प्रति योगितया ध्वंसोन्नयने विशेषणं तद् घटित संसर्गैव
 तृतीयार्थोपि इत्यर्थात् समवाया वच्छिन्न ध्वंस प्रतियोगिकः संसर्गा
 भावो लभ्यते । संसर्गाभूत प्रतियोगिताया मपदार्थेपि व्युत्पत्ति
 वैचित्र्यात् समवाया वच्छिन्नत्वं प्रकार इति स्वतन्त्राः । एतेन
 घटत्वेन घटोनास्ति शशीयत्वेन शृंगं नास्ति इत्यादि त्रयोगाणां प्रा-
 माणिकत्वे तेषु व्याख्याताः ।

तच्चेदमवच्छेदकत्वं क्वचिद्घटकतास्वरूपमपि । यथाधूमत्वेन
 वह्निव्याप्तिः वह्नावयः पिण्डेन धूमव्यभिचारः, वह्निधूमयोः पर्वतेन सह
 भावइत्यादौ धूमव्यापकवह्निमद्भृत्तिधूमत्वेव्याप्तौ धूमत्वस्य धूमाभाववद्भृ-
 त्तिवह्नित्वादौ व्यभिचारे धूमाभाववदयः पिण्डस्य, वह्नि धूमसामानाधि-
 करण्येसहभावे पर्वतस्य च, घटकत्वात् । समेनेति विषमेणगच्छती
 त्यादौ कर्तृद्वारकमधिकरणत्वम्, दैशिकविशेषणता संसर्गावच्छिन्ना
 वृत्तिर्वातृतीयार्थः । भूगर्भावधिक तुल्यान्तरा यस्य सर्वे वयवाः सदेशः
 सम इत्युच्यते । तदितरोविषमः । अत्रसप्तम्यर्थे तृतीया, नतुगमनस्य स
 मविषमदेशवृत्ति व्यापारजन्यत्वविवक्षयाकरणे, तथासति “समस्तृती-
 यायुक्ता” इत्यत्र सकरणकादित्येव मुनिरवक्ष्यत्, नतुतृतीयायुक्तादिति ।
 रजतत्वेन पुरोवर्तिनं जानातीच्छति करोतिद्वेष्टीत्यादौ प्रकारत्वे
 तृतीया । विशेष्यत्वंधातोः फलविधया द्वितीयायावावार्थः । तत्रैव
 निरूपकत्वेन तृतीयार्थस्यान्वयः ।

लक्षणप्रामाण्यादिभि रनुमाने निरूपणीय इत्यत्र शाब्दबोधानुक्-
 लव्यापारो निरूपेतर्यः, तत्समभिव्याहृत तत्कर्मकृत्य प्रत्ययस्य निरूपण
 जन्यशाब्दबोधविशेष्यतावदर्थः, कृत्यार्थैकदेशे विशेष्यतायां निरूपक
 तथा तृतीयार्थस्य प्रकारत्वस्यान्वयः । तेन लक्षणादिप्रकारतानिरूपिताया
 निरूपणजन्यशाब्दबोधविशेष्यता तद्व्यनुमान इति वाक्यार्थबुद्धिः ।

तत्रविशेष्यतामात्रं कृत्यप्रत्ययार्थः, शाब्दबोधस्य धातुनैव ल्हाभात्, कर्मप्रत्ययोपसंदाने धातुनाव्यापारविशेषितस्य फलस्याभि धानादिति व्यापारफलयोः पृथक्शक्तिवादिनः ।

अन्येतु धातुना फलविधयो पातं कर्म प्रत्ययाः तादृश्याभि दधने, तेन शाब्दजनक व्यापारजन्य शाब्दबोध विशेष्यो निरूप णीय पदार्थ इति मन्यन्ते ।

परिच्छिन्नत्व मपि क्वचित् तृतीयार्थः । द्विद्रोणेन धान्यं क्रीणाती त्यादौ द्रोणो गुरुत्व विशेषः, क्रय कर्मत्वान्वयी तृतीयार्थः । तच्च द्विद्रोण समवायि द्रव्य द्वयारम्भक परमाणुत्व समनियता या संख्या तत्सजातीय संख्याव्यापकत्वम् । व्यापकत्वन्तु आधारतया स्वाधार द्रव्यारम्भकत्वेन वा संसर्गेणा वच्छिन्नं प्रवेशनीयम् । तथाच क्रय कर्मत्वं नाम क्रय जनितं स्वत्वम् । तच्चैकमेव सकलेषु धान्यतदारम्भकेषु धान्येष्वे- ववा । भवतिच परमाणुष्वपि स्वत्व स्वीकारे साक्षा देव तादृश संख्यायाः कोटित्वादे व्यापकत्वं । इतरथा तद्धान्यमात्र वृत्त्यपि स्वत्वं परम्परया तथेति द्विद्रोणसमवायिद्रव्यारम्भक परमाणुत्व समनिय तासंख्या तत्सजातीय संख्याव्यक्तिं प्रति साक्षा त्परम्परयावा व्याप- कस्य धान्यवृत्तेः स्वत्वस्य जनिका क्रियेत्यन्वय बोधः । एकदेशि नस्तु द्वाभ्यां द्रोणाभ्या मारब्धं गुरुत्वान्तरं द्विद्रोणम् । तत्समवायित्वं धान्यान्वयि तृतीयार्थः, एकोधान्यराशिरिति प्रतीत्या तिरिक्तस्य राशे स्तस्यधान्ये सत्त्वस्यच स्वीकारात् । अन्यथा वयविमात्रा सिद्धि प्रसंगादित्याहुः । तच्चिन्त्यं, राशौ धान्यत्वादीनां स्वीकारे धान्ययवा शुभयादि घटितराशौ तुल्ययुक्त्या धान्यत्व यवत्वाद्य भ्युपगमेन यव- त्वादिना साङ्ख्यं प्रसंगात् ।

यत्तु- एकजातीय मवनमनं प्रति द्विद्रोण स्वरूपस्या वयवि गुरुत्वस्य तावतांच परमाणु गुरुत्वानां वैकल्पिकी कारणता, द्विद्रोण

प्रयोज्य जातीयावनमनप्रयोजकानि यावन्ति गुरुत्वानि तावद्भि राश्रय
घटित परम्परया संसृष्टत्वं धान्येषु तद्भृतिस्वत्वेवा प्रतीयत इति ।
तत्र अवयविगुरुत्वस्य साक्षात्पतनं प्रत्येवा समवायिकारणत्व मव
नमनेतु परमाणु गुरुत्वानामेव परम्परया तथात्वम् । अन्यथा
सर्षपराशि जनितावनमनापेक्षया लोहपिण्ड जनितावनमनस्य
प्रकर्ष प्रसंगात् । कारणोत्कर्षेण कार्योत्कर्षा वश्यंभावादिति
न्याया द्वितीयाध्याये विवृतत्वादिति दिक् ।

सामानाधिकरण्यादिः सहार्थः स्यादनेकधा ।

तृतीयार्थं स्तदीयत्व मभेदः कारकं तथा ॥ २ ॥

संयोगि संयुक्तत्व समवायिसमवेतत्व देशदैशिकत्वकालकालिक
त्वादिरनेकविधः सहार्थः । सच यत्र नामार्थविशेषितो नामार्थेनान्वेति
तत्रप्रतियोगित्वं तृतीयार्थः । संकर्षणेन सहवासुदेव इत्यत्र संकर्षणप्रतियो
गिक संयोगवदधिकरणसंयुक्तो वासुदेवइति, सहरूपेण रस इत्यत्र रूपप्र-
तियोगिकसमवायवदधिकरण समवेतो रसइति, सहैवदशभिः पुत्रैर्भारं
वहतिगर्दभी इत्यत्र दशपुत्रप्रतियोगिक दैशिकसंसर्गवति देशे दैशि
केन संसर्गेण विद्यमानागर्दभीति, सहपत्न्या पतिरित्यत्र पत्नी प्रति
योगिकाधिकरणे कालिकेन संसर्गेणविद्यमानः पतिरित्यन्वयः ।
सहदिवसैर् दीर्घाः श्वासदण्डा इत्यत्र दीर्घपदस्य चिरस्थिरः
आयतश्चार्थं स्तृतीयायाश्चाभेदः, सच चिरस्थिरे दीर्घपदार्थे, सच
समानकालीनत्वे सहार्थे, सचायते दीर्घपदार्थेन्वेति । व्युत्पत्तिवैचि
व्यात् । एवं च दिवसाभिन्न चिरस्थिरसमानकालीन दीर्घाभिन्नाः श्वा-
सदण्डा इत्यन्वयबोधः । तृतीयार्थेभेदान्वये च समानलिङ्गवचनादि
नतन्त्रं, सीतयादारवानित्यादिप्रयोगात् । तेन कन्यया सहरमणीयो वर
इति नानुपपन्नम् । एवमेव पुत्रेण सहागतः पितेत्यादौ पुत्राभिन्नो
यथागत स्तत्समानकालीनागताभिन्नः पितेत्यन्वयबोधः, गमनविशिष्ट

योः समानकालीनत्वे भासमाने गमनयोरपि लज्जासते, विशिष्टान्वयबोध
सामग्रिस्वभावात् । पुत्रेण सहागच्छति पुत्रेण सहागत्यिष्टतीत्यादौ
कर्तृभेदतीया, तदन्वितमागमनं सहार्थं समानकालीनत्वे, तच्च
द्वितीयागमने, तच्चाख्यातार्थकर्तृत्वे न्वेति । धनेन सहगां
लभतइत्यादौ तृतीयार्थः कर्मत्वं, तल्लभाभेत्सहार्थं सगोर्कर्मकलाभे स
कर्तृत्वादावन्वेति । धनकर्मकलाभ समानकालीन गोर्कर्मकलाभकर्तृ
त्यन्वयः । दण्डेन सहचक्रेणोत्पाद्यते अध्वर्युणासह सदस्याय ददाति
शक्रपदेन सह स्वर्गात्पतति पित्रा सहमातुः स्मरति नात्रा सहनद्यान्ति
छति इत्यादौ सम्प्रदानापादानविषयाधिकरणत्वानि यथायथं तृती
यार्थः । सहयुक्तधातुना भिहितयोः क्रिययोः पदान्तरनिर्दिष्टः सर्वोपि
कारकगणो धौगपद्येनान्वेति, अन्यत्र तृतीयानिर्दिष्टात् । तेन ग्रामं
गच्छति पुत्रे नगरं गच्छति पितरि पुत्रेणसह नगरं गच्छति पितेति न
प्रयोगः, द्वयोरपि क्रिययोर्नगरकर्तृत्वान्वयधौव्ये नगरकर्मक पुत्रकर्तृक
गमनस्वभावात् । गत्रा सहधनं लभत इत्यत्र गोर्कर्म लभाभे धनकर्मकला-
भेचाख्यातोपात्तो गुणविधयाप्रथमानिर्दिष्टो वा प्रधानविधयाभासते ।
सहार्थेव वा समानकर्तृकत्वम्, तेन गोश्चैत्रेणलाभे गत्रा सहधनं
लभते भैत्र इति न प्रमाणम् । पत्न्या सह यजत इत्यत्र पत्न्या गौणं
कर्तृत्वं तृतीयया निर्दिश्यते । यदि दम्पत्योर्नव्यासकृतं किमप्यखण्डं
कर्तृत्वं, सहयुक्तेनद्वेक्रिये एकासहार्थे म्रति विशेषण मपराप्रधानं ।
यस्यच कारकरय प्रधानक्रियायां नान्वयः तज्जातीय गुण क्रियापि
तृतीयया न प्रतिपाद्यते । “सहयुक्तेऽप्रधान” इति सूत्रस्याय मर्थः,
सहयुक्तक्रियान्वयिनो स्तुल्यजातीययोः कारकयोर्मध्ये यदप्रधानम
प्रधान क्रियाकारकं तस्मिन्नभिधेये तृतीयेति । तेन ग्रामेण सह चैत्रो
गच्छतीति न प्रमाणम् । प्रमाणंच ग्रामेण सह गृहं गच्छति चैत्र
इति । एकक्रियाकारकत्वं साहित्य मिति प्रवादेतु एकपदोपात्त
त्वेन क्रिययो रैक्यव्यपदेशः ।

यत् पुत्रेण सहा गच्छतीत्यादौ यत्कारकान्वयिनी या तत्कारकं विशिष्टं तत्क्रियासमानकालीनत्वं सहशब्दार्थः, तदेकदेशेकारकेनितं वृत्तिमत्त्वं तृतीया भिद्यते । तथाच पुत्रकर्तृताविशिष्टा गमनसमानकालीना गमनकर्तृत्वन्वय बोधः । नच तत्कारकान्वयिनी साक्रिया पदान्तरेण न प्रतिपादिता, तथा सति सह पदं तत्र मूकम् । अतएवात्र पुत्रकर्तृकागमनकालीन मागमनं पुत्रकर्तृक गमन समानकालीनमागमनं च न प्रतीयत इति । तन्न, तथा सति यशसासहमूर्च्छति तव शत्रुरित्यादौ श्लेषभित्तिकसहोक्तयलंकारे यशः कर्तृकवृद्धिसमानकालीन मोहकर्ता शत्रुरित्यन्वयबोधानुपपत्तेः । मूर्च्छंतीत्यनेन कर्तृत्वान्विताया मोहक्रियाया एवाभिधानात् सहशब्देन यशः कर्तृकवृद्धिसमानकालीनत्वाभिधानासम्भवात् । सम्भवेवा यशसा सह मुह्यति तवशत्रु रित्यत्रापि तथा प्रतीयेत । तस्मान्मूर्च्छति नाश्लिष्टार्थेन वृद्धिमोहश्चोपस्थितः, तत्र वृद्धौ तृतीयार्थयशःकर्तृत्वस्य, वृद्धेः सहशब्दार्थसमानकालीनत्वे तस्य च मोहेन्वयः । सहार्थसमानकालीनत्वे विशेषणतया विशेष्यतयाचान्वये तद्भातुजन्यक्रियोपस्थितिस्तन्मिति मुह्यतिनावृद्धे रतुपस्थापनात् यशसा सहमुह्यति शत्रुरिति न प्रयोगः । नवा सहपदस्य क्रियाकारकभेदेनार्थभेदः, रूपप्रागभावेन सह गन्धप्रागभाव इत्यादौ क्लृप्तया समानकालीनत्वशक्यैव निर्वाहात् । तृतीयायाः करणकर्तृत्वयोः क्लृप्तशक्तिकायाः कारकचतुष्टये शक्तिचतुष्टयं कल्प्यत इत्यतिलाचवम् ।

ननु गां पुत्रे धनं पितरि लभमाने पुत्रेण सहधनं लभत इत्यपि प्रसज्यते । नच तृतीयानिर्दिष्टमिन्नस्य कारकस्यैकरूपावच्छिन्नत्वेन गुणप्रधानक्रिययो रन्वयबोधसामग्र्यपेक्षणीया, अत्र च न धनकर्मताया गुणक्रियायामन्वयसम्भव इति न तथा प्रयोगइति वाच्यम् ; एवं सति शिशुः पयोधास्यति सागरे सहेत्यत्र श्लेषभित्तिक सहोक्तौ धास्यतीत्यनेन धारणपानक्रिये उपस्थिते तयो धारणेसागरकर्तृत्वस्य सहार्थ

समानकालीनत्वे धारणस्य पाने सहाय्यस्य पयःपदार्थक्षीरकर्मत्वस्यचा-
न्वयः, गुणक्रियायां सागरकर्तृकधारणे नतदन्वयो बाधात्, किन्तु पयः
पदार्थं साल्लिलकर्मत्वस्येति नैकरूपावच्छिन्नस्य कारकस्य द्वयो रन्वयस-
म्भव इत्यनुपपत्तितादवस्थ्यात् । तेनैककर्मत्वाद्यपि कर्तृत्वार्थकं तृती-
यासमभिव्याहृतस्य सहपदस्यार्थं इत्यपि निरस्तमिति चेन्न; -गुणप्रधान
क्रिययो रेकपदार्थकर्मकत्वाद्यन्वयस्यैव व्युत्पत्तेः ।

इदमत्रा कूतं-शिशुः सागरैः सह पयोधास्यतीत्यादौ शिशुपदेन
शिशोः सागरपदेन समुद्रस्य सहपदेन समानकालीनत्वस्य धाम्यति
पदेन खण्डशोभाविधारणत्व पानकर्तृत्वानांच पयःपदेन नीरक्षीरयो
द्वितीयया कर्मत्वस्योपस्थितिः, सागरकर्तृक धारणे नीरकर्मतायाः
शिशुकर्मकपाने क्षीरकर्मत्वस्य योग्यताज्ञानं, परस्परं पदानामाकांक्षा
ज्ञानंचेति शाब्दसामग्री; तथा सागरकर्तृक नीरकर्मकधारणसमानका-
लीन शिशुकर्तृका क्षीरकर्मिका भावपानक्रियेत्यन्वयबोधः । यत्र पय
शब्देन क्षीरमात्रस्योपस्थितिः समानफलोपधायक पयःपदजनितनीर
स्मृतिः [न] तद्योग्यता ज्ञानादिविरहात्, यत्र च प्रधानक्रियायामपि न
कर्मत्वान्वयः, तत्र तदघटिताभिन्नैव सामग्रीति दिक् ।

श्लेषस्थले एकपदोपात्तयोरभेदोव्यंजनया प्रतीयते, वैयंजनिक
बोधे बाधोनविरोधी । श्लेषमूलका भेदाध्यवसायाच्च क्रिययोरैककर्मत्वं
सहपदेन ध्वननवृत्त्याप्रत्याप्यते । एवमेव सकलकलं पुरं चंद्रमण्डलमिवे
त्यादौ [स]कलकल सहितस्य सकलकलायुक्तस्यच श्लेषभित्तिकाभेदात्
स एवसाधारणधर्मतया परिस्फुरतीति तु रसाविद्याविदः । श्लेषस्थ
ले पयःपदस्य पयःपदवाचित्वावच्छिन्ने लक्षणा, तत्कर्मत्वं च धारण
पानयो रुभयो रप्य बाधितमेव । एवं पुरचन्द्रयोः सकलकल
पद प्रतिपाद्यत्व मेव साधारणो धर्मइति व्यंजना विद्वेषिणः ।

नन्वेवं "पुमान् स्त्रिये" ति सूत्रे स्त्रिया सहोक्तौ पुमान्
शिष्यत इत्यादि व्याख्यानं मनुपपन्नं, मुख्य क्रिया कर्मण्य नभिः

द्विते गौण क्रियाकर्मणि सहयुक्त तृतीयाया असाधुत्वाद्; अन्यथा
 ग्रामेणसह गच्छतीत्यपि प्रसज्येत, तथाच प्रकृते स्त्रीकर्मकोक्तिस-
 मानकालीनाया मुक्तौ पुमान् शिष्यत इति कथं मवगम्यत इति
 चेत् ? पुंसइति कृद्योग लक्षणं षष्ठ्यन्तपदमनुषज्य पुमान् स्त्रियेति
 वाक्यस्योपपादनीयत्वात् । एवमेव यत्कर्तव्यं तदनया सहैत्यत्रापि
 पत्येति पदं मध्याहरणीयमिति प्राञ्चः । वस्तुतो यत्रैकद्रव्ये
 क्रियाद्वयनिरूपितं कारकमभिधानीयं, तत्र प्रधानीभूतक्रिया
 कारकप्रतिपादिकाविभक्तिरेव प्रयोक्तव्या, गुणक्रियाकारकं तत्स
 मभिव्याहृतया प्रथमादिविभक्त्यैव प्रतिपाद्यते, संसर्गमर्यादयैववा
 भासते, पक्त्वौदनो भुज्यत इत्यादौ तथा दर्शनात् । उक्तंच
 “ प्रधानेतरयो र्यत्र द्रव्यस्य क्रिययोः पृथक् । शक्तिगुणाश्रया
 तत्र प्रधानमनुरुध्यते । “ प्रधानविषया शक्तिः प्रत्ययेनाभि-
 धीयते । यदा तदा गुणे तद्ददनुक्तापि प्रतीयते ॥ ” इति ।
 स्त्रियास्तृतीयायाः पुमान्शिष्यत इत्यत्र प्रधानक्रियायाः शिष्यति
 नोपात्तायाः कर्तृकारके आख्यातेनोपात्ते गुणक्रियाया वचनस्य कर्मत्वं
 विनापिकृद्योगषष्ठ्या प्रथमया प्रतिपाद्यते संसर्गमर्यादयावाभासत इति
 नपुंसइति पदमध्याहृतव्यं । एवमेवशाकेनसहपत्त्वौदनो भुज्यते पत्न्या
 सहपत्न्या भुङ्क्ते ओदनं पतिरित्यादयोपि प्रयोगाः सूत्रपादाः ।

शाब्दिकास्तु सहपदं व्यञ्जकमेव, ननु वाचकं, क्रियायाः
 समानकालीनत्वादिसंसर्गेनान्वयः । अतएव सहप्रयोगं विनापि पुत्रेणाग-
 च्छति पितेति वाक्यप्रामाण्यं वृद्धो यूनेति निर्देशेन ज्ञाप्यत इति प्राहुः ।

व्यक्तिर्जात्या सह भासत इत्यत्र क्रिययोस्तादात्म्यं सहार्थः,
 भासतेज्ञानमाख्यातस्य तृतीयायाश्च विषयतालक्षणं गौणं कर्तृत्वम् ।
 तथाच जातिकर्तृकभानाभिन्नं व्यक्तिकर्तृकं भानमित्यन्वयबोधः । जा-

स्यासह व्यक्तिमवगाहते बुद्धिरित्यत्र तृतीया द्वितीययोः विषयतारूपं कर्मत्वं, अवगाहते निरूपकत्वफलकोविषयितारूपो व्यापारः, आख्या-
तोपात्तं गौणमगौणं वा कर्तृत्वं प्रकृत्यर्थं विशेषितं ताद्विशेषणवा, गौण
प्रधान क्रिययो विशेषणतया विशेष्यतयावा, प्रथमान्त विशेष्यक शाब्द
बुद्धिपक्षे गुणक्रियाया द्वेधान्वयः । तथाच जातिकर्मकावगाहन कर्तृ
बुद्धि जातिकर्मकावगाहन समान कालीन व्यत्यवगाहन कर्त्रीत्यन्वय
बोधः । सहपद तुल्यार्थाश्च साकसार्धं सप्तं शब्दाः ।

महाशरीरे वैजात्यविशेषो यासमग्रता ।

तदभावो यद्विहारात् तृतीया तत् इष्यते ॥ ३ ॥

सन्नितावच्छरीरेषु समग्रत्वलक्षणा मनुष्यत्वव्याप्या ब्राह्मण
त्व व्याप्या वा जातयः, यदवच्छिन्ने विजातीयानां त्वगस्तुगस्थिपादा-
दीनां समवायिकारणता । अस्थिवृत्तिसमवायेन महाशरीरोत्पत्तौ
तादात्म्येना स्थिकारणं, अतो नमांसं व्यभिचारः । काणखञ्ज शरी
रादौ च न साजातिः, तदवच्छिन्नसमवायिकारणस्या विकृतचक्षुर्गोल
कपादादेरभावात् । एव मधिकावयवेषु त्रिलोचनादौ न साजातिः, अधि
कस्य तृतीयलोचनस्य तत्सामग्र्या मनुष्यत्वात् । तथा च “ येनाङ्ग-
विकार ” इति सूत्रे ‘येनांगेनांगिनो विकारस्ततस्तृतीये’ति वृत्तेरयमर्थः-
यत्समवेतत्वप्रयुक्तो महाशरीरत्वजातेरभावः खण्डशरीरे ततःप्राणि
प्रतीकात् तृतीयेति । अवयवस्य विकारस्तु फलतः सिद्ध्यति,
विकृतावयवसमवेतत्वस्य महाशरीरत्वाभाव प्रयोजकत्वात् । अङ्गाकाण
इत्यत्राक्षिपदं गोलकपरं, समवेतत्वप्रयुक्तसामग्र्याभाव स्तृतीयार्थः,
काणपदस्य चक्षुरधिष्ठित गोलकारब्धत्वे सति चक्षुरनधिष्ठित गोल
कसमवेत शरीरमर्थः । तथा च गोलकसमवेतत्व प्रयुक्तसामग्र्या
भाववान् चक्षुरधिष्ठितानधिष्ठित गोलकसमवेतः पुरुष इत्यन्व
यबोधः । गोलकस्यविकारः कर्नीनिकोपघातादिप्रयुक्तो वैजात्य
विशेषाभाव आक्षेपलभ्यः, अविकृतचक्षुरारभ्यत्वस्य महाशरी

रत्वाभाव प्रयोजकत्वाभावात् । प्रयोज्यप्रयोजकभावस्तु व्याप्य-
व्यापकभावस्वरूपसम्बन्धविशेषोवा । एवं पादेन खञ्जइत्यत्र पाद-
वृत्ते स्तत्संस्थानवृत्तेर्वा जातिविशेषस्याभाववति पादे समवेतः
खञ्जपदार्थः । तथाच पादसमवेतत्वप्रयुक्तसामग्र्याभाववान् यथा
स्थितपादसमवेत इत्यन्वयबोधः । यदि चामूलमुखतिकगोलको लून
पादको वा काणः खंजश्च भवति, तदा चक्षुराधिष्ठितगोलकद्रया
समवेतत्वे सति चक्षुष्मद्रोलसमवेतः काणः; सामग्रपादद्रयासमवेतः
पादसमवेतः खंजः; तादृशस्थले चाक्षणा पादेनेति सम्बध्यते ।

वस्तुतस्तु तृतीयाया विकारोर्थः, सच क्वचित्राशः, क्वचि
दुपघातः, क्वचि च्छापादिः । तथा चाक्षणा काण इत्यत्राक्षिविकार
प्रयुक्तचक्षुःशून्यत्ववद्रोलकवान् तत्प्रयुक्तचक्षुष्मद्रोलकद्रयासमवेतत्व
वान् वेत्याकारको बोधः । काकगोलकस्य तु शाप एव विकारः ।
अत एव “ एत मक्षणा काणी चकार च रामो रघुराजपुत्र ” इति
मुरारिः । मुखेन त्रिलोचन इत्यत्र मुखे लोचनत्रयवत्ताप्रयुक्तो विकारः
सामग्र्यविशेषस्याभावः तत्प्रयुक्तो महाशरीरत्वाभावः, गोलकाभ्यां
मुखं मुखेन शरीरं प्रारभ्यत इत्यभिप्रायेण मुखेन त्रिलोचन इति
माधः । वपुषा चतुर्भुज इत्यत्र वपुःपदं शरीरपूर्वार्धपरमिति दिक् ।

हेतौ तृतीया हेतुस्तु कारको ज्ञापको द्विधा ।

जन्यत्वं ज्ञाप्यता तस्या अर्थ इत्येकदेशिनः ॥ ४ ॥

“ हेतौ तृतीये ” त्यनुशासनेन हेतोः प्रकृतिलभ्यतया हेतुत्वे
तृतीयावाच्यत्व मनुशिष्यते । हेतुश्च द्विविधो जनको ज्ञापकश्च ।
दण्डेन घटा धूमेन वह्निरित्यादा वाधाराधेयभावेन दण्डहेतुत्वयो धूम
ज्ञापकत्वयोश्च निरूपकतयाच कारणताघटयो ज्ञापकतावद्द्वयोश्चान्वयः ।

मणिकृतस्तु न ज्ञापकत्वं तृतीयार्थः, चक्षुषा रूप मिति
प्रयोगप्रसंगात्; धूमस्याज्ञापकतया धूमेन वह्निरित्यप्रयोगप्रसंगात् ;

अननुशासनाच्च । किन्तु धूमेन वह्निरित्यत्र धूमपदं धूमज्ञाने वह्नि-
पदं वह्निज्ञाने ज्ञायमानवह्नौ वा लाक्षणिकम् । हेतुताच्च तृतीयार्थः ।
तथा च धूमज्ञानवृत्तिहेतुतानिरूपकज्ञानविषयो वह्निरित्यन्वयबोधः ।
चेष्टया पञ्चतीत्यादौ चेष्टाज्ञाननिष्ठहेतुतानिरूपकज्ञानविषयभावनेत्य-
न्वयबोधः । भावनावाचिन आख्यातस्य ज्ञायमानभावनायां लाक्षणि-
कत्वात् आख्याताथैकदेशे ज्ञाने निरूपकतया तृतीयार्थहेतुत्वस्यान्वयः ।
विभक्त्यर्थयोर्न परस्पर मन्वय इति पुन रप्रामाणिकम् । एवं प्रत्यक्षो-
पजीवकत्वेन निरूप्यत इत्यादौत्वप्रत्ययः प्रत्यक्षोपजीवकत्वज्ञाने लाक्ष-
णिकः । तन्निष्ठजनकतानिरूपकत्वं निरूपणे भासते । प्रत्यक्षोप-
जीवकत्वसंगते ज्ञानं च तज्जिज्ञासाया जिज्ञापयिषाया वा प्रयोजक-
त्वेन निरूपणजनकम् । यजेतेति वेदेन याग इष्टसाधन मित्यादा-
द्यपि वेदज्ञानजन्यज्ञानविषयेष्टसाधनत्ववान् याग इत्यन्वयबोध इत्याहुः ।

एकदेशिनस्तु जनकत्वं ज्ञापकत्वंवा न तृतीयार्थः, तथासति
घटो नरासभनेतिवत् घटो नदण्डेनेति प्रयोग प्रसंगात्; दण्ड निष्ठ
हेतुताया अभावस्य घटे सुतरांसत्वात् । नच निरूपकता संसर्गो
वृत्तिनियामको येन तत्संसर्गावच्छिन्न प्रतियोगिताको हेतुत्वाभाव स्तु
तीया समाभिव्याहृतेन नञा बोध्यते । नापि वृत्त्यनियामक सम्बन्धः
प्रतियोगिता वच्छेदक इति जन्यत्वं ज्ञाप्यत्वंच तृतीयार्थ इत्याहुः ।
तच्चिन्त्यं, वृत्त्यनियामकसम्बन्धस्य प्रतियोगितानवच्छेदकत्वे घ-
टो न पारिमाण्डिल्येनेत्यादौ घटे पारिमाण्डिल्य जन्यत्वाभावो प्रसिद्ध
प्रतियोगितया नबोधयितुं शक्यः, तृतीयार्थेच निरूपकता संसर्गो
वच्छिन्न प्रतियोगिताकः पारिमाण्डिल्याभावश्चा प्रसिद्ध इत्यनन्वय
प्रसंगादित्याधिक सुपरिष्ठात् ।

हेताविति सूत्रे फलमपि हेतुः । अध्ययनेन वसतीत्यत्राध्य-
यनफलको वासो वाक्यार्थः । तत्फलकत्वं च तादिच्छाप्रयोज्या

चारविषयत्वं, नतु तज्जनकत्वं, निर्वाणेन सुगत सुपास्ते जालम
इत्यादौ सुगतोपासने निर्वाणजनकताया बाधात् ।

तुलोपमान्यशब्दार्थ सादृश्यप्रतियोगिताम् ।

तृतीयःप्याह षष्ठ्येव स्या तुलोपमयो द्वयोः ॥ ९ ॥

सादृश्यवाचकपदसव्यपेक्षा तृतीया षष्ठी च सादृश्यान्वितं
प्रतियोगित्व मभिधत्ते । चन्द्रेण चन्द्रस्य वा सदृशं तुल्यं समं वा
मुख मित्यादौ चन्द्रप्रतियोगिकसादृश्यवन्मुख मित्यन्वयबोधः । तत्र
यदि सादृश्य प्रतिरिच्यते, तदा तत्प्रतियोगित्वमपि तथा । यदिच
वृत्तितद्धर्मवानेव सदृशपदार्थः, तदा वृत्त्यन्वयिनिरूपकत्वमेव प्रति
योगित्वं तृतीयार्थः । तथा च चन्द्रनिरूपकवृत्तिमद्धर्मवन्मुख मित्य
न्वयबोधः । सादृश्यघटकभेदे च तृतीयार्थः प्रतियोग्यतुयौगिभाव
स्वरूप एवान्वेति, घटेन रहितं शून्यं वा भूतल मित्यादौ प्रति
योगित्वार्थतृतीयादर्शनात् । भेदाविशेषितसाधर्म्यार्थकसदृशशब्दादि
योगेपि वृत्त्यान्वतानिरूपकत्वार्थिका तृतीया, रामरावणयो युद्धं
रामरावणयो युद्धेन सदृश मित्यपि प्रयोगात् । एतादृशानन्वयालंकारे
प्रथमता रामरावणयुद्धनिरूपितवृत्तिकधर्मवद्दामरावणयुद्धमितिबोधः ।
ततो भेदांश मपहाय साधर्म्यमात्रे लाक्षणिकपदप्रयोगफलविधया निरूपमं
रामरावण युद्धमिति वैयञ्जिकोबोधः । समानसः शाब्दो वेत्यन्यदेतत् ।
सदृशपदं निरूपमे, युद्धपदं रामरावणयुद्धेतरत्र लाक्षणिकं रामरावणयो
रिति पदं लक्षणातात्पर्यग्राहकमिति काव्यमार्गविरुद्धम् ; [अ] निरुद्धलक्ष
णायाः प्रयोजनशून्यत्वेनेयार्थत्वोपगमात् । सादृश्यवाचिनोरपि तुलोपमयो
योगे चन्द्रस्य तुलामुपमां वा सुखं धत्त इत्येवप्रमाणम् । नतु चन्द्रे
णेति । कथं तर्हि “ तुलां यदारोहात् दन्तवाससे” ति, “स्फुटो पमम्भूति
सितेन शम्भुने ” ति प्रयोगइति चेत्? सहपदस्याध्याहारेण तदर्थस्य
संसर्गविधया वा भाने सहयुक्ते तृतीयाप्रयोगात् । तथा च दन्तवासः
कटुक तुलाकर्मकारोहण समानकालीन तुलारोहणकर्तेति, भूतिसित

शम्भवभिन्नस्फुटोपम समानकालीन स्फुटोपमाभिन्न नारदं, इति चान्वय बोधः ।

परंतु चैत्रेणसंयुज्यते समवैतीत्यादौ निरूपकत्वं, निर्वैरेण वैरा यते निर्मासरेण सहस्पर्धते इत्यादौ विषयविषयिभावः, तेन सहोपमी यते तुर्यते इत्यादौ तदीयत्वादि सहायः । अत एव “ तदुत्तमांगजैः समश्चमयैव तुलाभिलाषिण ” इति श्रीदर्षः । सहयुक्ते तृतीयात् साधुत्वार्थे त्याहः ।

प्रकारोद्विविधः विशेषणमुपलक्षणं च । तत्र तद्बुद्धिसमान कालीनत्वे सति तद्बुद्धिप्रकारोविशेषणम् । प्रमेयोद्भव्यं गौरिति प्रती तौ गोत्वादि । तद्बुद्धयसमानकालीनत्वे सति तद्बुद्धिप्रकारउपलक्षणं । यथा गुरुणाटीका, कुरुणाक्षेत्रमित्यत्र कुरुगुरु । अत्र हि तत्कालनि- ष्टस्य ध्वंसस्य कादाचित्काभावस्य प्रतियोगित्वं सम्बन्धश्च तृतीयार्थः । तथाचा विद्यमानस्य गुरोःटीका कुरोः क्षेत्रमित्यन्वयबोधइति केचिद् ।

“इत्थंभूतलक्षणे तृतीये” ति सूत्रे अतीतार्थकोपि निष्ठाप्रत्ययोपि साधुः । इत्थं भूतस्य अतीतस्य लक्षणेसम्बन्धे बोधे तृतीया साधुरिति सूत्रार्थः । इत्येतन्मतात्तम्भनावसरे मिश्राः - विशेषणत्वं प्रकारत्वं च पर्यायशब्दौ । योयस्यां बुद्धौ यत्रप्रकार स्तत्रविशेषणं । विशेषणोपस्थापक मविशेषण मुपलक्षणम् , यथा काकेनोपस्थितः संस्थानविशेषादिः देवदत्त गृहविशेषणीभूय भासतइति तत्प्रतीतावुपल- क्षणं काकः । एव मनुमितौ लिंगस्य शाब्दबोधेपदस्य उपलक्षणत्व मिष्टमेव । काकेन देवदत्तगृहाइत्यत्र च काकज्ञानजन्य बुद्धिविषया देवदत्तगृहा इत्यन्वयबोध इत्यपरे ।

विशेष्ये साक्षात्संसृष्टं विशेषणं, परम्परयोपलक्षम् । यथाह शिवादित्यः- “ व्यावर्त्तनीयमधितिष्ठति यद्विसाक्षादेत द्विशेषणमतो विपरीतमन्यत । दण्डीपुमानिति विशेषणमत्रदण्डः पुंसो नजातिरनुदण्डमसौ

च तस्ये ” ति । अनुदण्डं दण्डप्रभुगतादण्डत्व जातिः पुंसो नविशेषणम्,
किं त्वसौदण्डस्येत्यर्थ इत्यपरे ।

मणिक्रमतानुयायिनस्तु विशेषण मुपलक्षणमिति परिभाषा-
नानार्था । यत्र दण्डीपुरुष इति ज्ञानं, तत्र ततो निर्दण्डि
पुरुषव्यावृत्तौ दण्डी पुरुष इति निश्चयः तत्र दण्डो विशेषण
मित्युच्यते । यत्रैकैकस्या एव व्यावृत्ते रनुयोगिता प्रतियोगितावैक
धर्मावच्छिन्ना तत्र तदनुभोगिता वच्छेदकत्वेन तत्प्रतियोगिता वच्छे
दकाभाव प्रतियोगित्वेनच प्रतीयमानत्वं विशेषण पद प्रवृत्तिनिमित्तं :
अतएव श्वेततरकरवीरस्य कुवलयस्य व्यावृत्तौ पुण्डरीकत्वा
वच्छेदेन गृह्यमानायां श्वेतत्वं न कमलविशेषणम् । अतएव चेदं
विशेषणत्वं न व्यावृत्ति बुद्धे विषयः, किन्तु तदनुव्यवसायादेः ।
काकतो गृहा देवदत्तस्ये त्यादौ देवत्त स्वत्व रहित गृहव्यावृत्तिः
संस्थान विशेषावच्छेदेन गृह्यतइति काको न विशेषणम् । अपितु
विशेषणान्यत्वेषति व्यावृत्ति बुद्धि प्रकारतया तदुपस्थापकतया व्या
वर्तकतयावोपलक्षणम् । अतएव प्रमेयत्वादे विशेषणोपलक्षण बहि
र्भावात् प्रकारो द्विविध इति प्रतीकं गृहीत्वा व्यावर्तक इति शेषो-
मिश्रैः पूरितः । इयांस्तु विशेषः मिश्रमते विशेषणत्वं वस्तुसदेव
व्यावृत्त्यधिकरणता वच्छेदकत्वम् । तच्च संयोगाद्य वच्छेदकत्वात्
स्वरूप सम्बन्धविशेषः । तस्य प्रामाणिकत्व द्योतनाय मणौ प्रत्याद्य
व्यावृत्तित्यादि निर्देशइति । तत्र “ व्यावृत्त्युल्लेखानन्तरमेवाहि विशे
षण प्रत्यय ” इति मणिवाक्यं दुरुपपादम् । उपलक्षण तृतीयायास्तु
नोपलक्षणत्वं शक्यं, किन्तु वस्तु सत्युपलक्षणे प्रतिपादकेनोपस्थापिते
सम्बन्धमात्रम् । काकेन देवदत्तगृहा इत्यत्र काकसम्बन्धिनो देव
दत्तगृहा इत्यन्वय बोधः । प्रमेयत्वादिच न स्वरूप सद्वाचवर्तक
मिति नप्रमेयत्वेन घटइति प्रयोगः । यस्तु पशुना यजेतत्यादौ पशु
गतमेकत्वं विशेषणं, गृहं समार्ष्टीत्यत्र गृहगत मुपलक्षणमिति छान्दसानां

व्यवहारः, सच विशिष्टान्वय तदनन्वय निबन्धनः । विशिष्टान्वयस्तुत्रिविधः- पशुना यजेतेत्यादौ तृतीयोपात्त कर्मतायां यागभावनायांवा पशोरन्वये एकत्वावच्छिन्न प्रतिकोगित्वाकः संसर्गोभासत इत्येकः । पशौ तद्विशेषणतापन्नैकत्वेच प्रकारता पर्याप्तेतिद्वितीयः । एकत्वे प्रकारत्वद्वयम् अन्योन्यावच्छिन्न - मेकं पशुविशेष्यतया द्वितीयं भावनादिविशेष्यतया निरूपितम्, एक मेववा भिन्न विशेष्यता द्वय निरूपक संसर्गता युगला वच्छिन्न मिति तृतीयः कल्पः । तथा च यदि दण्डावच्छिन्नः पुरुषसम्बन्धो विवक्षितः, तदा दण्डस्य विशेषणत्व मितरथात्पलक्षणत्वम् । उपलक्षणतायां दण्डेन पुरुष मानयेत्यादि प्रमाणम् । प्रमेयः प्रमेयपदवाच्य इत्यादौ विशेष्यान्वयिवाच्यतादात्म्यान्वयितया प्रमेयत्व अपि विशेषण मित्याहुः ।

तत्र तृतीयायाः सम्बन्धमात्रार्थकतया प्रमेयत्वेन द्रव्यत्वेन वा पुरुष मानयेत्यादिकः कुतो न प्रयोग इत्युच्यते -

अभावप्रतियोगित्वं वैशिष्ट्यं च तृतीयया ।

कथ्यते तत्र लक्ष्यस्य पुरुषादे द्विवाच्यः ॥ ६ ॥

दण्डेन पुरुष इत्यादौ अभावप्रतियोगित्वं वैशिष्ट्यं च तृतीयार्थः । तत्राभावे पुरुषः, तत्प्रतियोगित्वं च दण्डत्वावच्छेदेन दण्डे, सच वैशिष्ट्ये, तत्पुरुषे ऽ न्वेतीत्युपलक्ष्यस्य विशेषण तथा विशेष्यतयाच द्वेधा वाक्यार्थानु प्रवेशः । पुरुष निष्प्रत्ययन्ता भाव प्रतियोगि दण्ड विशिष्ट पुरुष इत्यन्वय बोधः । प्रत्येकं शु-
णानां द्रव्य निष्प्रत्ययन्ताभाव प्रतियोगित्वेपिन गुणत्वावच्छेदेन तथेति गुणेन द्रव्यमिति नप्रयोगः, उपलक्षणता वच्छेदक धर्मावच्छेदेन तृतीयाथान्वय व्युत्पत्तेः । “ कलकण्ठित गर्भेण कण्ठेना शूर्पिलेहा-
णः । पारावतः परिधम्य रिरसु शुम्बति प्रिया ” मित्यत्र कलकण्ठित गर्भकण्ठत्व मेवोपलक्षणतावच्छेदकं, तत्र न पारावत निष्प्रत्ययन्ता-

भाव प्रतियोगिता वच्छेदकत्व बाधः । अत्यन्ताभावो वैशिष्ट्यं च तृतीयार्थः, अत्यन्ताभावे न्वयितावच्छेदका वच्छिन्न प्रतियोगितया वैशिष्ट्येच निरूपकतया दण्डस्यान्वयः, पुरुषत्व सामानाधिकरण्येन दण्डाभावो दण्डवैशिष्ट्यं चान्वेति इत्यपि वदन्ति ।

अवच्छिन्ना प्रतियोगिता तृतीयार्थः, तत्रावच्छिन्नत्वे दण्डस्य पुरुषत्वविशिष्टे च प्रतियोगित्वस्यान्वयः, तथा च दण्डावच्छिन्न प्रति योगितावान् पुरुषइत्यन्वयबोधः । पुरुषत्वव्यापकं प्रमेयत्वादिकं तद्व्याप्यं चैत्रत्वादिच न पुरुषत्वावच्छिन्न प्रतियोगितावच्छेदकं, व्याप्यव्यापकभावापन्नयो रेक प्रतियोगितानवच्छेदकत्वादिति प्रमेयत्वेन चैत्रत्वेनवा पुरुषइति न प्रयोग इत्यपरे ।

यजतेपशुनारुद्र मित्यादौ दानवाचके ।

यजतौ कर्मता माह तृतीयाधारतां क्वचित् ॥ ७ ॥

पशुनारुद्रंयजतइत्यादौ पशुंरुद्राय ददातीत्यन्वयबोधः । कर्मणि तृतीयासम्प्रदाने द्वितीया । पुष्येण स्नायादित्यत्र कालिकमाधारत्वं तृतीयार्थः, पुष्यपदं पुष्यचन्द्र संयोगावच्छिन्नकालपरम् । भोगेन प्रसित उत्सुकइत्यत्र तृतीयाविषयत्वलक्षणं गौणमाधारत्वमभिधत्ते ।

कालाध्वान्तसंयोगक्रियाचे दपवर्गिणी ।

तृतीया युज्यते तर्हि द्वितीयैवान्यथा भवेत् ॥ ८ ॥

“अह्नाक्रो शेन वानुवाको ऽधीत” इत्यादौव ह्रस्व क्रोशत्वादि व्यापिकां कालिकां दैशिकीं माधारतां तृतीया ब्रूते, यदि फलवती क्रिया धातूपात्ता । फलत्वन्तु यदिच्छा प्रयोज्याच्चारविषयः क्रिया तत्त्वम् । तदुपहिताक्रिया तथा । अध्ययनाच्चारश्च दृढ़ संस्कारेच्छा प्रयोज्य इति दृढ़संस्कारोपहिताध्ययने धातुर्लाक्षणिकः । यत्रतु क्रियायां न फलोपधानं ‘मासमधीतोपि नाभ्यस्त’ इति, तत्र

द्वितीयैव प्रमाणम् । अत्यन्त संयोगमात्रं तृतीयार्थः अन्यस्तु व्य-
जनागम्यः । दिवसेन भवान् युद्धयेतेत्यत्र दिवसाभिव्यापकंभव-
त्कर्तृकं युद्धमिति प्रथमः, विजय फलेनोपहितं युद्धमिति द्वितीयश्च
बोध इति प्रकाश काराः ; तत्र तवशतु दिवस मयुद्धयत ननु
दिवसेनेत्यत्र गति श्रिन्त्या । फलोप हितत्वस्य पदार्थतावादेतु दि-
वसाभिव्यापक युद्धकर्ता दिवसाभि व्यापक फलोपहित युद्धकर्तृ-
त्वाभाववांश्च तत्र शनुरित्यन्वयबोधः ।

इति तृतीयाविबरणम् ॥

डेभ्यांभ्यसश्चतुर्थी सा सम्प्रदानत्व वाचिका ।

सम्प्रदानन्तु दानस्य क्रियायावा फलोपयुक् ॥ १ ॥

डेभ्यांभ्यसित्चतुर्थी । तत्र डकारोनुबन्धो नवाचककोटिप्र
विष्टः । चतुर्थर्थस्तु सम्प्रदानत्वम् । तत्र ददातिः स्वत्वध्वंस जनको
व्यापारोर्थः । अतएव स्वत्वध्वंसवत्तया हिरण्यादेः कर्मत्वं । उत्सर्गोपि
ददाति मुख्यएव । विक्रयादावपि ददातिप्रयोगो दृश्यते गोमि
धुनमादायकन्यां ददाति इत्यादौ ।

यद्वा उपेक्षायां ददातिव्यवहाराभावात् स्वत्वानुकूलस्ययोगो द
दात्यर्थः । त्यागस्तु नम्र किं त्वस्येत्याकारो नम्रमेत्यनेनोपेक्षा साधा
रणेन स्वत्वध्वंससम्प्रतिजनकः ; स्वत्वध्वंसप्रकारतानिरूपित विशेष्य
तासंसर्गेण तत्पुरुषीय त्यागस्य विशेषणतया तत्पुरुषीय स्वत्वध्वंसं
प्रति जनकत्वात् । किन्त्वस्येत्यनेन परस्वत्वं प्रतित्यागस्य जनकता ।
स्वत्वध्वंसोव्यापारः । अतएव चिरान्तस्तिपि त्यागे सम्प्रदानानुप्रत्या
तदीयं स्वत्वं जन्यते, नजन्यतेच चोरकर्तृकत्यागेन परस्वत्वं । पूर्वस्व
मि स्वत्वस्य स्वत्वान्तरप्रतिबन्धकत्वात् ।

यत्तु त्यागस्योपेक्षासाधारणेन रूपेण स्वत्वनाशं प्रत्येव जनकत्वं नतु स्वत्वे, प्रमाणाभावात् ; "सप्तवित्तागमाधर्म्यां लाभोदायः क्रोधोजयः । प्रयोगः कर्मयोगश्च सत्प्रतिग्रहएवचे"त्यत्र, "याजनाध्यापनप्रतिग्रहै ब्राह्मणोधनमार्जयेत्" इत्यत्रच, प्रतिग्रहस्यैव स्वत्वोपायत्वाभिधानात् । प्रतिग्रहस्थापीदं ममेत्याकारानुमतिस्वरूपस्य समित्कुशाद्युपादान साधारणेन रूपेण स्वत्व जनकत्वम् । तत्पुरुषनिरूपितस्वत्वं प्रति तत्पुरुषसमवे तस्वीकारस्य विशेष्यताकारणत्वात् । तथा च स्वत्वमात्रं चतुर्थ्यर्थः । तत्र प्रकृत्यर्थस्य निरूपकतयान्वयः ; जनकतया च स्वत्वस्य दत्तात्यर्थफले स्वत्वध्वंसे ऽन्वयात् ब्राह्मणाय गान्ददातीत्यादौ ब्राह्मणनिरूपितस्वत्व जनकगोनिष्ठं स्वत्व ध्वंसजनकत्यागवा नित्यन्वयबोधः । व्यधिकरण स्वत्वं प्रतिगविस्वत्वध्वंसस्यजनकतया स्वत्वे गोबृत्तित्वमर्थाह्वयते । तेन पुत्रस्वाराज्यकामनया दीयमानायां गविपुत्राय गान्ददातीति न प्रयोग इति - तत्र स्वत्व ध्वंसजनकत्यागमात्रस्य ददात्यर्थत्व उपेक्षायामपि ददातिप्रयोगापत्तिः । दानस्य स्वत्वं प्रत्यकारणत्वे अन्धमुद्दिश्यत्यक्ते न्वस्योपादाने स्वत्वोत्पत्तिप्रसंगात् । उपादानमात्रस्य स्वत्वकारणत्वे समित्कुशादाविव प्राप्तनाष्टिक हिरण्यादावपि उपादानमात्रेण स्वत्वोत्पत्तिप्रसंगात् । उपादानेन स्वत्वेजननीये समित्कुशादीनां तादात्म्येन सहकारित्वाभ्युपगमे तु दानस्यापि विशेषसामग्रीयत्कत्वमावश्यकम् । तत्पुरुषोऽव स्वत्वप्रकारतानिरूपित विशेष्यतासंसर्गेणत्यागस्य तत्पुरुष स्वत्वं प्रतिकारणत्वम् । स्वत्वध्वंस्तुव्यापारः । ब्राह्मणाय गान्ददाती त्यादौ निरूपकत्वं स्वामित्वंवा चतुर्थ्यर्थः । तथा च ब्राह्मणनिरूपि तस्य ब्राह्मणसमवेत स्वामित्व निरूपितस्य वा स्वत्वस्य स्वत्वध्वंसव्यापारेण जनकस्यागोवाक्यार्थः । भवतु वा स्वत्वस्योद्देश्यत्वाख्य विषयतासंसर्गेण त्यागान्वया स्वत्वोद्देश्यकत्वरूप सत्यागएव ददात्यर्थः । अतएव स्वत्यानुपदिने प्युसर्गे ब्राह्मणस्य सम्प्रदानत्वं ददातिश्च मुख्यत्व प्रपद्यते ।

यत्तु - उत्सर्गेणापि समनन्तरमेव सम्प्रदानस्वत्वं जन्यते ।
 अतएव तदुद्देश्येन त्यक्तेधने तस्मिन्न प्रतिगृह्यैव निधनमुपगते त
 त्पुत्राणां स्वत्वोत्पत्तिरूपपद्यते, तद्व्यक्तिमरणजन्यस्वत्वध्वंसस्य स्व
 त्वध्वंसव्यापारेण तद्व्यक्तिमरणस्य वा तत्पुत्रस्वत्वं प्रति जनकत्वात् ।
 अपुत्र व्यक्तिमरणजनित स्वत्वध्वंसस्य तत्पत्नीस्वत्वं प्रत्येवजनकत्वम्,
 ' अपुत्रस्य धनं पत्न्यभिगामी ' ति स्मरणात् । ऋतुमपेक्षानिधनमुप
 गते पितरिजातमपि स्त्रीस्वत्वं पुत्रोत्पत्त्या नाश्यते, पितृमरणजनित त
 त्स्वत्वनाशेच मातृस्वत्वनाशानन्तरं पुत्रस्वत्वं जन्यते, तादृशस्थलेच
 मात्रा विक्रीते न पुत्रस्वत्वोत्पत्तिः, क्रेतु पुरुषस्वत्वस्य प्रतिबन्धकस्य
 नाशकाभावात्-इत्यवश्यमुत्सर्गे व्यवहितस्यापि पुंसः स्वत्वं जन्यतइति ।
 तत्र एवमपि मृतं प्रोषितमुद्दिश्यत्यक्ते तत्पुत्रस्य स्वत्वानुत्पादप्रसंगात्
 उत्सर्गेव्यवस्थान्तरस्यावश्य माश्रयणीयत्वात् । ब्राह्मणमात्रं मुद्दिश्यत्यक्ते
 तुलापुरुषादौ ब्राह्मणसामान्य स्वत्वोत्पादप्रसंगात् परस्वे दातु विभज्यवि
 तरणेष्यनाधिकार प्रसंगात् । इत्थं च सम्प्रदानमित्यन्वर्थं संज्ञाबलात् दान
 फलस्वत्वनिरूपकत्वमेव सम्प्रदानत्वं चतुर्थ्या मुख्यार्थ इतिदार्शनिकाः ।

शाब्दिकास्तु - ददातेः स्वत्वध्वंसः स्वत्वञ्च फलविधयार्थः,
 त्यागक्रियाफलद्वयमणोकेनैव साकाक्षं । द्वितीयोपास्यमधिकरणं स्वत्वे
 स्वत्वं ध्वंसेच यौनपद्येनान्वेति । गां ददातीत्यत्र गोवृत्तेः स्वत्वस्य
 स्वत्वध्वंसस्य चानुकूल स्यागो वाक्यार्थः । तेन ग्रामलाभकामनया
 नियमान्नायां गवि गां ग्रामं ददातीति न प्रयोगः । चतुर्थीतु धात्वर्थ
 फलान्वयिप्रीत्यादिफलान्तर मभिधत्ते । तेन गां ददाति ब्राह्मणाये
 त्यत्र ब्राह्मणप्रीतिजनक गोवृत्तिस्वत्वस्य गोवृत्तिस्वत्वध्वंसस्य चानु
 कूल स्यागो वाक्यार्थः । प्रीति मजनयत्यपि स्वत्वे यदि ददाति
 प्रयोगः, तदा तत्रेष्यमाणं प्रीतिजनकत्वमेव चतुर्थ्यर्थः । इच्छायां

चतुर्थ्यन्तप्रकृत्यर्थस्य विषयतयान्वयः। ब्राह्मणविषयतानिरूपित प्रीतिविषयतानिरूपित जनकत्वविषयतानिरूपित विषयतयाभिप्रायः स्वत्वेऽन्वेति ।

अत एव “ कर्मणा य मभिप्रैति स सम्प्रदान ” मिति (१४३२) सूत्रे फलभोचर मभिप्रायविशेषमेव चतुर्थ्यर्थतया पाणिनिरुद्राजहार । तत्र सम्प्रदानपदं नान्वर्थसंज्ञकं, येन दानजन्यफलभागेव सम्प्रदानसंज्ञस्स्यात् ; किन्तु क्रियान्तरजन्यफलवदपि सम्प्रदानमिति सज्ञापते, “ क्रियाग्रहणं कर्तव्य ” मिति वार्तिकात् । चतुर्थ्युपात्तं च फलं क्वचि दनुकूलतया धात्वर्थफले ऽन्वेति, यथा “ ब्राह्मणाय ददाती ”, त्यत्र दानफलस्वाधे ब्राह्मण प्रीतिः, “ वृक्षयोदकं सिञ्चती ” त्यत्र क्रियाफले जलसंयोगे वृक्षपुष्टिः, “ यद् अयं च प्रजापतये च जुहोती ” त्यत्र च वह्नि संयोगफलप्रक्षेपात्मकं दानफले वह्नि संयोगेऽग्निप्रजापति स्वाम्यं तत्प्रीति वा, ‘ विप्रायात्रं निर्वपती ’ त्यत्र निर्वापफले विकल्पतौ विप्रभाजनं, “ खण्डिकोपाध्याय शिष्याय चपेटां ददाती ” त्यत्राभिघात फलकक्रियाफले अभिघाते शिष्यव्यथा, ‘ अजां ग्रामाय नयती ’ त्यत्र कर्मानुकूलव्यापारात्मकं नयनफले कर्मणि ग्राम संयोगः ।

यत्र च नयतिना संयोगोऽप्युपात्तः, तत्र परया कर्मसंज्ञया सम्प्रदानताबाधात् ‘ अजांनयति ग्राम ’ मित्येव प्रमाणम् । एवं गमनजन्य फलस्य चैत्रेपि सम्भवेन ‘ चैत्रं श्वेत्राय गच्छती ’ ति प्रयोगापादनमपि परास्तम् , परया कर्तृसंज्ञया सम्प्रदानसंज्ञाबाधात् ।

क्वचि चतुर्थ्यर्थः प्रधानक्रियाया मन्वेति, यथा, ‘ आत्मनेवै पुत्रः प्रियोभवती ’ त्यत्र पुत्रप्रियभावे आत्मनः प्रीतिः, ‘ पर्येशेते प्रौढावधू ’, रित्यत्र प्रौढवधूकर्तृकशयने पतिः, “ ग्रामाय गच्छती ” त्यत्र शुद्ध स्पन्दार्थकं गमि धात्वर्थे ग्रामसंयोगः । अतएव गत्यर्थं कर्मणि विभाषाचतुर्थी विधिः प्रत्याख्येयः, गमि फलस्य धातुनो

पादाने चतुर्थीति न्याय सिद्धतया 'ग्रामाय षलति' 'वृक्षाय स्पन्दते' इत्यादाविव ग्रामाय गच्छतीति प्रयोगस्या प्युपपन्नत्वात् । पाक मात्रस्य धातुनोपादाने 'ओदनाय तण्डुलायवा पचती' त्यादि प्रयोगोपीष्ट एवेत्याहुः ।

रुच्यर्थधातुसाकांक्षा चतुर्थी प्राह धर्मताम् ।

स्पृहीणा यतिना सव्यपेक्षातु विषयत्व वाक् ॥ २ ॥

'चैत्राय मोदते रोचते स्वदते मोदक, इत्यत्र रुच्यादे रभिलाषोर्थः, तत्समभि व्याहृत माख्यातन्तु विषयत्वं चतुर्थी समचेतत्वं मभिधत्ते । तेन चैत्र समवेता भिलाष विषयो मोदक इत्यन्वय बोधः । स्पृहयति समभिव्याहृत माख्यातन्तु समवायित्व मभिधत्ते, चतुर्थीतु विषयतां । तेन 'पुष्पेभ्यः स्पृहयति' 'पटाययतत' इत्यत्र पुष्प विषयाभिलाषवान् पटविषयक यत्नत्वा नित्यन्वय बोधः । पट मुद्दिश्य तन्तुं साधयत्यपि प्रयत्ने तदुद्देश्यत्वेन विषय इति 'पटाय यतत' इति निराबाधः । "स्त्राषु प्रवीर जननी जननीतवैव देवी स्वयं भगवती गिरिजापि यस्यै । त्वद्दो वंशीकृत विशाख मुखावलोक व्रीडाविदीर्णं हृदया स्पृहयाम्बभूव " इत्यत्र रेणुका सदृशीभवेय मित्यभिलाष एव स्पृहा, तस्यांच रेणुकाविषयत्वाबाधः । यद्विव विषयतामात्रस्य चतुर्थ्यर्थत्वे 'पुष्पत्वाय स्पृहयति' इति प्रयोगापत्त्या स्वनिष्ठविषयतानिरूपित मुद्देश्यत्वमेव स्पृहिसमभि व्याहृतचतुर्थ्यर्थः, भवति च 'पुष्पं मेस्यात्' 'पुष्पवानहंस्या' मित्यभिलाषविषयत्व मुद्देश्यत्वस्वरूपमिष्टसाधनं, पुष्पमिष्टसाधनं पुष्पं ममेति ज्ञानद्वयेन इष्टसाधनं पुष्पं ममेति विशिष्टज्ञानेनवा तादृशेच्छा जननात्, इतिरेणुकासदृशीभवेयमित्यभिलाषो न रेणुकां किन्तु तस्माद्दृश्यमुद्दिशतीति 'रेणुकायै भगवतीस्पृहयती' ति प्रयोगोत्पपन्नइति विभाव्यते ; तदा स्वीक्रियतां तादात्म्येनोद्देश्यप्रकारकोभिलाषः,

‘ ब्राह्मणोहंस्या ’ मितिच्छाकारोल्लेखदर्शनात् । तत्रच ब्राह्मण इष्ट साधनं । ब्राह्मणोह मित्यादिज्ञानद्वय मेकंवा कारणमित्यन्वदेतत् । तथा रेणुकाहं भवेयमित्यभिलाषएव स्पृहा । तत्रच रेणुकाया निरुक्तमुद्देश्यत्वं निरावाधमितिदिक् ।

नन्वेवं ‘ स्पृहणीयगुणैर्महात्मभि ’ रित्यत्र कर्मणि कृत्व प्रत्ययोदुरूप पादः, निरवकाशया सम्प्रदानसंज्ञया कर्मसंज्ञाया धात्वन्तरलब्धपदाया बाधादितिचेत्; उच्यते । ‘ दानीयोब्राह्मण ’ इति प्रयोगात् सम्प्रदानतानी यरोपि प्रवृत्ते निमित्तमिति न्यते, सम्प्रदानत्वप्रवृत्तिनिमित्तको नीयर प्रत्यय इति दानीयो ब्राह्मण इति प्रयोगदर्शना दवगम्यते । तेन स्पृहणीयो गुण इत्यत्र सम्प्रदान एव कृत्यप्रत्ययो न कर्मणि । एतेन “ परस्परेण स्पृहणीयशोभनं नचे दिदं द्वन्द्व मयोजयिष्य ” इत्यपि व्याख्यातम् ।

हरदत्तस्तु स्पृहे रीप्सित इति सूत्रं स्पृहाकर्मणि न सम्प्रदान संज्ञां विधत्ते, तथा सति तुल्यविषयतया निरवकाशया विशेषसंज्ञया धात्वन्तररभावकाशयाः कर्मसंज्ञाया बाधः स्यात्, किन्तु यत्र स्पृहि रिच्छामात्रवाचितया फलावाचकत्वादकर्मकस्तत्र विषयतात्वेनोद्देश्यत्व भावेन वा विषयताभिधायिचतुर्थीसम्पत्तये तत्र संज्ञाविधीयते । यत्र विषयता स्वरूपफलावच्छिन्नाभिलाषवाचिस्पृहिः यत्र वा विषयतैव सम्बन्धत्वेनाभिधानीया तत्र कर्मणि द्वितीया शेषषष्ठी च प्रमाणम् । अत एव “ स्पृहयन्ति गुणान् मनीषिणः परिवादन्तु परस्य दुर्जन ” इति, “ कुमार्य इवकान्तस्य त्रस्यन्ति स्पृहयन्ति च ” ति प्रयोग उपपद्यत इत्याह ।

श्लाघहनुष्स्थाशपां कर्म राधे विप्रश्नगोचरः ।

उत्तमर्णोधायते भजते सम्प्रदानताम् ॥ १ ॥

उत्कर्षप्रकारक प्रतिपत्ते रनुकूलव्यापारः शब्दोवा श्लाघैः, अदर्शनस्यानुकूला व्यापारो ह्युतेः, प्रकाशस्यानुकूलोव्यापारः सम्मुखव

स्थानादिः तिष्ठते, रपकर्षप्रकारकप्रतिपत्ते रतुकूलः शपे रर्थः । नर
पत्तये श्लाघत इत्यत्रोत्कर्षप्रकारकप्रतिपत्तिस्वरूपफलान्वयिनि विशेष्ये
नरपतिं स्तौतीतिव त्कर्मसंज्ञाप्रसक्त्या तदपवादाय चतुर्थी विधीयते ।
जारायहुते बन्धकीत्यत्र जारंप्रच्छादयति इत्यादाविवा दर्शनस्वरूपाम-
काश समवापितया जारादेः, शिशवे शपत इत्यत्र शिशुं निन्दती
त्यादा विवापकृष्टज्ञानविशेष्यतया शिशोः, प्रसक्तं कर्मत्वं मपवदन्ती
सम्प्रदानसंज्ञा विधीयते । यत्रतु स्थेयत्वेन निर्णायकत्वेनवाश्रयणं
तिङन्तस्य तिष्ठतेरर्थः तत्र न सम्प्रदानता । अतएव “ संशय्यकर्णा
दिषु तिष्ठतेय ” इति भारविः । संशयानन्तरितस्य कर्णादौ निर्णा
यकत्वेनाश्रयणस्य कर्ताय इति तदर्थः । यत्र च नोपालम्भः शपेरर्थः,
किन्तु शपथः - शुद्धचशुद्धिविवेचकः पुत्रदारशिरः स्पर्शादिरर्थः,
तत्रपुत्रेण शपतीत्येवप्रमाणम्, नतु पुत्रायेति । अतएव “ आचम्यर्चा
बुटुषितः करकौशपेयं भावानुरक्तललनासुरतैः शपेयम् । जीयेय येन
कविना यमकैः परेण तस्मै वहेयमुदकं घटकपरेण ” इति घटकपरः ।
वासुदेवमपराध्यति गर्गइत्यत्र देवपर्यालोचनं राधेरर्थः, चतुर्थ्यास्तु
समवेतत्वं, तथा च वासुदेवसमवेतं देव गर्गः पर्यालोचयतीति वा-
क्यार्थः । राधिरिक्षते रप्युपलक्षणं, तेन कृष्णायेक्षते गर्गे इत्यत्र निरू-
क्तैवगतिः । मम पुत्रस्य कोटिशं शुभ मशुभंवेति विविच्यप्रश्रगाच
रतातु वासुदेवपदेन न प्रतिपाद्यते, किन्तु व्यजनैव । प्रश्रानन्तरितं
शुभाशुभपर्यालोचनंवा राधेरर्थः । गर्गायशते धारयतीत्यत्र ऋणत्व निरू-
पित मधमर्णत्वं धारयते रर्थः, फलीभूतर्णत्वाश्रयतया शतस्य कर्मत्वं,
उत्तमर्णत्वं चतुर्थ्यर्थः । तथा च गर्गवृत्त्युत्तमर्णत्वं निरूपितशतवृत्पृण
त्व प्रतियोगिकाधमर्णत्वाश्रय इत्यन्वयबोधः । उत्तमर्णत्वं स्वामित्व
विशेषः । ऋगत्वाधमर्णत्वे स्वत्वस्वामित्ववदतिरिक्तावेव पदार्था वतु
गतप्रतीतिव्यवहारयो रविशेषात् । स्वत्वाभाव ऋणत्वमिति चेदणत्वा
भावएव स्वत्वमित्यपिस्यात् । यद्विचोधारताख्य पापविशेषस्य स्वाध

न विनियोगएव ऋणत्वं ददा पापासाधनविनियोगएव स्वत्वमिति-
स्यात् । अविनियोगकालेऽपि स्वव्यवहारो ऋणव्यवहारेण तुल्ययोग
क्षेमः । शास्त्रमपि ऋणत्वे स्वत्वेच तुल्यम् । शास्त्रे ननुगतमपृत्ति
निमित्तकर्णपदघटितत्वमिव तादृशस्वपदघटितत्वमपि सिद्धान्ततत्वे विस्त
रतो व्यवस्थापितमिति नेहतन्यते ।

ऋधद्रुहेर्ष्यासूयार्थं धातुभिः सव्यपेक्षया ।

चतुर्थ्या विषधीभावः समवायो ऽभिधीयते ॥ ४ ॥

ऋधिकुपिरुषादयो धातवः केवल द्वेषगुणवाचका अकर्मकाः ।
शत्रवे ऋध्यति कुप्यतीत्यादौ द्विष्टतालक्षणविषयता विशेषार्थः । द्विषि-
स्तु द्विष्टतोपलक्षितं द्वेष मभिधत्त इति न ऋधिपर्यायइति शत्रुद्विष्टात्येव
प्रमाणम् । दुहेर्द्विष्टाचरणमर्थः, शत्रवेद्रुह्यतीत्यत्र चतुर्थ्याद्वेषान्वयी
समवायोर्थः, शत्रुसमवेत द्वेषविषयकाचारवा नित्यन्वयबोधः । पर
क्रियागोचरो द्वेष ईर्ष्याः सपत्नीभ्य ईर्ष्यतीत्यत्र क्रियान्वयिसमवेतत्वं
चतुर्थ्यर्थः । सपत्नी समवेतक्रियां न सहतइत्यन्वयबोधः । परसमवेत
क्रियाया मीर्ष्यतिना फलविधया निर्दिष्टायां तद्विषये कर्मणि द्वितीयैव
प्रमाणम् । भार्यामीर्ष्यति मैनामन्योद्राक्षीदित्यत्र भार्याविषयकमन्य
समवेतदर्शनं न सहत इत्यन्वयः । परगुणेषु दोषारोपणमसूया ।
वादिने सूयतीत्यादौ वादिसमवेतं ज्ञानं भ्रमत्वेनाख्यापयतीत्यर्थः ।

यत्तु प्रकाशकारचरणैः “ भ्रातस्तावदहं शठेनविधिना निद्रा
दरिद्रा कृत ” इत्यत्र विधिं प्रत्यसूया व्यज्यत इत्युक्तम् । तत्रेदं मा
कृतम् - विधेर्नैसर्गिकोगुणो निद्रादरिद्राकरणं, तच्च शाक्यहेतुकाव
स्वरूपेन दोषत्वेन कामिना स्वप्नसमागमविच्छेदविह्वले नारोपित
मिति गुणे दोषारोपरूपासूयाभावो भिव्यज्यते । शत्रुमभिकुध्यति
द्रुह्यति वेत्यादौ कर्मसंज्ञातु “ऋधद्रुहो रूपसृष्टयोः कर्म” इत्यनुशासन
सिद्धा ।

प्रतिश्रवाश्रवौ याच्ना पूर्वस्वीकार वाचिनौ ।

याचनान्वित कर्तृत्वं चतुर्थी तत्र भाषते ॥९॥

प्रतिश्रुणोते राश्रुणोतेश्च याचना पूर्वको देयत्वेना भ्युप
गमोर्थः । यत्तु “संविदागूः प्रतिज्ञानं नियमाश्रव संश्रवाः । अंगी
काराभ्युपगम प्रतिश्रव समाधय” इति नामलिङ्गानुशासने आश्रव
प्रतिश्रवावपि संश्रव पर्यायत्वेन पपाठ , त दर्थैकदेशाभिप्रायेण ।
द्विजाय गां प्रतिश्रुणोतीत्यादौ चतुर्थ्याः कर्तृत्वमर्थः, सचयाचनान्वयी,
द्वितीयोपात्त कर्मत्वं याचनङ्गीकारयो रुभयोस्सम्बध्यते, तथाच द्विज
कर्तृक गोकर्मक याचनापूर्वको देयत्वेना भ्युपगमो वाक्यार्थः । एव
मनुश्रुणोतेः प्रतिश्रुणोतेश्च शंसनपूर्वकं प्रोत्साहनमर्थः । शंसनं कथनं,
प्रोत्साहनं हर्षानुकूलो व्यापारः । होत्रे प्रतिश्रुणोत्य ध्वर्युरनुश्रुणोति
वेत्यत्र चतुर्थ्याः शंसने हर्षे चान्विता वृत्तिरर्थः । तथाच होतृ
वृत्ति शंसन पूर्वकस्य होतृ हर्षानुकूलस्य व्यापारस्य कर्ताध्वर्युरि-
त्यन्वयबोधः ।

परिक्रयस्य करणे सम्प्रदानत्व मिष्यते ।

नियम्यकाले भृत्या यः स्वीकार स्तपरिक्रयः ॥६॥

भृतिर्वेतनादि, तद्दानपूर्वकोयः स्वत्वानुकूलो व्यापारः सक्रयः,
सनियत कालावच्छेदेन एकत्र विद्यमानस्य स्वत्वस्य जनको यदि
तदापरिक्रय इत्युच्यते । परिक्रयजन्यं स्वत्वं तत्रैव वस्तुनि मा
समात्र मवस्थाय नश्यति, मासा नन्तरंतु स्वत्वांतरं मुपद्यते ।
व्यवस्थावशा देकमेव वा स्वत्वं । यद्यत्कालावच्छिन्न वस्तुविषयकं
तदा तदा धर्मव्यवहारप्रयोजक मित्यपि लीलावतीप्रकाशे वर्धमानोपा
ध्यायै रुद्रावितम् । परिक्रयकरणंच भृति स्तम्प्रदानसंज्ञं विभा-
षया । शतेन शतायवा परिक्रीतो वृष इत्यत्र तृतीया चतुर्थ्योः
करणत्वमर्थः, सच स्वत्वेऽन्वेति, शतस्य स्वत्व जनकदान व्यापार
वन्तया स्वत्व करणत्वस्याबाधात् । तथाच शतकरणक स्वत्वज-
नकः परिक्रय इत्यन्वय बोधः ।

परंतु भृतिदानजनित नियतकालक स्वत्वजनक परिग्रहः
परिक्रय इत्युच्यते । तत्र भृतौ तादात्म्येन शतस्यान्वयः । संसर्गं
तया लब्धकरणत्वस्यानुवादिका तृतीया चतुर्थी वा, ज्योतिष्टोमेन
यजेतेत्यादिवदित्याहुः ।

ग्रामाय गच्छतीत्यत्र कर्मत्वमपि चतुर्थ्यर्थः, “गत्यर्थं कर्मणि
द्वितीया चतुर्थ्यां चेष्टाया मनध्वनी” त्यनुशासनात् । चेष्टायामिति ज्ञानार्थं
कगमेर्व्युदासः । अनध्वनीत्यध्वने गच्छतीति प्रयोगवारणाय । तेन मनसा
व्रजति हरि मित्येव प्रमाणं, नतु हरय इति । चेष्टापदं क्रियासा-
मान्यपरं, ग्रामाय गच्छति रथ इति प्रयोगात् । अत्र चेष्टाभिन्ने
गत्यर्थे ऽध्वनि च चतुर्थीनिषेधमात्रे तात्पर्यम्, स्पन्दमात्रवाचिनि
गमौ तज्जन्यफलवति सम्प्रदानचतुर्थ्यैव ग्रामाय गच्छतीति प्रयोगस्यो
पपन्नतया पृथग्विधे रनवकाशादिति महाभाष्यकृतः ।

इति पदवाक्यरत्नाकरे कारकचतुर्थीविवरणम् ॥

सादृश्य मपकर्षो वा यतो मन्यति कर्मणि ।

अनादृते नञाबोधे चतुर्थी तत इष्यते ॥१॥

नत्वातृणाय तृणं वा मन्य इत्यत्र सादृश्य मपकर्षो वा नञर्थः,
“द्रौणि मर्यादया हीनो ब्राह्मणो नैष दुर्मतिः” रित्यादौ व्यस्तनञापि
निकर्षबोधनात् । तृणपदसमभिव्याहृतया द्वितीयया चतुर्थ्या वानञर्थान्व
यिप्रतियोगित्वं मुच्यतेसाधुत्वमात्रार्थावातथाच तृणप्रतियोगिकेन सादृश्ये
नापकर्षेणवाचांजानातीति शाब्दान्वयः । ततो ऽनादृतेस्त्वमिति वयंजनिको
मन्यतेः कर्मण्यनादृबोधो नतु शाब्दः । यत्रतु नानादरो व्यंजनया प्रती
यते तत्र वृषलं न द्विजं मन्ये इत्यादौ न चतुर्थीसाधुः । दृश्यतेच

वैयंजनिकबोध मपेक्ष्य साधुता पदानाम् । अत एव रूपं वस्त्र
 मित्यादौ वैयंजनिकप्रयोजनप्रतिपत्त्यभावे रूपपदस्य तद्गत्यसाधुतया
 नेयार्थता नामदोषः । अत एव “ वदवदजितः स शतु नंदतो
 जल्पं स्तव तवास्मी ” त्यादौ हर्षभयादौ द्योत्य पुन रुक्तं साधु ,
 नेतरथा । नचात्रशब्देन हर्षादिः प्रतीयते । सुन्दर सुन्दर वृथाते
 सौन्दर्यं, अर्जुन अर्जुन सात्त्विकं सात्त्विके तव मांसे दिशां बलिं
 करोमि इत्यादौ आमन्त्रितस्य वाक्यादे द्विभावो ऽ सूयाक्रोधादौ द्योत्ये
 साधु, नांपरथा । भवतु वा तृणसदृशतदपकृष्टादौ तृणपदस्य लक्षणा-
 तस्य स्वल्पदार्थतादात्म्येनान्वयः । नञ्पद मनादृतवाचि । तृणवद्
 नादृतं त्वां मन्य इत्यन्वयबोधः । यदिच “ मन्यतेः कर्मणो यस्मा
 दनुक्तस्या पकृष्टता । नञ् बोध्या स्या द्वितीयाव च्चतुर्थी प्राणि
 वर्जिता ” दिति शाब्दिकस्मृतिविरोधा ज्ञयम् । अत्र मन्यते
 रिति श्यन् विकरणकधातुनिर्देशा तनादे व्युदासः, तेन
 त्वां तृणं मनुतइत्येव प्रमाणम्, नतु तृणायेति । अनुक्तस्य कर्मण
 इति तु नत्वंकीटो मम मतइत्यत्र कीटायेति प्रयोगनिवारणाय, तत्र
 कर्मणः कृतप्रत्ययाभिहितत्वात् ।

अपरेतु अयुक्तैवापकृष्टेति पठित्वा वृषलं न द्विजमन्यइत्यादौ
 युक्तापकर्षवाचिनञ्चो ऽनेन व्युदासइति व्याकुर्वते । नञ् पदोपा
 दानात् तृणादपकृष्टत्वां मन्यइत्यादिव्युदासः । अत्र च चतुर्थासादृश्य
 वचना नञ्पद विनिर्मुक्तापिप्रमाणम्, “ सदृशत्वं तृणादीनामनुक्ते
 मन्युर्कर्मणि । द्वितीयाव च्चतुर्थ्यापिबोध्यते बाधितं यदि ” इत्यापिशलि
 स्मरणात् । अतएव “ तृणायमत्वा रघुनन्दनस्तद्रक्षः प्रधानं प्रधना
 निरस्य ” दिति भट्टिः । “ तृणाभ्याममन्यते कामक्रोधौयःपंचका
 रयन्नि ” ति श्रीहर्षः । तत्र भेदबोधनइव निकर्षसादृश्यादि बोधनेपि प्रति
 योग्यनुयोगिपदयो स्तुल्यवचनत्वं तन्नं, तेन तृणाययुवां मन्यइत्यादिको
 न प्रसंगः । त्वां ननात्र मत्रं काकं सुगालं वा मन्य इत्यत्र च्चतुर्थी

निषेधाय प्राणिवर्जितादिति । प्राणिनस्तु “ नो काकावृष्टगाढानां प्रा-
णित्वं पारिभाषिक ” मिति स्मृत्या परिभाषिताः, तेन त्वां शुने
कीटाय वा मन्य इत्याद्युपपन्नं मनुपपन्नं च न त्वामन्त्राय मन्य इति ।

अन्येतु न त्वां तृणाय मन्य इत्यादौ तृणपदस्य तृणसदृशोर्थः,
तस्य च त्वत्पदार्थे ऽ भेदान्वयोपपादकतया कर्मानुवादिका द्वितीया
प्रसक्ता दण्डिनं पुरुषं जानातीतिवत्, तत्र मन्युर्कर्मविशेषणे सदृश
लाक्षणिके पदे द्वितीयेव चतुर्थी अनुशिष्यते, मन्यते मुख्यकर्मणि तु न
चतुर्थी, “ मन्यकर्मण्यनादरे विभाषा प्राणिष्वि ” त्यनुशासने नादर इत्य
स्थानादरनिमित्तकसादृश्यप्रतियोगिवाचकपदार्थ इत्यर्थकस्य कर्मविशेषण
त्वात्; नञ्पदस्य चानादरोर्थः, आदरो नामेष्टानिष्टसाधनत्वेन प्रति
सन्धानं तद्भेदश्च त्वत्कर्मकमननत्वावच्छेदनान्वेतीति तस्यापि
हितासाधनत्व मर्थतः पर्यवस्यतीत्याहुः ।

नमः स्वास्ति स्वधा स्वाहा ऽ लं वपद्भि व्यपेक्षिता ।

चतुर्थी सम्प्रदानत्वविषयत्वादि शंसति ॥२॥

पुष्पं शिवाय नम इत्यत्र दानकर्म नमःपदार्थः, चतुर्थीसंप्रदा
नत्वार्था । तथाच शिवसम्प्रदानकदानकर्म पुष्प मित्यन्वयबोधः ।
ब्राह्मणायर्गानमइति वाक्यमपि प्रमाणमेव, परन्तु नेदं त्यागवाक्यं धर्म्यं,
“ नामगोत्रे समुच्चार्य सम्यक् श्रद्धान्वितो वदेत् । संकीर्त्य देशकालादि तुभ्यं
सम्प्रददे इति ” ति दानवाक्यस्य प्रतिनियमनात् । भवतु वा मन्त्र
करणकत्यागकर्मनमःपदार्थः, मन्त्रस्य करणत्वंतु त्यागजन्यं परमा
पूर्वं प्रधानापूर्वं वा प्रतिकरणत्वं मंगापूर्वद्वाराजनकत्वम् । श्रूयतेहि
मन्त्राणां करणत्वार्थिका तृतीया । तथा च मन्त्रकरणकोपकारजनक
त्यागकर्मणि नमःपदार्थे त्यागेन्वयि तदुद्देश्यकत्वं चतुर्थ्यर्थः । तथाच शि-
वोद्देश्यकस्य मन्त्रकरणकस्य त्यागस्य कर्म पुष्प मित्यन्वयबोधः ।
भवति च शिवाय नम इति वाक्यं मन्त्रः, चतुर्थ्यन्तनमोन्तवाक्यस्य

मन्त्रादपरिभाषणात् । तादृशमन्त्रस्तु दैवतोद्देश्यकत्यागस्यैवोपकारको नतु ब्राह्मणसम्प्रदानकस्येति ब्राह्मणाय गौ नम इति वाक्यं न प्रमाणम् । ब्राह्मणस्यापि देवतात्वविवक्षायास्तु ब्राह्मणाय नमः इति वाक्यं दानांगब्राह्मणपूजादौ दृश्यते । मन्त्रवाक्ये शिवादीनां दैवतात्वं पुन रर्थगम्यं, नतु श्रौतम् । ऐन्द्रं दधीत्यादितद्धितेन हि इन्द्रशब्दस्य स्वरूपपरतायां चतुर्थ्यन्तकरणकत्यागकर्माभिधीयते, तदेकदेशे चतुर्थ्यन्ते तादात्म्येनेन्द्रस्यान्वयः । यदि पुन रिन्द्रो नाम स चेतना देवता प्रामाणिकी, तदेन्द्रपदार्थ इन्द्रः प्रतिपाद्यप्रतिपादकभावात्मकेनैव संसर्गेण चतुर्थ्यन्ते पदे ऽन्वेति । भवतु वेन्द्रप्रतिपादक मिन्द्रपदार्थः, तादात्म्यमेव चतुर्थ्यन्ते पदे भासते । अत एव शक्राय स्वाहेत्यादिप्रक्षेपवाक्य मश्रौतम् । “यदशये च प्रजापतये च जुहोती” त्यादौ तु अग्निवृत्त्युद्देश्यताक एव होमः श्रौतः, तत्र चतुर्थ्यन्ताग्निपदकरणकत्वं न्यायगम्यमिति तद्धितापेक्षया दुर्बला चतुर्थी, साक्षाद्देवताश्रुत्यभावात् । यदाहुः - ‘तद्धितेन चतुर्थ्या वा मन्त्राल्लिगेन वा पुनः । देवतात्वश्रुतिस्तत्र दुर्बलन्तु परम्पर” मिति । तथाच शिवाय नम इति वाक्येपि नमःपदार्थैकदेश त्यागान्वित रुद्देश्यत्वाभिधं सम्प्रदानत्वमेव चतुर्थी प्रतिपादयति । उद्देश्यत्वन्दु तस्मिन्ना प्रीतिरेव । तेन शिवप्रीतिजनकत्यागकर्म वाक्यार्थः । परमात्मनि शिवे प्रीतिस्तज्जनकत्वस्य बाधितत्वे प्रीत्युद्देश्यतैव चतुर्थ्यर्थः । तत्रालम्बनत्वेन शिवस्यान्वयः । शिवः प्रीयतामिति बाधितविषयकेच्छासम्भवात् । तादृशेच्छाप्रयोज्यत्वं त्यागे प्रतीयते, फलेच्छाया उपायेच्छाप्रयोजकत्वात् । एवं शिवाय नमः इत्यत्र नतिरपि नमसोर्थः, तदन्वयिविषयत्वं च चतुर्थ्यर्थः, शिवविषयिणी नतिरित्यन्वयः । प्रजाभ्यः स्वस्तित्यत्र सम्बन्ध एव चतुर्थ्यर्थः, प्रजासम्बन्धिकुशलमित्यन्वयबोधः । आशंसायांतु प्रजाभ्यः प्रजानां वास्वस्ति स्यादित्युभयमपि प्रमाणम्, “चतुर्थीचा शिष्यायुष्य मद्र भद्रकुशलसुखार्थ

दितै ” रित्यनुशासने पर्याययो मद्रभद्रयो ग्रहणादायुष्यकुशलादीना
मपि पर्यायग्रहणावगमात् । अतएव “ आशास्यैर्दितकुशलाद्यर्थे योगे
चतुर्थीवे ” ति भागुरिः । अनुशासने च आयुष्यं चिरञ्जीवितं, मद्रं
भद्रं च मंगलं, साक्षात्सुखसाधनं पुत्रजन्मादिकुशलं, अनामयं दुःख
साधनाभावः, सुखमात्मविशेषगुणः स्वतः कामनीयः, अर्थः प्रयोजनं
इच्छाविषयः, हितं कालान्तरभावीष्टसाधनं यागभैषज्यादि । आशिर्षाति
मार्कण्डेयस्यायुष्यमस्तीत्यादौ चतुर्थीव्युदासाय । अनाशिष्यपि स्वस्ति-
यागे चतुर्थीप्राप्तये षष्ठीनिषेधायच “ नमः स्वस्ति स्वाहा स्वधालंब
षट् योगाच्चे ” ति सूत्रेकुशलपर्यायस्य स्वस्तेः पृथग्रहणम् । स्वाहा
पदस्यापि होमकर्माथः, तत्र होमान्वय्युद्देश्यत्वं चतुर्थ्यर्थः । हविरग्नये
स्वाहेत्यत्रान्युद्देश्यक होमकर्महवि रित्यन्वय बाधः । वद्वि संयोगजनक
प्रक्षेपोत्तरांगक स्यागो जुहतिमुख्योर्थः । ब्राह्मणपाण्या
द्याधिकरणक प्रक्षेपांगकत्यागे हामादौ तु जुहोतिर्गोः ।
तत्राग्नये कव्यवाहनायस्वाहा इत्यत्र स्वाहापदमपि । तथा पितृभ्यः
स्वधेत्यत्र पितृद्देश्यकस्यागः स्वधापदार्थः, तत्र पितृत्वं त्रैवर्णिक
सपिण्डितत्वम् । पाराशरस्य पिता न त्रैवर्णिक सपिण्डितः
किन्तु देवतामात्रमिति तत्र न स्वधाशब्दप्रयोगः । त्रैवर्णि-
कनासपिण्डितस्य पाराशरेण क्रियमाणे प्रत्याब्दिंकादौ न स्वधा
शब्दप्रयोगः, तस्य स्वधाशब्द प्रयोगनिषेधात् । प्रत्यवायावहस्तेन
पाराशरेण प्रयुक्तस्तथाविधशब्दः शाब्दबुद्धिजनयत्येव बाधकाभा-
वाद । भवतु वा स्वधाकरणक त्यागकर्मैव स्वधापदार्थः, शूद्रकर्तृ-
कत्यागस्तु न स्वधाकरणकः । अल्लमिति पर्याप्तयर्थकानां ग्रहणम् ।
पर्याप्तिसपिस्वाम्यं, निग्राहकत्वं च । अलं जगते प्रभुः समर्थः शक्तो
भगवानित्यादौ जगन्निरूपितस्य स्वाम्यस्य निग्राहकत्वस्यवाधिकरणं
भगवानित्यन्वयबोधः । प्रभ्वादि योगेषुष्ट्यपिसाधुः, “ प्रभुर्भूषुर्भुवन

त्रयस्य ” इति मात्रः । देवतासम्प्रदानकदानकर्म वषट्पदार्थः । वषडिन्द्रायेत्यादा विन्द्रोद्देशकस्य देवतासम्प्रदानकस्य दानस्य कर्मै न्यन्वयः । उपलक्षणमिदं , सनकादिमनुष्येभ्यो हन्त इत्यत्र हन्तयोगे चतुर्थीदर्शनात् । मनुष्येभ्योदानं तत्कर्मवा हन्तपदार्थः ।

ननु नमस्यति नमस्करोतिवा देवानित्यत्र नमस्यते नमस्करो तेश्च नत्यनुकूलोव्यापारोर्थः, “ नमोवारिवश्चित्रलः क्याजि ” ति सूत्रेण क्याज् विधानात् । “ शब्दैरकलहा भ्रकणवमेवैभ्यः करण ” इति सूत्रस्यानुवृत्तेः । तथा च शब्दायतिवन्नमस्यति रकर्मकएवस्यात् , धात्वर्थान्तर्भूतकर्मकावात् । एवं नमस्करोतिरपि । यदि च नमस्यति नमस्करोतिधात् नतावेवरूढौ, ननु यौगिकौ, व्याकरणव्युत्पादनं पुन रूणादिव्युत्पादनवत् बालोपलालनं, तथा च देवान्नमतीतिव हेवान्नम स्करोतीत्यपि विषयत्वस्वरूप गौणकर्मत्वार्थकद्वितीयायोगा दुपपद्यते इत्युच्यते, यदि सकर्मकलक्षणोक्तरीत्या मुण्डयते-रिव नमस्यतेरपि सकर्मकत्व मित्यभिधीयते, तदा स्वयम्भुवे नमस्कृत्येत्यादिप्रयोगोत्प पन्नः, “ उपपदविभक्तेः कारकविभक्ति बलीयसी ” ति न्यायात् । उच्यते -

अध्याहृततुमन्तस्य धातोः कर्मानुशंसति ।

फलेभ्यो गच्छतीत्यादौ चतुर्थी व्याक्रियोदिता ॥ ३ ॥

विद्यते तावत् “ क्रियार्थोपपदस्य च कर्मणि स्थानिन ” इति क्रिप्रान्तरगुणीभूतक्रियावाचकधातुप्रकृतिकस्य तुमुनः स्थानिनो नित्य मप्रयुज्यमानस्य कर्मणि चतुर्थी स्यात् इत्यधिक्या व्याक्रिया । फलेभ्यो गच्छतीत्यत्र आहर्तु मित्यध्याहृतम् , तत्कर्मभिधायिनी चतुर्थी , तथा च फलकर्मकाहरणार्थकं गमनं वाक्यार्थः । एवं स्वयम्भुवे नमस्कृत्येत्यादेरपि प्रीणयितु मित्यध्याहारेण स्वयम्भुवं प्रीणयितुं नम स्कृत्येत्यन्वयबोधः ।

उपकारकतानाम तादर्थ्यं तस्य भूयसी ।

विधा तादर्थ्यविहितचतुर्थ्या प्रतिपाद्यते ॥४॥

तादर्थ्ये अनुशिष्टा चतुर्थी, तादर्थ्यं चोपकारकत्वं, सोर्थो यस्येति बहुव्रीहेः अन्तरो भावप्रत्ययो ऽर्थार्थवतोः सम्बन्धमभिधत्ते, “कृत्तद्धितसमासेभ्यः सम्बन्धाभिधानं भावप्रत्ययेने” ति हरेरनुशासनात् । अर्थार्थवतो श्लेषकार्योपकारकभाव एव सम्बन्धः । उपकारकताच्च बहुविधा । क्वचित् कार्यकारणभावः, पटाय तन्तवो घटाय दण्ड इत्यादौ । क्वचि तन्निष्ठोपकारजनकत्वं, यथा ऽश्वाय घासो ब्राह्मणाय दधीत्यादौ । क्वचि तदपकारकत्वं, यथा मशकेभ्यो धूमो हरिणेभ्यो वाशुरेत्यादौ । तादर्थ्यप्रकाराः सर्वे कारणत्वोपकारकत्वापकारकत्वानि यथा यथं चतुर्थ्यर्थाः ।

“ तु मर्था ज्ञावचना ” दिति सूत्रेण साधिता ।

चतुर्थी तुल्यकर्तृत्वं मुद्देश्यत्वं च शंसति ॥५॥

“ तु मर्थाञ्च भाववचना ” दिति सूत्रेणविहिता चतुर्थी तुमर्थावभिधत्ते । तुमर्थस्तु तुल्यकर्तृकत्वं तदुद्देश्यत्वं च । पक्तुं गच्छतीत्यत्र पाकतुल्यकर्तृका पाकोद्देश्यकागमनक्रिया वाक्यार्थः शाब्दिकास्तु “भाववचनाश्चे”ति सूत्रेणभावे विहिताघञादयः क्रियार्थायां क्रियायां विधीयन्ते, ततश्च तादर्थ्यस्य घञाप्राप्तत्वात् प्रातिपदिकार्थमात्रे प्रथमाप्रसक्ता, तदपवादाय “ तु मर्थाञ्च भाववचनादि ” त्यनेन चतुर्थ्यनुशिष्यते । एतेन भावघञन्तात् पाकादिशब्दा तादर्थ्यचतुर्थ्यापाकाय गच्छतीत्यादि प्रयोगोपपत्ता विदन्तुमर्थादित्यनुशासनमनर्थकमिति न समर्थम् । नन्वेवमपि भाववचनानां तादर्थ्यार्थकत्वविधायकमनुशासनमेव व्यर्थं, भावघञन्तात् तादर्थ्यचतुर्थ्यैव पाकायज्जतीत्यादि प्रयोगोपपत्तेरिति चेन्न :- क्रियायाः क्रियान्तरतादर्थ्यविवक्षायां विशेषविहितेन तुमुना

वज्रोपवादात् पाकायेत्यस्यानुपपत्त्या वज्रोविशेषविध्यन्तरावश्यकत्वा
दित्याहुः ।

चतुर्थर्थो ज्ञापकत्व मुत्पातत्वोपलक्षिते ।

गुणीभूतं भाति यथा वातायकपिलातडित् ॥१॥

वातायकपिलातडिदित्यत्र वस्तुत उत्पातभूतायां कपिलायां ताडि
ति वातविशेषितं ज्ञापकत्वं चतुर्थ्याप्रतिपाद्यते । उत्पातास्तु ज्योतिः
संहिताया मुपलक्षिता दिव्यभौमान्तरिक्षा बहुविधाः । उत्पातत्वमपि
वाक्यार्थबुद्धौ विषयइति पुनरप्रमाणिकम्, धातुयोगे कारकविभक्ती
नामिव उत्पातवाचिपदयोगे ज्ञापकत्वार्थासाधुरिति सूचयितु मुत्पातेन
ज्ञापित्वेचेत्यनुशासने उत्पातग्रहणात् ।

इति पदवाक्यरत्नाकरे चतुर्थी विवरणम् ।

ङसिभ्यां भ्यस इत्येषा विभक्तिः पंचमी तथा ।

अपायत्वं ध्रुवत्वंचे त्यपादानत्वमुच्यते ॥ १ ॥

“ ङसिभ्यां भ्यसि ” ति पंचमी । तत्र ङकारोलुबन्धः ।
सरोः पत्रं पतति इत्यत्रापादानत्वं पंचम्यर्थः । तच्च ध्रुवत्वे सति त
त्क्रियाजन्यविभागाश्रयत्वं, “ ध्रुवमपाये ऽपादान ” मित्यनुशासनात् ।
ध्रुवत्वं तत्क्रियानाविष्टत्वम् । तथा च तत्क्रियानधिकरणत्वेसति त
त्क्रियाजन्यविभागाश्रयत्वम् । अत एव न पत्रस्य स्वनिष्ठक्रियापादानत्वं,
नवा कुड्यात् पततो ऽश्वात् पतति इत्यादी पतनान्तरवत्यश्वे तदितर
कर्तृक पतनापादानत्वहानिः ।

यत्तु - हरिणा “ अपाये यदुदासीनं चलं वा
यदि वा चलम् । ध्रुवमेवा तदावेशा तदपादान मुच्यते ।

पततो धुवृष्वश्वो यस्मादश्वात्पतत्यसौ । तस्याप्यश्वस्य पतने कुड्यादि
 धुवमुच्यते । उभावप्य धुवौ मेषौ यद्यप्युभयकर्मजे । विभागेप्रविभक्ते
 तु क्रिये तत्र विवक्षिते । मेषान्तःक्रियापेक्षमवधित्वं पृथक् पृथक् ।
 मेषयोः स्वक्रियापेक्षं कर्तृत्वं च पृथक् पृथक् ” इत्युक्तम् । तत्रापि
 विभागेऽतीतिशेषः । उदात्तानं - विभागजनकक्रिया नधिकरणम् ।
 अतदावेशात्- विभागजनकक्रिया नधिकरणत्वात् । ननु परस्परान्ते-
 षावपसरतइत्यादा वुभयकर्मजन्ये विभागे विभागजनकक्रियानधिक
 रणत्वं न कस्यापि मेषस्थेत्याशङ्कते- “ उभावपि ” त्यादिना । न
 विभागजनकत्वेन क्रियाप्रकृते प्रवेशनीया, किन्तु तादृष्येणालि,- ना
 लुपपत्तिरिति समाधत्ते “ प्रविभक्ते ” इत्यादिना । तु स्तथापि पर्यायः ।
 नन्वपादनसंज्ञावरुद्धे कथं कर्तृसंज्ञामेषयोः, आकडारादेकसंज्ञा प्रति
 ज्ञानादित्याशङ्क्य, भिन्न भिन्न क्रियानिरूपितकारकान्तर समावेशो न
 विरुद्ध इत्यभिप्रायेनाह “ मेषान्तरे ” त्यादि । विवरणवशात् कथित
 एवार्थे पर्यवसानम् ।

तत्र क्रियादे रन्यलभ्यत्वा द्विभागजनकत्वं भेद
 प्रतियोगितावच्छेदकत्वं च पंचम्यर्थः । तथा च तरोः पत्रं पततीत्यत्र
 तरुसमवेतविभागजनिका तरुनिष्ठभेदप्रतियोगितावच्छेदिका च पतन
 क्रिया वाक्यार्थः । पंचम्यर्थे विभागे तदर्थैकदेशे भेदे च तरुत्वादिना
 एकैव प्रकृत्यर्थो यौगपद्येनान्वेति । तेन पत्रान्तरनिष्ठान्योन्याभाव
 प्रतियोगितावच्छेदिका भेदपत्रस्य तर्वादिविभागजनिका भेदक्रिया
 मादाय पत्रापत्रं पततीति न प्रयोगः ।

यत्तु विभाग एव पंचम्यर्थः; नचैवं पत्रात् पत्रं पततीति
 प्रयोगप्रसंगः, पत्रस्य पर्याय कर्तृसंज्ञया ऽपादानसंज्ञायाबाधात्, संज्ञाया
 एव विभक्ति निष्पादकत्वादिति । तत्र एवमपि तरोः पत्रं पतति न
 पत्रादित्यत्र पत्रसमवेतविभागजनकत्वाभावबोधने बाधप्रसंगः ।

अत्र हि न गुणात्पततीतिव द्विभागे न प्रकृत्यर्थसमवेतत्वस्य नवापत्ते
तत्समवेत विभागजनकत्वस्याभावः प्रत्येतुंशक्यते , अयोग्यत्वात् ।

ननु सिद्धान्तेपि पत्रसमवेतक्रियायां पत्रनिष्ठविभागजनकत्व प
चान्तरनिष्ठान्योन्याभाव प्रतियोगितावच्छेदकत्वोभयसत्त्वात् निषेधोनुप
पन्नः, नच तत्तत्पत्रापादानकत्व समुदायो निषिध्यतइति पूर्वोक्तप्रायं
साम्प्रतं, युगसदस्त्रेणापि गृहीतुमशक्यत्वात्; नच स्ववृत्तिविभागजन
कत्व स्ववृत्ति भेदप्रतियोगितावच्छेदकत्वोभय संसर्गावच्छिन्नप्रतियोगि
ताकः पत्रसामान्याभाव एव क्रियायां भासते, पंचमीतु प्रतियोगिता
संसर्गानुवादिका इत्यपि युज्यते, वृत्त्यनियामकसंसर्गे प्रतियोगितावच्छे
दकत्वस्थाभावात्, भावेवाविभागप्रतियोगिकत्व विशिष्टजनकत्वस्वरूप
साक्षात्संसर्गावच्छिन्न प्रतियोगिताकाभावस्य पत्रापादानक्रियायामपि
निराबाधतया पत्रात् पततिपतंगे नपत्रात् पततीति प्रयोगप्रसंगात् ;
नच परम्परामुद्रया तादृशसंसर्गावच्छिन्न प्रतियोगिताकाभावएव पंच
भ्यन्त पत्रपदसमभिव्याहृतनञा बोध्यते, परम्पराहि विभागनिरूपकत्व
जनकत्वान्येव परम्परविशृंखलितानि संसर्गः, तत्र पत्रत्वा वच्छिन्नप्रति
योगिता निरूपिता विभाग संसर्गता, तथा निरूपिता निरूपकत्वे, तथा
जनकत्वे संसर्गता, तन्निरूपिता चा नुयोगिता नञर्थाभावे भासते,
विभागायत्व विशिष्टजनकता स्वरूपसाक्षात्संसर्गे विशिष्टधर्मावच्छि
न्ना संसर्गता जनकता प्रतियोगितानुयोगिताभ्यां निरूप्यत
इति विवेकइति वाच्यं, परंपरा संसर्गतासु प्रथमा प्रतियोगितया
चरमा पुन रनुयोगितया प्रथमैवा नुयोगितया चरमैव
प्रतियोगितयानिरूप्यत इत्यत्र विनिगमकाभावात्; दृश्यन्ते
च प्राचां निबन्धेषु प्रतियोगि विश्रान्ता स्संसर्ग रचनाः; नचोभय
प्रतियोगितानुयोगिताभ्यां प्रथमचरमसंसर्गतयो निरूपणेपि विशिष्ट
संसर्गतातो विवेक उपपद्यतइति वाच्यं, विलोमानुलोम परम्परासंस
र्गावच्छिन्न प्रतियोगिताकाभावयो रविशेषप्रसंगात्; विस्तरतोव्युत्पा

दितं च सिद्धान्तत्वे परम्परायाः संसर्गत्वस्थैव नितरां प्रतियोगितावच्छेदकत्वस्य निराकरणमिति चेत्; उच्यते -

निष्पुष्पवन्तमिति व दुभयप्रतियोगिकः ।

पंचम्यर्थस्याप्यभावो विविधाः प्रतियोगिताः ॥ २ ॥

पुष्पवन्तौनेत्यादौ द्वित्वोपस्थापकस्म द्विवचनस्य सत्त्वेपि निष्पुष्पवन्तमित्यव्ययीभावे सूर्याचन्द्रमसो रत्यन्ताभावो न्यूनवृत्तिभ्यामपि सूर्यत्वचन्द्रत्वाभ्या मवच्छिन्नव्याप्तप्रतियोगिताकः प्रतीयत इति न पत्रादित्यादौ विभागजनकत्वभेदप्रतियोगितावच्छेदकत्वपर्याप्तप्रतियोगिताकोप्यभावोभासत इत्यभ्युपेयम् । यदिच पुष्पवन्तपदादेः सूर्यचन्द्रोभयाद्यर्थः, तदाभवतु पंचम्या आपे निरुक्तोभयं तथा । साचोभयत्वावच्छिन्ना प्रतियोगिताजनकतात्वनिष्ठया ऽवच्छेदकतात्वनिष्ठया चावच्छेदकतया निरूप्यते । उभयत्वनिष्ठावच्छेदकतैववा सामानाधिकरण्येन जनकतात्वावच्छेदकतात्वाभ्या मवच्छिद्यते । जनकतात्वनिष्ठावच्छेदकता निरूपकत्ववृत्त्या, साच विभग्नवृत्त्या, अवच्छेदकतात्व निष्ठातु प्रतियोगितावृत्त्या, साच भेदनिष्ठया ऽवच्छेदकतया निरूप्यते । स्रोतोद्वयमुखभूतन्तु भेदविभागयो रवच्छेदकताद्वय मेकयैव पत्रत्वावच्छिन्नया वच्छेदकतया निरूपितम् । एतमेवाभावं, यत्र पत्रे विभागजनकत्वं तत्र भेदप्रतियोगितावच्छेदकत्वं क्रियायां नास्तीति वाक्येन प्रामाणिका व्यवहरन्ति । नह्यस्मा द्वाक्या दनुगतार्था विशिष्टबुद्धिर्न जायत इत्यानुभाविकम् । एतादृशाभावावगाहिनः पत्रत्वावच्छिन्नैकप्रकारतानिरूपितविभागभेदोभयविशेष्यताकस्य प्रकारताद्वयनिरूपितैकविशेष्यताकस्य संशयादे रिव विशेष्यताद्वयनिरूपितैकप्रकारताकस्यापि बोधस्याभ्युपेयत्वात् । अत एव संशयाव्यवहितोत्तरं प्रत्यक्षमिति वाक्येन मानान्तरेण वा यस्मा त्संशयाद्व्यवहितं तस्मा दुत्तरं प्रत्यक्षं प्रत्याच्यते, संशयत्वावच्छिन्नप्रकार

तया ऽ व्यवधानोत्तरविषयतयो स्ताभ्यां च प्रत्यक्षविशेष्यताया निरूपणे फलत एकतमसंशयाव्यवहितपूर्वस्य चिरातातसंशयान्तरस्य प्रत्यक्षस्यानवगाहनात् । येष्यव्यवधानोत्तरत्वाभ्यां संसर्गाभ्यां संशयवत्प्रत्यक्षमेव प्रकृतवाक्यादिना प्रतिपाद्यत इति गौडा व्यपादिशन्ति, ते किल संसर्गताद्वयनिरूपिता पूर्वप्रकारताभ्युपगमेन किमपि फलमुपलभन्त इति त एव जानन्ति । संशयीयं नाव्यवधान मव्यवधानघटकश्च न परस्परसंसृष्टा इत्यादि विपरीतदर्शने तादृशबुद्ध्यनुदयेना व्यवधानघटकपदार्थोपस्थित्यपेक्षाया वा व्यवधानादौ विशेष्यत्वाभ्युपगमावश्यकत्वे संसर्गत्वे प्रमाणाभावः परमधिकः । एवमेव धूमत्वादिसामान्यधर्ममन्तर्भाव्यवद्वाद्यदेः कारणत्वमपि सुग्रहम् । तद्भूमाव्यवहितपूर्वक्षणावच्छेदेन तद्भूमाधिकरणे विद्यमानस्याभावस्य प्रतियोगितासामान्याभावो वद्भूमाधूमकारणता । सचैक एव, ननु धूमव्यक्तिघटितकूटात्मकः, युगसहस्रेणापि दुर्ग्रहत्वात् । सम्भवति चैकैव धूमत्वावच्छिन्ना वच्छेदकतया निरूपितमव्यवहितपूर्वक्षणावच्छिन्नत्वे विकरणत्वे चावच्छेदकताद्वयं, ताभ्यां निरूपितं विद्यमानत्वे, तेन चाभावे एकैकमवच्छेदकत्वं, तन्निरूपिताप्रतियोगितात्वावच्छिन्नाप्रतियोगितेति तन्निरूपकोत्तुगतः सामान्याभावः । तद्बुद्धिं प्रति च धूमत्वावच्छिन्नप्रकारतानिरूपिताव्यवहितपूर्वक्षणावच्छिन्नत्वाधिकरणवृत्तिविशेष्यताद्वयनिरूपितविद्यमानत्वाद्येकविषयताको व्यभिचारग्रह एव विरोधी । ननु धूमान्तराव्यवहितप्राक्क्षणावच्छेदेन धूमान्तराधिकरणविद्यमानवद्भवभाववगाह्यत्यधिकं बौद्धाधिकारविवरणे विवृतमासीत् ।

नन्वेवमपि वृक्षाद्वेपते कपत इत्यादि प्रयोगो दुर्वारः, आसनाञ्जलित इत्यादेरिव तस्येष्टत्वेपि तरोस्त्यजतीति स्यादिति चेत् ?

व्रतेत्यजिजहीत्यादि विभागफलिकां क्रियाम् ।

उक्तार्थाना मप्रयोगा नचापादानपंचमी ॥३॥

त्यजत्यादिना विभागजनक क्रियावाचिना पंचम्य
र्थस्य क्रोडीकृतत्वा दुक्तार्थाना मप्रयोग इति तर्वादिशब्दा न्र पंचमी,
किन्तु विभागान्विताधेयताधिक्या द्वितीयैव । परया कर्मसंज्ञया ऽ पा
दानं बाध्यत इति वैयाकरणाः ।

नन्वेव मपसरत्यादे विभागफलकक्रियावाचितया सभातोप
सरतीत्यादौ पंचम्यनुपपत्तिः, नहि स्पन्दत्यपसरत्यो रेकार्थकत्वम्,
अनुभवविरोधादिति चेदुच्यते -

येदेशान्तरसंयोगफलक स्पन्दवाचिनः ।

अकर्मका निरेत्याद्याः पंचमी तान् व्यपेक्षते ॥४॥

निर्गम्यपसरत्यादि धांतु बंहिरादिसंयोगफलकक्रियावाची
धात्वर्थान्तर्भूत कर्मकत्वा दकर्मकः, तेन विभागस्य फलविधयानु
पादानात् पूर्वदेशस्यापादानत्वं निराबाध मित्यनभिहितविभागभिधा
नाय गृहा त्रिर्गच्छते सदसोपसरतीत्यादौ निरेत्यादि पंचम्या
पेक्षते । एव मूर्ध्वसंयोगफलकक्रियावाचिनः उद्धरते योगेपि स्था-
त्याः पुलाक मुद्धरतीत्यादौ पंचम्यवसेया । कुतो भवान् प्रतिष्ठा
नात्, घना द्विद्योतते विधु रित्यादौ कुत इति प्रश्ने प्रतिष्ठानादित्यु
त्तरे चागत इति, घना द्विद्योतते विधु रित्यत्र निस्तृत्येत्यध्याहृत्य
पंचमी चोपपादनीया ।

तरो विभजते पत्र मस्थनो विभजते त्वचम् ।

इत्यादाववधित्वार्थो ङसि धांतु मपेक्षते ॥५॥

विभाजि द्विधा - केवलविभागवाची फलावाचकत्वा दकर्मकः,
विभागजनकविभागव्यधिकरण विदलनादिक्रियावाची सकर्मकः ।

लत्रोभयत्र पंचम्या विभागान्वित मवधित्व मवधिमत्त्वं वार्थः । तच्च स्वरूपसम्बन्धो तिरिक्तो वा पदार्थ इत्यन्य देतत् । तथाच तरोः पत्रं विभजत इत्यत्र तर्त्वधिकविभागाश्रयत्वं पत्रे, अस्थो मांसं विभजते कौणप इत्यत्रास्थवधिकमांससमवेत विभागानुकूलोक्तर्त नादिक्रियासमवायित्वं कौणपे वाक्यार्थः । “ ध्रुव मपाये ऽपादान ” मिति सूत्र मपाये विभागे ध्रुव मवधिभूत मपादानसंज्ञामिति व्याख्येयं; योगविभागादिति वाक्यपदीये हरिचरणः ।

पापा द्विरमतीत्यादौ विषयत्वाभिधायिनी ।

व्याप्रा द्विभेतीत्यादौ तु हेतुता माह पंचमी ॥६॥

पापा द्विरमति जुगुप्सति धर्मात् प्रमाद्यति इत्यत्र विरमे निवृत्तिः, गुपे गर्हानाम द्वेषविशेषः, प्रमाद्यते स्तुद्भुद्भुसंस्कारोर्थः, पंचम्यर्थो विषयत्वं, तथाच पापविषयकनिवृत्तिमानित्यादि वाक्यार्थबोधः । परेतु करणानन्तर मकरणं विरमतेः, गर्हप्रयुक्त प्रवृत्त्यभावो गुपेः, कर्तव्यतास्मरणाभाव प्रयुक्तप्रवृत्त्यभावः प्रमाद्यतेरर्थः, पंचम्यर्थविषयत्वं च व्युत्पत्तिवैचित्र्यात् करणगर्हयो रभावप्रतियोगिषुचान्वेति । तेन पापविषयक करणान्तरितस्तदभावः, पापविषयकगर्हप्रयुक्तः पापविषयकप्रवृत्त्यभावः, धर्मविषयकर्तव्यता स्मरणाभाव प्रयुक्तो धर्मविषयकप्रवृत्त्यभावश्च वाक्यार्थइत्याहुः ।

चोराद्विभेति त्रायत इत्यादौ अनिष्टस्यभावित्वेन चिन्तनंभयं, अनिष्टानुत्पत्त्यनुकूलो व्यापारस्त्राणम् । पंचम्यर्थो हेतुता हेतुमत्तावा निष्टेनेति । तथा च चोरहेतुक मनिष्टम्भावित्वेन चिन्तयति चौरहेतुकानिष्टानुत्पत्त्यनुकूल व्यापारवानिति बोधः ।

यत्रच भयापादानस्यापि न हेतुत्वविवक्षा, तत्र सम्बन्धसामान्यार्थिका शेषेष्टद्येवप्रमाणम् । अत एव “ कस्यविभ्यतिदेवाश्च जातरोषस्यसंयुगे ” इति रामायणम् । कस्य संयुगइति सम्बन्धइति प्रा

श्रः ; तच्चिन्त्यं, नरकाद्भिभेति नरकात्त्रायत इत्यादौ नरकजन्या
निष्ठान्तराभावात् ।

वस्तुतोभयत्वं द्वेषत्वावान्तरजातिः, सैवाभिभेतेः प्रवृत्तिनिमित्तम् ।
फलावाचकत्वादेवचासौ यतिवदकर्मकः । तत्र दुःखगोचरे
भये स्वस्मिन् भावित्वे प्रतिस्न्धानमेवकारणम् । तेन
रागान्धानानास्तिकानान्नरकात् यक्ष्यमाणानां यागश्रमान्मुमुक्षूणां
कुतोपि क्लेशाद्भयम् । उपायविषयेभ्ये च भयापादनसाधन
त्वं मासन्नत्वं च ज्ञायमानं जनकम् । चोरेभ्यो हि भयोत्पत्त्यासन्न
तया प्रतिसंहितेभ्य एव भयं । आसत्तिप्रकर्षाच्च भयप्रकर्षः । आस
तिरपि कालिकीदैशिकी वा यथानुभव मूढनीया । एवं च विषय
विषयिभावलक्षणा हेतुतैव पंचम्यर्थः । तथा च चोराद्भिभे
तीत्यत्र चोरगोचरभयवानिति वाक्यार्थः । त्राणमापि भयाभावानुकूलो
व्यापारः । तस्य च भयाभावरूप धात्वर्थतावच्छेदक फलवान् त्रातव्यः
कर्म । भयाभावश्च भयकारणविघटनद्वारा त्रातृव्यारप्रयोज्यः । “ स्व-
ल्पमप्यस्य धर्मस्य त्रायते महतोभयात् ” इत्यत्रापि भयहेतुकानिष्ठा
नुत्पत्तेः प्रयोजको व्यापारो न प्रतीयते, परन्तु भाविनोभयादपि दुःख
विशेषसाधना द्रयान्तरसम्भवा द्रयगोचरभयाभावस्यैव । अत एव ‘द्वि
तीयाद्भयं भवती’ति श्रुत्यास्वस्मान्नभयमिति परिसंख्यायते, द्वेषविषयस्वा
भाव्येन स्वभिन्नज्ञानस्यापि द्वेषकारणतया स्वगोचरभयोत्पत्त्यसंभवात् ।
भयस्य स्वहेतुकानिष्ठ चिन्तनस्वरूपतातु श्रुतिशक्तेनापि नापलापितुं
शक्यत इति दिक् ।

एवं रणात्पराजयत इत्यत्र द्वेषाधीनानिवृत्तिः पराजेरर्थः ।
पंचम्यर्थविषयता तु द्वेषनिवृत्त्यो रुभयो रन्वेति । तथा च रणद्वेषायत्त
रणनिवृत्तिमा नित्यन्वयबोधः । अत एव ‘पराजेरसोद्’ इत्यनुशासने
पराजेर्योगे ऽसहनस्य द्वेषस्य विषयोपादानत्वेन संज्ञायते । शत्रून्
पराजयतइत्यत्रा भिन्नानुकूलोव्यापारोर्थः पराजेरिति शत्रुभाव्यतया
कर्मैव ।

क्रियानिवृत्तिजनक व्यापारान्तरवाचिनः ।

धातवोवारयत्याद्याः प्रत्याकाक्षन्ति पंचमीम् ॥७॥

वारयत्यादिधातुः धातु प्रवृत्तिनिमित्तत्वोपलक्षित पतनत्वाद्यवच्छिन्न प्रतियोगिताकमभावं फलविधयाभिधत्ते तत्प्रयोजकमिति मापतेति वाक्यादिव्यापारं प्रधानतया तज्जनितपदार्थोपस्थिति रूपलक्षण धर्ममोषेण पतना भावत्वादिना फलमवगाहते । तत्राभावस्वरूप फलाधिकरणतया त्रिवक्षिते कर्मसंज्ञाबलीयसीति ततो द्वितीया, फलभूताभावप्रतियोगि क्रियाकारकाणि पुनरपादानसंज्ञकानीति तत्रत्या पंचमी तानि कारकाण्यभिधत्ते । कूपादन्धं वारयतीत्यत्र कूपाधिकरणक पतनप्रतियोगिकस्यांधवृत्तेः, यवेभ्योणां वारयतीत्यत्र यवकर्मक भक्षणप्रतियोगिकस्य गोवृत्तेः, परस्वेभ्यः पाणिंवारयति इत्यत्र परस्वकर्मकोपादान प्रतियोगिकस्य पाणिवृत्तेः, शरेभ्यः शरीरंवारयतीत्यत्र शरकरणक व्याधप्रतियोगिकस्य शरीरवृत्तेः, पुष्पेभ्य आतपंवारयतीत्यत्र पुष्पकर्मकशोषण प्रतियोगिकस्यातपवृत्तेः, श्वपचभ्योदातारंवारयतीत्यत्र श्वपचसम्प्रदानकप्रतियोगिकस्य दातृवृत्ते, रभावस्यानुकूलो व्यापारो वाक्यार्थः ।

यत्तु क्रियाविषयक निवृत्त्यनुकूलो व्यापारोवारयतेरर्थः, तत्र निवृत्त्यन्वितमाधेयत्वं द्वितीयायाः प्रकारित्वं पंचम्याः शक्यम्, तथा च कूपप्रकारिकाया अन्धवृत्तेः पतननिवृत्ते रनुकूलोव्यापारोभवति कूपादन्धं वारयतीति वाक्यार्थः, कूपेमापतेयमिति निवृत्तौ कूपेप्रकारताया निराबाधत्वादिति । तत्र तथा सति अचेतनकर्मके पुष्पेभ्य आतपंवारयतीत्यादौ कूपादन्धं वारयति न पुनरन्धो निवर्तते इत्यादौ च गतिश्चिन्तनीया ।

लीयति दर्शनाभाषजनिकां वदति क्रियाम् ।

मातुर्न्यलीयतेत्यादौ पंचमीचेष्यमाणताम् ॥८॥

मातुर्निर्लीयते बाल इत्यादौ स्वकर्मकदर्शनाभावानुकूलो व्यापारो लीयते रर्थः, पंचमी तु वृत्तिमत्त्वेनेच्छाविषयत्व मभिधत्ते । तेन मातृ वृत्तित्वेनेष्यमाणः स्वकर्मकदर्शनाभावो वाक्यार्थः । अत एव बालो मातुर्निर्लीयते, मातापुनरेनं पश्यत्येवेत्यादयः प्रयोगाः सूत्रपादाः । तदर्थमेव “अन्तर्धौ येनादर्शनमिच्छती”त्यत्र इच्छति ग्रहणमिति व्यक्तं तद्विदाम् ।

प्रकाशनाधिकरणे धीयमानस्य वृत्तिरिति ।

प्रकृतौ च जनेः कर्तुं रपादानत्व मिष्यते ॥९॥

हिमवतो गंगा प्रभवतीत्यत्र प्रभवतिः प्रकाशपर्यायः । प्रकाशस्तु दर्शनयोग्यत्वाभावावच्छेदक देशाव्यवहित देशावच्छेदेन दर्शनयोग्यत्वम् । द्वितीयदेशान्वयितादात्म्यं पंचम्यर्थः । तथा च हिमवदाभिन्नो यो दर्शनयोग्यत्वाभावावच्छेदक देशाव्यवहितदेशः तद्दर्शनयोग्यतावती गंगेति वाक्यार्थः । उच्चारणानन्तरित मुञ्चारणमधीक्यार्थः । प्रथमोच्चारणान्वितं कर्तृत्वं पंचम्याः । तथाचो पाध्यायकर्तृकोच्चारणानन्तरितोच्चारणकर्तृत्वमर्थः । ब्रह्मणः प्रजाः प्रजायन्त इत्यत्र जनेरुत्पत्तेः कर्त्रीणां प्रजानां प्रकृतित्वं मुपादानत्वं वा ब्रह्मणः प्रतीयते । धात्वं तरोपात्ताया मप्युत्पत्तावेवम् । अत एव “अंगादंगात्सम्भवसि हृदयादभिजायसे । आत्मावैपुत्रनामासि त्वं जीव शरदः शत ” मिति श्रुतिः । हेतुपंचम्या गतार्थं मेतदिति केचित् ।

अध्याहृतल्यबन्तस्य कर्माधिकरणं तथा ।

प्रासादात्पश्यतीत्यादौ विभक्तिर्विक्रितपंचमी ॥ १० ॥

प्रासादात्पश्यति आसनात्प्रेक्षते इत्यादा वारुह्योपविश्येत्यध्याहार्यम् । कर्मण्यधिकरणे च पंचमी । प्रासादमाह्वासाने उपविश्य इति पर्यवसित वाक्यशरीरम् ।

इति पदवाक्यरत्नाकरे कारकपंचमी विवरणम् ॥ ९ ॥

यतोऽध्वकाऽनिर्माणं ततो भवति पंचमी ।

सप्तमी केवळकाला दध्वनः प्रथमापिच ॥१॥

योजनादिशब्दा मुख्यया वृत्त्या परत्वविशेष मभिदधति । गौण्या तु तदभिव्यंजकः संयुक्तसंघोषटकान् परत्वप्रतियोगिकापरत्वाधिकरण देशान् । मासादिपदमपि तावदादित्यपरिस्पन्दान्तरितजन्मनो र्वस्तुनोः स्वामधिकमपरत्व विशेष मभिदधत् संसर्गशुणेन तदन्तरालकालावधानमभिधत्ते । स्वीक्रियते संख्यायाइव परत्वादेरपि समवायान्येन केनापि संसर्गेण गुणकर्मणोरपि व्यवहारवशाद्वैशिष्ट्यम् । तथा च ग्रामाद्योजनं योजनेवात्रनमित्यादौ पंचम्या अवधिमत्त्वं प्रथमायाः सप्तम्यावा अधिकरणत्वमर्थ इति ग्रामावधिकयोजनात्मक परत्वाधिकरणं वनमित्यन्वयबोधः । कार्तिक्या आप्रहायणीमासइत्यत्र कार्तिक्यादिपदं तदुत्पन्नस्थिरद्रव्येलाक्षणिकम्, तथा च कार्तिक्युत्पन्ना वधिकमासस्वरूपा परत्वाधिकरणमाप्रहाय ण्युत्पन्नवस्त्वित्यन्वयबोधः ।

दिक्शब्दांचूतरपदा जाह्नव्यैरितरेण च ।

आरादृतेभ्यां च योगे नाम्नो भवति पंचमी ॥२॥

उदयाचलावधिकमपरत्वं तद्विशिष्टं च देशमभिदधतः पूर्वाद्यो दिक्शब्दा, स्तथाविधाः प्रागादयोंचूतरपदा, आजन्तादक्षिणा प्रभृतयः आह्वन्तादक्षिणाहि प्रभृतयः । अन्येतरशब्दौ पृथक्त्व विशिष्टत्वाच्चिनौ । प्रपंचार्थमितरग्रहणं, तेन पृथक्त्वार्थकानामितरेषामपि लाभाच्चैवाद्भिन्नः पृथगित्यादिकमुपपद्यते । इतरस्त्वन्यनीचयोरिति कोशसिद्धनीचवाचकताक स्त्वितरशब्दोनेहगृह्यते, अयमस्मान्त्तारोमन्द्रो ह्रस्व इत्यादाविवाय मस्मान्नीच इतरइत्यादावपि विभक्तपंचम्यैवार्थ सिद्धेः । ऋतेयोगे द्वितीयापि “ ततोऽन्यत्रापि दृश्यते ” इत्यनुशासने न “ ऋतेहि द्वितीयाचे ” ति चान्द्रसूत्रेण चानुशिष्यते, तेन पुरुषाराधनमृते इति प्रयोगोपि प्रमाणम् । आरादिति दूरसमीपयोर्वर्तते ।

पूर्वोग्रामात्तडागइत्यादौ पंचम्याः परत्वनिरूपकत्वमर्थः । तथा च ग्रामवृत्तिपरत्व निरूपक मुदयाचलावाधिकं यदपरत्वं तदाश्रयस्तडागइति, माधवात्पूर्वो मधुरित्यत्र पूर्वपदेन प्रागभावाधिकरणस्य पंचम्याप्रतियोगित्वस्याभिधानात् माधवप्रतियोगिक प्रागभावस्याधिकरणं मधुरित्यन्वयबोधः । प्रागादिशब्दानां दिक् शब्दत्वेऽपि ग्रामस्य दक्षिण इत्यादाविव प्राप्तामतस्यर्षष्ठीं बाधितुं पृथग्रहणं, अतो ग्रामात् प्राक् तडागइत्यादौ ग्रामवृत्तिपरत्व निरूपकोदया चलावधिकापरत्ववति देशे तडागइत्यवगम्यते । एवं ग्रामाद्दक्षिणा दक्षिणाहि वेत्यादौ बाड बानलावधिकापरत्ववत् देशोदक्षिणापदस्य पंचम्याः परत्वनिरूपकत्वं, आजादे दैशिकमधिकरणत्वमर्थः । तेन ग्रामवृत्तिपरत्व निरूपकबड-बानलावधिकापरत्ववति देशेतडाग इति वाक्यार्थः । अवयववाचि पूर्वादिपदयोगे षष्ठ्येवप्रमाणं, तेन पूर्वः कायस्य नतु कायात् शरीरस्य दक्षिणाहीतिष्ठः नतु शरीरादिति । चैत्रादन्यइतरइत्यादौ चैत्रावधिकं पृथक्त्ववानित्यन्वयबोधः । अत्रान्योन्याभाववा नेवान्यादिपदार्थः, अर्थपरमन्यपदं नतु स्वरूपार्थमिति प्रपंचनाय पृथगितरपदोपादानम् । नच घटान्नेति प्रसज्येत, नञोभाव सामान्यार्थकत्वात् ; संसर्गमर्यादया तादात्म्यसंसर्गावच्छिन्न प्रतियोगिताभावेन घटोनेत्यादौ घटान्योन्याभावस्यार्थतो लाभादन्योन्याभावत्वस्य प्रवृत्तिनिमित्तत्वाभावात् । भवतु वा न्योन्याभावो नञर्थः, निपातानामभेदान्वयं प्रतीवविभक्तिविशेषार्थान्वयं प्रत्ययोग्यत्वमेवकल्पयत इत्येकदेशिनः । वनदारादित्यत्र वनावधिकंपरत्व मपरत्वंवार्थः, ऋते शब्दस्यान्योन्याभावस्तद्धान्त्यन्ताभावः तद्वांश्वार्थः । स्तोकाहतेपचति जलाहते गन्धः, गन्धाहते पाषाणोधूमाहते वह्निरिति चतुर्णां निदर्शनम् ।

अपाङ्परिप्रतिप्राप्तं कर्मप्रवचनार्थिताम् ।

बाहिश्वस्वस्ययोगेन पंचम्या यान्ति हेतुताम् ॥३॥

अपपरिवर्जनाथौ, मर्यादाया मभिविधौच्चाङ्, प्रतिनिधि प्रति
दानयोः प्रतिश्च, कर्मप्रवचनीयसंज्ञां भजमानोव्यपेक्षमाणस्य प्रातिप
दिकस्य पंचम्यानिमित्तम् । बहिः शब्दोपितथा । अपहरेः परिहरेर्वा
संसारइत्यादौ अत्यन्ताभावः कर्मप्रवचनीययोः, पंचम्या आधेयत्वमर्थः,
हरिवृत्त्यत्यन्ताभावप्रतियोगी संसारइतिवाक्यार्थः । मर्यादायां वर्तमान
स्याडो व्यवधानस्य संसर्गस्याभावोर्थः, अव्यवधानं क्वचित्कालिकं
क्वचिद्वैशिकं क्वचित्पाठिकं क्वचिदन्यथापि, संसर्गस्य तादात्म्यसंयोग
सादृश्यसमानकालीनत्वादेरभावोपि यथायथं तात्पर्यवशाद्दुपतिष्ठते । आ
मुक्तेः संसारइत्यत्र संसारेणुक्तिनिरूपितं कालिकमव्यवधानं मुक्ति-
समानकालिकत्वाभावः, आसमुद्रान्मृद इत्यत्र मृदां समुद्रनिरूपितं
द्वैशिकमव्यवधानं तादात्म्यस्य सादृश्यस्यसंयोगस्य वा भावश्च भासते ।
“ आकडारादेका संज्ञे ” त्यत्र एकसंज्ञाक शब्दविधीनां कडारसूत्र
निरूपितं पाठिकमव्यवधानं पठितत्वाभावश्चावगम्यत इति । अभि
विधौ वर्तमानस्याडो व्यापकत्वमितरसम्बन्धश्चार्थः, तत्र व्यापकता
घटक इतरनिरूपितश्चैकएव संसर्गः प्रतीयते । अपरमाणोः पृथिवी
त्यादौ पृथिवीत्वसामानाधिकरण्येन तादात्म्यसंसर्गावच्छिन्ना परमाणु
व्यापकता तदितरतादात्म्यं च भासते । आसमुद्राद्यशइत्यादौ यशसि
समुद्राभिव्यापकत्वं समुद्रेतरसम्बन्धश्च भासते, इत्येषादिक् । तत्सम्बन्ध
तदितरसम्बन्धावेवाभिविधिः, नतु व्यापकतापि, आपरमाणोरिति
यथाश्रुतदर्शनादित्यपि । प्रतिनिधौ वर्तमानस्य प्रतेर्भेद स्तत्कार्यका-
रित्वं चार्थः, प्रद्युम्नः कृष्णात् प्रतीत्यादौ कृष्णभिन्नः कृष्णकार्यकारी
प्रद्युम्नइति बोधः । प्रदिदाने वर्तमानस्यप्रतेः ऋणत्व ध्वंसजनकत्व
मर्थः, पंचम्यास्तु ऋणत्वान्वयि आदानजन्यत्वं, ऋणत्वन्तु स्वत्वमिव
पदार्थान्तरं पापविशेषोवा । तिलेभ्यः प्रतियच्छति माषान् इत्यत्र
तिलादानजन्यर्णत्व ध्वंसजनकमाषदानकर्तेत्यन्वयबोधः ; बहिर्ग्रामा-
दित्यत्र तदनधिकरणोदेशो बहिः पदार्थः, ग्रामानधिकरणं च परिसरा
दिरेव देशोनान्तर्गामीणः ।

अकर्तरि ऋणे हेतौ पंचमी चास्त्रियां गुणे ।

प्रायेण ज्ञापके हेतौ स्त्रियामप्यगुणेष्वपि ॥४॥

शताद्बद्धइत्यादौ ऋणत्वं ऋणवा हेतुता हेतुमत्तावा खण्डशः पंचम्यर्थः । ऋणाभिन्नशत हेतुकबन्धनकर्मेत्यादि रन्वय बाधः । ऋणकर्तृकबन्धनविषयक्षायां ऋणेन बद्धइत्येव प्रमाणम् । जाड्येन जाड्याद्वा बद्धइत्यादौ गुणस्य हेतुतायां पंचमी तृतीया च युज्यते । बुद्ध्या मुक्तइत्यादौ तु तृतीयैव नतु पंचमी, बुद्धिशब्दस्य स्त्रीत्वात् । स्त्रियामपि गुणे ऽगुणे च ज्ञापके हेतौ पंचमी साधुः । नास्ति घटो नुपलब्धेरित्यत्रा नुपलब्धिज्ञाप्यत्वस्य घटनास्तिताया मन्वयस्यानुभवात् । भत्राज्ञात ज्ञापकमनुलब्ध्याद्येव पंचम्यासम्बद्धयते, नतु चक्षुरादि, तेनेन्द्रियात् घट इति न प्रयोगः ।

ज्ञातज्ञापके सर्वत्र पंचमी, धूमादग्निमान् पर्वतइति, जीवः कर्ता बुद्धेरिति च प्रयोगात् । धूमादग्निमानित्यादौ धूमपदं धूमज्ञानेऽग्निपदं अग्निज्ञाने ज्ञायमानाग्नौ वा लाक्षणिकं हेतुता हेतुमत्तावा पंचम्यर्थो धूमज्ञानविशेषितो परज्ञाने न्वेतीति प्राञ्चः । ज्ञानजन्यत्वं पंचम्यर्थः, असौ धूमविशेषितोऽग्निपदार्थे तदेकदेशे वा ऽग्निज्ञाने न्वेति इत्यपरे । वाह्नौरेव ज्ञासितो नतु वह्निज्ञानं ज्ञायमानो वह्निर्वेति पर्वतो वाह्निमानिति प्रतिज्ञा वाक्य घटकानिपदानि मुख्यवृत्त्यैव प्रवर्तते हेताव पिधूमादिपदंतया, धूममधिकृत्यैवो दाहरणादिवाक्येन व्याख्यादेर्ज्ञापकता प्रयोजक धर्म स्थोपपादनात् । धूमपदेन धूमज्ञानलक्षणे तु धूमज्ञानस्यैव वाह्निज्ञान जनकता प्रयोजकं रूपमुदाहृतं स्यात् । अतो ज्ञानजन्यज्ञानविषयत्वं पंचम्यर्थो धूमादिविशेषितैकदेशो वह्नावन्वेतीति तु नवीनाः ।

धूमवाह्निपदाभ्यां भक्त्या ज्ञानमुपस्थाप्यते, शक्त्या च स्वार्थः, पंचमी तु जाड्याद्बद्धइत्यादाविव जनकतां जन्यतां वाभिधत्ते । स्वीक्रियते

चैकप्रातिपदिक शक्यलक्ष्यार्थयो भेदेनान्वयः । तथाच धूमोज्ञाने, तद्हेतुतायां, साज्ञाने तद्ग्राहवन्वेतीति धूमविषयक ज्ञानहेतुक ज्ञानविषय बहिर्मानयं पर्वत इति बोधः प्रतिज्ञाहेतुभ्यां संभूय जन्मते । केवलया प्रतिज्ञया पर्वतो बहिर्मानित्येवबोध्यते, नतुज्ञेयवहिर्मानिति, हेतुसमभिव्याहार ज्ञानान्तरितो हि वह्न्यादिपदस्य ज्ञाने लक्षणग्रहो हेतुपञ्चम्यर्थान्वय बाधादिति वस्तुगतिः ।

ननु घटः पृथिवीगंधा न्नरूपान्नपटत्वात्त्रापि स्निहादित्यादौ घटे रूपादिज्ञानज्ञाप्य पृथिवीत्वस्या त्यंताभाव स्तद्ब्रह्मन्योन्याभावो वा पृथिवीत्वे, पृथिव्यां रूपादिज्ञानज्ञाप्यत्वस्य, पृथिवीज्ञान सामान्ये रूपादिज्ञानजन्यत्वस्य पृथिवीज्ञान हेतुतामात्रे रूपादिज्ञानसंबन्धस्य, पृथिवीज्ञान जनकेषु ज्ञानेषु रूपादिविषयकत्वस्य वा भावोनबोधयितुंशक्यते, बाधात्, पृथिवीत्व व्याप्यरूपवान् घट इत्यादिना भ्रांतपरामर्शेन घटो गंधवानित्याद्यनुमिति जननादितिचेत् ? अत्र प्रतिज्ञासमभिव्याहृत हेतुपंचम्या हेतौ पक्षसंबंधेपि प्रतिपाद्यते, अतएव हेत्ववयवेन गतार्थत्वात् उपनयादि प्रयोगाभावात् उदाहरणान्त एवम्यायः, एवंच घटः पृथिवीगंधान्न पटत्वादित्यादौ पटत्वे घट संबंधाभाव एष प्रतीयत इति गुरुमतानुसारिणः ।

वस्तुतो भ्रम सामान्य भिन्नत्व विशिष्ट केवल विषयता संबन्धेन लिंगबोधक पद वाच्यस्य तल्लक्ष्यार्थे ज्ञाने, पंचम्यर्थ हेतुतावास्तु प्रकृतपक्षक प्रकृतसाध्यकानु मितित्वावच्छिन्न निरूपकता संसर्गेण साध्यवाचि पदलक्ष्यार्थे साध्य ज्ञानन्वय इति व्युत्पत्त्या घटः पृथिवी गंधान्न पटत्वादित्यादौ केवल गंधविषयक भ्रमसामान्य भिन्नज्ञानवृत्ति हेतुतायां घटपृथिवीतादात्म्य साध्यकानु मितित्वावच्छिन्नानिरूपकता स्वरूपसंसर्गः पृथिवीज्ञाने तत्संसर्गावच्छिन्न प्रतियोगिताकः पटत्वविषयक भ्रम सामान्यभिन्न ज्ञान हेतुत्वाभावाच्च भासते । विषयतायां केवल्यंतु विशेष्यताद्वया संवलनं, तेनपटो गंध

व्याप्य पटत्वान् घटो गंधव्याप्य घटत्वान् इति समूहालंबन हेतु
कत्वस्य घटो गंधवानित्यत्रु मितौ सत्त्वेपि न प्रकृतवाक्यार्थ बाधः ,
समूहालंबने विशेष्यताद्वय सत्त्वेन तद्विषयतायां कैवल्यभावादिति
संक्षेपः ।

नानापृथ विनायुक्ता द्विदूरांतिक वाचकात् ।

पंचमीचतृतीयाच्च द्वितीयावापिसप्तमी ॥ ९ ॥

नानादिशब्दयोगे पंचमीतृतीया द्वितीयाः, दूरार्थकात् पंचमी
द्वितीयातृतीया सप्तम्य इति व्यवस्थितो विधिः । विनादिशब्दाना मत्यन्ता
भाव स्तद्धानन्योन्याभाव स्तद्भांश्च यथायथमर्थः । गंधविनावायु धूमं
विना वह्निर्जलंविनानिःस्त्रेहो गंधो वेत्यादिव ज्ञानापृथक् पदयो
रप्युदाहरणानि । ग्रामस्य दूरंदूरात् दूरेणांतिक मांतिकादंतिकेनेत्यादौ
दूरार्थकपदाना मितरा समानाधि करणत्वे प्रातिपदिकार्थ मात्रे प्रथ
मावच्चतस्रो विभक्तयः । समानाधिकरणत्वेतु दूरः पंथाइत्यादौ विशेष्य
परतन्त्रैव विभक्तिः । दूरादावसथान्मूत्र मित्यादावधिकरणे पंचम्यादयो
दृश्यन्ते ।

अल्पकृत्वा कतिपयस्तोका वद्रव्यगाइमे ।

व्यपेक्षते पंचमीच तृतीयां करणार्थिकाम् ॥६॥

अल्पादयश्शब्दाः सामानाधिकरण्येन द्रव्यमविशेषयंतः करण
वाचिर्नां पंचमीं तृतीयांच व्यपेक्षते । यथाल्पे नाल्पा द्वामुक्त इत्यादि ।
द्रव्यसमानाधिकरणे स्तोकेन विषेण हत इत्यादौ तृतीयैव । क्रिया
समानाधिकरणे स्तोकेपंचतीत्यादौ कर्मणि द्वितीयैव । वाजपेयेन यजे
तेत्यादौ करणानुवादे तृतीयैव प्रमाणं ।

इति पदवाक्यप्रस्ताकरे उपपद पंचमी विवरणम् ॥

विभक्त्यंतरबोधेभ्यो भिन्नः शेषोभिधीयते ।

संबंधत्वनिमित्तेन षष्ठी तत्र प्रवर्तते ॥१॥

प्रथमादीनां यानि प्रवृत्तिनिमित्तानि संबुद्धित्वादीनि तदितर धर्मविशेषः शेषः, तंच षष्ठी संबंधत्वेन प्रवृत्तिनिमित्तेनाभिधीयते । अस्ति हि संयोगसमवाय स्वस्वामिभाववैशिष्ट्यकरणकर्मत्वादि ष्वन्तुयुक्तत्व प्रतियुक्तत्वादि । यतः समवाये वाचवाच्यनुयोगिकात्वावच्छिन्न रूपप्रतियोगिकत्व विरहा न्नवायौरूपमिति प्रतिव्यवहारौ । स एव चानुयुक्तत्व धर्मः संबंधत्वम् । एकशतं षष्ठ्यर्था इति महाभाष्य परिभाषण मपि न प्रवृत्तिनिमित्ताना मपरिमितत्वं ग्राहयति, किन्तु विशेष्य व्यक्तीनाम् । राज्ञः पुरुषो घटस्य रूपमित्यादौ राजप्रतियोगिकत्व घटानु योगिकत्वादिना स्वत्वसमवायादिः पुरुषरूपादौ भासते । स्वत्वत्वसमवायत्वादिना तथात्वापगमे मातुः स्मरतीत्यादौ कर्मतायां ताद्रूप्येण षष्ठी न प्रवर्तते, द्वितीया प्रवृत्तिनिमित्तत्वविशिष्टस्य तस्य शेषत्वाभावात् । नचैयं “अधी गर्थदयेशांकर्मणि” इत्यनुशासनसिद्धा, स्मरते रधिपूर्वधातुमुल्यार्थकस्य योगे कारकषष्ठी, तत्रापि सूत्रे शेषइत्यनुवृत्तेः । अतएव शेषषष्ठ्यै वसिद्धेयं “ज्ञोविदर्थस्य करणे” इत्याद्यष्टसूत्रीविधानं सर्पिषोज्ञानं मातुः स्मरणमित्यादौ शेषषष्ठी प्रयोगनियम प्रतिपत्तिद्वारा लुक्प्रयो जक समासनिषेध प्रतिपत्त्यर्थ मित्यभियुक्ताः । यदाह हरिः—“कारके व्यपदिष्टेच श्रयमाणक्रियेपुनः । प्रोक्ता प्रतिपदषष्ठी समासस्य निवृत्तये ” ॥ इति । ज्ञोविदर्थस्येत्यादि सूत्राष्टके पदसुप लक्ष्मणविहिता षष्ठीसमासनिषेधार्थेति तदर्थः । हरिस्मरणमित्यादौ कृद्योगलक्षण कारकषष्ठ्याः समासः । शेषषष्ठी समासस्वष्टसूत्रीज्ञाप्यस्य निषेधस्यविषयः । हरिसम्बन्धिस्मरण हरिकर्मकस्मरणयोः समानार्थ योश्चरमे प्रतिपाद्येसमासः साधुः न प्रथमेइति, उत्तरपदप्रकृति स्वर- एवास्यसमासस्य नान्तोदान्तइति वा नियम्यते ! कारकपूर्वके समासे भवतूत्तरप्रकृतिस्वरः, शेषषष्ठीसमासत्वन्तोदान्तः ।

हरिस्तु अष्टसूत्रयामातुः स्मृतमित्यादौ समासनिषेधएव प्रयोजनं, नहि कृद्योगषष्ठीसम्भवति; कृत्सुनिष्ठायाः पर्युदासात्, इत्यभिप्रायेण “निष्ठायां कर्मविषया षष्ठी च प्रतिषिध्यते । शेषलक्षणया षष्ठ्या समासस्तत्र नेष्यते” इत्यनुशशास ।

यत् “ज्ञोविदर्थस्यकरणे” इति सूत्रे प्रवृत्त्यर्थके जानातौ सर्पिषो ज्ञानकरणत्वं विवक्षायां सर्पिषो जानीत इति, “अधीगर्थददेशां कर्मणी” ति सूत्रे मातुः स्मरति दीनस्य दयते जनस्य ईष्टइति, “रुजार्थानां भाववचनानामज्वरेः” इति सूत्रे ज्वरसंतापिवाजितानां रोगार्थानां भावकर्तृकाणां धातूनां कर्मणि षष्ठी स्यादित्यर्थके रोगश्चौरस्य रुजति, ज्वरि सन्ताप्योः रोगश्चौरं ज्वरयति वा, भावान्यकर्तृके नदीकूलं रुजतीति, “आशिषिनाथ” इति सूत्रे सर्पिषो नाथते - आशीभिन्नार्थके तु माणवकं नाथतीति, “जासिनिप्रहण नाटक्राथापिषां हिंसाया” मिति सूत्रे चौरस्यो ज्जासयति निहंति उन्नाटयति क्राथयति पिनष्टीति, अहिंसायांधानाः पिनष्टीति, “व्यवहपणोऽस्ममर्थयोः” “दिवस्तदर्थस्ये” ति सूत्रयोः क्रयव्यवहारार्थकानां व्यवहपणिदिवं कर्मणि षष्ठीत्यर्थकयोः शतस्यव्यहरति पणति दीव्यतीति, गणनार्थके व्यवहृतौ शलाकां व्यवहरति, स्तुत्यर्थके षणो दीव्यतीति च ब्राह्मणं पणायति दीव्यतीति, “कृजः प्रतियत्ने” इति सूत्रे प्रतियत्नो गुण्यधानं तत्र वर्तमानस्य कृजः कर्मणि षष्ठी स्यादित्यर्थके एधोदकस्योप स्कुरुते इति वृत्ता वाख्यातांते रुदाहरणं प्रत्युदाहरणंच; तत्सर्वं कृदंतोपलक्षणतया नेयमिति हरदत्तः । एवं “कृत्वोर्थप्रयोगे कालेधिकरणे” इति सूत्रेण विहिता द्विरद्भोभूक्ते द्विरहो भोजनमित्यादौ शेषष्ट्यपि समासप्रतिषेधार्थैव, ताद्रूप्येणाधिकरणता विवक्षायांतु द्विरहनिभोजनमित्येव विग्रहो द्विरहभो जनमिति समासश्चोत्तरप्रकृतिस्वरोपेतः प्रमाणम् ।

सर्वनाम समानाधिकरणे प्रथमादयः ।

अन्यत्र हेतुर्ग्राये तृतीयाद्याभिभक्तयः ॥२॥

हेतुकारणनिमित्त प्रयोजनार्थादिशब्दो यदि सर्वनामसमाना-
धिकरण स्तत्रको हेतु वसतिकं हेतुवसतीत्यादिक्रमेण सर्वा-
विभक्तयः । अनेन निमित्तेन वसतीत्यादौ तृतीयाद्याएव साधवो न
प्रथमाद्वितीये । अतएव यथायथं हेत्वादिशब्दोजनकं प्रयोजनंचाभि-
धत्ते इत्यभिहितं प्राक् । विभक्तीनां तद्धेतुकत्वमर्थः शेषोवा ।

अतसर्थयुतात् षष्ठी द्वितीयाप्येनपायुतात् ।

दूरान्तिकार्थयुक्तात् षष्ठीपक्षेतु पंचमी ॥ २॥

ग्रामस्यदक्षिणतः पुरापुरस्तात् उपयुं परिष्ठादित्यादौ षष्ठ्येव ।
विन्ध्याद्दक्षिणतइत्यादौ विन्ध्यमारभ्यदक्षिणतइति ल्यबन्ताध्याहारेकर्मणि
पंचमी । एवं दक्षिणेनग्रामं ग्रामस्यवेत्यनेन एनबन्तेनयोगेषष्ठी द्विती-
याच्च प्रमाणं, नतु पंचमी, प्रकृतायाः पंचम्याः षष्ठीद्वितीयेचाधिके
भविष्यतइति महाभाष्यात् । तथा धनप्रतिगृहादुत्तरेण तोरणेना
स्मदीयमित्यादावुत्तरेणेतपदं तृतीयान्तं, तदपि तोरणेनेत्यस्य समाना-
धिकरणं, अतोदिक् शब्दयोगेपंचमी । ततः पश्चात् खंस्यन्त इति
भाष्यप्रयोगादतसर्थं प्रत्ययान्तोपि पश्चाच्छब्दः पंचम्यां निमित्तम् ।
लुप्तोप्यतसर्थप्रत्ययः षष्ठीनिमित्तमिति प्राक् ग्रामादित्यादौ प्राप्तांषष्ठी
अपवदति । अञ्चूत्तरपदयोगे पंचम्याः प्रातिप्रसवइत्यभिहितं मधस्तात् ।
दूरमन्तिकं ग्रामस्यग्रामादित्युभयमपि प्रमाणम् ।

कृदन्तधातुयोगेन भवेत्कर्तारिकर्मणि ।

प्रधानेनियंताषष्ठी गुणेतुमयथावता ॥ ४ ॥

ओदनस्यपाकः कृष्णस्य कृतिरित्यादौ द्वितीयावत् कर्मत्वं
कर्तृत्वं च षष्ठ्यर्थः । द्विकर्मकधातुयोगे प्रधानकर्मणि षष्ठ्येव, गुण
कर्मणि द्वितीयाप्रमाणम् । नेताश्वस्य ग्रामस्य ग्रामंवा । एतेन “ क-
र्तृकर्मणोः कृती ” त्यनुशासिनंब्याख्यातिम् । नन्वत्र सूत्रेकृतीति व्यर्थं,

“ नलोकाव्ययनिष्ठाखल्यर्थात्तृणा ” मित्यनेन लादेश पर्युदासे ऽथादेव कृदन्तधातुयोगे कर्तृकर्मणोर्लाभादिति चेन्नः कृतपूर्विकाटमित्यादौ तद्विषययोगे कर्मषष्ठ्यपवादाय तदुपादानात् । अथ पूर्वं कृतमनेनेति विग्रहे सपूर्वाञ्चेति सूत्रेणसोपपदात् पूर्वपदादिनिः कर्तारिविधीयते, तत्र कृतपदस्य कटसमानाधिकरणत्वे वृत्तिरेवानुपपन्ना, ऋद्रस्यराज्ञः पुरुषइत्यादाविव सविशेषणानां वृत्तिर्नेति वार्तिकेन तन्निषेधात् । सूत्रे कृतात्स्यस्याप वैयर्थ्यं, निष्ठाभिहितेकर्मणि अनभिहिताधिकारीय षष्ठ्यप्रसक्तेः, कटमिति तदपवादेन द्वितीयानुपपन्ना, तस्याअप्यनभिहिताधिकारीयत्वात्, अत्रकृतमितिभावत्कान्तमविवक्षितकर्मकमेवपूर्वेणसमासमासाद्य कर्तारि तद्वितं जनयित्वा कृतपूर्वीति शब्दं साधयति, सच प्राकालिककरण कर्तारित्बोधसमर्थो वतिष्ठते, भावत्कान्तकृज्जर्थेच कटकर्मत्वान्वयं भाषमाणो भट्टोजि बंध्राम, कर्मान्वयिनः कृज्जो भावप्रत्ययद्वैलिभ्यात् । अन्यथा भावप्रत्ययान्तगम्यर्थे ग्रामकर्मत्वस्यान्वयसम्भवेन गतं ग्रामं गम्यते वा ग्राममिति प्रयोगापत्तेः, अविवक्षितकर्मकत्वे कदापि कर्मान्वयस्य विवक्षितकर्मके भावप्रत्ययस्य चानुपपत्ते रवश्याभ्युपेयत्वात् । कर्मप्रत्ययान्तकृतपदस्य वृत्त्यभ्युपगमेतु कर्मणि षष्ठीप्रसक्तः द्वितीयोत्पत्तेरप्यसम्भव एव वर्तते । किंच कृज्जोर्थे कर्मान्वयोपगमे कथं च कृतीत्यनेन तद्धारणं, निष्ठापर्युदासानुसरणैकशरण्यात्वे तु किं कृतीत्युपादानेन ।

यदपि कारकाणां सर्वत्र प्रत्ययार्थभावनाया मे वान्वयो नतु धात्वर्थे, “ गुणानां च परार्थत्वा दसम्बन्धः समत्वा त्स्या ” इति न्यायात्, कर्मभावप्रत्ययाव्ययकृतश्च भावना मभिदधति, अन्यथा कारकान्वयानुपपत्तेः; कर्मकर्तृकृतां तु शक्त्या भक्त्या वा भावना बोधकत्वमिति ग्रामे गतवा नित्यादौ कृदर्थभावनायां ग्रामकर्मकत्वस्येव कृतपूर्विकर्तृवाचकतद्विदोपात्तभावनायां कटकर्मत्वस्यान्वयः; कृदर्थभावनाकर्मणो निष्ठयाभिधानेपि तद्विदार्थकर्मणा मनभिधाना ऋ

द्वितीयानुपपत्तिः, तथा च कृदुपात्ताया भावनायाः कर्मण्येव षष्ठी,
 ननु तद्धितोपात्ताया इत्यावेदयितुं कृतीति सूत्रे निर्दिष्टमिति । यदाह हरिः-
 “ ततः क्रियावता कर्त्रा योगो भवति कर्मणाम् । अविग्रहा गतादिस्था
 यथा ग्रामादिकर्मभिः । क्रिया सम्बध्यते तद्धत् कृतपूर्व्यादिसंस्थिता ”
 इति । क्रिया - भावना, कर्त्रा योगः कर्त्रैकदेशे क्रियाया मन्वयः,
 अविग्रहा प्रधानमिति तदर्थ इति भाट्टे हक्तम् । तच्चिन्त्यम्. भाव
 कृतां भावनाबोधकत्वस्यानुभवविरुद्धत्वात् । भवतु तदौदनस्य पाक
 इत्यादौ शेषे षष्ठ्येव, कृद्योगषष्ठीतु कर्तृकर्मकृत्सु एवोपपत्स्यत
 इति चेन्न,- उभयप्राप्तौ कर्मणीत्यस्य निर्विषयकत्वापत्तेः । ननु
 करणादिवत् तद्विषयः, वस्तुतो गुणानां चेति न्यायेन भावनायां
 कारकत्वेनान्विते धात्वर्थे कारकानन्वयो निर्णयते, ननु धञन्तेन
 प्रधानवदुपस्थापिते तस्मिन्निति चेन्न,- तथापि कृतपूर्विकाटमित्यादौ
 कृतपदार्थस्य तद्धितार्थभावनायामनन्वये ऽसामर्थ्यमन्वयेतु तेनैवाकांक्षा
 विच्छित्तेः नव.टादेः कर्मत्वेन तत्रान्वयः सम्भवति। अन्यथा धात्वर्थान्तभूतकर्म
 कपत्तत्यर्थभावनायामपि कर्मान्वयप्रसंगात् । अथ कृतादिपदार्थपरित्यागेन
 कृत पूर्वित्यस्य प्राक्कालीन भावनावानर्थः, तदापक्व पूर्वीसूपानधीत पूर्वी
 वेदानित्यादेः पर्यायताप्रसंगः । पक्वादिपद सम्भिव्याहृतेन तद्धितेन
 पाकादि भावनैव प्रतिपाद्यत इति नतद्धितानांपर्यायत्वमिति चेत् ?
 एवं सति विग्रहावस्थायां समासावस्थायां च विवक्षितस्यापि निष्ठार्थस्य
 केवलं निरर्थकत्वं युज्यते, ननु धातोः। अतो धानोरर्थे धात्वर्थोपाहित तद्धि
 तार्थभावनायां वा कर्मान्वयः सम्भवतीति किन्तद्धितानां पाकादि
 भावनावाचकतया नानार्थताभ्युपगमेनेति चेत् ? उच्यते-

क्रियाकृतायां भावनाया मिनिः कान्तो निरर्थकः ।

सूत्रे कृतीत्युपादानसामर्थ्या दवसीयते ॥१॥

पक्वपूर्वीसूपानित्यादौ पाकाद्यनुकूलभावनावानिनि प्रत्ययस्यै-
 वार्थो ननु पाककर्मपाकोवा कान्तस्य, पच्यादिपदजन्य पाकाद्युप-

स्थितेः पाकानुकूलभावनावति तद्धितवृत्ति ग्राहकतथैवोपयोगात् । त-
द्धितान्तजन्यवाक्यार्थबोधे साक्षादजनकत्वादि दमादिपदजन्यबोधे प्रत्य-
क्षोपस्थितवत् । यदि च तत्र पच्यर्थेकारकान्वयः स्यात्तदास्यपच्येः
कृदन्तत्वेन शेषषष्ठ्येव प्रवर्तेत । निष्ठापर्युदासेन षष्ठीवारणेकृतीत्यु-
पादान मनर्थकमापद्यते । तदुपादानसामर्थ्यमेव पक्षपूर्वीत्यादौ पूर्व-
पदोपपद वैयर्थ्यमर्थापयतीति दिक् । कृद्योगषष्ठीविधिरनित्यः, अध-
यैरामोदमुत्तममिति भट्टिप्रयोगात् तदर्हमिति निर्देशात् ।

कर्मण्येवोभयप्राप्तौ तृतीयाकर्तरीदृशी ।

व्यवस्थाप्रायिकी तेन काचित्षष्ठ्यपि कर्तरी ॥६॥

आश्चर्यगवान्दोहोपेनेत्यादौ कर्तरितृतीयावत् षष्ठ्यपिप्रमाणम् ।
शब्दानामनुशासनमाचायस्येति दर्शनात् । यत्र पुनरकाकारकस्य
भाववाची स्त्रीप्रत्ययान्तः तत्र कर्तृकर्मणोरुभयोः षष्ठ्येवसाधुः ।
भेदिकारुद्रस्य जगतोर्बिभत्सावेत्यत्र रुद्रकर्तृको जगत्कर्मको भेदोभेदाभि-
लाषश्च वाक्यार्थः ।

उकारान्तालङ्गदेशा ल्कारव्ययखलर्थकाः ।

षष्ठीविधौपर्युदस्ताः कृत्सुनिष्ठातृणौ तथा ॥७॥

हरिं दिदृक्षु रत्नकरिण्यु रित्यादा लुकारान्ताः, सृष्टिं कुर्वन्
कुर्षाणइत्यादौ लङ्देशाः, शत्रून्धातुक इत्यादातुकः, पाकंकर्तुमित्यादा-
वध्ययाः ईषत्करो दुष्करोवा प्रयासो लोकेनेत्यादौ खलर्थाः, ग्रामंगतो
घटंकृतवान् इत्यादौक्तकृतवत् स्वरूपानिष्ठा, वेदमधीयन् सोमंपवमानः
आत्मानंमण्डयमानः कर्वालोका नित्यादौ शत्रुशानन्चानशत्रुन्प्रत्ययाः
तनुप्रत्याहारवाच्याः, एतेषा मन्योन्याभावः षष्ठीप्रयोजककृतिविशेषण
स्योपतिष्ठते । लक्ष्याः कामुक इत्यादौकमिप्रकृतिकस्योक्तस्य

नित्यं मुरं मुरस्य वा द्विषन् इत्यादौ द्विषि प्रकृतिकस्य शतु
विभाषा षष्ठीनिमित्ता प्रतिप्रसूयते । “इक्ष्वाकूणां दुरापेथं त्वदधीनाहि
सिद्धय ” इत्यत्र इक्ष्वाकूणां सिद्धय इति, “अपि वागधिपस्य दुर्वचं
वचने तद्विदधीत विस्मय ” मित्यत्र वागधिपस्य विस्मयमित्यत्र
योजना; तेनैक्ष्वाकुभिर्दुरापे वागधिपेन दुर्वच मित्यादिप्रयोगापादनं
समाहितम् ।

भविष्यत्याधमर्ण्येच नेनः षष्ठीनिमित्ता ।

भविष्यति नचाकस्य कृत्यानां वा तु कर्तारि ॥८॥

सज्जनं पालको वतरिष्यतीत्यर्थात् पालनेपि भविष्यत्त्वाद्य
ममा दक प्रत्ययस्य न षष्ठीनिमित्तत्वम् । ब्रजं गामीत्यत्र भवि
ष्यद्ब्रजगमनकर्तारि शतदायात्यत्र शताधमर्ण्यप्रयुक्तदानकर्तारि च
विवक्षिते नेत्प्रत्ययस्य तथात्वम् ! कृत्यानां तव्यादीनां प्रत्ययानां
योगे द्विकर्मकधातावनभिहिते कर्तारि गौणकर्मणि च यथायथं तृतीया
द्वितीये, नतु षष्ठी, गोविन्देन नेतव्या ब्रजं गावो नतु गोविन्दस्य
ब्रजस्येति । “गियो माणवक स्वाभ्ना” मित्यादौ कर्तारि कृतप्रत्यये कर्मणि
षष्ठ्यवसेया । मम मया वा सेव्यो हरि रित्यत्र कर्तारि षष्ठी
तृतीया च प्रमाणम् ।

लिट्कार्यकारिणोः षष्ठी किकिनोः प्रतिषिध्यते ।

प्रतिप्रसूयते तोसून् कसुनो स्तन्निमित्ता ॥९॥

“आहृगमहनजनः किकिनौ लिट् चे” त्यनुशासनेनादन्ता
दन्ता द्रमिहनिजनिभ्यश्च लिट्थे किकिनौ विधीयते, तत्रापि षष्ठी
निषेधः । वज्रस्य परोक्षातीतभरणकर्तैत्यर्थे वज्रं बभ्रिरिति, तथा
जलं पपिः, दण्डं दधिः, ग्रामं जग्मिः, शतं जग्नि रित्यादिप्रयोगात् ।
वत्सानपाकर्तु मित्यर्थे पुरा वत्सानां मपाकर्तु त्यत्र तोसून्, क्रूरान्

विसर्पितु मित्यर्थे पुरा क्रूरस्य विसृप इत्यत्र कसुन्. एव मव्ययावपि
तोसुन् कसुनौ षष्ठ्यपवादकाविति तयोः कृत्वेन प्रसक्ताया अव्यय
त्वेन प्रतिषिद्धायाः षष्ठ्याः प्रतिप्रसशोचम् ।

शब्दैः स्तुलोपमाभिन्नै र्योगे सादृश्यवाचिभिः ।

प्रतियोगिनि षष्ठी च तृतीया चानुशिष्यते ॥ १० ॥

सादृश्यवाचिभिः स्तुल्यसदृशादिशब्दै र्योगे चन्द्रेण चन्द्रस्य
वा सदृश इत्यादौ तृतीया षष्ठी च प्रतियोगित्व मभिधत्ते । चन्द्रस्य
तुलां चन्द्रस्योपमे त्वत्र षष्ठ्येव प्रमाणम् । न तृतीया । “ तुल्यां यदा
रोहति वाससा ” इत्यत्र “स्फुटोपमं भूतिसितेन शंभुना” इत्यत्र च सहाथे
तृतीया, समंचमयेवतुलाभिलाषिणइति चत् । चन्द्रवन्मुखमित्यादौ इवादि
शब्दयोगे न तृतीया षष्ठीवा, “तुल्यार्थे रतुलोपमाभ्यां तृतीयान्यतरस्या”
मिति सूत्रे बहुवचननैव कडारा इत्यादाविव तुल्यप्रभृतिलाभिः प्यर्थग्रहण
सामर्थ्येन यथेवादिशब्दानां पर्युदाससिद्धेः । वस्तुता न्योन्याभावार्थ
कस्य नञः प्रतियोगित्वविशेषाद्वावर्थे पंचमीषष्ठ्यादंरिव इवादिनिपा-
तानामपि विभक्तिविशेषनिर्व्यपेक्षत्व स्वाभाव्यात् ।

यत्- निपातानां सर्वत्रदर्शने न्वितःभिधानमेव व्याप्यं, नञश्च
प्रतियोगित्व सांसर्गिकविषयताका न्योन्याभावादिविषयक बुद्धाविवस्व
प्रतियोगित्व सांसर्गिकविषयतानिरूपित सादृश्यविषयताविशिष्ट बुद्धौ
संकेतस्ययुक्तत्वात्; अतएव केवला दिवादिपदा दनन्तरेण सुखादिपदेन
तुल्यंमुखमित्यादाविव सादृश्यविशिष्टं मुखं नप्रत्याद्यते, निष्प्रतियोगिक
सादृश्यबोधने इवादीना मसामर्थ्यात् । अतएवेवादिपदेन प्रतियोगित्वा-
नुयोगित्व स्वरूपोमानत्वंोपमेयत्वयोः श्रुतिमात्रेणावगमा दिवादिशब्द-
योगे श्रौतीमुपमा मुदाहरन्त्यालंकारिकाः । प्रतियोगित्वादि संसृष्टसा-
दृशानुभवं प्रती वादिपदसामर्थ्यावधारणेपि सादृश्यत्वमात्रेण स्मरणं ना
नुपपन्नं, एवं च चन्द्रइव चन्द्रानेत्यादौ संसर्गतयालभ्यर्थे न षष्ठ्यादि,

उक्तार्थानामप्रयोगात्, पक्त्वाभुङ्क्तेत्यादौ भावेकत्वाप्रत्ययेन संसर्गभूतस-
मानकर्तृकत्वलाभा च्छेत्रेण पक्त्वा चैत्रो भुङ्क्तइत्यादयो न प्रयोगादिति ।
तच्चिन्त्यं, समानकर्तृकत्व सांसर्गिकविषयिता निरूपित धातुप्रयोज्य
विषयता विशिष्टानुभवे क्त्वासङ्केतोपगमे चैत्रः पक्त्वा च्छेत्रेणभुज्यतेइति
प्रयोगापत्तेः, अन्यलभ्ये संसर्गे घटो न चन्द्रइवे त्यादौ प्रातिपदिकार्थमात्रे
प्रथमापत्ते रिति दिक् ।

आयुष्यमद्रकुशल सुखप्रभृतिभि र्हितैः ।

योगेचतुर्थीषष्ठीवा तत्राशिष्यनुशिष्यते ॥११॥

आयुष्यं चिरजीवितं, मद्रममंगलनिवृत्तिः, कुशलमनामयं, सुखं,
एतदर्थं हितशब्देन च योगे तस्मै तस्यवायुष्यंवाभूयादित्यादा वाशी रर्थक
लकारयोगे षष्ठी चतुर्थी च साधुः ।

इति पद्वाक्यरत्नाकरे षष्ठी विवरणम् ॥६॥

इयोस्सुपसप्तमीतत्रानुबन्धौ ङिसुपोङ्यौ ।

अथाधिकरणंसप्तम्यर्थो धात्वर्थसंगतम् ॥१॥

अधिकरण मधिकरणत्व माधेयत्वंवा सप्तम्यर्थः । तच्चाधेयत्वं
स्थाल्या मोदनंपचतीत्यादौ कर्मघटित सामानाधिकरण्येन फले, गेहेचैत्रः
पचतीत्यादौ कर्तृ घटित सामानाधिकरण्येन व्यापारेऽन्वेति । “ यस्मि
न्नग्नौपचेदन्नं तत्र होमोविधीयते ” इत्यादावग्निपदं स्थालीपरं, तदाधे
यत्वं सामानाधिकरण्येन पच्यर्थफलेन्वेति । भवतुवा परंपरयावहृद्या
धेयत्वमेव सप्तम्यर्थः, अतएव तच्छब्देन वद्वैः परामर्शोपि संघटते ।
मिथिलास्थो राजा पाटलीपुत्रे ब्राह्मणेभ्यो ददातीत्यादौ सप्तम्यर्थोऽनसं
प्रदान घटित सामानाधिकरण्येन धात्वर्थेन्वेति, किंतु साक्षादेव ब्राह्म

षु । एवं गिरौ वृक्षात् पर्णपततीत्यत्रापि सप्तम्यर्थो वृक्षेन्वेति, मत्व
पादान घटित परंपरया पतने । यदाहुः - " कर्तृकर्म व्यवहितामसाक्षात्
धारयत क्रियाम् । उपकुर्वत क्रियासिद्धौ शास्त्रेऽधिकरणं स्मृत " मिति ।
दैशिककालिकान्यतरसंसर्गावच्छिन्न अधिकरणत्व माधेयत्वं वा सप्तम्यर्थः ।
तादृशं च क्रियाधिकरणत्वं कर्तृकर्मधिकरण एव स्वीक्रियते, एवं नान्य
त्रेत्यपि वदति । अत्र च क्वचिदुत्पत्त्यात्पस्थितकालावच्छिन्न अधिकरण
त्वमेव सप्तम्या प्रत्याश्रयते, गृहानिर्गत्य अंगणे पत्रमाने च त्रे गृहे चैत्रः प-
चतीति न प्रयोगः । क्वचिदन्पकालावच्छिन्नम अधिकरणत्वं तथा, यथा
भाविनी चैत्राधिकरणता मभिसंधाय आभेगच्छतीति प्रयुजते । आत
पेतिष्ठतीत्यादौ आतपपदं तत्संयुक्त प्रदेश परमिति संक्षेपः ।

समाभिव्याहृताच्चेत्या द्विपर्यार्थकत्वानभिः ।

वेज्ञानिकाधिकरणं तदानिर्वाकिसप्तमी ॥ १ ॥

सविषयार्थक धातुसंवलिता सप्तमी विशेष्य निरूपक प्रकारता
स्वरूपां वैज्ञानिकी माधेयता मभिधत्ते, शुक्तौ रजतत्वं जानाती
च्छति वेद्यादौ शुक्तिविशेष्यतानिरूपकप्रकारत्वादि रजत
त्वात्मककर्मघटितपरम्परया ज्ञानादावन्वेति ।

दूरान्तिकार्थकाच्छब्दा दाधारे सप्तमीविधिः ।

विभक्त्यन्तरतोवाचे प्रतिप्रसवतांगतः ॥ ३ ॥

सप्तम्यधिकरणेचेति सूत्रे चकारेण दूरान्तिकार्थकशब्दादधिकरणे
सप्तमीविधिर्यद्यपि नामाप्तवापकः, तथापि दूरान्तिकार्थेभ्यो द्वितीयाचेति
सूत्रेण प्राप्ताभिर्द्वितीयातृतीयापंचमीभिः सप्तम्याबाधप्रसक्तौ प्रतिप्रसव
विकल्पोपम् । तथा च ग्रामाद्दूरन्दूरेण दूराद्दूरेवावनमिति सर्वे
प्रयोगा रसाधवः ।

सप्तमी स्यात् कर्मणि वा यदिष्टादिपदादिनिः ।

अन्येतु नित्यमेवात्र सप्तमीत्याचक्षिरे ॥४॥

इष्टादिगणा दुःपन्नस्य कर्तरिनिप्रत्ययस्य योगे कर्मणि सप्तम्य
न्यतरस्यां चालुशिष्यते, तेनाधीतीविदान् वेदेषु वेत्यादौ वेदकर्मका
ध्ययनकर्तेति बोधः । अत्र सुख्ये कर्मण्येव सप्तमी, नतु गौणे,
तेन मास मधीतीत्यादयः प्रयोगाः सूषपादाः ।

इति पदवाक्यरत्नाकरे कारकसप्तमी विवरणम् ॥

निमित्तात्कर्मसंयोगे या सप्तम्यनुशिष्यते ।

चतुर्थ्या इव तादर्थ्यं मर्थो स्या इति शाब्दिकाः ॥१॥

“ चर्मणि द्वीपिनं हन्ति दन्तयो हन्ति कुंजरम् । केशेषु
चमरीं हन्ति सीम्नि पुष्कलको हतः ॥ ” इत्यादौ सप्तमी चतुर्थोव
तादर्थ्यं मथवा तृतीयाव निमित्तत्व मभिधत्ते । चर्मार्थं द्वीपिहननमिति
वाक्यार्थः । सीमा अण्डकोशः । पुष्कलको गन्धमृगः । “ सीमा
घाटस्थितिक्षेत्रे ष्वण्डकोशेषु च स्त्रियाम् ” “अथ पुष्कलको गन्ध
मृगे क्षपणकीलयो ” रिति मेदिनी । सीमा घाटा, तज्ज्ञानार्थं पुष्क
लकः शंकुः, हतो निखात इत्यर्थः, इति हरदत्तः । अत्र कर्मणा
संयोगः समवायो वा निमित्ते स्वरूपसन्नेव सप्तमीसाधुतायां प्रयोज-
को न शाब्दबोधविषय इति शाब्दिकाः । कर्म क्रिया, तद्योगे तादर्थ्यं
सप्तम्यभिधत्त इति सूत्रार्थः । अत एव भविद्यारजनीक्षये यदुदेती
त्यादौ निमित्तसप्तमी उपपद्यत इत्यपरे ।

यत्कर्मकर्तृको भावः परतन्त्रतया स्थितः ।

लक्ष्मकोन्यस्य भावस्य ततो भवति सप्तमी ॥२॥

गोषु दुह्यमानासु आगत इत्यादौ गवादिकर्मकदोहनं, गोषु
 आयातासु आगत इत्यादा गवादिकर्तृक मागमनादि प्रधानभूता मागम
 नादिक्रिया सुपलक्षयति । कर्म कर्तृपारतन्त्रेण भासमानक्रिया समान
 कालीनत्वादिसंसर्गेण विशेषणता मापद्यते। क्रियान्तरे सप्तमीतु साधु
 तामात्रार्थे त्येके । कालमात्रं सप्तम्यर्थः, दोहनादिविशिष्टा गौ दोहना
 धिकरणताव्याप्यतया विशिष्टाधिकरणतयान्वेति ।

इति श्री महामहोपाध्याय गोकुलनाथशर्मथिरञ्जितः

पदवाक्यरत्नाकरः समाप्तः ॥

SASTEDAMUKTILAVALI-7.

KARYADHI KARANA VADA.

PART-1.

BY

Vidwan. T. A. P. Sreeranga chariar.

Edited By

P. B. ANANTHA CHARIAR, Pandit.

Printed at the


SRI SUDARSANA PRESS.

Conjeevaram.

1901,

Copy Right Registered.

Price, As-10.



श्रीः ।

शास्त्रमुक्तावली - ७

कार्याधिकरणवादः ।

(प्रथम स्तरंगः ।)

विद्वद्वर्येण श्रीशैलानन्तपूरुष

श्रीरिंगाचार्येण

विरचितः ।

श्री कांची प्रतिवादिभयंकरम्

अनन्ताचार्येण

संस्कृतः परिशोधितश्च


श्री सुदर्शनमुद्राक्षरशलायाम्

अमुद्रयत ।

॥ श्रीकांची ॥

१९०१

इदानीमितन्मूल्यम् ० — १० — ०



श्रीः ।

कार्याधिकरणवाद शुद्धाशुद्धपत्रिका ।

पुटे	पङ्क्तौ	अशुद्धं	शुद्धं
१	८	तरो	वरो
	२०	गहो	वाहो
	११	देष	देव
	२१	द्रहे	द्रहि
२	१०	त्प्राप्तय	त्प्राप्त्य
	१२	हाद्	बाद्
	१६	तद्वा	तत्रा
३	१	नरति	नशति
	३	समातं	समाथातं
	१०	णैवश्च	णैवच्च
	१२	पत्यर्थ	पत्यर्थ
	१७	कार्य	कार्य
	१९	भस्य	अस्य
	२३	जनश्या	जनया
	२५	कृश्च	कृत्स्न
	१६	प्रत्याख्यास्थ	प्रत्याख्यास्थ
४	१	सर्व	सर्व
	२१	यादरि	बादरि
	२३	तस्माका	तस्याका
	२४	शतुर्मु	ञ्जतुर्मु
५	६	स्ये	स्य
	१४	मार्ग	मार्ग
६	२५	त्वये	त्यये
	७	द्विरण्य	हिरण्य
	१३	रमृते	स्मृते
८	१४	क्षोतः	द्योऽतः
	१५	विन्दती	विन्दन्ती
	१८	हिरण्गर्भो	हिरण्यगर्भो
	२३	चत्र	तत्र

९	२५	त्वस्य	तस्य
१०	२	देशं	देश
	६	विन्दती	विन्दन्ती
	७	प्राप्यानां	प्राप्याणां
	११	पंचम	पंचमे
११	३	भिभेतश्च	भिभेतस्य
	२२	विदुषोऽव्य	विदुषोऽव्य
१२	११	वृत्	वृत्
	२०	रोधोऽवि	रोधोऽवि
	२२	रुध्वमा	रुध्वा
१४	१४	विषयिणी	विषयिणी
१५	७	वैद्यतान्पुरुषोऽमा	वैद्यतान्पुरुषोऽमा
	२४	विशेषेऽव्यव	विशेषेऽव्यव
१६	११	श्रयमान	श्रयमाण
	१५	काय	काय
२२	९	स्वाभाविक	स्वाभाविक
	२६	तत्तद्भस्तु	तत्तद्भस्तु
२३	८	सर्त	सर्व
२४	९	परब्रह्म	परब्रह्मा
	२८	अचिर	अचिरा
२५	१	चतुर्भु	चतुर्भु
	४	यद्य	यद्
	८	तदूर्ध्व	तदूर्ध्व
	२०	कण्ठ्याश्च	ककण्ठ्याश्च
२६	२२	प्राप्तत्वेना	प्राप्तत्वेना
२८	१	ब्रह्मं	ब्रह्म
	१४	प्रप्ते	प्राप्ते
	१६	ब्रह्मो	ब्रह्मो
	२०	यस्य	यस्य
	२९	द्विदुषे	द्विदुषे
३०	२	प्रायके	प्रायिके
	११	प्रवृत्तिमण्डलान्तः	प्रकृतिमण्डलान्तः
	१२	नोवदन्वर्भा	नोपितदन्तर्भा

श्रीः
 श्रीहृयग्रीवायनमः ।
 श्रीमतेरामानुजायनमः ।
 शास्त्रमुक्तावली ।
 कार्याधिकरणवादः ।

श्रीमान् वेङ्कटशैलान्तरिहृद्यन्नोद्य दहरदिवि द्वीपः ।
 दहतु सुदर्शनमहसा सत्पथसञ्चारिवैरिसन्तमसम् ॥ १ ॥
 श्रीरामानुजयोग्यनन्तगुरुराट्सौम्योपयंत्राह्वयै
 योवैवै मधुना ज्वगत्कुलमुरु र्यस्यात्र नो मध्यमः ।
 आस्ताश्चापि तथा न आद्यचरमा वाम्नाय सिन्धुद्वयी
 पारप्रापणनाविकौ फणिपति स्तोयं विधत्तां जयम् ॥ २ ॥
 आध्यात्मिक्यां स्वरण्यां मम हृदयरथं स्वामियन्त्रश्चरूपा
 श्रीश श्रीभाष्यकारो भुवनगुरुग्रो रम्यजामातृयोगी ।
 सजा स्वश्चारयन्ता मविषम मधुना ऽनुद्धितप्राच्यलेखम्
 दुर्मानोद्वृत्तवाहो न गमयति यथा दुष्पथं वक्रकर्षी ॥ ३ ॥
 कार्याधिकरणवादं मुमुक्षुजनदेवयानगतिविषयम् ।
 शारीरकमीमांसाशास्त्रे श्रीरंगसूरिरातनुते ॥ ४ ॥

इहतावच्छारीस्कर्मिमांसात्तुर्थाध्याय तृतीयपादे षष्ठसूत्रप्रभृ-
 ति पञ्चदशसूत्रपर्यन्त दशसूत्रात्मकं कार्याधिकरणं विचार्यते ॥ ५ ॥

अस्मिन्नधिकरणे भगवता भाष्यकारेण सकलाभ्युपनिषदो भग
 वच्छास्त्रगमितीपनिषद् भगवत्परांकुशादि दिव्यसूरिसूक्ति श्रीविष्णुपुराण
 प्रभृतिभि र्यामुनादि श्रीसूक्तिभि न्यायतश्च परिशीलयता सकलेतरङ्ग
 दृष्टीतुद्भय निर्धारितस्य सिद्धान्तस्य कैश्चिद्वर्चानै र्व्याकुलीकृतत्वा
 दीदृशवैयाकुल्याः प्रागभावेन श्रुतप्रकाशिकाया स्तत्कालस्थित शांकर-
 भास्करिय यादवीयादि मतान्तरशंकाजालमात्र विदलन विश्रान्तत्वा
 दवैयाकुलीपरिहारेणोक्त सिद्धान्तद्रडिम्ने पुनरयमारम्भः ॥ ६ ॥

इदं चाधिकरणं शास्त्रेषु समन्ततः प्रसिद्धानामेश्वरकैवल्यभ
गवत्प्राप्तिरूपगुरुष्वर्थार्थिनां त्रिविधानां अधिकारिणां मध्ये कान्नय
ति पूर्वाधिकरणनिर्णीत आतिवाहिकगणः, कान्वा ननयतीति शं-
कया प्रवृत्तम् ॥ ७ ॥

इयमत्र विप्रतिपत्तिः - अचिरादि रमानवान्तआतिवाहिकगणः -
किं हिरण्यगर्भलक्षण कार्यकोटिप्रविष्टापरब्रह्मोपासकान्नयति? उत
परब्रह्मोपासकान्? अथवा परब्रह्मोपासकान् प्रकृतिवियुक्तब्रह्मा-
त्मक प्रत्यगात्मोपासकांश्चोभयानिति? ॥ ८ ॥

अत्र हिरण्यगर्भोपासका ऐश्वर्यार्थिनः, परब्रह्मोपासका भगव
त्प्राप्त्यर्थिनः, प्रकृतिवियुक्त ब्रह्मात्मक प्रत्यगात्मोपासकाः कैवल्यार्थि
न इति विवेकः ॥ ९ ॥

अत्र प्रथमः पक्षोबादरेः, द्वितीयः पक्षो जैमिनेः, तृतीयस्त्रि
द्धान्तिपक्षो बादरायणस्य; एतमस्मिन्नाधिकरणे प्रथमादिसूत्रपंचकं -
बादरिपक्षपरम्, षष्ठादिसूत्रत्रयं जैमिनिपक्षपरं, ततस्सूत्रद्वयं बाद-
रायणपक्षपरमित्यपि बोध्यम् ॥ १० ॥

तत्राप्राप्त्यातिशया त्रथमपूर्वपक्षतया बादरिपक्ष मुपन्यस्यति
प्रथमं सूत्रपंचकेन -

सु - कार्यं बादरिरस्य गत्युपपत्तेः ॥ १ ॥ (४ - ३ - ६)
इत्यादिना ॥ ११ ॥

कार्यं - कार्यकोटिप्रविष्टं हिरण्यगर्भलक्षणमपरब्रह्म, उपासीन
मातिवाहिकगणो नयतीति बादरिाचार्यो मन्यते । अस्य - कार्यब्रह्मोपा
सीनस्यैव । गत्युपपत्तेः - परिच्छिन्नदेशवर्ति स्वप्राप्यप्राप्तये मार्गविशे
षेण देशविशेषगमनोपपत्तेरिति प्रथमसूत्रार्थः ॥ १२ ॥

अत्र - विषयवाक्येषु " सपनान् ब्रह्मगमयती " त्यादिपूपासकानामु
पस्थितत्वात् सिद्धान्तसूत्रच्छायानुरोधान्नोपासकवाचक द्वितीयान्तोपासी
नपदाध्याहारः । अस्येत्येकवचनेन परामर्शानुरोधेकवचनान्ताध्याहारः ।

नयतिपद मितिपदञ्च सिद्धान्तसूत्रादाकृष्टम् । पूर्वाधिकरणोऽस्थिता-
तिवाहिकविषय मातिवाहिकगणपदं नयति पदानुगुण्ययैकवचनान्त
मध्याहृतम् । इतिपदाक्षिप्तमन्यत इति पदमन्वयपूर्तये समात् ।
एवमेवोत्तरत्राप्यहनीयमिति बोध्यम् ॥ १३ ॥

एतत्सूत्रभाष्ये “ कार्यमुपासीनानेव गमयतीति बादरिराचार्योऽन्य-
त ” इत्यत्र बहुवचनान्तोपासीनशब्देनोपासकनिर्देशस्तु पूर्वं विप्रति-
पत्तिवाक्ये बहुवचनान्तशब्देन तद्ग्रहणात् तदनुरोधेनार्थोपन्यास
प्राप्ततात्पर्येण; अन्यथा - सूत्रे अस्येत्येकवचनान्त शब्देनोपासक प-
राप्रशास्वारस्यस्य दुष्परिहरत्वात् ॥ १४ ॥

सूत्रे - एकवचनान्तोपासीन पदमेवाध्याहर्तव्य मित्यभिप्रायेणैवच
त्तत्सूत्रभाष्यएवान्ते - “ कार्यन्तु हिरण्यगर्भरूपं ब्रह्मोपासीनस्य परि-
च्छिन्नदेशवर्तिप्राप्य प्राप्त्यर्थं गमनं सुपपद्यते, अतोऽर्चिरादिरातिवाहि
कगणस्तमेव नयती ” ति सूत्रार्थोपसंहारे एकवचनान्तशब्देनैवोपासक-
स्य नयतिकर्मतया निर्देशः कृतः ॥ १५ ॥

अतएव चैतत्सूत्रदीपे सूत्रपदयोजनाया मेकवचनान्तोपासीनपद
मेवोपात्तम् ॥ १६ ॥

यथोक्तं तत्र - “ सूत्रार्थस्तु - कार्यं हिरण्यगर्भमुपासीनं मातिवाहिको
गणो नयतीति बादरिराचार्यो मन्यते, अस्यैव गत्युपपत्ते ” रिति ॥ १७ ॥

यद्यपि, अस्य - कार्यब्रह्मणएव, गत्युपपत्तेः - मार्गविशेषेणदे
शविशेषं गत्वा प्राप्त्युपपत्तेरिति व्याख्याने बहुवचनान्तोपासीन प-
दाध्याहारोपि न दोषः, सारग्रन्थोप्येतदभिप्रायकएव स्वरसतः प्रति
भाति; तथापि - गतिशब्दस्य गमनार्थकतायाः तत्समभिव्याहृत ष-
ष्ठ्याः कर्त्रर्थकतायाश्च स्वारसिकत्वात्तदाश्रित्य यथोक्तयोजनव्याख्यानं
भाष्यदीपयोरदृष्ट मित्यवधेयम् ॥ १८ ॥

ननु-कार्यशब्दः प्रकृतिमण्डलान्तः पातिकृत्स्न कार्यवर्गवाचीति-
सर्वएवैश्वर्यार्थिनः कार्योपासकत्वेन विवाक्षितुं योग्याः, प्रत्यख्यस्येतेच

सिद्धान्तसूत्रे प्रतीकालम्बनत्वेनोद्भूत्य सर्वएवैते । एवंस्थिते कार्यशब्दः कथमिह हिरण्यगर्भमात्रविषयतया व्याख्यात इतिचेत् ? इदमत्रावधेयम्, 'सएनान् ब्रह्मगमयती' त्यत्र ब्रह्मशब्दविवक्षितस्यैवेह कार्यशब्देन निर्देशात्, तस्यचोत्तरसूत्रेषु हिरण्यगर्भरूपताया अभिव्यक्तत्वाच्चायं कार्यशब्दो हिरण्यगर्भविषयः, द्वितीयसूत्रे ऽर्चिरादिमार्गगामिनां प्राप्यस्थानस्य चतुर्मुखलोकरूपत्वाभिधानाच्चतुर्थपंचमसूत्रयोः तेषामाप्रलयं चतुर्मुखलोके स्थित्वा ततस्तदध्यक्षेण हिरण्यगर्भेण सह परब्रह्मप्राप्तिप्रतिपादनमुखेन श्रूयमाणोपुनरावृत्तिनिर्वाहात्, तृतीयसूत्रे कारणवाचकब्रह्मशब्दस्य कार्यभूतहिरण्यगर्भपरत्वनिर्वाहाय तस्य प्रथमजत्वलक्षण ब्रह्मसामीप्यरूपोपचारबीजोपपादनाच्च दर्शितब्रह्मशब्दस्य हिरण्यगर्भपरतया बादर्याभिप्रेतताहि स्फुटा । बादरिरपि - अर्चिरादिमार्गेण गच्छतां ब्रह्मलोकप्रजापतिसभावेऽभादिप्राप्तिश्रवणात्तस्यच ब्रह्मलोकैश्वर्यव्यतिरिक्तैश्वर्याधिष्वनुपपन्नतां ब्रह्मलोकैश्वर्यव्यतिरिक्तैश्वर्याधिना मप्यर्चिरादिमार्गगामित्वे धूमादिमार्गप्रतिपादकशास्त्रस्य निरवकाशत्वापत्तिश्च पर्यालोच्यैवार्चिरादिमार्गस्य ब्रह्मलोकैश्वर्याधिमात्रविषयतां तादृशमार्गप्रतिपादकप्रकरणस्य ब्रह्मशब्दस्य चतुर्मुखमात्रविषयताश्चाभिप्रेयाय । कार्यशब्देनेह चतुर्मुखनिर्देशस्तु तदाक्षिप्तकारणब्रह्मणोऽपरिच्छिन्नस्य प्राप्तये क्वचिद्गमनानुपपत्तिः, परिच्छिन्नस्य कार्यब्रह्मणश्चतुर्मुखस्यप्राप्तये तदुपपत्तिः, ब्रह्मगमयतीत्यादौ कारणवाचकशब्देनोपचारात्कार्यनिर्देश इत्यादि बादरिपक्षाभिप्रेतांशद्योतनार्थः । सिद्धान्तसूत्रे सर्वेषामपि प्रतीकालम्बनत्वेन ग्रहणन्तु - तुल्यन्यायत्वेनेतरदृष्टान्तेन चतुर्मुखलोकैश्वर्याधिनामपि प्रतिषेधलाभाय । तस्मात्कार्यशब्दो यथोक्तार्थपरण्वव्याख्येय इति ॥ १९ ॥

सू - विशेषितत्वाच्च ॥ २ ॥ (४ - ३ - ७ ॥)

द्वितीयसूत्रस्यास्य प्रथमसूत्रान्वितस्यायमर्थः, विशेषितत्वाच्च-

अर्चिरादिमार्गगामिप्राप्यस्य तद्विषयशास्त्र एवानन्यथासिद्धैशब्दै
 भ्रतुर्मुखलोकसभावेशमादिकार्यरूपतया परस्माद्ब्रह्मणो व्यावृत्तत्वेन द-
 शितत्वाच्च, कार्यमुपासीनमेव नयत्यातिवाहिकगण इति बादरिर्म-
 न्यतइति ॥ २० ॥

शास्त्रञ्च - बृहदारण्यकाष्टमाध्याय द्वितीयब्राह्मणपंचदश खण्डि
 कार्या-“पुरुषोऽमानवत्स्य ब्रह्मलोकान् गमयती”ति श्रवणम् । १ ।
 छान्दोग्याष्टमप्रपाठक चतुर्दशखण्डे - “ प्रजापतेस्सभां वेश्म प्रपद्य”
 इति श्रवणञ्च । २ । इत्येवमादिकम् ॥ २१ ॥

अत्र बृहदारण्यकवाक्ये अर्चिरादिगामिप्राप्यविषय ब्रह्मलोकशब्द
 स्य चतुर्मुखलोकपरत्वाद्बहुवचनाविरोधेन कर्मधारयमाश्रित्य परब्र-
 ह्मपरत्वभिधानासम्भवात्, तथाभिधानेपि लोकशब्दास्वारस्यस्य दुर्वा-
 रत्वात्, छान्दोग्यवाक्ये अर्चिरादिना गतस्य स्पष्टमेव प्रजापति सभा-
 वेश्मादि प्रपत्त्यनुसन्धान दर्शनाच्च, अर्चिरादिमार्गगामिनां चतुर्मुख-
 तल्लोकसभावेशमादिप्राप्ति रनन्यथासिद्धाह्यवगम्यते ॥ २२ ॥

ब्रह्मणस्सर्वगतस्य क्वचित्परिच्छिन्नं लोकविशेष सभावेशमादिकञ्च-
 न प्रामाणिकम्, नवा ब्रह्मप्राप्तस्तत्प्राप्तये क्वचिद्भ्रमनं युक्तम्,
 सर्वगतत्वाद्ब्रह्मणः; नापि निःशेषाविद्याविनिर्मुक्तस्य ब्रह्मोपसम्पन्न-
 स्य अवश्यभंगुरस्थूलपदार्थमय लोकविशेषादिप्राप्तिरूपैश्वर्य विशेषा
 नुभवलक्षणः पुरुषार्थो युक्तः, तथासति मोक्षस्यानित्यत्वापत्तेरितिहि
 बादरेराशयः ॥ २३ ॥

अतएवहि - उत्तरत्र चतुर्थपादे “अभावं बादरिणह ह्येव” मिति
 दशमसूत्रे मुक्तस्य देहेन्द्रियार्थभाषो बादर्याभिमतः प्रतिपाद्यते ॥ २४ ॥

तथाच - अर्चिरादिमार्गप्रस्थितानां क्वचिद्भ्रमनप्रतिपादनलिङ्गा-
 ष्चतुर्मुखलोक सभावेशमादिप्राप्तिप्रतिपादनलिङ्गा च्चार्चिरादय आति
 वाहिकपुरुषा न परब्रह्मोपासकाना मतिबोद्धारः, अपितु हिरण्यग-
 र्भलक्षणकार्यब्रह्मोपासकाना मैश्वर्यविशेषार्थिना मेवेति सूत्रद्रयाभि-
 प्रायः ॥ २५ ॥

अचिरादिगतिप्रतिपादकवाक्येषु “स एनान् ब्रह्म गमयती”ति श्रूयमाणस्य नपुंसकब्रह्मशब्दस्य परब्रह्मवाचकस्य पुल्लिङ्गब्रह्मशब्दप्रयो गविषयहिरण्यगर्भपरत्वानुपपत्ति शंकापरिहारं तृतीयसूत्रेणाह ॥ २६ ॥

सू - सामीप्यात् तद्व्यपदेशः ॥ ३ ॥ (४-३-८ ॥)

तुशब्द उक्ताशंकाव्यावृत्त्यर्थः ॥ २७ ॥ तद्व्यपदेशः - तस्यं हिरण्यगर्भस्य नपुंसकब्रह्मशब्देन व्यपदेशः , यद्वा - तेन नपुंसकब्रह्मशब्देन , व्यपदेशः - हिरण्यगर्भनिर्देशः , सामीप्यात् - हिरण्यगर्भस्य परब्रह्माव्यवहितकार्यत्वेन तत्सन्निति त्वात् सम्भवतीति चादरिर्मन्यत इति सूत्रार्थः ॥ २८ ॥ कारणवाचकस्योपनाशकार्ये प्रयोग इत्यभिप्रायः ॥ २९ ॥

हिरण्यगर्भस्य प्रथमजत्वलक्षणं परमपुरुषाव्यवहित कार्यत्वञ्च “यो ब्रह्माणं विदधाति पृर्वयोवैवेदांश्च प्रदिणोति तस्मै” इति श्वेताश्वतरोपनिषदादिषु प्रसिद्धम् ॥ ३० ॥

अथाचिरादि मार्गगामिनां हिरण्यगर्भप्राप्तेरेव स्वीकारे तेषाममृतत्वप्राप्तञ्च पुनरावृत्ति प्रतिपादक शास्त्रविरोधस्स्यात् , ब्रह्माण्डोदरवर्तिसर्वलोकानां त्रिनाशशास्त्रादिपरार्धावसाने हिरण्यगर्भविनाशात्पुनरावृत्ते रवर्जनीयत्वात् । अमृतत्वप्राप्तिशास्त्रं छान्दोग्ये अष्टमप्रपाठके षष्ठखण्डे षष्ठखण्डिकायां - “तयोर्ध्वमायन्नमृतत्वमेती”त्येव मादिकं , अपुनरावृत्तिशास्त्रञ्च तत्रैवचतुर्थप्रपाठके पंचदशखण्डे षष्ठखण्डिकायां “स एनान् ब्रह्मगमयत्येषदेवपथो ब्रह्मपथ एतेन प्रतिपद्यमाना इमंम्यानव मावर्तं नावर्तते नावर्तत” इत्येवमादिकम् , ब्रह्माण्डोदरवर्तिसर्वलोकविनाशशास्त्रन्तु-गीताष्टमाध्याये “ आब्रह्मभवनाल्लोकाः पुनरावर्तितोर्जुने” त्येवं जातीयकम् , तस्मात्परब्रह्म प्राप्तिरेवाचिरादि मार्गगामिनां वक्तव्येत्याशंकां परिहरति चतुर्थेनसूत्रेण ॥ ३१ ॥

सू - कार्यात्यये तदध्यक्षेणसहातः परमभिधानात् ॥ ४ ॥ (४-३-९)

सन्दर्भानुगुण्येनात्र-सः, अधिगतविद्यः, प्राप्नोति, इति पदत्रयमध्याहार्यम् ॥३३॥ सः-अर्चिराद्यातिवाहिकगणेनहिरण्यगर्भलक्षणंकार्यब्रह्म नीतस्तदुपासीनः पुरुषः। कार्यस्य-ब्रह्मलोकस्य, अत्यये- विनाशदशायां, तदध्यक्षेण सह-कार्यब्रह्मलोकाधिपतिना विदुषा हिरण्यगर्भेण सह। अधिगतविद्यः - स्वयमपि प्राप्तपरविद्यस्सन् । अतः - कार्याद्ब्रह्मलोकात् । परं-परब्रह्म । प्राप्नोति । अभिधानात्-श्रुत्यैव तथा प्रतिपादनात् । इति बादरिर्मन्यतइति सूत्रार्थः ॥३३॥

श्रुतिश्च “ तेब्रह्मलोकेतु परान्तकाले परामृतात्परिमुच्यन्ति सर्वे ” इत्येवंरूपा तैत्तरीयकोपनिषदि षष्ठप्रश्नदशमानुवाकद्वाविंशत्खण्डिकागता, एवं जातीयकान्याच्च ॥ ३४ ॥

अस्मिन्नेवार्थे स्मृतिमपि प्रमाणयति पंचमेन सूत्रेण ॥ ३५ ॥

सू - स्मृतेश्च ॥ ५ ॥ (४ - ३ - १० ॥)

स्मृतेश्च - महर्षिस्मरणान्त्र, स कार्यात्यये तदध्यक्षेण सहाधिगतविद्योतः परं प्राप्नोतीति बादरिर्मन्यत इतिसूत्रार्थः ॥ ३६ ॥

स्मृतिश्च “ ब्रह्मणा सहते सर्वे संप्राप्ते प्रतिसंचरे । परस्यान्ते कृता मानः प्रविशन्तिपरं पद ” मित्यादिरूपा ॥ ३७ ॥

श्रुतौ‘परान्तकाल’इत्यत्र स्मृतौ ‘परस्यां त’इत्यत्रच स्थलद्वयेपि परशब्दो ब्रह्मायुःपरः, श्रुतौ ‘ परामृतादिति ’ ल्यब्लोपे पञ्चम्यन्तम्, परामृतं प्राप्येत्यर्थकमिति बादर्यभिप्रायः ॥ ३८ ॥ स्मृतौ कृतात्मान इति पदमेव पूर्वसूत्रेऽधिगतविद्यपदाध्याहारबीजम् ॥ ३९ ॥

इदमत्र चतुर्थपञ्चमसूत्रतात्पर्यम् - सत्यलोकोपलक्षितांडाधिपतेश्चतुर्मुखस्य द्विपरार्धावसानकाले नाशेष्यर्चिरादिमार्गप्रस्थितानां चतुर्मुखप्रामिस्वीकारे न तेषाममृतत्वापुनरावृत्तिश्रवणविरोधः, भाप्रलयं चतुर्मुखलोके स्थितानां तत्रैवाधिगतविद्यानां तेषां चतुर्मुखेन

विदुषासाकं तदायुषोन्ते मोक्षस्वीकारेण तदुपपत्तेः, श्रुत्या स्मृत्या-
च तेषां तथा मोक्षप्राप्तेः प्रतिपाद्यज्ञानत्वाच्चेति ॥ ४० ॥

तथाचेदमत्र बादरेराचार्यस्य तात्पर्यं पंचसूत्र्या निष्पद्यते - औ-
पनिषद्विद्याप्रकरणस्थगतिश्रुतिषु श्रूयमाणोर्भ्रिचिरादिरमानवान्त आ-
तिवाहिकगणो हिरण्यगर्भलक्षणकार्यब्रह्मोपासकानेव नयति, तेषा-
मेव देशविशेषप्रतिनियत हिरण्यगर्भैश्वर्यप्राप्तये गमनोपपत्तेः । नहि
परब्रह्मोपासकानां तत्प्राप्तये क्वचिद्गमनमुपपद्यते, परस्य ब्रह्मणस्स
वैगन्तत्वात् । एवं - ब्रह्मलोकान् गमयतीति, प्रजापतेस्सभां वैश्वप्रप-
द्य, इतिच परिच्छिन्नस्थूलवस्त्वात्मक लोकविशेष प्रजापतिसभावेश्मा-
दिप्राप्तिश्रवणात्तेषां च भंगुरत्वाया अवश्यम्भावात्, उपनिषत्सु ब्रह्मविदा
मोक्षएव पुरुषार्थः, सचा नन्तस्थिरफलरूप इति प्रतिपादनाच्च
भ्रिचिरादिगति रपरब्रह्मोपासकविषयैव । परब्रह्मोपासकास्तु क्वचिद्ग-
मननिरपेक्षा स्सर्वगतमस्थूलत्वादिगुणकमनन्तं स्थिरं परं ब्रह्मैव य-
थास्वदेशमेव प्रतिपद्यन्त इति न तेषां गत्यपेक्षा । उक्तश्रुतौ ब्रह्मलोक
शब्दस्य बहुवचनान्तत्वेन 'एतं ब्रह्मलोकं न विन्दती'त्यादिष्विव क-
र्मधारयाश्रयणेन ब्रह्मपरत्वमपि न सम्भवदुक्तिकम् । एवमर्चिरादिमा-
गेण गतस्य 'प्रजापतेस्सभां वैश्व प्रपद्य' इति प्रजापतिशब्दित हिरण्य-
गर्भसभावेशप्रपदना नुसन्धानश्रवणेन हिरण्यगर्भोपासकत्वमेवास्य सु-
निर्णयम् । इत्थं दर्शितहेतुभिर्हिरण्यगर्भोपासकस्यैवाऽऽतिवाहिक ग-
णनेयत्वे निश्चितेसति 'स एनान् ब्रह्मगमयतीत्यत्र कारणवाचको ब्र-
ह्मशब्दः कार्यऔपचारिको निर्वाह्यः । एवमेतस्यामृतत्व प्राप्त्यपुन-
रावृत्तिश्रवणञ्च 'तेब्रह्मलोकंत्वि'त्यादि श्रुत्या 'ब्रह्मणा सहते सर्व' इत्या-
दिसमृत्याच भ्रिचिरादिवर्त्मना चतुर्मुखलोकं गत्वा तत्र विदुषा चतु-
र्मुखेन साकमुपासनमनुष्ठाय तदायुरवसाने तेनैव सहामृतत्वापुन-
रावृत्तिप्राप्तिपरं निर्वाह्यम् । तस्माद्द्विरण्यगर्भलक्षण कार्यब्रह्मोपास-
कानेव नयत्यर्चिरादिरातिवाहिक गण इति ॥ ४१ ॥

अत्र वादरिभते परब्रह्मोपासकानां गत्यनुपपत्तिः । १ । स्थूलवस्तु मय लोकविशेष प्राप्यत्वानुपपत्तिः । २ । ब्रह्मशब्द परब्रह्मपरत्वविरोधि समानप्रकरणस्थ ब्रह्मलोकशब्दबहुवचनानुपपत्तिः । ३ । तथाभूत प्रजाप तिसभावेभ्यः प्राप्तिप्रतिसन्धानानुपपत्तिः । ४ । परमात्ममुख्यवृत्त ब्रह्मशब्द गौणवृत्तिकल्पनं । ५ । अर्चिरादिगत पुरुषामृतत्वा पुनरावृत्तिश्रवणविलम्बितविषयत्वकल्पनं च । ६ । इत्येतेषडर्थाः स्वपक्षसाधकतया भिमताः प्राधान्येन, लोकशब्दगतिश्रवणाभ्या मर्चिरादिगतिशास्त्रस्य ब्रह्मोपासकविषयत्वव्यवच्छेदात्परस्य ब्रह्मणो मुक्तप्राप्यलोकविशेषानङ्गीकार एवतु मुख्यबीजं श्रुत्यन्यथानयनस्ये त्यवगम्यते ॥ ४२ ॥

अथ जैमिनिपक्षस्यां शिकप्रामाण्येन वादरिपक्षादुत्कृष्टतया द्वितीयपक्षत्वेन तत्पक्षमुपन्यस्यति षष्ठादिसूत्रत्रयेण ॥ ४३ ॥

॥ सू ॥ परं जैमिनिमुख्यत्वात् ॥ ६ ॥ (४ - ३ - ११ ॥)

परं - परब्रह्म, उपासीनमेव नयत्यातिवाहिकगणइति जैमिनिराचार्यो मन्यते । मुख्यत्वात् - ब्रह्मगमयतीत्यादिष्वर्चिरादिमार्गगामि प्राप्यविषयस्य ब्रह्मशब्दस्य परस्मिन्नेव ब्रह्मणि मुख्यवृत्तत्वादिति षष्ठसूत्रार्थः ॥ ४४ ॥

इदमत्राभिप्रेतं-ब्रह्म गमयतीत्यत्र ब्रह्मपदश्रुतिप्रबलां गत्युपपत्तिसमानप्रकरणस्थ ब्रह्मलोकशब्दबहुवचन श्रवणप्रजापतिसभावेभ्यः प्राप्तिप्रतिसन्धानादि रूपं लिंगदुर्बलं नहि बाधितुं क्षमते, ब्रह्मशब्दोहि-परस्मिन्नेव ब्रह्मणि मुख्यवृत्तः, तत्रापि नपुंसकालिङ्गोयं निरूढलक्षणयापि न चतुर्मुखपरोभवितुमर्हति, पुल्लिङ्गस्यैव तस्य तथाप्रयोगदर्शनात्, नापि कारणे परब्रह्मणि मुख्यस्यास्य - अपरे कार्धेब्रह्मणि स्वारसिकलक्षणया प्रवृत्तिर्युक्ता, विना मुख्यार्थबाधं तदयोगात्; नच गत्यनुपपत्तिः प्रमाणम् - नित्यसिद्धस्यापि ब्रह्मणो यथावद्भेदनाय कालविशेषापेक्षावत् सर्वगतस्यापि तस्य प्राप्तये

देशविशेषापेक्षाया अपि न्यायानुगृहीतेन गतिशास्त्रेणैव दुरपह्वं
 सिद्धे ब्रह्मोपासकानांतप्राप्तये देशविशेषप्रति गमनस्योपपन्नतरत्वात्;
 ब्रह्मलोकान् गमयतीत्यत्र लोकशब्दबहुवचनश्रवणमपि नानुपपन्नम्,
 ब्रह्मगमयतित्यनेन समानप्रकरणस्थेन प्राप्यस्य ब्रह्मणएकत्वे निश्चि
 ते बहुवचनस्य अदितिः पाशानिति बहुवचनस्या - निषादस्थपतिन्या
 यप्राप्तस्य कर्मधारयस्य ' एतं ब्रह्मलोकं न विन्दती' त्यादिष्विवात्रापि-
 निर्बाधत्वात् ; मुक्तप्राप्त्यानां परब्रह्मासाधारण शुद्धसत्त्वद्रव्यमयाप्रा
 कृतलोकानां बहूनां श्रुतिस्मृतीतिहासपुराणादि प्रमाणगणसिद्धानां
 दुरपह्ववतया षष्ठीतत्पुरुषाश्रयणेपि बाधकाभावाच्चेति ॥ ४५ ॥

षष्ठीतत्पुरुषसमासोपि समानप्रकरण श्रुत्यन्तरानुगुणम्, बृह
 दारण्यकोपनिषदि सममाध्याये दशमब्राह्मणे- "यदावैपुरुषोस्माल्लोका
 त्यती" त्यादिके - "सलोकमागच्छत्यशोकमहिमं तस्मिन् वसातशाश्व
 तीस्समा" इत्यत्र ब्रह्मशब्दासमभिव्याहृत लोकशब्देन प्राप्यस्थानवि
 शेषस्यैव विवक्षितत्वात् ; प्रश्नोपनिषदि पंचमसत्यकामप्रश्ने
 पंचमखण्डिकायां - "ससामभिरुन्नीयते ब्रह्मलोकं सप्तस्माजी-
 वधनात्परात्परं पुरिशयं पुरुषमीक्षत" इत्यत्र ब्रह्मलोकशब्देन पुरुषमी
 क्षतइत्युक्त परमपुरुषेक्षितस्थानस्यैव विवक्षितत्वाच्च ॥ ४६ ॥

'पुरुषमीक्षत' इति ब्रह्मप्राप्तेः पृथगभिहितत्वात्-प्रश्नोपक्रमे 'क-
 तमंवाचसतेन लोकं जयती' इति प्राप्यस्थानस्यैव जिज्ञासितत्वात्-
 उपसंहारेऽप्युक्तब्रह्मलोकविषयश्लोके 'ससामभिर्यत्तत्कवयोवेदयंत' इ-
 त्यनेन उक्तब्रह्मलोकस्य सूरिदृश्यवैष्णवपद रूपतायाः ख्यापितत्वा
 च्च नात्रत्य ब्रह्मलोकशब्दः कर्मधारयार्हः ॥ ४७ ॥

इदंश्रुत्यन्तर संवादमालोच्यैव षष्ठीतत्पुरुषस्यापि सम्भवम-
 भिप्रेत्योक्तं भाष्यकारैरेतत्सूत्रभाष्ये - " परस्य ब्रह्मणः परिपूर्णस्य -
 सर्वगतस्य सत्यसङ्कल्पस्य स्वेच्छापरिकल्पिता स्वासाधारणा अ-
 प्राकृताश्च लोकानात्पन्तायनरुन्नि श्रुतिस्मृतीतिहास पुराणप्रामा-
 न्यात् " इति ॥ ४८ ॥

अत्र श्रौतेर्ये यथाश्रुतिप्रतिपत्तव्यत्वं न्यायेन परमपुरुषासाधारण
लोकस्थापनं सुक्तप्राप्यपरब्रह्मासाधारण लोकविशेषानंगीकारस्य
बादरिपक्षाभिप्रेत श्रुत्यन्यथानयनमुख्यबीजस्य व्युदासाय ॥ ४९ ॥

परब्रह्मासाधारण लोकानामप्राकृतत्वेच्छापरिकल्पितत्वयोरभिधाने
न कालकाल्यदृष्टलोकसजातीयत्व बुद्ध्यापत्तमोक्षानित्यत्वशंकाव्युदस्ता,
इच्छापरिकल्प्या प्राकृतलोकाना मिच्छासमकालं सर्वदैव सम्भवस्य
दुरपह्वत्वात् ॥ ५० ॥

तथाच प्रथमसूत्रविवक्षिता गत्यनुपपत्तिः, द्वितीयसूत्रविवक्षिता
सु स्थूलवस्तुमय लोकविशेषप्राप्यत्वानुपपत्ति ब्रह्मशब्द परब्रह्मपर
त्वविरोधि स्वमालप्रकरणस्थ ब्रह्मलोकशब्दबहुवचनानुपपत्ति प्रजाप
तिसभावेशमप्राप्तचतुसन्धानानुपपत्तिषु प्रथममनुपपत्तिद्वयं, तृतीयसूत्रवि
वक्षितम् परमात्ममुख्यवृत्त ब्रह्मशब्दगौणवृत्तिकल्पनं, चेत्येते बाद-
रिपक्षार्थाः प्रत्याख्याताभवंत्यनेन सूत्रेण ॥ ५१ ॥

अत्र सुक्तप्राप्यपरमपुरुषासाधारण लोकसाधकतया विवक्षि
तं प्रमाणजालन्तूलरत्र प्रपञ्चविष्यामः ॥ ५२ ॥

॥ सू ॥ दर्शनाच्च ॥ ७ ॥ (४ - ३ - १२ ॥)

प्रथमसूत्रविवक्षित गत्यनुपपत्ति तृतीयसूत्रविवक्षित परमात्ममु
ख्यवृत्ता ब्रह्मशब्दगौणवृत्तिकल्पन चतुर्थपञ्चम सूत्रविवक्षिताचिरा-
दिगत पुरुषामृतत्वा पुनरावृत्तिश्रवणाविळम्बित विषयत्वकल्पनरूपा
णां त्रयाणां बादरिप्रतितन्मार्थानां प्रतिक्लेपपरं सप्तमं सूत्रम् ॥ ५३ ॥

अस्यार्थः, दर्शनाच्च - शरीरान्मूर्धन्य नाड्यासमुत्क्रम्य देवया
नेन गतस्यैव विदुषोव्यवधानेनैव परस्यैव ब्रह्मणः प्राप्ते श्रुत्यैव प्र-
तिपादनाच्च । परमुपासीनमेव नयत्यातिवाहिकगणइति जैमिनिरा-
चार्यो मन्यतइति ॥ ५४ ॥

अत्र विवक्षिताश्रुतिश्च - छान्दोग्येद्हरविद्याया मष्टमप्रपाठक-
 तृतीयखण्डचतुर्थखण्डिकागता , द्वादशखण्ड द्वितीयखण्डिकागता
 च - “ एषसंप्रसादोस्मा च्छरीरात्समुत्थाय परं ज्योतिरूपसंपद्य स्वेन-
 रूपेणाभिनिष्पद्यते ” इत्येवं रूपा ॥ ५५ ॥

अत्र शरीरात्समुत्थायेति मूर्धन्यनाड्योत्क्रम्य देवयानेनोद्गमना-
 भिधानेन गत्यनुपपत्तितर्कानवकाशः ॥ ५६ ॥

ल्यप्रत्ययेना व्यवधानाभिधानेना चिरादिगतपुरुषामृतत्वा पुन
 रावृत्तिश्रवणविळम्बित विषयत्वकल्पनानवकाशः ॥ ५७ ॥

समानप्रकरणस्थस्यात्रत्यपरंज्योतिशब्दस्य मोक्षात्मक स्व-
 स्वरूपाभिनिष्पत्ति श्रवणानुरोधेन परब्रह्मपरताया अवर्जनीयतया -
 गतिश्रुतौ - ब्रह्मगमयतीत्यत्र परमात्ममुख्यवृत्त ब्रह्मशब्दगौणवृत्तिक
 ल्पनानवकाशश्च ॥ ५८ ॥

उक्तश्रुतौ, अस्माच्छरीरात्समुत्थाय - शरीरात्मभावनां परित्य
 ज्येत्यर्थः , नत्वासनादिव समुत्थायेतीह युक्तमिति कुट्टष्टिव्याख्यानं
 त्वनुपपन्नत्वाद्विवरण श्रुतिविरुद्धत्वाच्च हेयम् ॥ ५९ ॥

शरीरात्मभावनापरित्यागोह्यत्र न पदेनोपस्थाप्यते ॥ ६० ॥

उपरिष्ठादुक्तश्रुत्युक्त शरीरसमुत्थानविवरणैदम्पर्यप्रवृत्तोषष्ठख
 ण्डे पंचमषष्ठखण्डिकयोः - “ अथ यत्र तदस्माच्छरीरादुत्क्रामत्य धैतै
 रेव रश्मिभिरूर्ध्वमाक्रमते - स ओमितिवाहोद्गामीयते - स यावदक्षिप्येन्म-
 नस्तावदादित्यं गच्छत्येतद्वैखलु लोकद्वारं विदुषां प्रपदनं निरोधो विदु
 षाम् ॥ १ ॥ ” “ तदेषश्लोकः - शतं चैकाचहृदयस्य नाड्यस्तासाम्मूर्धानमभिनि
 स्सृतैका। तयोर्ध्वमायन्नमृतत्वमेति विष्वङ्ङन्याउक्रमणे भवंत्युक्रमणेभवं
 ति ” ॥ २ ॥ इत्येवंरूपयोः विदुषश्शरीरान्मूर्धन्य नाड्योत्क्रमणं रश्मिभिरूर्ध्व मा

क्रमणं - प्रणवेन ब्रह्मानुस्मरण पूर्वकं प्रयाणं अविलंबेनादित्योपल-
क्षितेर्नाचिरादिमार्गेण लोकविशेषेगत्वामृतत्व प्राप्तिश्च स्पष्टतरं ह्य-
भिधीयन्ते ॥ ६१ ॥

तदेतत्सर्वमभिप्रेत्यैतत्सूत्रभाष्ये भाष्यकारैः - “दर्शयतिच श्रुति-
मूर्धन्यनाञ्छानिष्क्रम्य देवयानेन गतस्य परब्रह्मप्राप्तिम्” इत्यभिधायोक्त
श्रुतिरुदाहता ॥ ६२ ॥

“तयोर्ध्वमायन्नमृतत्वमेती”ति विवरणश्रुतावायन्निति शतप्रत्यये-
नाचिरादिमार्गं प्रस्थितानाममृतत्वप्राप्ते मध्ये लोकविशेषचिरकाल
स्थितिलक्षणव्यवधानराहित्यं प्रतिपादयता - एष “सम्प्रासाद्”इत्या-
दिमूलश्रुतौ समुत्थायेति ल्यप्प्रत्ययार्थस्य विवृतत्वादुक्तश्रुते रचि
रादिमार्गप्रस्थिताना मन्यवधानेनामृतत्व प्राप्तिप्रतिपादकत्वं दुरपह
वम् ॥ ६३ ॥

एवमुक्त विवरणश्रुत्युपबृंहणभूतया याज्ञवल्क्यस्मृत्या - “ऊ-
र्ध्वमेकःस्थितस्तेषां योभित्वा सूर्यमण्डलम् । ब्रह्मलोकमतिक्रम्य तेन
याति परां गतिम्” इति तृतीयाध्यायसप्तषष्ठ्यधिक शततमश्लोक
रूपया - अचिरादिमार्गप्रस्थिताना मेकोत्पातेनैव चतुर्मुखलोकमप्य-
तिक्रम्य तत ऊर्ध्वं गत्वा अमृतत्व प्राप्तिर्लक्षण परमगतिप्राप्तिं प्रति
पादयन्त्या- तेषां न चतुर्मुखःप्राप्यः, नवा तत्र चिरकालं स्थित्वा
महता विळम्बेन पश्चादमृतत्वप्राप्तिरिति प्रतीतेः; छान्दोग्योपनिषदि
षष्ठप्रपाठके चतुर्दशखण्डे द्वितीयखण्डिकागतया- “तस्य तावदेव-
चिरं यावन्नविमोक्षये अथ सम्पत्स्यइति”इति सद्विद्याप्रकरणस्थश्रुत्या -
सद्विद्यानिष्ठस्य मोक्षप्राप्तेर्देहपात मात्रावधिबिळम्बप्रतीतिश्च , विदुष
शरीरादुत्क्रान्तस्य लोकविशेष चिरकालवासलक्षणव्यवधानमन्तरेण
व ब्रह्मप्राप्तिः प्रस्फुटा ॥ ६४ ॥

एवमुण्डकोपनिषदि प्रथममुण्डके द्वितीयखण्डे - एकादशख-

ण्डिकायां - "तपश्चद्वेयेह्यपवसन्यरण्ये शान्ताविद्वांसो भैक्षचर्या चरन्तः । सूर्यद्वारेण तेविरजाःप्रथान्तियत्रामृत स्सपुरुषोह्यव्ययात्मा"- इत्येवं रूपायां सूर्योपलक्षिताचिरादि मार्गगामिनां विदुषां अमृतत्वव्ययात्मत्वविशेषित परमपुरुषतल्लोकावेव प्राप्यौ नतु द्विपरार्धावसा नकाल विनाशि हिरण्यगर्भं तल्लोकाविति प्रस्फुटमेवाभिधीयते ॥ ६५॥

नचायं पुरुषो हिरण्यगर्भइति शक्यं वक्तुम् - प्रकरणविरोधा दमृतत्वा व्ययात्मत्व श्रुतिविरोधाच्च ॥ ६६ ॥

अस्मिन् हि प्रकरणे एतत्खण्डिकातः प्रागण्डान्तर्वर्ति चतुर्मुख लोकान्त सर्वप्राप्याणामन्तवत्त्व मभिधाय, एतत्खण्डिकायां परविद्याकार्यानन्त स्थिरफलपरमपुरुषप्राप्तिं प्रन्तुत्य, एतदुपरिष्ठात - "परीक्ष्य लोकान् कर्मचितान् ब्राह्मणो निवेदमायादि"त्यादिना पूर्वोक्तान्तवत्फल निन्दानुवादेन - "येनाक्षरं पुरुषं वेदसत्यं प्रोवाचतां - तत्त्वतो ब्रह्मविद्यामि"त्यन्तेन - अनन्तस्थिरफलब्रह्मप्राप्तिफला दर्शितखण्डिकोक्तपरमपुरुषविषयणीपरविद्याहि विधीयते ॥ ६७ ॥

अमृतत्वव्ययात्मत्व विशेषितोक्त पुरुषविशेषणवाहि अक्षरं पुरुषं वेदसत्यमिति परविद्याविषयशब्दतो ऽर्थतश्च प्रत्यभिज्ञायते ॥ ६८॥

एवं तृतीयमुण्डके प्रथमखण्डे - "सत्यमेव जयते नानृतं सत्ये न पन्थाविततो देवयानः । येनाक्रमन्पृषयो ह्याप्तकामायत्र तत्सत्यस्य परमं निधानम्"इति षष्ठखण्डिकायां देवयानगामिनां विदुषां सत्यशब्दवाच्य परब्रह्मसम्बन्धि परमपदमेव प्राप्य नापरब्रह्मस्थानमिति स्फुटतरं श्रूयते; सत्यशब्दवाच्यं परमेव ब्रह्मेतितु - "बृहस्प तद्दिध्यमचिन्त्यरूपं सूक्ष्माच्च तत्सूक्ष्मतरं विभाति । दूरात्सदूरे तद्दिहान्तिकेच पश्यस्त्विहैव निहितं गुहायाम् ॥ " इत्याद्युत्तरभागेनैव स्पष्टम् ॥ ६९ ॥

अचिरादिगामिना अमृतत्वापुनरावृत्तिप्राप्तेर्मध्ये लोकविशेष चिरकालस्थिति विळम्बेन पश्चाद्भावित्त्वाहित्यं गतिश्रुतिष्वव्यवधानेन त

त्प्राप्तिप्रतिपादनादिव तादृशगतिप्रतिपन्न स्थानविशेषे तदीयस्थिते
स्तत ऊर्ध्वगमनमन्तरेण तत्रैव कालपरिच्छेदरहितायाः प्रतिपादना-
दप्यवगम्यते ॥ ७० ॥

अर्चिरादिमार्गगतानां तद्गतिलब्धस्थानविशेषे कालानवच्छिन्ना-
स्थितिश्च बृहदारण्यकोपनिषदि - सप्तमाध्यायदशमब्राह्मणे- “सलोक
मागच्छत्यशोकमहिमं तस्मिन् वसतिशाश्वतीस्समाः ,, (१) इति श्रुत्या
अष्टमाध्यायद्वितीयब्राह्मण पञ्चदशखण्डिकायां “ तान् वैद्युताः पुरुषोमा
नवत्य ब्रह्मलोकान् गमयति ते तेषु ब्रह्मलोकेषु पराः परावतो
वसन्ति तेषां न पुनरावृत्तिः ” (२) इति श्रुत्याचप्रतिपन्ना ॥ ७१ ॥

एतदुक्तं भवति - अर्चिरादिगतिश्रुतिषु क्वचिद्ब्रह्मप्राप्त्या, क्वचि
ल्लोकविशेषप्राप्ति तत्रत्य कालानवच्छिन्नवासाभ्यां, क्वचिच्चताभ्याम
पुनरावृत्ति सहिताभ्यां, क्वचिच्चामृतत्वप्राप्त्याच, गन्तॄणां चर्यानि
रूपेण विश्रमो दृश्यते । यदिपुनरत्र लोकप्राप्तिश्रवणं चतुर्मुखलोक
विषयं अमृतत्वप्राप्तिश्रवणं तत्र चिरकालस्थितिविलम्बेन पश्चान्मो-
क्षप्राप्तिविषयं चाभविष्यत् - तदा लोकविशेषप्राप्ति तत्रत्य कालान-
वच्छिन्न वासाभ्यां विश्रमः, अव्यवधानेन ब्रह्मप्राप्त्यमृतत्व प्राप्तयोः
श्रवणं, एकेनैव प्रयागेन चतुर्मुखलोकप्रप्यतिक्रम्य परगतिप्राप्तिस्मर-
णञ्च नाभविष्यत्, अभविष्यच्च क्वचिच्चतुर्मुखलोक चिरकालस्थिति -
तदनन्तरमोक्षप्राप्तयो रभयोश्श्रवणमपि । प्रश्नोपनिषत्पंचमप्रश्न पंचमख-
ण्डिकायां “ सप्तमभिहन्नीयते ब्रह्मलोकम्, स एतस्माज्जीवधनात्परा-
त्परं पुरिशयं पुरुषमीक्षत ” इति गन्तॄणामर्चिरादिगति लब्ध ब्रह्मलो-
कशब्दित स्थानविशेषएव परमपुरुषेक्षित्व श्रवणमपि नोपपद्यते ।
सर्वगतिश्रुतीनां मैककण्ठ्यंच न कथंचिदपि सम्भवति । तस्माद्गति-
श्रुतीनां - गन्तॄणां देशविशेषेव्यवधानेन साक्षात्परब्रह्म प्रापकत्वप-
रतैव दुरपह्मवासिद्वयतीति ॥ ७२ ॥

विदुषउत्क्रान्ति प्रतिषेधादिकं तु चतुर्थाध्यायद्वितीयपादे प्रागेव समाहितम् ॥ ७३ ॥

॥ सू ॥ नच कार्ये प्रत्यभिसन्धिः। ८ ॥ (४ - ३ - १२ ॥)

द्वितीयसूत्रविवक्षित प्रजापतिसभावेशमप्राप्ति प्रतिसन्धानानुपपत्ति स्थूलवस्तुमय लोकविशेषप्राप्यत्वानुपपत्तिरूपयोः बादरिप्रतित न्वार्थयोः प्रतिक्षेपपरमष्टमं सूत्रम् ॥ ७४ ॥

अस्यार्थः, प्रत्यभिसन्धिश्च - प्रजापतिसभावेशमप्राप्ति प्रतिसन्धानं च । न कार्ये - न कार्यब्रह्मविषयः, अपितु परब्रह्मविषयएवेति जैमिनिर्मन्यत इति ॥ ७५ ॥

इदं मत्र तात्पर्यम् - छान्दोग्याष्टमप्रपाठके - चतुर्दशखण्डे - "प्रजापतेस्सभां वेशमप्रपद्ये" इति श्रूयमानमर्चिरादिगतस्य प्रजापतिसभावेशमप्राप्ति प्रतिसन्धानं न कार्यब्रह्महिरण्यगर्भं तत्स्थानप्राप्तिविषयम्, अपितु परब्रह्म तत्स्थानप्राप्तिविषयमेव, वाक्यशेषेतस्याभिसन्धातुः - "यशोऽहंभवामि ब्राह्मणाना" मित्यादिना सर्वाविद्याविलोपपूर्वकं सर्वात्मभावानुसन्धानं श्रवणात् कायप्राप्तस्तदसम्भवात्, पूर्वत्र त्रयोदशखण्डे "अश्वइव रोमाणि विधूय पापंचन्द्रइव राहोर्मुखात्प्रमुच्य भूत्वाशरीरमकृतं कृतात्मा ब्रह्मलोकमभिसम्भवामी" त्यभिसम्भाव्यस्य - ब्रह्मलोकस्याकृतत्वश्रवणात्, सर्वबन्धविनिर्मोकस्य साक्षाच्छ्रवणाच्च । प्रजापतिशब्दश्च नात्र चतुर्मुखविषयः - स्ववाक्यएव पूर्वत्र - "आकाशोहृषैनारूपयोर्निर्वाहिता ते यदन्तरातद्ब्रह्म तदमृतं स आत्मे" ति प्रकृतपरब्रह्मविषयत्वात्, प्रजापतिशब्दस्य पति विश्वस्येत्यादि श्रुतिसिद्धनिरूपाधिकपतित्वं शालिनि परस्मिन्नेव ब्रह्मणि मुख्यत्वात्, "प्रजापतिश्चरति गर्भे अन्त" रित्यादिषु परब्रह्मण्येव प्रयोगदर्शनाच्च । तथाच ब्रह्मोपासकस्यार्चिरादिना गतस्य न प्रजापतिसभावेशमप्राप्ति प्रतिसन्धानानुपपत्तिः - नापि स्थूलवस्तुमयलोकविशेष प्राप्यत्वानुपपत्तिः - अकृतं ब्रह्मलोकमिति नित्यस्य परब्रह्मासाधना प्राकृत-

लोकस्य श्रुत्यैव सिद्धस्य तर्केणानवनोद्यत्वा लोकप्राप्तिश्रुतेस्तद्विषय
त्वलम्भना लोकसानान्वस्य क्षणक्षरणशील प्राकृतस्मृत्यवस्तुमयत्व नि-
र्वन्धाभावाच्चेति ॥ ७६ ॥

इत्थ मर्चिरादिमार्गगामिना मुपासकानामव्यवधानेन लोकविशेषे
परस्यैव ब्रह्मणः प्राप्तौ प्रमाणगणैर्दुरपह्वं निश्चितायां चतुस्त्रिंशत्वा
क्योदाहृता श्रुतिस्सप्तविंशत्वाक्योदाहृता स्मृतिश्च न तद्विरोधेनोदेतु-
प्रभवतः ॥ ७७ ॥

चतुस्त्रिंशत्वाक्योदाहृतश्रुतेश्चायमर्थः; तेसर्वे- उपासकाः । ब्रह्मलो-
केतु - ब्रह्मैव लोको ब्रह्मलोकः, कर्मधारयोजन निषादस्थपतिन्या-
यात्, तस्मिन् - उपास्ये परब्रह्मणि । वर्तमानाः । परान्तकाले -
परः-अन्तिमः, योऽन्तकालः - देहावसानसमयः, तस्मिन् - प्रारब्धकर्मभो-
ग हेतुप्राकृतचरमदेहावसान समये । परामृतात् - परमाद्ब्रह्मणोऽपा-
सनप्रीताङ्गेतोः । परिमुच्यन्ति - सर्वस्माद्ब्रह्माद्भिर्मुच्यन्तइति ॥ ७८ ॥

सप्तविंशत्वाक्योदाहृतास्मृतिस्तु - नैतल्लोकनिष्पन्नविद्यामर्चिरादि-
मार्गप्रस्थितविद्ब्रह्मिषया, किन्तु पुण्यकर्मविशेषेण हिरण्यगर्भलोकं प्रा-
प्तानां - ' तदुपर्यपि चादरायण ' इति न्यायेन तत्रैव निष्पन्नविद्यानां ग-
तिप्रकारविषया ॥ ७९ ॥

अस्यास्स्मृतेरयमर्थः; तेसर्वे - पुण्यकर्मविशेषेण हिरण्यगर्भलोकं
प्राप्ताः पुरुषविशेषास्सर्वे । ब्रह्मणासह - चतुर्मुखेनसाकं । कृतात्मानः-
तस्यैव लोके शिक्षितमतयः, अधिगतविद्यास्सन्तइति यावत् । परस्य-
चतुर्मुखायुषः । अन्ते । प्रतिसंचरे- महाप्रळये । संग्राहसति । परं पदं-
प्रविशन्तीति ॥ ८० ॥

नच दर्शितश्रुतिस्मृत्योर्भिन्नविषयत्वं नोचितम्, तद्वदक कतिपय-
शब्दतदभयोरेक विषयतायाः स्वरसतः प्रत्यभिज्ञापनादिति वाच्यम् ; ते-
ब्रह्मलोकेत्विति श्रुतौ - ते सर्वइत्यनेन " वेदान्तविज्ञानमुनिश्चितार्था स्त

व्यासयोगाद्यतयशुद्धसत्त्वा ” इति तत्खण्डिकापूर्वार्धोक्तानां मत्रैव लोके सुदृढपगिनिष्पन्न विद्यानानुपासकानामेव ग्रहणेन “ ब्रह्मणाल हते सर्व ” इति स्मृतौ चतुर्मुखेन साकं तल्लोकेऽधिगत विद्यानामेवाधिकारिणां ग्रहणेनच तयोर्भिन्नविषयत्वस्यैवावगमेन ब्रह्मलोकपरान्तकालादि शब्दानां पूर्वोक्तरीत्या स्वरसतएव तत्तदानुगुण्यसम्भवाच्चोक्तस्मृत्या श्रुतेस्समानविषयत्व प्रत्यभिज्ञापकत्वायोगात् ॥ ८१ ॥

तैत्तिरीयोपनिषदि षष्ठप्रश्ने दशमानुवाके “ यस्मात्परंतापरमस्ति किञ्चिद्यस्मान्नाणीयो नज्यायोस्तिकश्चित् । वृक्षइवस्तब्धो दिवि तिष्ठत्येक स्तेनेदं पूर्णं पुरुषेण सर्वं ” मिति विंशखण्डिकायां सर्वोक्तेद्युशब्दिते परमपदे सर्वव्याप्तस्य निस्समाभ्यधिकस्य कस्यचित्पुरुषविशेषस्य सद्भावं प्रस्तुत्य तादृशपुरुषप्राप्तिः कस्मिन्देशे भवति केनोपायेन केषामधिकारिणां भवतीत्याशंकायां “ न कर्मणा न प्रजया धने न त्यागे नैके अभूतत्वमानशुः । परेणनाकं निहितं गुहायां विश्वाजल-यद्यतयोविशन्ति ॥ ” इत्येकविंशखण्डिकायां तादृशपरमपुरुषप्राप्तिस्तत्त्वलक्षणायाः परमपदाख्यदेशविशेषभावितानां कर्मप्रजाधनात्त्वात्प्रदत्तागसाध्यतां यतिशब्दिताधिकारि विशेषाधिगम्यमानतां च प्रतिपाद्य, ततः - “ वेदान्तविज्ञानसुनिश्चितार्था स्संन्यासयोगाद्यतयशुद्धसत्त्वाः । ते ब्रह्मलोकेतुपरान्तकाले परामृतात्परिमुच्यन्ति सर्वे ॥ ” इति द्वाविंशखण्डिकायां तादृशाधिकारिणां स्वरूपस्य तेषां पूर्वप्रस्तुतपरमपुरुषप्राप्तिप्रकारस्यचैव प्रतिपिपादयिषितत्वेनास्मिन् प्रकरणे पुण्यकर्मणां चतुर्मुखलोकप्राप्ति तत्रत्योपासनानुष्ठान तदनन्तरमोक्षप्राप्ति प्रसंगएव न संगतः ॥ ८२ ॥

ईदृशानुपपत्ति मालोच्यैव भाष्यकारैरेतदधिकरणं वेदान्तसं-दीपयोर्लक्षश्रुतिर्यथोक्तरीत्यैव व्याख्याता ॥ ८३ ॥

नहि खल्वत्रैव वेदान्तविज्ञानसुनिश्चित तत्त्वहितपुरुषार्थानामसंग कर्मयोगानुष्ठानादि लक्षणसंन्यासयोगेन विशुद्धान्तःकरणानां मास

याण मुपासनादिलक्षणाभीप्सित परमपुरुषार्थप्राप्तियतनशालाना म
चिरादिमार्गप्रस्थिताना अधिकारिणां हिरण्यगर्भलोकप्राप्ति तद्वास त
त्रस्थभोगानुभवोपासनादिकं संगतं भवति, तेषां देहावसानसमयएव
सकलसुकृतदुष्कृत हानस्य सांपरायाधिकरणसिद्धतया मध्ये चतु
र्मुखलोके ब्रह्मप्राप्तिव्यवधायक भोगाद्यसम्भवात्, स्वोपासनेनाप्रेप्सि-
त फलप्राप्तौ तत्कृतुन्यायविरोधात्, सएनान् ब्रह्मगमयतीत्यादिकायाः
तदानीमेव ब्रह्मप्राप्तिश्रुतेर्विरोधाच्च ॥ ८४ ॥

एवं वेदान्तविज्ञानसुनिश्चितार्था इत्यादिविशेषणवत्तया श्रुताना
अधिकारिणां कृतात्मत्वस्या भिव्यक्ततया, कृतात्मना मनित्यचतुर्मुख-
लोकप्रहाणेन नित्यस्य परमपदस्यैवाधिगन्तव्यतायाः दर्शितस्मृतावे
व कृतात्मानः प्रविशन्ति परं पदमित्यनेन स्पष्टत्वाच्च, तेब्रह्मलोकेति-
ति श्रुतौ ब्रह्मलोकशब्दस्य न तादृशाधिकारिप्राप्यतयाऽ नित्यचतुर्मु-
खलोकप्रतिपादकत्वं सम्भवति ॥ ८५ ॥

अतएवहि छान्दोग्यश्रुतौ “ धृत्वाशरीरमकृतं कृतात्मा ब्रह्मलोकम
भिसम्भयामी”तीहैव सतः कृतात्मनोभिसम्भाव्यस्य ब्रह्मलोकस्याकृ-
तसिद्धि नित्यत्वं चतुर्मुखलोकाद्रथावर्तकमभिहितं ॥ ८६ ॥

इत्थमुक्तश्रुतेः प्रकरणवलेनैव वेदान्तविज्ञानसुनिश्चितार्थत्वादि
विशेषणविशिष्टाधिकारि विशेषविषयत्वादेव अस्मिन्नधिकरणे बादारि
पक्षस्यैव सिद्धान्तरूपताभिमानिभिः परैरपि मुण्डकोपनिषत्तृतीय मु-
ण्डकाद्वितीयखण्डषष्ठखण्डिकाया मुक्तायामेव श्रुतौ पाठभेदत उक्त
प्रकारेण किञ्चिदानुपूर्वाभिदेनच पठ्यमानायां ब्रह्मलोकपरान्तकालशब्द-
योक्तरीत्यैव परब्रह्मचरमदेहावसानपरतयैव व्याख्यानं कृतम्, न
तु चतुर्मुखलोकतदायुरवसानकालपरतया ॥ ८७ ॥

तत्रत्यपाठभेदस्तु “ तेब्रह्मलोकेषु परान्तकाले परामृताः परि-
मुच्यन्ति सर्व ” इत्येवं रूपः ॥ ८८ ॥

इदं पुनरत्र बोध्यम्-यथा ब्रह्मलोकान् गमतीत्यत्र ब्रह्मलोकशब्दस्य
 आदितिः पाशानितिवद्बहुवचनोपपत्त्या कर्मधारयसमासम्, अप्राकृत-
 लोकानामपि बहूनां प्रमाणप्रतिपन्नतया तत्पुरुषसमासंचाश्रित्य द्विवि-
 धापि योजना परं जैमिनिरिति सूत्रे भाष्यकारैर्भाषिताः तथेहापि द्वि-
 विधा योजना सम्भवति; परान्तकालेतु, ब्रह्मलोके - परब्रह्मासाधारणा-
 प्राकृतनित्यविभूतौ । अद्यान्तरलोकबहुत्वेऽप्यप्राकृतविभूत्यैक्यं विवक्ष्यं
 कवचनं, पाठान्तरेतु लोकबहुत्वाभिप्रायेण बहुवचनं । पराचृतात्-पर-
 ममृतं ब्रह्मप्राप्य, परामृताइति पाठेन परममृतब्रह्मसाध्यतया येषाम-
 स्ति ते परामृताः - परं ब्रह्मप्राप्ताइत्यर्थइति यथायथं योजनाद्वयेपि पदा-
 नामानुगुण्यं बोध्यम् । एकयोजनायाः ब्रह्मलोकान्गमयी त्वत्रोक्त-
 न्यायेन योजनान्तरोपलक्षणत्वेन दर्शितयोजनाद्वयमभिप्रेतमेव भा-
 ष्यकृतां । “धृत्वा शरीरमकृतं कृतात्मा ब्रह्मलोकमभिस्तम्भवामि” “ब्रह्म-
 लोकान् गमयति सलोकमागच्छत्यशोकमहिमं सप्रजापतिलोकं स-
 ब्रह्मलोकं ससामभिरुत्थीयते ब्रह्मलोकं” इत्यादिश्रुत्यन्तरेषु अर्चिगादि-
 गामिनां त्रिदुषामप्राकृतनित्यलोकस्थ प्राप्यतया ब्रह्मलोकशब्देन प्र-
 तिपाद्ब्रह्मलोकगुणाद्यर्थं द्वितीययोजनाप्यभिप्रेतैव भाष्यकृतां । ईदृशश्रुत्य-
 न्तरसंवादानुशेषेनैव ब्रह्मलोकान्गमयतीत्यत्र द्विविधयोजनाया स्तं
 सदतत्त्वान्तरस्य स्पष्टान्तरस्य ब्रह्मलोकशब्दयोजना क्रयोपलक्षणत्वा-
 दिति ॥ ८९ ॥

तत्रोक्तस्मृतौ - कृतात्मानस्ते सर्वे ब्रह्मणासहपरन्यान्ते प्रतिसंच-
 रे संप्राप्ते परं पदं प्रविशन्तीति योजना, इत्थंचाकृतस्मृत्यनुशेषेन सर्वे
 पि विद्वांस इहैवानुष्ठितं परविद्यापि विद्यानिष्पत्तिशेषं चतुर्मुखलोकं
 विरकालस्थित्वा प्राप्य चतुर्मुखेन साकं महाप्रलयलक्षणं तदाधुरवसानका-
 लण्व परं पदं प्रविशन्तीत्यभ्युपगमे का क्षतिरिति वाच्यं: 'कृतात्मा ब्रह्मलो-
 कमभिस्तम्भवामि' 'कृतात्मानः प्रविशन्ति परंपद'मिति श्रुतिस्मृत्योःस्तर-
 सतः प्रतिपन्नस्य कृतात्मतायाः परमपदप्राप्तिं हेतुत्वस्यापवादायोगात्,
 अर्चिरादिपथगामिनां त्रिदुषां शरीरावसानण्व सकलकर्मविधूननस्य-
 चतुर्मुखलोकमप्यतिक्रम्या व्यवधानेनैव परब्रह्मप्राप्तेऽथ श्रुतिस्मृतिप्र-

तिपन्नतायाः प्रागेव निरूपिततया तद्विरोधस्य दुरण्वत्वात्, मध्ये चिर-
कालं चतुर्मुखलोकस्थिति हेतुकर्माभावेन सर्वेषां विदुषामाधिकारिक-
चतुर्मुखेन साकमाप्रलयावस्थानासम्भवाच्च ॥ ९० ॥

“तस्य तावदेव चिरं यावन्नविमोक्ष्ये अथ संपत्स्यइती” ति छान्दो-
ग्यषष्ठप्रपाठक चतुर्दशखण्ड द्वितीयखण्डिकागता श्रुतिर्हे सद्विद्यानि-
ष्टस्य मोक्षप्राप्ते देहपातमात्रावधि विलम्बं प्रतिपादयन्ती विदुषामध्ये
चतुर्मुखलोकआप्रलयावस्थान लक्षणविलम्बविरहं विशदयति ॥ ९१ ॥

तस्माद्विदुषामेव पुण्यकर्मविशेषेण हिरण्यगर्भलोकं भेजुषां-
तत्रैवाधिगतविद्यानां प्रारब्धकर्मफलभूत हिरण्यगर्भसायुज्यानुभवाव-
साने तेनैवसाकं मोक्षस्थानप्राप्तिं प्रतिपादयति सैषा स्मृतिरिति न-
तया दर्शितश्रुतेः कथंचिदपि समानविषयता भुवच्चा ॥ ९२ ॥

तथाचोक्तस्मृते रचिरादिवर्त्मना हिरण्यगर्भोपासकानां तल्लो-
कप्राप्तिप्रतिपादकत्वादर्शनात्, प्रत्युत्तार्चिरादिगतिश्रुतिषु गन्तृणां
हिरण्यगर्भतल्लोकव्यावृत्त परब्रह्मलक्षण परमपुरुषतल्लोकयोरेव प्राप्य-
त्वप्रतिपादनदर्शनाच्च, परब्रह्मोपासीनानेव नत्यर्चिरादिगतिवाहिकग-
णइति जैमिनेराशयः ॥ ९३ ॥

इदमत्र षष्ठादित्रिसूत्र्या निष्पन्नं जैमिनितात्पर्यम्, परविद्याप्रकर-
णेष्वेवाचिरादिगतिश्रवणात्, गतिश्रुतिषुच गन्तृणां प्राप्यस्य कार्य-
ब्रह्मतल्लोकादि व्यावृत्तैः परब्रह्म तल्लोकाद्यसाधारणैरनन्यथासिद्धैर्मुख्यवृ-
त्तैरेव शब्दैर्निर्देशाच्च, परब्रह्मोपासकाएवाचिरादिमार्गेण गन्तारः; परमे-
वच ब्रह्मतेषां प्राप्यं, न कार्यं हिरण्यगर्भादिलक्षणं ब्रह्मेतिनिश्चयते ।

नच परब्रह्मासाधारणशब्दानां कार्यब्रह्मणि लाक्षणिकत्व-
कल्पनं युक्तम्, अनन्यथासिद्धबीजाभावात् । नच गमनानुपपत्तिः प्र-
माणम्, सर्वगतस्य नित्यसिद्धस्यच ब्रह्मणो वेदनस्य “ तमेतं वेदानु-
वचनेन ब्राह्मणा विविदिषन्ति यज्ञेन दानेन तपसा नात्राकेते” त्यादि शा

स्त्राद्र्णांश्रमधर्मशौचाचार देशकालादिस्वापेक्षत्ववत्सर्वगतत्वेऽपि तस्य तादृशवेदनफलभूत निशेषाविद्यानिवृत्तिपूर्वकप्राप्ते विशिष्टदेशगति-
स्वापेक्षत्वस्यापि गतिशास्त्रादेव सिध्या गमनस्यानुपपन्नता विरहात् ।

नचाविद्याया अनिवृत्तौ कुत्रापि न ब्रह्मप्राप्तिः, निवृत्तौचावैव सा सं-
म्भवितुमर्हति, सर्वगतत्वाद्ब्रह्मणः; अविद्यानिवृत्तिश्च सत्यांसामग्रचा-
मत्रैव सम्भवतीति कथमुपपन्नं ब्रह्मप्राप्तये क्वचिद्गमनमिति वाच्यं ।
गविशास्त्रेण देशविशेषे ब्रह्मप्राप्तिप्रतिपादकेनैव निशेषाविद्यानिवृ-
त्त्यसम्भवे प्रतिपद्यमाने तर्केणैव तत्सम्भवोपपादनायोगात् । नहिख-
लु लिंगं श्रुतिं बाधितुं प्रभवति, लोके सर्वभावानां स्वाभाविकस्वस्वकार्यो-
त्पादन शक्तिवैचित्र्यस्यदुरपहवतयाऽग्निजलादीनां तत्तद्गन्तानामौण्यस्यैव
शुद्धत्वाशुद्धत्व शुद्धिकरत्वाशुद्धिकरत्वादि शक्तिवैचित्र्यवत् प्रकृति
मण्डलस्थविद्योत्पादनशक्तिः परमव्योमाख्यदेशविशेषस्य तन्निवर्तन-
शक्तिश्च प्रमाणसिद्धेनापहवमर्हतः । स्वाभाविकविचित्रभावशक्तीनां तर्केण
दुरपहवताच पराशरेणाप्युक्ता विष्णुपुराणप्रथमांगवृत्तीयाध्याये - "शक्त
यस्सर्वभावानामचिन्त्य ज्ञानगोचराः । यतो ज्योत्स्नो ब्रह्मणस्तान्स्तु सर्वाद्याभाव
शक्तयः ॥ भवन्ति तपतां श्रेष्ठ पावकस्य यथोप्यता " इति ॥ किञ्च विशु-
द्धतरणेऽपि खलिलेन पंकिलस्य वस्तुनः पंकमध्यस्थ सर्वोमलप्रक्षाल-
नवद्विद्ययापि संसारिणो जन्तोर्विद्योत्पत्त्याकरोत्प्रकृतिशण्डलपत्र
सतो निशेषाविद्याकल्मष निवर्तनमसम्भावितम्, अतस्त्वभगवान्-
परमकारुणिकः परंब्रह्मपुरुषोत्तमो नारायणः यथापंकिलं वस्तुप्रक्षालयि-
तुकामः पंकाद्बहिर्निष्पंकं पंकहरञ्च विशुद्धतीर्थखलिलं नान्वा प्रक्षा-
लयति तद्ब्रह्मपासनप्रीत उपासीनानातिवाहिकै रचिगद्विभिः प्रकृतिम-
ण्डलादूर्ध्वं तत्सम्बन्धविधुरं तत्सम्बन्धगन्ध्रासद्विष्णुञ्च प्रदेशविशेष-
नीत्वा निशेषाविद्याकल्मषं प्रक्षालय स्वात्मानं प्रापयतीति विदुषां ब्र-
ह्मप्राप्तये गमनमुपपन्नं । अपिचानुभूयमानातिरोहित तत्तद्गन्तुसन्निकर्षवि-
शेषस्यैव तत्तद्गन्तुप्राप्तिरूपत्वा तथाविधसन्निकर्षं विशेषलक्षणाया -
विशदतरब्रह्मप्राप्ते स्तत्स्वरूपच्छादक वितत सततपरिणामप्रकृति-
मण्डलेऽसम्भाविततया विदुषां ब्रह्मप्राप्तये प्रदेशविशेषगमनाभि

धान मुपपन्नतरमेव । प्रकृतेः परस्ताद्व्यतिरोहितं ब्रह्मसमन्ततोदीप्त-
मिति श्रूयते । यथोक्तं छान्दोग्ये तृतीयप्रपाठके त्रयोदशखण्डे - “अथ यद्
तः परोदिवोज्योतिर्दीप्यते विश्वतः पृष्ठेषु सर्वतः पृष्ठेष्वनुत्तमेषूत्तमेषु-
लोकैष्वि”ति । मुण्डकोपनिषदि द्वितीयमुण्डके द्वितीयखण्डेच “यस्स-
र्वज्ञस्सर्वविद्यस्यैषमहिमाभुवि । दिव्ये ब्रह्मपुरेह्येष ज्योमन्यात्माप्रति-
ष्ठित ” इत्यारभ्य - “ हिरण्यमे परे कोशे विरजं ब्रह्मनिष्कलम् । त-
च्छुभ्रं ज्योतिषां ज्योति स्तद्यदात्मविदो विदुः ॥ न तत्र सूर्या भाति
न चन्द्रतारकं नेमाविद्युतो भान्ति कुतोयमग्निः । तमेव भान्तमतुभाति
सर्वं तस्य भासा सर्वमिदं विभाती ”त्यन्तंच । पुरुषसूक्तेच श्रुतम् -
“ वेदाद्भूतं पुरुषं महान्तमादित्यवर्णतमसःपरस्ता ” इति । अतः प्र-
कृतिमण्डले ब्रह्मणस्तिरोहितत्वा दुपरिष्ठात्समन्ततो दीप्तत्वाच्च तत्प्राप्त-
ये तमसः परस्ताद्भूमनमावश्यकमेव । अतएव विद्वान् शरीरान्मूर्ध-
न्य नाड्यानिष्क्रम्य देवयानेनोर्ध्वगत्वा तमसः परस्तात्समन्ततोदीप्तं प-
रं ब्रह्माख्यं परं ज्योतिः प्राप्यैव स्वस्वरूपाविर्भावलक्षणमोक्षं प्राप्नोतीति
रूपप्रमुच्यते छान्दोग्ये - “एष सम्प्रसादोऽस्माच्छरीरात्समुत्थाय परंज्यो-
तिरुपसम्पद्य स्वेनरूपेणाभिनिष्पद्यत” इति । अतएवच तैत्तिरीयोपनिष-
दानन्दवल्ल्यां - “ ब्रह्मविदाप्नोति पर ” मित्युपक्रममभिहितं प्राप्तिविश-
दीकरणार्थं “ अथातोनुप्रश्ना ” इति प्रश्नानुपक्षिप्य, “ उताविद्वानमुंलोकं प्रेत्य,
क्वश्चनगच्छती ” त्यनेन ब्रह्मविदस्माल्लोकात्प्रेत्यामुं लोकं गच्छतिनवे-
ति परिचोद्य, अन्तेच “ सयएवं वित् , अस्माल्लोकात्प्रेत्य । एतमन्नमयमा-
त्मानमुपसंक्रामती ” त्यादिकया ब्रह्मोपासीनस्सर्वोपि विद्वानस्माल्लो-
कात्प्रेत्यान्नमयादि समष्टिव्यष्टिविभूतिकं निरतिशयानन्दं परमात्मानं -
प्राप्नोतीति पूर्वोक्तप्रश्नोत्तराभिधानपरया सर्वेषां विदुषां स्थानविशेषे
षु ब्रह्मप्राप्तये ऽर्चिरादिगतिमत्त्वं प्रस्फुटमेवाभिहितम् । इत्थंच ‘सत्यंज्ञा-
न’ मित्यादिश्रुत्या यो गुहायां निहितं ब्रह्मवेदसपरमे व्योमनि सर्वान्का-
मान् समश्रुत इति प्रतिपादयन्त्या अस्मिन्लोके निजहृदये ब्रह्मोपास-
कस्य परमव्योमाख्यदेशविशेषे भोगप्राप्त्यभिधानेन उपासकोऽस्माल्लो-
कात्परमपदं गत्वा ब्रह्मप्राप्नोतीत्युक्तं भवतीति ह्युदाहृतोदीच्य विव

रणेन निष्पद्यते । तस्माद्देशविशेषावच्छिन्नान्तिरोहित परब्रह्मसन्निकर्ष
 विशेषलक्षण ब्रह्मप्राप्तये ब्रह्मविदां गमनमवर्जनीयमिति सिद्धम् । 'ब्र-
 ह्मलोकान्गमयती'त्यत्र बहुवचनलोकशब्दश्रवणमपि ब्रह्मगमयतीत्यत्र
 ब्रह्मशब्दस्य न हिरण्यगर्भादिलक्षणकार्यं ब्रह्मपरत्वोत्तम्भकं, ब्रह्मलोका-
 न्तिव्यत्र निषादस्थपतिन्यायेन स्वतः प्राप्तस्य कर्मधारयस्याश्रयणे इ-
 योरपि श्रुत्योःस्वरसतएव सम्भवत्यैककण्ठश्च षष्ठीतत्पुरुषाश्रयणेन पर-
 मात्मसुख्यब्रह्मशब्दस्य स्थलद्रव्येपिकार्यब्रह्मणि लक्षणायास्तत्पुरुषस्थले
 तत्प्रयुक्तलक्षणान्तरस्थत्र कल्पनाया अस्याप्रवृत्त्यान्, समानप्रकरणेना
 धैकत्वे निश्चिते बहुवचनस्य 'अस्तिः प्राणानि' तिवदुपपत्तेः, परब्रह्म
 साधारणात्वात् मय्यनकेषामप्राकृतानां लीलात्वात् श्रुतिस्मृतीतिहासपुरा-
 णादिप्रमाणस्य सिद्धतया ब्रह्मलोकवित्त्वत् तत्पुरुषाश्रयणेपि द्वयोर-
 दिगेषेनैव निर्वाहात्, प्रत्युत समानप्रकरणस्य नानाश्रुतिव्यत्ययपरमा
 त्मवाचकशब्द समानकण्ठस्य ब्राह्मगमयतीत्यत्र ब्रह्मशब्दस्य चतुर्भु-
 खपरत्वमत्र विरोधाच्च । लोकदृष्टवाक्यस्थूल पदार्थविभजनीया आभ्य-
 न्तरसूक्ष्मस्वात्मपदार्थाः श्रुतिसिद्धाः स्वस्वानुभवमात्र साक्षिका यथा-
 नापलपितुं शक्याः, तथैव विद्याप्रकरणेषु युक्तधोष्यतया प्रतिपाद्य-
 मानाः कालानुगुणपरिपाक प्राकृतसकलपदार्थे विभजनीया स्तर्क-
 पदवीदर्शीप्राक् ईश्वरनित्यमुक्तानां वेदलेच्छानुगुणपरिपाका भोग्य-
 भोगोपकरण भोगस्थानरूपाण्युज्जसत्त्वमया अप्राकृता अपि पदार्थाना
 पलपितुं शक्याः, अनात्रातदोपगन्धापौलभ्ये वेद तस्मूलस्मृतीतिहा-
 सपुराणादि रूपशास्त्रप्रामाण्यादेव । ईश्वरोपदिष्ट आत्मैकप्रमाणको
 निरधारिशारीरकशास्त्रे । अमीषांच पदार्थानां कालकृतदिनाशयवस्था
 वैबुध्येण सर्वदैवमुक्तच्छानुगुण परिपाकतया न कदाचिन्मुक्तैश्वर्यदानि-
 रिति नमोक्षानित्यत्वप्रसंगः । अतएवहि श्रयते छान्दोग्येष्टमप्रपाठके द्वि-
 तीयखण्डे—“ सद्यदि पितृलोककामो भवती” त्यादि । नच परिच्छिन्नत्वम
 नित्यत्वनियतमिति वाच्यम् ; निशामकाभावात् । अणुपरिमाणतया शा-
 स्त्रसिद्धेषु प्रत्यगात्मसुख्यभिचाराच्च । इत्थंच गतिश्रुतिषु ब्रह्मलोक-
 शब्दस्य अचिराद्यातिचाहिक नीयमानपुरुष चरमप्राप्यविययस्य

लोकपरत्वेऽपि न चतुर्मुख लोकपरता, किन्तु परमपुरुषा साधारण
 प्रकृतिमण्डल बहिर्भूत परमाकाशविषयतैव, तस्यैव चरमप्राप्यस्थान
 त्वात्, परब्रह्मोपासकस्या चिरादिपथगामिन स्तत्कृतुन्यायविरोधेन प-
 रमप्राप्यस्थानतया चतुर्मुखलोक प्रतिपादनायोगाच्च । यद्यप्यचिरादि
 मार्गगामिनां चतुर्मुखलोके चिरंस्थित्वाऽधिगतविद्यानां पश्चाच्चतुर्मुखे-
 न साकं तदायुरवसाने परमपदप्राप्तिस्वीकारेण तेषां श्रूयमाणामृतत्व
 प्राप्तय पुनरावृत्ति सांगत्यसमर्थनम् । तदसाधु । गतिश्रुतिषुकापि कुत्रचि
 त्स्थानेऽप्राप्रलयविलम्ब्यतस्तत्तदूध्रस्थानान्तरप्राप्तिप्रतिपादनादर्शनात्, मार्ग
 प्राप्तचरमस्थानविशेषत्वा पुनरावृत्त्यमृतत्वप्राप्तयो रव्यवधानेनैव संभ
 वप्रतिपादनात्, तेषां प्रथमं हिरण्यगर्भलक्षणकार्यब्रह्मोपासकत्वस्य
 पश्चादचिरादिवर्तना हिरण्यगर्भलोकं गत्वा तत्राधिगत परविद्यत्वस्यच
 कापि प्रतिपादनादर्शनात्, प्रत्युत परविद्याप्रकरणेन परब्रह्मोपासक
 त्वस्यैवावगमात्, एष संप्रसादइत्यादि श्रुतौ तद्विषयभूतायां 'अ
 थ यत्रैतदस्मान्छरीरा दुक्कामती' त्यादिकायां 'तयोर्ध्वमायन्नमृतत्वमे
 ती'त्यन्तायांच श्रुतौ, तदुपबृहन्नभूतायां 'ऊर्ध्वमेकस्थित' इत्यादिस्मृ
 तौच शरीरा स्मूर्धन्य नाड्या निष्क्रम्य देवयानेन गण्डतो विदुष
 एकप्रस्थानेनैव चतुर्मुखलोकमप्यतिक्रम्य परमस्थानेऽव्यवधानेनैवा मृ
 तत्वा पुनरवृत्तिसिद्धिं प्रतिपादयन्त्यां यथोक्तस्य कृत्स्नस्यार्थजातस्य
 प्रस्फुटमेवाभिधानाच्च । ते ब्रह्मलोके त्वित्यादिश्रुतिश्च स्वप्रकरणानुगु
 ण्या दुदाहृत सकलश्रुत्यैककण्ठ्याश्च परब्रह्मोपासकानामेव विद्या
 योनिचरमशरीरावसानकाले सर्वबन्धविनिर्मुक्ताभिप्रायैव, ब्रह्मलोक
 इत्यस्य कर्मधारयवे ब्रह्मण्युपास्ये वर्तमाना इत्यर्थस्य तत्पुरुषत्वे पर
 मपदइत्यर्थस्यच संभवात्, परान्तकालइत्यस्य अन्तकालेच मामे
 मेवेति गीताप्रयोगाद्यानुगुण्येन चरमशरीरावसानकाल इत्यर्थसम्भ
 वाच्च । ब्रह्मणासहेत्यादिस्मृतिस्तु पुण्यकर्मविशेषेण हिरण्यगर्भसायु
 ज्यं गतानां तत्रैवाधिगतविद्यानां तेनैव साकं तदायुरवसाने परम
 ५ *

पद्प्राप्तिपरा । नपुनरनयो श्रुतिस्मृत्योर्द्विरण्यगर्भोपासकाना मर्चि
 रादिगत्या तद्भोक्तृप्राप्तिप्रतिपादनं किञ्चिदपि दृश्यते । अन्विरादिग-
 तिश्रुतीनां सर्वासां परविद्याप्रकरणस्थत्वात् तादृशगत्या प्रवृत्ता
 नां शरीरावसानकालएव सकलकर्मभूतनस्य भोक्तृव्यकर्मविशेष
 शालिनां तादृशगत्यभावस्यच निर्णयान्न तादृशगते द्विरण्यगर्भोपास
 कविषयत्वं तादृशगत्यागतानां मध्ये लोकविशेषे कर्मफलभोगविशेषे-
 ण चिरकाल विलम्बितत्वं वा नहि कल्पयितुं शक्यं । एतेनोक्तश्रु
 तिस्मृत्योः अत्रैवादिगतपरविद्यानामपि विदुषां अन्विरादिगत्या च-
 तुर्मुखलोकं प्राप्य तत्राप्रलयं स्थित्वा लब्धविद्यापरिपाकविशेषाणा
 मेव चतुर्मुखेन साकं पश्चात्परशब्दप्राप्ति परमवशंकापि दूरोत्सा
 रिता । तत्रकतुन्यायेन परब्रह्मोपासकानां चतुर्मुखलोकं भोक्त
 व्यभोगशेषाभावेन तत्र विलम्बे कारणाभावाच्च । एवं प्रजापते
 स्सर्भां येष प्रपद्य इत्यभिलिखन्शानमपि परब्रह्मविषयमेव । आकाशो
 हवै नामरूपयोर्भिरहित्वेति पूर्वप्रकृतपरब्रह्मविषयत्वात् प्रजापतिश
 ब्दस्य । प्रजापतिशब्दोहि निरुपाधिकः पति विश्वेश्वरत्वात्तुक्तनिर
 पाधिकजगत्पतौ परब्रह्मण्येव मुख्यः । प्रजापति श्रयति गर्भं
 अन्तस्त्रियादिषु परमात्मविषयः प्रभुत्वाच्च उत्तरत्रवाक्यशेषे । प्रजा
 पतिसर्भांशेषप्रवक्ष्यस्यास्य यशोहं भवामि ब्राह्मणाना मित्वादिना
 सर्वाविद्या विभोक्तृपूर्वक सर्वाभ्याजाभिसन्धानात् , पूर्वत्र अश्व
 इव रोमाणीत्यादिश्रुती अस्यैव प्रस्थानदशायाम् सर्वपापविभूतन
 पूर्वक मभिसंभाव्यतपानुसंहितस्य ब्रह्मलोकश्चा कृतत्वानुसन्धानागभ्यागा
 त , प्रस्थानदशायां प्राप्यत्वेनानुसंहितस्य प्राप्तिदशायां प्राप्त्यना
 नुसंहितस्य चैकताया आवश्यकतया अकृतं कृतात्मा ब्रह्मलोक
 मभिसंभवासीत्यत्र ब्रह्मलोकशब्दस्य प्रजापते स्सर्भां येष प्रपद्य
 इत्यस्यच सप्तानविषयत्वावश्यकत्वाच्च नायं प्रजापति शब्दो द्विरण्यगर्भ
 विषयो भवितु मर्हति । तस्यलु द्विरण्यगर्भब्रह्मलोकयो स्सर्वपाप

विधूयनपूर्वकं प्राप्यत्वमकृतत्वं वा संगच्छते , नापि तत्प्राप्तस्य सर्वाविद्या विमोक्तपूर्वकं सर्वात्मभावानुसन्धानं वा युज्यते , त योरनित्यतायाः तत्प्राप्तस्य पुण्यपापफलभोगा विद्या संबन्ध पुनरावृत्तीनाञ्च श्रुतिस्मृतिप्रतिपन्नत्वात् । तस्मा दुक्तै ह्येतुभिः परब्रह्मोपासकानेवाचिरादिगणो नयतीत्यंगीकार्यमिति ॥ ९४ ॥

ब्रह्मपदमुख्यवृत्त्याश्रयणेन वादरिं प्रतिक्षिपतो जैमिने रयमशा योवगम्यते । श्रौतोह्यर्थो यथाश्रुत्येव प्रतिपत्तव्यः, प्रमाणान्तरागम्यत्वात् । इत्थञ्च ब्रह्मणइव तदनुबन्धिनां लोकविशेषादीनामपि नापलापो युक्तः, श्रौतत्वाविशेषात् । अतएवच देशविशेषावच्छिन्नब्रह्मप्राप्तये ब्रह्मविदामेवाचिरादिवर्त्मना गमनमपि न तर्केण व्याहन्तुमर्हम् । एवंच सति स्वरसवाहितापि श्रुतीनां नपरित्यक्ता भवतीति ॥ ९५ ॥

अत्र वादरिजैमिन्यो रुभयोरपि गतिश्रुतिघटकं ब्रह्मशब्दस्य कार्यब्रह्मपरत्व परब्रह्मपरत्वविवादेपि कार्यब्रह्मोपासकान् वा परब्रह्मोपासकान्वा एकोपासकानेव नयत्यचिरादिगणः, नतु भिन्नभिन्नोपास्योपासकान् द्विविधान्, प्राप्यस्य ब्रह्मण एकस्थैव श्रवणात्, तद्य इत्थं विदुरिति येचे मेऽ रण्यइतिच विभागो यथाकथञ्चि देवविधोपासकानामेव अंगांगिभावोपासनभेदमात्रविषयतयावा उपासनाकारभेदमात्रविषयतया वा नेय इत्येवाभिप्रायइति बोध्यम् ॥ ९६ ॥

॥ ९ ॥ सू ॥ अप्रतीकालम्बना ज्ञयतीति वादरायण उभयधाच दोषा तत्कृतश्च ॥ ४ ३ १४ ॥

अथान्ते भगवान् वादरायणः परमसिद्धान्तभूतम् स्वपक्षं नव मादि सूत्रद्वयेनाह ॥ ९७ ॥

अप्रतीकालम्बनान् - प्रतीकं-परमप्राप्यादवाचीनवस्तु, अचिसत्त्वं तन्मिश्रं चित्तत्वंवा, आलम्बन्ते - प्राप्यतयोपासतइति प्रतीकालम्बनाः ! तेनभवन्तीत्यप्रतीकालम्बनाः, तान् -परमप्राप्य भूतमेव वस्तु अचि

द्विष्टुक्तं चित्तत्वम्, परं ब्रह्मंवा प्राप्यतयोपासीनान्, पंचाग्नि विच्छब्दित
 प्रत्यागत्मविद्यानिष्ठाः परमात्मविद्यानिष्ठाश्चेत्युभयविधानपीति यावत् । न
 यत्यातिवाहिक गणइति बादरायणो मन्यते । उभयधाच - बादरिपक्ष
 जैमिनिपक्षयो रुभयोरपि । दोषात्-श्रुतिविरोधात् । तत्क्रतुश्च - तथोपासी
 नस्तथैव प्राप्नोतीत्ययं न्यायश्च इहभवतीतिच बादरायणोमन्यत
 इति सूत्रार्थः ॥ ९८ ॥

इदमत्र तात्पर्यम् । कार्यमुपासीनान्नयतीति बादरिपक्षे छा
 न्दोग्योपनिषदष्टमप्रपाठके तृतीयखण्ड चतुर्थखण्डिकायां द्वादशख
 ण्ड द्वितीयखण्डिकायां स्थितायाः 'एष संप्रसादोऽस्मान्छरीरा
 त्समुत्थाय परं ज्योति रूपसंपद्य स्वेन रूपेणा भिनिष्पद्यत' इति
 श्रुतेः एवं जातीयानामन्या सांच बहूनां श्रुतीनां विदुष शरीरा न्मूर्धन्य
 ताड्या निष्क्रम्य देवयाने नोर्ध्वगतस्या व्यवधानेन परस्यैव ब्रह्मणः
 प्राप्तिं प्रतिपादयन्तीनां विरोधोदुष्परिहरः । कार्यब्रह्मोपासकस्यसाक्षा त्प
 रब्रह्मपत्ने रयोगात्, यथावस्थितस्वरूपाविर्भावलक्षण मोक्षप्राप्ते श्रूयमाणत
 या तासां कार्यब्रह्मपरत्वादिभि रन्यथासिद्धे वर्णयितु मशक्यत्वात्, अन्य
 वधानश्रवणेन विळंबस्यापि दुर्वचत्वाच्च । परंब्रह्मोपासीनानेव नय
 तीति जैमिनिपक्षे छान्दोग्यपंचमप्रपाठके दशमखण्डगतायाः 'तद्य
 इत्थं विदुः, येचमेऽरण्ये श्रद्धातप इत्युपासते' इत्यारभ्य 'सएनान्
 ब्रह्म गमयत्येष देवयानः पन्था', इती त्यन्ताया श्रुतेः, बृहदार
 ण्यकाष्टमाध्याये द्वितीय ब्राह्मणपंचदशखण्डिकारूपायाः 'ते यएतमेव
 द्विदु येचामी अरण्ये श्रद्धां सत्य मुपासते तेर्षिष मभिसंभव
 न्तीत्यारभ्य, तान् वैद्यतात्पुरुषोऽ मानव एत्य ब्रह्मलोकान् गमयति
 ते तेषु ब्रह्मलोकेषु पराः परावतो वसन्ति तेषां नपुन रावृ
 त्ति, रित्यन्ताया श्रुतेः, एवं जातीयाना मन्यासांच श्रुतीनां पंचा

त्रिविदाम् त्र्यम्बिरादिभ्रामेण परब्रह्मप्राप्तिं प्रतिपादयन्तीनां विरोधो दुष्परिहरः । अतः, पंचाश्रिविदो ब्रह्मविद् श्रोत्रयविधा त्रय त्र्यम्बिरादिगणइत्यंगीकार्यम् । कथं मेतेषां सुभयेषां परं त्र्यम्बिरादिपथगामित्वं- नान्येषां मिति चेदिदं मत्र पर्यालोचनीयम् । अत्रिरादिगतिशास्त्रे ब्रह्मप्राप्त्यपुनरावृत्तिलक्षणं कलभवणात् तादृशफलयोग्या एवात्रिरादिगतियोग्याः, ये तु ब्रह्मप्राप्त्यतिरिक्तं नश्वरप्राप्त्यलक्षणप्रतीकं प्राप्यतयाध्यवस्यन्ति, नते तादृशगतियोग्याः, तेषां प्राप्यनाशेन पुनरावृत्ते रवर्जनीयतयो क्तफलयोग्यताविरहात्, प्रतीकालंबनव्यतिरिक्तास्तु सर्वेषु तादृशगतियोग्याः, तेषां पुनरावृत्तिहेतुप्रतीकालंबनव्यतिरिक्तफलयोग्यत्वानपायात्, तथाविधाश्चाधिकारिणो लोभयविधायैव भवन्तीति तेषामेवात्रिरादिपथगामित्वं सम्भवति - नान्येषां, अतएव तद्यत्थंविदु रित्यादिछान्दोग्यश्रुतौ ते यएवमेतद्विदु रित्यादिकृद्दहदारण्यकश्रुतौच अत्रिरादिपथगामिनो विभ्रम्य द्विविधा एव निर्दिष्टा इति । नच - पंचाश्रिविदोहि कर्मवशेन भूतसूक्ष्मसंपरिष्वक्तमेव तत इत स्संचरन्तं प्रत्य गात्मानं सुपासीनां श्रयंते, नच ते प्रतीकालंबनव्यतिरिक्ता भवितुं मर्हन्ति, क्षरणशीलाचिन्मिश्रोपासकत्वात्, अतः पंचाश्रिविद्ब्रह्मविद्भुभयानुगमेन अप्रतीकालंबनान्नयतीति प्रतिज्ञानं व्याहृतम्, किंच-तद्य इत्थं विदु रित्यादिश्रुती ना त्रिरादि पथगामिनां द्विविधत्वप्रदर्शनपरे - अपितु - ये इत्थं विदुः-इमे इत्थं विदन्तर्गताएव ये अरण्ये श्रद्धापूर्वकं ब्रह्मचोपासते - तेऽर्षिषमभिसम्भवन्तीति तदंगभूतं पंचाश्रिविद्याशब्दित-प्रत्यगात्मविद्यानुष्ठानं पूर्वकं मंगिभूतं ब्रह्मोपासननिष्ठानां मेकविधाधिकारिणामेवात्रिरादिगतिं प्रतिपादनपरे, अध्यात्मयोगाधिगमेन देवमन्तवाधीरो हर्षशोकौ जहातीति कठवल्लीश्रुत्या अध्यात्मयोगाधिगमेनेति प्रत्यगात्मविद्यां विधाय देवमन्तवेति तदंगिकां ब्रह्मविद्यां च विधाय अंगांगिभावापन्नं सुक्तविद्याद्वयं क्रमेणानुष्ठितवतो धीरस्यैव

फलप्राप्तिः प्रतिपाद्यते, यद्वा-उपासनाकारभेदमात्रायत्ताधिकारि द्वैविध्या
 भिन्नायके वा दर्शितश्रुती, इत्थंचो क्तश्रुत्योरुक्तरीत्या निर्वाहा भ्युपगमेन
 परब्रह्मोपासकमात्र विषयमेव गतिशास्त्रमिति मन्यमानस्य जैमिनेर्वा कार्य
 ब्रह्मोपासक विषयमेव गतिशास्त्र मिति मन्यमानस्य बादरेर्वा पक्षभाश्रयि
 तु मुचितः, यद्वा-अंगांगिभावात्तच्छिन्न भिन्नप्राप्त्योपासनपर द्विविधोपा
 सकपरत्वेपि दर्शित श्रुत्यो रक्तलक्षण पंचागिविधत् साहचर्येणा अिवादि
 पथगामितया निर्दिष्टा अन्ये हिरण्यगर्भलक्षण कार्यब्रह्मोपासकाणां गीकर्तुं
 मुचिताः, अत्रान्तरभेदे प्युभयेषाम प्युपाध्यवच्छिन्न ब्रह्मलक्षण कार्यब्रह्मो
 पासकत्वाविशेषेण साहचर्येण निर्देशौचित्यात्, प्रतीपनिवर्तचमश्रे-
 षत्तद्वैष्यक्यामपरंचापरंचब्रह्म यद्गोकार इत्यत्र कार्यब्रह्मपरिणापरब्रह्म
 शब्देन प्रकृतिमण्डलान्जःपातिनः कृतस्त्वस्य निर्देशा दचिन्मिश्र प्र-
 त्यगात्मनोपि तदन्वर्भावस्या वर्जनीयतया तदुपासकानां पंचागिविदां
 कार्यब्रह्मोपासकत्वंहि स्पष्टं, अचिरादिपथगामितां कार्यब्रह्मोपा
 सकत्वपव गतिशास्त्रे तेषां द्विविधत्वनिर्देश उपपद्यते, प्राप्यस्य
 कार्यब्रह्मणो नानात्वेन तदुपासकानामपि नानाविधत्वसम्भवात्, पर
 ब्रह्मोपासकत्वेतु तेषां तथाविध निर्देशो न संगच्छतएव, सकलो
 पाधिविनिर्मुक्तस्य परस्यब्रह्मण एकरूपतया तदुपासकानां मनेक
 विधत्वा सम्भवेन तद्यत्थंविदु रित्युक्तानाम प्येकविध परब्रह्मोपा
 सकत्वाभिधाना सम्भवात्, प्राप्यभेद नियन्धनोपासकनानात्वस्यैव -
 तद्य इत्थं विदुरित्यादिश्रुतिविवक्षितत्वा दन्यथो पासनाकार भेदमा-
 त्रानियन्धनो पासक नानात्वस्य तद्विवक्षितत्वे ऽनन्तविधत्वस्यैव संभ
 वेन द्विविधत्वनिर्देशासम्भवाच्च, तथाच तद्यत्थंविदु रित्यादि श्रु-
 त्योरंगांगिभावापन्नोपासनप रैकविध परब्रह्मोपासकविषयत्वेनवा
 अंगांगिभावानापन्न भिन्नभिन्नप्राप्त्योपासनपर द्विविधाधिकारविष-
 यत्वेन वा द्वैवापि निर्वाहसम्भवेन कार्योपासकविषयमेव गतिशास्त्रमिति

बादरिपक्षएव वांगीकर्तुमुचितः, एवं स्थिते तावेतौद्वावदिपक्षः बुधेभ्य प्र-
 तीकालम्बनकोटावेव घटितव्यानां पूर्वोक्तलक्षणानां पंचाशिविदां परब्रह्मो
 पासकानांचो भयेषा मर्चिरादिपथगामित्वपरता दर्शन मसंगतमेव,
 एतेषां सुदूरपरस्परतारतम्यशालिनां समानस्कन्धव त्साहचर्ये णैकपथ
 गामित्व निर्देशानौचित्यात्, अविशेषेण ब्रह्मप्राप्त्यपुनरावृत्ति
 श्रवणा नुपपत्तेश्चेति वाच्यम् । तत्कृतुन्यायसंचारेण वा-
 क्यार्थनिर्णये पूर्वोक्त सर्वदोष परिहार संभवात् । एतदुक्तंभवति ।
 बादरिपक्ष स्ताव त्सुतरा मयुक्तएव, पूर्वोक्तादेव तुरुद्धरादोषस-
 हस्रात्, कार्यब्रह्मणो नानात्वेपि पंचाशिवित्साहचर्येणा चिरादि
 पथगामितया निर्दिष्टाना मन्येषां हिरण्यगर्भलक्षणकार्यब्रह्मोपा
 सकत्वेपिच भिन्नभिन्नकार्पोपासकत्वेना भ्युपगताना ममीषा सु-
 भयेषा मविशेषेण सएनान् ब्रह्म गमयती त्येकब्रह्मप्राप्तिश्रवणानुप
 पत्तेश्च, नापि दर्शितश्रुत्यो रंगांगिभावापन्नोपासनद्वयशाल्येकविधाधिकारि
 मात्रविषयत्वाभ्युपगमपक्षो युक्तः, तद्यत्थं विदु र्धेचेमेरण्ये श्रद्धा
 तपइत्थुपासत इत्यादिश्रुतौ येचेम इत्यत्रो पासकवाचि पदानुबन्धि-
 तया प्रयुक्तचकारे णेह निर्दिष्टोपासकानां तद्यत्थं विदुरिति पूर्व
 निर्दिष्टपंचाशिविद्भ्यो भेदस्यैव स्फुटं प्रतिपादनेनो भयेषा मभिन्न
 त्वासिद्धेः, उपासकैक्यस्योपास्यभेदमात्रस्यच विवक्षितत्वे तद्यत्थं
 विदु र्य इमे ऽरण्ये श्रद्धातपइति चोपासत इत्युपास्यवाचि पदा
 नुबन्धितयैव चकारश्रवणावश्यकत्वाच्च, किं बहुना, यद्युपासकैक्य
 मिह विवक्षित मभविष्यत्, नाभविष्यदेव तर्हि येचेमइति पु
 नरुपासकवाचि पदश्रवणम्, अभविष्यच्च तद्यत्थं विदु ररण्ये
 श्रद्धातपइति चोपासत इत्येवच श्रवणम्, नचैवं श्रूयते, तस्मा
 दुक्तश्रुतौ द्वाभ्यां यच्छब्दाभ्यां चकारसहकृताभ्यां विभज्य नि-
 र्दिष्टा मर्चिरादिपथगामिनो भिन्नभिन्नमेवोपास्य सुपासीना द्विवि-
 धाएवोपासकाइति स्पष्ट भवगम्यते, तेच पंचाशिविदः ३२

ब्रह्मोपासकाश्चे त्युक्तोभयविधाएव । नचात्र पंचाग्निविदा सुरुरीत्या
 प्रकृतिविमिश्रं प्रत्यगात्मानं मुपासीनानां प्रतीकालंबनत्वावश्यंभावेन
 ब्रह्मप्राप्त्यपुनरावृत्त्यो रनुपपत्तिः, नाप्यप्रतीकालंबनत्वेन पंचाग्निविद्भ
 ह्मविदा अनुगमोऽनुपपन्नः, अचिरादिना गतानां ब्रह्मप्राप्त्यपुनरा
 वृत्तिश्रवणा दमीषां चार्चिरादिगतिश्रवणा तत्क्रतुन्यायेन प्रकृति-
 विनिर्मुक्तब्रह्मात्मकात्मानुसन्धानलक्षणोपासनस्यैवा मीषां सिद्धेः, अत
 एव प्रतीकालंबनत्वायोगाच्च . तत्क्रतुन्यायश्च अथ खलु क्रतुमयः
 पुरुषो यथाक्रतु रस्मिन् लोके पुरुषो भवति तथेतः प्रत्य भ
 वतीति छान्दोग्यतृतीयप्रपाठक चतुर्दशखण्ड प्रथमखण्डिकागतश्रु-
 त्या तं यथायथोपासते तथैव भवतीति श्रुत्याच तथोपासीन
 स्तथैव प्राप्नोतीत्येवं रूपः प्रतिपद्यते , तत्रैवोपासनादुरूप
 मेव फलं मुपासकानां सम्भवति नान्यादृशमिति सिद्धयति, य-
 दि पुनः ये पंचाग्निविदः प्रकृतिविमिश्रं ब्रह्मात्मकत्वाविशे
 षितम् प्रत्य गात्मानं मेव प्राप्यतयो पासीना इतीप्यते ,
 नोपपद्येते एव तर्हि तेषां श्रयमाणा ब्रह्मप्राप्तिरपुनरावृत्तिश्च , अनु-
 पासितस्य ब्रह्मणः प्राप्त्ययोगात् , उपासितस्य प्राप्तस्य क्षरणशीला-
 चिन्मिश्रप्रत्यगात्मलक्षण प्राप्त्यस्य कदाचित् क्षरणा वश्यं भावेन
 पुनरावृत्ते रवर्जनीयत्वाच्च , अतः पंचाग्निविदः प्रकृति वि-
 युक्तं प्रत्यगात्मानं ब्रह्मात्मकं मुपासीना इत्येव न्यायत स्तिध्य-
 ति, प्रत्यगात्मनो ब्रह्मात्मकत्वंच यस्यात्प्राशरीरमित्यादि श्रुतिशत-
 सिद्धम् , पंचाग्निविद्यायां श्रयमाणं भूतसूक्ष्मसम्पत्त्विक्तस्यैव सतः
 प्रत्यगात्मनः द्युलोकपर्जन्यपृथिवीपुरुषयोवाकूपेषु पंचस्वश्रिषु देव
 प्राणैर्ह्यमानस्य क्रमेण सोमराजाख्यामृतमयदेहिभाय वर्षभावापन्न
 त्वेनानुसन्धानं ना चिन्मिश्रवेबेण तमुपास्य तथाविधस्यैव तस्य -
 प्राप्त्यर्थं विधीयते, अपितु यावदचित्संसर्गं प्रत्यगात्मनः कर्मवशेन
 पुनःपुन रीदृशरीत्या सर्वकर्मलमये संसारद्वय परवशपरिवंश्रम्य

भ्रूणत्वलक्षण दोषदर्शनमुखेन जुगुप्सया सर्वदोषाकर हेया चित्संसर्गस्य
 परित्याज्यतामनुसन्धाय तादृशाचित्संसर्गं विद्युक्तं स्वस्वरूपपापत्रं प्रत्यगा-
 त्मानं सुपास्य तथाविधस्यैव तस्य प्राप्पयर्थं विधीयते, तथाचानुसन्धान-
 स्थाभिसन्धिभेदेन हानार्थस्योपादानार्थस्यच द्विविधस्य सम्भवा द-
 चिन्मिश्रस्य प्रत्यगात्मन स्ततइतस्संचारित्वानुसन्धानं दोषदर्शनविध-
 या प्रकृत्यंशग्रहणार्थं गुणदर्शनविधया प्रकृतिवियुक्तत्व विशिष्ट प्र-
 त्यगात्मस्वरूप प्राप्पयर्थं चेत्यवगम्यते । तदिदं छान्दोग्यपंचमप्रपाठक
 दशमखण्डान्ते पंचाग्निविद्याप्रकरणान्तस्थाने तस्माज्जुगुप्सेत तदेष
 ऋहोक्तारभ्य अथह्य एतान् पंचाग्नीन् वेद नसहतैरथाचरन् पा-
 प्मनालिप्यते शुद्धः पूतः पुण्यलोकोभवति य एवं वेद य एवं वेदेत्य-
 न्तेन ग्रन्थेन सुव्यक्त सुषपादितं । अत्र जुगुप्सेतेति प्रकृतिसंसर्ग
 जुगुप्सया तद्विद्युक्त प्रत्यगात्म तत्त्वोपासनं विधाय शुद्धः पूतः पु-
 ण्यलोकोभवतीति लोकविशेषावच्छिन्न प्रकृतिवियुक्तत्व विशिष्टा
 त्मप्राप्तिलक्षणस्योपासनफलस्याप्यभिधानात् । इत्थंच पंचाग्निवि-
 दां प्रकृतितन्मिश्रयोः प्राप्पयतोपासकत्वलक्षणप्रतीकालम्बनत्व वि-
 रहादपुनरावृत्तिश्रवणं मुख्यमेवोपपद्यते । हिरण्यगर्भलक्षणकार्य
 ब्रह्मोपासकस्य तु नामाद्युपासकवदेव प्रतीकालम्बनतायाः तत्कतु
 न्यायेन पुनरावृत्तेश्च वर्जनीयतया नार्चिरादिना गतिर्युक्ता । पं-
 चाग्निविदामपि ब्रह्मप्राप्तिश्रवणेपि पंचाग्निविद्धिः प्रकृतिवियुक्तत्व-
 विशिष्टप्रत्यगात्मनः परब्रह्मोपासकैः परब्रह्मणश्च प्रधानप्राप्पयतो
 पासनेन तत्कतुन्यायेनैव प्राप्पभेदसिद्ध्या प्रधानप्राप्पभेदनिबन्धन
 सुपासक भेदमभिप्रेत्य गतिशास्त्रे गन्तृणां द्वेषाविभज्य निर्देशोपि सुसंगतो
 भवति । नचायं द्विधानिर्देश उपासनाकारभेदमात्रापत्ताधिकारिद्वैविध्यपर-
 स्सुवचः, तथासति विद्यानामनेकाविधत्वेना नेकविधत्वस्यैव गन्तृणां
 वक्तव्यतया द्विविधत्वकथनासामंजस्यादिति । तस्माद्वादिरि जैमिनि
 पक्षानुभावपि दोषयुक्तावेवेति परंब्रह्मोपासीनान् प्रकृतिवियुक्तं प्राप्प

यात्मानं ब्रह्मात्मकतयोपासीनान् पञ्चाग्निविदश्च नय त्यातिवाहिकगण
इत्येवांगीकार्यमिति ॥ ९९ ॥

पञ्चाग्निविद्यायां विहितस्य भूतसूक्ष्म संपरिष्वक्तप्रत्यगात्म क-
र्मानुगुण प्रकृतिमण्डल परवशबन्ध्रम्यमाणत्वानुसन्धानस्य दोषदर्श-
नविधया वैतृण्यजननार्थत्वादेव सूत्रकारेणापि शारीरकशास्त्रे प्रथमे-
नाध्यायद्वयेन सुसूक्ष्मास्यं ब्रह्मस्वरूपं निरूप्य तदुप युपासकानांतदुपास
नप्रवृत्तिहेतु प्राप्यवस्तुव्यतिरिक्तवैतृण्य प्राप्यतृष्णा सिध्यर्थं दोषगु-
णपरामर्शपरयोः तृतीयाध्याय प्रथम द्वितीयपादयोः तदन्तरप्रतिपत्त्य-
धिकरणप्रभृति सुग्धाधिकरण पर्यन्त दोषपरामर्शपर ग्रन्थे प्रथमं पं-
चाग्निविद्योदित दर्शित जीवपरिभ्रमणविशेष एव विचारितः ॥१००॥

तदिदमुक्तं भाष्यकारैरप्युक्तदोषपरामर्शपर ग्रन्थ कृत्स्नतात्प
र्यमनुभाषमाणै रुभयलिङ्गाधिकरण प्रथमसूत्रभाष्ये 'दोषदर्शना द्वैरा
ग्योदयाय जावस्या वस्थाविशेषा निरूपिता' इति ॥ १०१ ॥

पञ्चाग्निविद्योदिते तत्रतत्रसंचारि प्रकृतिमिश्रप्रत्यगात्मानुसन्धाने
प्रकृत्यंशानुसन्धानं तस्यहेयतया त्याज्यत्वानुसन्धानरूपं, प्रत्यगात्मानु
सन्धानंच तस्योपादेयतया प्राप्यत्वानुसन्धान रूपं, द्युल्लोकाद्यग्निपंच
काधिकरणकाहुतिपञ्चकर्मत्वलक्षणस्य तत्रतत्रसंचारित्वस्या अनुसन्धानं
च भयजननेन तत्परिहारार्थमितिच प्रस्फुटमेव भाषितंगीताभाष्ये
तरेव ॥ १०२ ॥

यथोक्तं तत्र 'अक्षरं ब्रह्मपरमं स्वभावोऽध्यात्ममुच्यते । भूतभावो
द्भवकरो विसर्गः कर्मसंज्ञित' इति कैवल्यार्थि ज्ञातव्य विषयाष्टमा-
ध्याय तृतीयश्लोकभाष्ये 'परममक्षरं - प्रकृतिविनिर्मुक्तात्मस्वरूपं, स्व
भावोऽध्यात्ममुच्यते, स्वभावः-प्रकृतिः, अनात्मभूतमात्मनि संबध्य
मानं भूतसूक्ष्मतद्भासनादिकं पञ्चाग्निविद्यायां ज्ञातव्यतयोदितम्,
तदुभयं प्राप्यतया त्याज्यतयाच मुमुक्षुभिर्ज्ञातव्य' मिति, 'भूतभावो म-

स्रुष्यादिभावः, तदुद्भवकरो यो विसर्गः - पंचम्यामाहुतावापः पुरुषव
चसो भवन्तीति श्रुतिसिद्धो योषित्सम्बन्धजः, सकर्मसंज्ञितः - त.
ञ्जाखिलं सानुबन्ध मुद्गेजनीयतया परिहरणीयतयाच मुमुक्षुभिर्ज्ञातव्य '
मितिच ॥ १०३ ॥

अचित्संसर्गायत्त जरामरणादि सर्वावस्थामोक्षलक्षण कैवल्यार्थि
तया गीतातद्भाष्ययोऽस्तत्र तत्र निर्दिश्यमानोधिकारी पंचाग्निविदेवेति-
तूदाहृतश्लोक तद्भाष्याभ्यामेव सुव्यक्तम् ॥ १०४ ॥

इत्थंच - तद्यइत्थं विदु र्येचे मेऽरण्ये श्रद्धा तप इत्युपासते
तेऽर्चिष मभिसम्भवन्तीति छान्दोग्यश्रुतेः, ते य एव मेत द्विदु र्ये
चामी अरण्ये श्रद्धां सत्य मुपासते तेऽर्चि रभिसम्भवन्तीति
बृहदारण्यकश्रुते श्रैव मर्थोऽनुसन्धेयः । ये - पूर्वोक्ताः पंचा-
ग्निविदः, तत् - द्युलोकपर्जन्यपृथिवीपुरुषयोषारूपेषु पंच स्वग्निषु
प्राणैः कर्मानुगुण्येन हूयमानं सोमभाव वर्षभावा ब्रभाव रेतोभाव
गर्भभावरूप दशापंचक मापद्यमानं भूतसूक्ष्मपंचकरूपा चिन्मिश्रं
चिद्रस्तु, इत्थं हेयभूता चिद्रूपविशेषणांशे त्याज्यतया तद्वियुक्तं
छुद्भज्ञानानन्दमये तिरोधानविगमेन ब्रह्मात्मकतयापि भासमाने उ-
पादेयभूतचिद्रूपविशेष्यांशे प्राप्यतयाच, विदुः - जानन्ति , येचेमे-
तत्रतत्रोपनिषत्सु प्रसिद्धा ब्रह्मोपासकाश्च, अरण्ये - विविक्तप्रदेशे,
तपः - परंब्रह्म , श्रद्धेति - श्रद्धयाऽधिगन्तव्यमिति , तदेव पु
रुषार्थविधया प्राप्यमित्यध्यसायपूर्वकं तत्प्राप्तित्वरालक्षणां श्रद्धां कृ
त्वा, तथा तदेव प्राप्तव्यमिति मत्वेति यावत् , उपासते - भ-
क्तिरूपपान्नज्ञानेन विषयीकुर्वन्ति , ते - प्रकृतिवियुक्तं ब्रह्मात्मकं
प्रत्यगात्मानं पुरुषार्थविधया प्राप्यत्वेनोपासीनाः पंचाग्निविदः पर
मेव ब्रह्म तथोपासीना ब्रह्मनिष्ठाश्चेत्युभये, अर्चिषं - अर्चिरभिमानि
नी मातिवादिदेवतां, अभिसंभवन्ति - प्राप्नुवन्तीति प्रथमश्रुते

रथः. द्वितीयश्रुतेरपि प्रथमश्रुतिघटकपदसमानार्थक पदभेदमात्रघाटि
 ताया यथोक्तरीत्यैवार्थः, श्रद्धां सत्यमुपासत इत्यत्रापि, सत्यम्-
 ब्रह्म, श्रद्धां - श्रद्धया ऽधिगन्तव्यम्, उपासते - पूर्वोक्तलक्षणां श्र-
 द्धां कृत्वा तथा ऽधिगन्तव्यत्वेनोपासत इति पूर्वोक्त एवार्थः
 पर्यवस्यति । अत्रोभयत्रापि श्रद्धाशब्द श्रद्धयाऽधिगन्तव्य औष-
 चारिको द्रष्टव्यः । यद्वा- श्रद्धातप इत्युपासत इत्यत्र श्रद्धा-
 तप इतीत्यन्तमुपासनक्रियाकर्मवाचि, तथाच श्रद्धेति श्रद्धासंज्ञं
 परब्रह्म प्राप्यत्वाध्यवसायपूर्वक तत्प्रामित्वरालक्षणं ज्ञानविशेषं, तप
 इति तपस्तंज्ञं परं ब्रह्मच, उपासते - प्रीत्या समाश्रयन्त इ-
 त्यर्थः, श्रद्धां सत्यमुपासत इत्यत्रच श्रद्धां सत्यं चोपासतइ-
 त्यर्थः, 'तपश्श्रद्धे ये ह्युपवसन्त्यरण्ये शान्ता विद्रांसो भिक्षचर्या
 चरन्तः । सूर्यद्वारेण ते विरजाः प्रयान्ति यत्रामृतं स्सपुरुषो
 ह्यव्ययात्मे' ति मुण्डकोपनिषत्प्रथममुण्डकद्वितीयखण्डश्रुत्यैकार्थ्यात् ।
 योजनाद्वयेपि श्रद्धातप इत्युपासतइत्यत्र श्रद्धां सत्यमुपासत इत्य-
 त्रच - परं ब्रह्म तदेकप्राप्यताध्यवसाय पूर्वक तत्प्रामित्वरालक्षण-
 श्रद्धापूर्वकमुपासीनाएव विवाक्षिताभवन्तीति ॥ १०५ ॥

उपवृद्धितंचैतच्छ्रुतिद्वयं याज्ञवल्क्येन निजस्मृतितृतीयाध्याये-
 " यएवमेनं जानन्ति येचारण्यकमाश्रिताः । उपासते तपस्तस्य
 श्रद्धया परया युताः ॥ क्रमात्ते सम्भवन्त्यर्चिं रदशुद्धं तथो-
 त्तरं । अयनं देवलोकंच सवितारं सवेद्युतं ॥ तत्र तत्पुरुषो दिव्योऽमालवो
 ब्रह्मलौकिकान् । करोति पुनरावृत्तिं स्तेषामिह नविद्यत' इत्येवं रूपैर्व-
 चनैः ॥ १०६ ॥

अत्र तपस्तस्यमिति सामानाधिकरण्यप्रयोगेण छान्दोग्यगत-
 तपश्शब्दस्यद्वारण्यकगतसत्यशब्दयोरेकार्थकता, श्रद्धया परया

युतो इत्यनेन दर्शितश्रुत्योः श्रद्धाग्रहणस्य ब्रह्मोपासने ब्रह्मणि -
श्रद्धापूर्वकत्वप्रतिपादनपरताच्च स्पष्टीकृता ॥ १०७ ॥

परमे योमहत्तप इति सहस्रनामपाठात् सत्यं ज्ञानमनन्तं ब्रह्मे
त्यादिषु ब्रह्मणि सत्यशब्दश्रवणात् स्ववाच्योपासकानां श्रूयमाणत्र
ह्यप्राप्तयानुगुण्याच्च दर्शितश्रुतिगत तपस्सत्यशब्दयो ब्रह्म -
परत्वम् ॥ १०८ ॥

एवं गीताशास्त्रे ऽ पुनरावृत्तिलक्षणा चिंत्नादिपथगामितया नि-
र्दिष्टानां द्विविधाधिकारिणां अक्षराव्यक्तशब्दित प्रत्यगात्मोपासके-
भ्यः पंचाग्निविद्भ्यो ऽन्येषां श्रद्धापूर्वकं परमपुरुषोपासकत्वेन नि-
र्देशात्तादृश शास्त्रस्य दर्शितश्रुतिद्वयोपबृह्मणत्वाच्च पंचाग्निविदित
रोपास्यविषयौ दर्शितश्रुतिगत तपस्सत्यशब्दौ परब्रह्मपरावच्यंभवि-
तुमर्हतः ॥ १०९ ॥

तत्रहि द्वादशाध्याये दर्शितद्विविधाधिकारिस्वरूप परायां प्रथ-
मादिसप्तश्लोकां 'एवं सततयुक्ता ये भक्ता स्वां पर्युपासते । येचा
प्यक्षरमव्यक्तं तेषांके योगवित्तमा' इति प्रथमश्लोके ऽ जुनप्रश्नपरे-
त्वां पर्युपासत इति भगवदुपासकत्वेन, 'मय्यावेश्यमनोयेमां नित्ययु-
क्ता उपासते । श्रद्धया परयो वेता स्ते मे युक्ततमामता' इति तादृ
शप्रश्नसमाधानपरे द्वितीयश्लोके श्रद्धापूर्वक भगवदुपासकत्वेनच-
पंचाग्निविदन्येषां निर्देशः कृतः ॥ ११० ॥

अस्मिन् शास्त्रे ऽ ष्टमाध्याये प्रागर्चिरादिपथगामितया निर्दिष्ट
द्विविधाधिकार्यनुवाद परत्वात्, श्रद्धया परयोवेता इत्यनेन श्र-
द्धातपइत्युपासत इत्यादिप्रत्यभिज्ञापकत्वाच्चेयं सप्तश्लोकी दर्शित श्रु
त्युक्त द्विविधाधिकारि परैवेत्यतो दर्शितश्रुतिगत तपस्सत्यशब्दौ
गीताशास्त्रे भगवतैव परब्रह्मपरौ व्याख्यातौ भवतः ॥ १११ ॥

अत्र दर्शितद्विविधाधिकारिणां मध्ये पंचाग्निविदा मुपासनस्य ज्ञानयोगरूपत्वं ब्रह्मनिष्ठाना मुपासनस्य भक्तिरूपत्वंच श्रुतिस्मृतिविवक्षितम् ॥ ११२ ॥

अतएव, 'श्रद्धातपइत्युपासते, श्रद्धां सत्यमुपासते, उपासते तप ससत्यं श्रद्धया परया युताः, एवं सततयुक्ता ये भक्ता स्त्वां पर्युपासते, मध्यावेश्य मनो ये मां नित्ययुक्ता उपासते । श्रद्धया परयोपेता इत्यादिश्रुतिस्मृतिभि ब्रह्मनिष्ठाना मुपासनस्य भक्तियोगरूपत्वं, 'तद्यइत्थं विदुः, ते यएवमेतद्विदुः, यएव मेनं जानन्ति, येचाप्यक्षरमव्यक्तम्, येत्वक्षरमनिदेश्य मव्यक्तम् पर्युपासते । सर्वत्रग मच्चिन्त्यंच कूटस्थ मचलं ध्रुवम् ॥ सन्नियम्येन्द्रियग्रामं सर्वत्र समबुद्धयः' इत्यादि श्रुतिस्मृतिभिः पंचाग्निविदा मुपासनस्य ज्ञानयोगरूपत्वं चावगम्यते ॥ ११३ ॥

अतएवच तत्तदधिकारिस्वरूपनिरूपणपरप्रकरणेषु पंचाग्निविदां ज्ञानयोगः ब्रह्मनिष्ठानां भक्तियोगश्च तत्रतत्राभिधीयते ॥ ११४ ॥

अत्र यद्यपि येचाप्यक्षरमव्यक्त मित्यत्र भवता स्त्वां पर्युपासत इत्यतः पर्युपासतइति पद मनुवर्तते, येत्वक्षरमित्यादिवचनेच तत्पदं स्वतएव तिष्ठति, तथापि तत्रत्यं पर्युपासतइतिपदं मनुसन्दधत इत्येतावन्मात्रार्थकं, नतु भजन्तइत्यर्थकं, तद्य इत्थं विदुः, यएव मेनं जानन्तीत्यादिश्रुतिस्मृत्यैकार्थ्यात्, अन्यथा भक्ता स्त्वां पर्युपासत इत्यत्र भक्ता स्सन्तोभजन्त इति पौनहक्त्येनानन्वयापत्तेश्च । किञ्च-स्वापेक्षयोत्कृष्टपूज्याविषयक प्रीतिरूपापन्नोपासनस्यैव भक्तिरूपत्वेन स्वात्मानुसन्धानरूपोपासनस्य भक्तिरूपत्वं न कथंचिदपि संभवति, तस्मा त्रोक्तस्थले पर्युपासत इति पदम् भक्तियोगार्थकं मित्यनुसन्धेयम् ॥ ११५ ॥

इदं पुनरत्रावधेयम् । यद्यप्युदाहृतश्रुतिस्मृतिषु ब्रह्मनिष्ठो
 पासनविषये प्युपासतइति पदमेव दृश्यते , तच्च नावश्यं भ-
 क्तिरूपस्यैवोपासनस्य वाचकम् , तथाविधोपासनवाचकत्वनैयत्या
 भावस्या नुपदमेवोक्तत्वात् , प्रमाणांतरैककञ्च्येन तस्येह तथात्वमिति
 चे त्पंचाग्निविदुपासनविषयशब्दस्यापि तत्सुवचम् , 'चतुर्विधा भज
 न्ते मां जना स्तुकृतिनो ऽ लुन । आर्तो जिज्ञासुरर्थार्थी ज्ञानीच भरत
 र्षभ ॥ ' इति भक्तियोगस्य चतुर्विधाधिकारिसाधारणताया गीतत्वात् ।
 तथापि श्रद्धादिपद सदकृत तादृशपदस्य श्रद्धापूर्वक ब्रह्मोपासक-
 वाचिनः भक्तिरूपोपासन वाचकता नैयत्यात् दर्शितश्रुतिस्मृतिषु-
 ब्रह्मनिष्ठानां भक्तिरूपस्यैव ब्रह्मोपासनस्य सिद्धिर्निष्प्रत्यूहा, श्रद्धा-
 पूर्वकस्य ब्रह्मोपासनस्यहि भक्तिरूपता नियता, तत्तद्गुणानुसन्धा-
 नाद्यधीनया रुच्या कश्चित्पदार्थं स्वप्राप्यपुरुषार्थत्वेन परिगृह्य
 तदेकप्रियतया तद्विश्लेषासहिष्णो रचिरेण तत्प्राप्तये तत्साधनत्वेन
 विश्वासिते तदुपासनादौ यात्वरा तस्याएव श्रद्धा शब्दार्थत्वेन प्र
 कृते ब्रह्मनिष्ठ स्वशेषित्वे निरस्तनिखिलदोषत्व समस्तकल्याणगुणाक-
 रत्वाद्यनुसन्धान जनित तदेकप्रियत्वाध्यवसाय तन्मूल तत्प्राप्तिविलम्बा
 साहिष्णुत्वाधीन साधनत्व विश्वासपूर्वक तत्प्राप्तिसाधनानुष्ठानत्वरा-
 पूर्वक तदुपासनस्यैव श्रद्धापूर्वकब्रह्मोपासनरूपताया अत्र विवक्षि
 तत्वेन तदुपासनस्य शेषित्वाभिमत विषयक प्रीतिरूपोपासन
 त्वलक्षणं भक्तिरूपं दुरपद्ममेव । प्रकृतिवियुक्त प्रत्यगात्मोपासनस्य
 तु तन्नसम्भवति , प्रत्यगात्मन स्वात्मानं प्रति शेषित्वेनाभिमतत्वाभा
 वात् श्रद्धाया उक्तलक्षणप्राप्यत्वराधीन साधनत्वविश्वासपूर्वक त-
 त्प्राप्ति साधना नुष्ठान त्वरा रूपत्वं भाष्यकारैरेव तत्र तत्रोच्यते ।

यथोक्तम् गीतासु सप्तदशाध्याय द्वितीयश्लोकभाष्ये 'यत्र रुचि स्तव-
 श्रद्धा जायते, श्रद्धाहि स्वाभिमतं साधयत्येतदिति विश्वासपूर्विका
 साधने त्वरेति' । षष्ठाध्यायान्तिमश्लोकेपि 'श्रद्धावान् भजते योमां स
 मे युक्ततमो मत' इत्युत्तरार्धभाष्ये 'श्रद्धावान्-अत्यर्थं मत्प्रियत्वेन क्षणमा-
 त्र विश्लेषासहतया मत्प्राप्तिप्रवृत्तौ त्वरावान् , योमां भजत ' इत्युक्त्या
 पि श्रद्धाया उक्तरूपता व्यक्ता । ईदृशविश्लेषासहिष्णुता लक्षण
 त्वरापूर्वक प्राप्यभूत श्रेष्ठुपासनस्य भक्तिरूपत्वादेवहि ' पुनर्विश्लेषभी-
 रत्वं परमाभक्ति रुच्यत' इति भक्तिस्वरूप निर्वचनमपि संगच्छते ।
 पंचाग्निविदान्तु प्रत्यगात्मनएव पुरुषार्थतयाभिमतत्वेन तत्प्राप्युपा-
 यतया भगवद्भक्तियोगस्याभिनतत्वेपि ब्रह्मणुक्तलक्षणश्रद्धापूर्वक
 ब्रह्मोपासकत्वं नास्त्येव, प्रकृतिविद्युक्तप्रत्यगात्मन्येव तेषां तथावि-
 ध श्रद्धासम्भवात् । अतएवहि दर्शितश्रुतिस्मृतिषु श्रद्धापूर्वकब्रह्मो
 पासकत्वेन पंचाग्निविद्यावृत्ततया ब्रह्मनिष्ठानां निर्देशः श्रद्धात
 प इत्युपासते श्रद्धां सत्यमुपासते इत्यादिना क्रियते । भाष्यकारैरप्युक्त
 श्रुत्यादिषु श्रद्धापूर्वकब्रह्मोपासकत्वं पंचाग्निविद्यावृत्ततया भिषेतम्म
 न्वानैः तादृशश्रुत्यर्थं मनुवदद्भि रनियमाधिकरण भाष्ये -
 यइत्थं विदुरिति पंचाग्निविद्यानिष्ठान् येचेमइत्यादिना श्रद्धापूर्वकं
 ब्रह्मोपासीनां श्रोद्दिश्या चिरादिका गति रूपदिश्यत इति तेनैव
 रूपेण पंचाग्निविद्यावृत्ततया ब्रह्मनिष्ठानां निर्देशः कृतः । गीता
 द्वादशाध्यायावतारिकाभाष्येपि ' अनन्तरमात्मप्राप्तिसाधनभूता दात्मो
 पासना ङ्भक्तिरूपस्य भगवदुपासनस्य स्वसाध्यनिष्पादने शौचचा
 त्सुखोपादानत्वाच्च श्रैष्ठ्य' मित्यादिना भाष्यध्यायार्थ संग्रहेण प्रद-
 र्शयद्भिः यथोक्तम् पंचाग्निविद्युपासन ब्रह्मनिष्ठोपासनयो दर्शित-
 श्रुत्याद्यभिप्रेतं वैलक्षण्यं स्पष्टतरमेवाभाषि । तस्मा दुक्तोपासन-
 वैलक्षण्यं दुरपह्वमेवेति ॥ ११६ ॥

उक्तश्रुतौ तद्य इत्थं विदुरित्यत्र ब्रह्मात्मकतया प्रत्यगात्मनो वेदनं
विवक्षितम् - य आत्मनि तिष्ठन्नात्मनोऽन्तरो यमात्मानवेद यस्यात्माशरीरं
य आत्मानमन्तरो यमयतीत्यादि श्रुत्या प्रत्यगात्मनो ब्रह्मशरीरभूतत-
या तदात्मकतयैव विद्यमानत्वा तिरोधानभूतप्रकृति वियुक्त शुद्ध प्र-
त्यगात्मस्वरूप साक्षात्कारदशायां द्रव्यचाक्षुषे रूपोपलम्भावश्यम्भा-
वच दन्तर्यामिभूत परब्रह्मोपलम्भावश्यम्भावात् । तमेवं विदित्वाऽति
मृत्युमेति नान्यः पन्था अयनाय विद्यतइति श्रुत्या निश्शेषसंसार स-
म्बन्धनिवृत्ति रूप मृत्युतरणस्य ब्रह्मप्राप्तेश्च ब्रह्मवेदनैक साध्यत्वा
वगमेन तदावश्यकत्वा द्वेशविशेषावच्छिन्न ब्रह्मप्राप्तिमन्तरेण निश्शे-
षाविद्यानिवृत्तिलक्षण प्रकृतिवियुक्तत्व विशिष्ट प्रत्यगात्मप्राप्तिरूप-
पञ्चाग्निविद्यापुरुषार्थासिद्ध्यापत्त्या तदर्थं तादृशब्रह्मप्राप्ते रावश्यकत्वे-
तत्क्रतुन्यायेना नुपासितस्य प्राप्तचयोगेनापि तदुपासना वश्यक
त्वाच्च ॥ ११७ ॥

तमिमं पञ्चाग्निविद्यायां ब्रह्मणोऽप्युपासनसद्भावं श्रुतिरेव न्या-
यानुगृहीता सम्यगवगमयति ॥ ११८ ॥

‘श्रद्धा तपइत्युपासते’ ‘श्रद्धां सत्यमुपासते’ इत्यादिकाहि श्रु-
तिः, सामान्य ब्रह्मोपासकत्वमात्रेण, तद्य इत्थं विदुः, ते य एवमेत-
द्विदुरिति पूर्वनिर्दिष्ट पञ्चाग्निविद्भ्यो ब्रह्मनिष्ठानां सम्यगव्यावृत्त्यसिद्धि-
मभिसन्धाय श्रद्धापूर्वकब्रह्मोपासकत्वेन तेभ्य स्तान् व्यावर्त्य प्रतिपा-
दयन्ती पञ्चाग्निविद्यायामपि ब्रह्मोपासन सद्भावमवगमय-
त्येव ॥ ११९ ॥

एवं - स एनान् ब्रह्मगमयतीति पञ्चाग्निविदामपि ब्रह्मप्राप्ति-
प्रतिपादयन्ती श्रुतिरपि तत्क्रतुन्यायानुगृहीता तमवगमयति, अनुपा-
सितस्य ब्रह्मणः प्राप्तचयोगात् ॥ १२० ॥

अपिच - एष देव पथो ब्रह्मपथ एतेन प्रतिपद्यमाना इमं म्मानव-
मावर्तं नावर्ततेनावर्तन्ते , तेषु ब्रह्मलोकेषु पराः परावतो वसं-
ति , तेषां न पुनरावृत्तिः, इत्यादिका अर्चिरादिमार्गगामिना मपुनरावृ-
त्ति श्रुतिरपि योवा एतदक्षरं गार्ग्यविदित्वाऽस्मिन् लोके जु-
होति यजते तपस्तप्यते बहूनि वर्षसहस्रा ण्यन्तवदेवास्य तद्भवती
ति, योवा एतदक्षरं गार्ग्यविदित्वा ऽ स्माह्लोकात्प्रैति सकृपणो ऽथ-
य एतदक्षरं गार्ग्यविदित्वा ऽ स्माह्लोकात्प्रैति स ब्राह्मणइति बृहदार-
ण्यक पंचमाध्यायाष्टम ब्राह्मणगत श्रुत्यैकार्थ्यालुगृहीता तमवगमय-
ति । अर्चिरादिगामितया श्रुतानां पंचाग्निविदां स्वविद्यायां ब्रह्मोपा-
सनाभावे ऽ न्तवत्फलत्वेन पुनरावृत्ते रवर्जनीयत्वेना पुनरावृत्ति श्रव-
णविरोधापत्तेः ॥ १२१ ॥

एवं गीतास्वप्यष्टमाध्याये , ऐश्वर्यार्थि पंचाग्निविद इहानिष्ठानां-
तत्रापि प्रथमानां पुनरावृत्तिमत्त्वेन , इतरेषा मपुनरावृत्तिमत्त्वेनच प्र-
तिपादितानां पुनरावृत्त्यपुनरावृत्तियोग्य मार्गकथनावसरे , 'यत्र -
काले त्वनावृत्ति मावृत्तिर्धैव योगिनः । प्रयातायान्तितं कालं व-
क्ष्यामि भरतर्षभ ॥ अग्निर्ज्योतिरहृशुक्ल षष्णमासा उत्तरायणम् ।
तत्र प्रयाता गच्छन्ति ब्रह्म ब्रह्मविदो जना' इत्यत्र , ब्रह्मविच्छब्दे
न पंचाग्निविद्ब्रह्मनिष्ठाना मुभयेषां ग्रहणं कुर्वता भगवता यथोक्त
रित्या पंचाग्निविद्यायां ब्रह्मोपासन सद्भाव स्पष्टतरमाभिहितः ॥१२२॥

तदिदं सर्वमभिप्रेत्यैव भाष्यकारैर् दर्शितगीताश्रक्तद्वयावतारि-
काभाष्ये , तद्य इत्थं विदुरिति श्रुते र्यथोक्तरीत्या अचिदंशस्य त्या-
ज्यत्वेन चिदंशस्य प्राप्यत्वेन चानुसन्धानपरत्वं, तत्रापि तत्कतु-
न्यायानुग्रहीत ब्रह्मप्राप्त्यपुनरावृत्ति श्रवणबलेना चिद्विशुक्तस्यात्मवन्तु-
नो ब्रह्मात्मकत्वेनानुसन्धान परत्वंच, व्याख्यातम् ॥ १२३ ॥

समर्थितंचानयैव दिशा पंचाग्निविदां प्रकृतिवियुक्त ब्रह्मात्म-
कात्मानुसन्धायित्व मेतदधिकरण भाष्यदीपसागादिषु ॥ १२४ ॥

इत्थं पंचाग्निविदामपि स एनान् ब्रह्म गमयतीति श्रूयमाणब्रह्म
प्राप्तिहेतु ब्रह्मोपासनस्य प्रमाणन्यायसंचाराभ्यां निष्प्रत्यूहं सिद्धेः,
तत्कतुन्यायस्य प्रत्यक्षश्रुतिबलेन पंचाग्निविद्यायांपरं बाधेन सं-
कोचमभ्युपगम्या न्यत्राप्रतिहतप्रसरत्वं वर्णनं इतरेषा मयुक्तमेवेति-
भाष्यकाराशयः । बाधकत्वेनाभिमतया श्रुतेरेव श्रुत्यन्तरैकार्थ्यं मा
पन्नाया स्मृत्युपबृंहिताया न्यायानुगृहीतायाश्च यथोक्तरीत्या पंचा
ग्निविदामपि ब्रह्मोपासकत्वबोधकत्वात् ॥ १२५ ॥

नच 'एवं पंचाग्निविदामपि ब्रह्मप्राप्तिफल ब्रह्मोपासननिष्ठत्वे ब्र-
ह्मनिष्ठाना ममीषांच कोविशेष' इति वाच्यम् । ब्रह्मनिष्ठानां पुरुषार्थ
विधया प्राप्यत्वलक्षणस्य परमप्राप्यत्वस्य परस्मिन् ब्रह्मणि पंचा-
ग्निविदां तथाविधप्राप्यत्वस्य प्रत्यगात्मनिच स्वीकारेण वैलक्षण्य
सिद्धेः । अन्यथोभयेषां विभज्य निर्देशासांगत्यापाताच्च ॥ १२६ ॥

किंच- पंचाग्निविदुपासने ब्रह्मणः ब्रह्मनिष्ठोपासने प्रत्यगात्म
नश्च विषयत्वेपि तयो स्तत्राप्रधानत्वा द्यत्प्रधानं यदुपासनं त-
देव तत्र कर्मतया निर्देश्यम् प्राधान्यद्योतनाये त्याशयेनैव
तद्यत्थं विदु रित्यत्र पूर्वोक्तपरामर्शिना तच्छब्देन प्रत्यगात्मनो
वेदनप्रधानकर्मतया 'श्रद्धातप इत्युपासते', श्रद्धां सत्य सुपासत'
इत्यत्र तपस्सत्यशब्दाभ्यां परब्रह्मण उपासनप्रधानकर्मतयाच शु-
त्या निर्देशः क्रियते ॥ १२७ ॥

स्मरतिच भगवान् पाणिनिः 'कर्तुरीप्सिततमं कर्म' ति कर्तुः
क्रियया प्राप्तु मिष्टतमस्यैव कारकस्य मुख्यकर्मत्वम् ॥ १२८ ॥

इत्थंच पंचाग्निविदामपि स्वोपासनेन ब्रह्मणः प्राप्तु मिष्टत्वेपि
प्रत्यगात्मनएव प्राप्तुमिष्टतमत्वं, ब्रह्मनिष्ठानांच प्रत्यगात्मनोपि 'एक
आत्मन शरीरेभावात्' 'आत्मेतितूपगच्छन्ति ग्राहयन्तिच' 'अविभागे
न दृष्टत्वा' दित्याधिकरणेषु पास्य प्राप्य कोटि निविष्टताया निर्णीततया

स्वोपासनेन प्राप्तुमिष्टत्वेऽपि प्राप्तुमिष्टतमत्वं परस्यैव ब्रह्मण इति दु-
रपह्नवमेव प्राप्यवैलक्षण्यम् ॥ १२९ ॥

तद्यदर्थं विदुः, ते यएव मेतद्विदुः, इत्यत्र श्रूयमाणपंचाग्नि-
विद्या प्रजापतिवाक्यादौश्रुत परविद्यांगभूत प्रत्यगात्मविद्यामात्ररूपा
तु न कथञ्चिदपि निर्वोदुं शक्या । तथासति ब्रह्मनिष्ठानां पंचाग्नि
विदभिन्नतया पंचाग्निविदां गत्युपदेशेनैव तेषां तस्मिन्दिद्या येचे-
मेरण्ये श्रद्धातपइत्युपासते, येचेमेरण्ये श्रद्धां सत्य मुपासत
इति ब्रह्मनिष्ठानां पृथग्गत्युपदेशवैध्यर्थ्यात् ॥ १३० ॥

पंचाग्निविद्यायाः परविद्यांगभूत प्रत्यगात्मविद्यामात्रत्वे तस्या
स्सर्वब्रह्मविदां विदितत्वावश्यकतया पंचाग्निविद्या प्रकरणे प्रवाह
णारूपेण जैबलिना पांचालराजेन गौतमं प्रत्युपादिश्यमानाया अस्या
स्ततः पूर्वं केनापि ब्राह्मणेना विज्ञातत्वं क्षत्रियपरंपरस्यैव प्रवर्तमा
न त्वंच तेनभिधीयमान मनुपपन्नमेव भवेत्, कालत्रयेऽपि ब्राह्मणेष्वे
व ब्रह्मविद्ब्राह्मणश्रवणेन अंगिनिष्ठानां तेषां मंगसद्भावावश्यकतया
पंचाग्निविद्या विज्ञानवैधुर्यासंभवात् ॥ १३१ ॥

श्रूयतेहि बृहदारण्यकाष्टमाध्याय द्वितीयब्राह्मणे 'यथेयं विद्ये-
तः पूर्वं न कस्मिंश्चन ब्राह्मण उवास तां त्वहं तुभ्यं व
क्ष्यामी'ति ॥ १३३ ॥

छान्दोग्येऽपि पंचमप्रपाठके तृतीयखण्डे 'यथेयं न प्राक्वतः पु-
राविद्या ब्राह्मणान् गच्छति तस्माद्दु सर्वेषु लोकेषु क्षत्रस्यैव प्रशा
सन मभूदिति ॥ १३३ ॥

अप्रतीकालम्बनानित्यत्र अप्रतीकोपासकानित्यनुक्त्वा उपासक
पदस्थाने आलम्बनपद प्रयोगात्प्राप्यतया प्रतीक मुद्दिश्योपासका स्स-
र्वएव प्रतीकालम्बनशब्देन गृह्यन्ते । प्राप्यतया प्रतीकोपासकत्वस्यै
व प्रतीकालम्बनत्व रूपत्वात् ॥ १३४ ॥

इत्थंच प्राप्यबुध्या प्रतीकं प्रापकबुध्या अन्यश्रोपासीनाः, प्राप्यबु-
द्ध्याप्रापकबुध्याच प्रतीकमेवोपासीना श्रे, त्पुभाय विथा अपि प्रतीकालं
बनशब्देनगृहीताभवन्ति ॥ १२५ ॥

यदि पुनः प्रतीकोपासकपदमिहस्या तदा स्वरसतो ऽसंकोचेन
प्राप्यतया प्रापकतयाच प्रतीकमुपासीनानामेव बोधस्स्यात् , तथा
सति दृष्ट्युपासकव्यतिरिक्ताना मर्वाचीनैश्वर्याथिना मातिवाहिक नेय-
स्वनिषेधो नसंभवतीति तादृशपदोपेक्षा ॥ १२६ ॥

उपासन वाचिपदस्य सति बाधके प्राप्यतया प्रापकतयाच स्व-
समभिव्याहृत कर्मवाचिपदार्थ गोचरोपासन परत्वमेवा संकोचन्यायेन
स्वरससिद्धं ॥ १२७ ॥

अतएवोक्तं प्रतीकाधिकरणभाष्ये प्रतीकोपासनं हि नाम अब्रह्मणि
ब्रह्मदृष्ट्यानुसन्धानमिति ॥ १२८ ॥

ब्रह्मदृष्ट्यानुसन्धानं चात्र ब्रह्मणः प्राप्यत्वेन प्रापकत्वेन चाभि-
संहितस्य दृष्ट्यानुसन्धानरूपंस त्प्राप्यप्रापकविधया प्रतीकानुसन्धान
रूपमेव पर्यवस्यति ॥ १२९ ॥

अत्रत्य प्रतीकालंबनशब्दो दर्शितालम्बनपद स्वारस्य पर्यालो
चनेनैव ब्रह्मदृष्ट्या स्वरूपेणच प्रतीकानुसन्धायिनां द्विविधाना
मपि प्रतिपादनपरो व्याख्यात एत दधिकरणभाष्यादिषु ॥ १३० ॥

यथोक्तं भाष्ये - येतु ब्रह्मकार्यान्तर्भूत नामादिकं वस्तु देव-
दत्तादिषु सिद्धादिदृष्टिवत् ब्रह्मदृष्ट्या केवलंवा तत्तद्रस्तुपासते नता-
न्नयतीति , अचिन्मिश्रं केवलं वाऽचिद्रस्तु ब्रह्मदृष्ट्या तद्वियोगन
च यउपासते नतान्नयतीतिच ॥ १३१ ॥

दीपेप्युक्तम् - प्रतीकालंबनास्तु अचिन्मिश्रं केवलमचिद्रस्तु-
च सिद्धदृष्ट्या देवदत्तवत् ब्रह्मदृष्ट्या स्वरूपेणवा तद्रस्तु य उपा-
संत त इति ॥ १३२ ॥

सारेप्यभिहितम् - अप्रतीकालम्बनाहि नामादिप्राणशब्दनिर्दिष्टप्र-
त्यगात्मपर्यन्तं सर्वचिदचिद्वस्तुजातं ब्रह्मदृष्ट्या स्वरूपेण वा य उपास
ते, प्रतीकालम्बना स्तद्व्यतिरिक्ता इति ॥१४३॥

अत्र सर्वत्र ब्रह्मदृष्ट्योपासनं पूर्वोक्तरीत्या प्राप्यप्रापकविधयो
पासनरूपम् , स्वरूपेणोपासनंच प्राप्यविधयोपासनरूप, मिति
बोध्यम् ॥ १४४ ॥

तथाच - प्रतीकालम्बनत्वेन हिरण्यगर्भलक्षण कार्योपासकस्यापि
ग्रहणेन तस्या चिरादिगतिनिषेधसिध्या बादरिपक्षः , अप्रतीकालम्ब-
नत्वेन पञ्चान्निविद् ब्रह्मनिष्ठोभयविधोपासकग्रहणंकृत्वा तेषामचिरादि
गति प्रतिपादनेन जैमिनिपक्षश्च प्रत्याख्यातौ भवतः ॥ १४५ ॥

यद्यपीह बादरिपक्ष व्युदासार्थं हिरण्यगर्भोपासक मात्रस्या
चिरादिगति निषेध्या- नत्वन्येषां प्रतीकालम्बनानां , तथापि अन्ये-
षां प्रतीकालम्बनानामिव प्रतीकालम्बनताविशेषेण स्यापि नाचिरादिग
तिरिति दृष्टान्तमुखेन व्युद्सनार्थं प्रतीकालम्बनत्वेन सर्वग्रहणमिति
बोध्यम् ॥ १४६ ॥

अथ-अंगं प्रतीकोवयवः इत्यादिकोशेनां गपर्यायः प्रतीकशब्दो
निस्थानीय प्राप्यादर्वाचीन प्राप्योपलक्षकः , यद्वा - बृहदारण्यके
तृतीयाध्याय पंचमब्राह्मण प्रथमखण्डिकास्थस्य सोत्रमत्तिप्रतीकेने
तिमन्त्रखण्डस्यविवरणभूतेन तदीयद्वितीय खण्डिकास्थेन सोत्रमत्तिप्रतीके
नेति प्रतीकं मुखं मुखेनेत्येतदिति ब्राह्मणेन प्रतीकशब्दस्य मुखश-
ब्देन द्वारपरतया व्याख्यानात्, तथा तत्रैवाष्टमाध्यय द्वितीयब्राह्मण
तृतीयखण्डिकायां इमइतिह प्रतीका न्युदाजहारिति प्रश्नप्रतिपत्तिद्वा
रभूतं तत्परिवर्णावलीपरतया : प्रतीकशब्द प्रयोगाच्च द्वारिस्थानीय-
परब्रह्मलक्षणप्राप्य मुखस्थानीय तदर्वाचीन प्राप्योपलक्षको वा भ-
वितुमर्हत्यसौ शब्दः, पक्षद्वयेपि परमप्राप्यादर्वाचीन प्राप्योपल-
क्षकं एवायं भवति । इत्थंच प्रकृतिपुरुषपरब्रह्मलक्षण तत्त्वत्रये -

परमप्राप्यभूता त्परस्माद्ब्रह्मणोऽर्वाचीन प्रकृतिवियुक्त प्रत्यगात्म त-
स्वावलम्बितां पंचाग्निविदां प्रतीकालम्बन शब्दा भिलपनीयानां कथ
मप्रतीकालम्बनत्वमिति चे दिदमत्रावधेयम् । परमस्थान प्रकृतिवि-
युक्त प्रत्यगात्मस्वरूप भगवत्स्वरूपाणां त्रयाणामपि परमप्राप्यत्वेनै
केनैव प्रवृत्तिनिमित्तेन परमपदशब्दवाच्यताया वेदार्थसंग्रहे भाष्य
कारैस्समर्थितत्वा त्प्रकृतिवियुक्त प्रत्यगात्मस्वरूपस्य परमप्राप्यत्वमेव
सम्भवति न प्रतीकत्वं, यथोक्तं तत्र, 'एतदुक्तं भवति, क्वचित्परम
स्थानं परमपदशब्देन प्रतिपाद्यते, क्वचित्प्रकृतिवियुक्तात्मस्वरूपं,
क्वचिद्भगवत्स्वरूपं च । तद्विष्णोः परमं पदमिति परमस्थानं, सर्ग
स्थित्यन्तकालेषु त्रिथैव संप्रवर्तते । गुणप्रवृत्त्या परमं गुणं तस्या
गुणं महदिति प्रकृतिविनिर्मुक्तात्मस्वरूपं, समस्तहेयरहितं वि-
ष्णवाख्यं परमं पदमित्यत्र भगवत्स्वरूपं, त्रीण्यप्येतानि परमप्राप्य-
त्वेन परमपदशब्देन प्रतिपाद्यन्ते, कथं त्रयाणां परमप्राप्यत्वमिति-
चेत्, भगवत्स्वरूपं परमप्राप्यत्वादेव परमपदशब्दवाच्यम्, इतरयो-
रपि भगवत्प्राप्ति गर्भत्वादेव परमपदत्वं, सर्वकर्मविनिर्मुक्तात्मस्वरू-
पां वाप्तिर्हि भगवत्प्राप्तिगर्भा, त इमेसत्याः कामा अनृता पि धा
नाइति भगवतो गुणगणस्य तिरोधायकत्वेना नृतशब्देन
स्वकर्मणः प्रतिपादनादिति । अत्र भगवत्प्राप्ति निमित्तीकृत्य -
त्रयाणां परम प्राप्यत्वं प्रतिपादयतां भाष्यकृता मिदं तात्पर्यम् ।
यस्मिन् प्राप्ये प्राप्ते सर्वस्मात्परं तत्त्वं न प्राप्तं भवति, पश्चात्प्राप्तव्यतयै-
व चावशिष्यते, तदेवच प्रतीकशब्दवाच्य मर्वाचीन प्राप्यम्, य-
स्मिन् प्राप्ते सर्वस्मात्परं तत्त्वं प्राप्तमेव भवति, पश्चात्प्राप्तव्यतया च
नावशिष्यते, तत्परमप्राप्यमेव, अत्र भगवत्स्वरूपस्य स्वयं परतत्त्व
रूपत्वेन तत्प्राप्तेः परतत्त्वप्राप्तिरूपत्वा तस्य स्वतएव परमप्राप्यत्वं,
स्थानविशेष प्रकृतिवियुक्तात्मस्वरूपयो भगवत्स्वरूपतिरोधायकनिश्चेषा
विद्यानिवृत्त्या प्राप्तिसमकालमेव भगवत्प्राप्तिनैयत्येन परमप्राप्यत्वंसंभ-
वति, एतदभिप्रायेणैवच त्रयाणां परमपदशब्दव्यपदशः, नामादिपदा-

र्था स्साक्षात्परब्रह्मप्राप्तिविधुर स्वप्राप्तिकत्वादेव प्रतीकशब्देन व्यवहियं-
 त इति । इत्थञ्च ब्रह्मप्राप्तितदभावयोरेव परमप्राप्यत्व प्रतीकत्व-
 प्रयोजकत्वावगमा दचिद्वस्तु तन्मिश्रयोरेव प्रतीकता विश्राम्यति,
 तत्रैवाविद्ययाब्रह्मप्राप्ति प्रतिरोधात् । अतएव पूर्वोदाहृतभाष्यदीपसारग्र-
 न्थे प्वचिद्वस्तुतन्मिश्रोपासकविषयतयैव प्रतीकालम्बनशब्दो व्याख्यातः ।
 प्रकृतिवियुक्तप्रत्यगात्मस्वरूपन्तु यथोक्तरीत्या ऽविद्याकृततिरोधान वि-
 गमेन ब्रह्मप्राप्तिगर्भं स्वप्राप्तिकत्वात्परमप्राप्यमेव । अतएव - पर-
 मगतिपरमधामपरमपदादिशब्दैः प्रकृतिवियुक्तप्रत्यगात्मस्वरूपनिर्देश
 स्तत्रतत्रदृश्यते । त्रितय साधारणमिह विवक्षितम् परमप्राप्यत्वंच-स्व
 प्राप्त्युत्तरकालप्राप्तव्यस्वोत्कृष्टप्राप्यकभिन्नप्राप्यत्वं स्वप्राप्त्युत्तरकालप्राप्त-
 व्यत्व स्वोत्कृष्टत्वोभयसम्बन्धावच्छिन्नाधेयतासम्बन्धेन प्राप्यवि-
 शिष्टान्यप्राप्यत्वपर्यवसितम् । उक्तसम्बन्धेन प्राप्यविशिष्टप्राप्यत्व-
 रूप मर्वाचीन प्राप्यत्वमेव च प्रतीकपदप्रवृत्तिनिमित्तमिह विवक्षितं ।
 परम्प्रायस्मात्तत् परमं - परमञ्च तत् प्राप्यं च परमप्रप्यिमिति वि-
 ग्रहे, परमशब्दघटक परशब्दस्य - उत्तरकालप्राप्तव्योत्कृष्टसम
 भिव्याहृतपदार्थतावच्छेदकावच्छिन्नपरतया, यस्मात्प्राप्ता दुत्तरकाल
 प्राप्तव्योत्कृष्टप्राप्यवस्तु नास्ति तादृशम् प्राप्य मित्यर्थसिद्ध्या परम-
 प्राप्यशब्देन यथोक्तरूपावच्छिन्नो ऽर्थः पर्यवसानतोलभ्यत इति बो-
 ध्यम् । स्थानविशेष प्रकृतिवियुक्त प्रत्यगात्मस्वरूपयोः प्राप्तिदशायां
 परमात्मनोऽपि प्राप्तेरुत्तरकालप्राप्तव्यत्वाभावेन यथोक्तलक्षणं परमप्राप्यत्वं
 तयोस्सम्भवति । ईदृशमेव च परमप्राप्यत्वं दर्शितवेदार्थसंग्रहग्रन्थाभिप्रेतं ।
 उत्कृष्टत्वंचात्रा नन्दहेतुत्वंनिबन्धनं ग्राह्यम् । तेनान्यादृशोत्कृष्टत्वस्या
 न्यत्रसत्त्वेपि नक्षतिः । यद्वा-परान्महत् परममिति विग्रहे अपस्त्वेनाभि-
 मता त्कस्माच्चित्प्राप्यात्परत्वेनाभिप्रेतं यत्प्राप्यं तस्मादुत्कृष्टप्राप्यम्
 परमप्राप्यशब्देन लभ्यते । इत्थञ्च अचित्तत्वरूपप्राप्यात्परं यद्
 चिन्मिश्रचित्तत्वरूपं प्राप्यं, तस्मादुत्कृष्टत्वलक्षणं परमप्राप्यत्वं स्वो

त्कृष्ट प्राप्योत्कृष्टत्वसंबन्धेन प्राप्यविशिष्टप्राप्यत्वपर्यवसितं प्रकृतिवि-
युक्तप्रत्यगात्मस्वरूप परमात्मलक्षण प्राप्यद्वयसाधारणं । पृष्ठादरादिव
त्तदवयवलोपमाश्रित्य व्युत्पादनीयस्य परमशब्दस्य पूर्वोक्तव्युत्प-
त्तिव देशापि व्युत्पत्ति स्संभवति । एषापि व्युत्पत्ति भाष्यका
राभिमतैव । अतएव गीताष्टमाध्यायविंशौक विश्लोकभाष्ये भाषितम् ,
तन्मम, परमं धाम - परं नियमनस्थानम् , अन्वेषतप्रकृतिरेकं निय-
मनस्थानं, तत्संस्तृष्टरूपाजीवप्रकृति द्वितीयं नियमनस्थानम् , अ-
चित्संसर्गवियुक्तं स्वरूपेणावस्थितं मुक्तस्वरूपं परमं नियमनस्था-
नमित्यर्थंइति । अत्र प्रकृतिविनिर्मुक्त प्रत्यगात्मविषयस्य परमं धामे-
त्यस्य नियमनस्थानपर्वत्रये तृतीयपर्वस्थानरूपतां प्रकृतिवियुक्त प्र-
त्यगात्मन उपपाद्य तत्परत्वोपपादना त्परमशब्दस्य परान्महदिति
व्युत्पत्ति रेवाभिप्रेता । अन्यथा नियमनस्थानपर्वत्रय प्रदर्शना नावश्य-
कत्वात् । एवं त्रयोदशध्याय द्वाविंशश्लोकस्थ परमात्मशब्दव्याख्याना
परभाष्यग्रन्थेन पंचदशाध्याय सप्तदशश्लोकस्थ परमात्मशब्दभाष्य-
ग्रन्थेनच परमशब्दस्येदशव्युत्पत्तिरेवाभिप्रेता ऽवगम्यते । तत्राप्य-
र्वाचीनपरस्त्वद्वयप्रदर्शनात् । एवम् परमेव परममिति स्वाधिकप्रत्य-
यान्तत्व माश्रित्य परमशब्दस्योत्कृष्टमात्र विषयताया अपि सुवच-
त्वा द्पुनरावृत्तिहेतुत्व निबन्धनो त्कर्षशालि प्राप्यत्वेन दर्शितोभय-
विषयः परमप्राप्यशब्दो भविषु मर्हति । परमशब्दस्य दर्शित-
रित्या केवलोत्कृष्टमात्रविषयतापि दर्शितगीताभाष्ये दर्शितधामशब्द-
स्य प्रकाशपरत्वकल्पेऽभिप्रेता । यथोक्तम् तत्र, 'अथवा प्रकाश-
वाची धामशब्दः, प्रकाशश्चेह ज्ञानमभिप्रेतम् , प्रकृतिसंस्तृष्टा त्परि-
च्छिन्नज्ञानरूपा दात्मनोऽपरिच्छिन्नज्ञानरूपतया मुक्तस्वरूपं परमम्
धामे' ति । अत्र परापरप्रकाशपर्वद्वयस्यैवा भिधाना त्परमशब्दस्योत्कृ-
ष्टमात्रविषयतैवाभिप्रेता । पूर्वकल्पाभिप्रेतव्युत्पत्ते रिहाप्यभिप्रेतत्वे अप-
रः प्रकाशः-परः प्रकाशः-परात्परः प्रकाशश्चेति - प्रकाशपर्वत्रयं

ह्यभिधातव्यम्, असंभावितमेवच परात्परप्रकाशस्वरूपत्वं प्रत्यगात्म-
 नि, प्रकृतितत्त्वस्य प्रकाशरूपत्वाभावेना परप्रकाशपर्वरूपत्वासंभ-
 वात् । इत्थं परमप्राप्यत्वस्य विवक्षाभेदेन नानाविधस्य प्रकृतिवि-
 युक्त प्रत्यगात्म परमात्मोभय साधारणस्य सम्भवेन
 परम प्राप्या दर्वाचीनत्व लक्षणम् प्रतीकत्वम् प्र-
 कृतिवियुक्त प्रत्यगात्मव्यावृत्तमेव भवति । अतो न पंचाग्निविद्ः -
 प्रतीकालम्बनाभवन्ति । यद्वा - परमशब्दघटक परशब्दस्योत्कृष्टमात्र
 विषयत्वस्वीकारे परमप्राप्यशब्देन लभ्यमानं स्वोत्कृष्टत्वसम्बन्धाव-
 च्छिन्ना धेयतासम्बन्धेन प्राप्यविशिष्टान्यप्राप्यत्वपर्यवसन्नं परमप्राप्य-
 त्वं परब्रह्मासाधारण मेवेह विवक्ष्यतां, उक्तलक्षण परमप्राप्यार्वाची-
 न प्राप्यत्वमेवच प्रतीकत्वमिह विवक्षितं भवतु । तथापि नैते पंचा-
 ग्निविद्ः प्रतीकालम्बनकोटौ निविशन्ते । तथाहि । प्रतीकालम्बनत्वं नताव-
 त्स्वप्राप्तिप्रयोजक स्वनिष्ठ विलक्षणविषयतानिरूपकत्वसंबन्धेन प्रतीक-
 विशिष्टोपासनाभ्यस्तत्वं । तथासति सर्वासु ब्रह्मविद्यासु प्रत्यगात्म-
 नोपि ब्रह्मशरीरतयोपास्यताया मुक्तिदशायां तथैत प्राप्यतायाश्च -
 तृतीयाध्याय तृतीयपादैकविंशाधिकरण तद्भाष्य चतुर्थाध्याय प्रथम
 पाद् द्वितीयाधिकरण तद्भाष्य सिद्धत्वात् । सर्वह पश्यःपश्यति स-
 र्वमाप्नोति सर्वश इत्यादिश्रुत्या सर्वसाक्षात्कार सर्वप्राप्त्योर्मुक्तैश्वर्यतया
 श्रयमाणत्वा तत्कतुन्यायेन प्राप्यस्योपास्यतायाः आवश्यकत्वाच्च स-
 र्वेषां ब्रह्मविदां पक्षद्वयेपि प्रतीकालम्बनत्वापत्तेः । उक्तं हि - प्रथमा-
 ध्याय तृतीयपाद् पंचमाधिकरण सप्तमसूत्रभाष्ये ' ब्रह्मप्रेप्सोर्हि जी-
 वात्मनस्स्वरूपं च ज्ञातव्यमेव, स्वयमपि कल्याणगुणपवसन्नवधिकातिश-
 यासंख्येय कल्याणगुणगणं परंब्रह्मानुभविष्यतीति ब्रह्मोपासन फलान्तर्गत-
 त्वात्सर्वरूप याथात्म्यविज्ञानस्ये' ति । चतुर्थाध्याय चतुर्थपादषष्ठाधिकरण
 तृतीयसूत्रभाष्ये प्युक्तम्, ' निर्धूतनिखिलविकारं निखिलहेयप्रत्यनीक
 कदराणैकतानं निरतिशयानन्दं परंब्रह्म सविनृतिकं सनस्तकल्याणगुण-

मनुभवति मुक्तः, तद्विभूत्यन्तर्गतत्वेन विकारवर्तिनां लोकानामपि मुक्तभोग्यत्व 'मिति । अपितु-ब्रह्मप्राप्त्यभाव विशिष्ट स्वप्राप्तिप्रयोजक स्वनिष्ठ विलक्षणविषयतानिरूपकत्वसंबन्धेन प्रतीकविशिष्टोपासनाश्रयत्वमेवेह विवक्षितं प्रतीकालम्बनत्वं । तदेकप्राप्तिप्रयोजक तन्निष्ठविलक्षणविषयता शाल्युपासनाश्रयत्वस्यैव तदालम्बनत्वरूपत्वात् । स्वप्राप्तौ ब्रह्मप्राप्त्यभाव वैशिष्ट्यञ्च समानकालिकत्व सामानाधिकरण्यो भय सम्बन्धेन, ब्रह्मविदां मुक्तिदशायां ब्रह्मप्राप्तौ विद्यमानायामेव तदन्तःपातितया प्रतीकपदार्थप्राप्ते विद्यमानतया न प्रतीकालम्बनत्वं तेषामिति वक्तव्यं । इत्थञ्च परमात्म प्रकृतिविद्युक्त प्रत्यगात्मो भव साधारण परमप्राप्त्यत्वपक्ष परमात्मासाधारण परमप्राप्त्यत्वपक्षयो द्वयोरपि पंचाग्निविदामपि नप्रतीकालम्बनत्वप्रसंगः, ब्रह्मप्राप्तिगर्भाया एव प्रकृतिविद्युक्तप्रत्यगात्मप्राप्ते स्तदीयविद्याफलत्वात्, तदर्थमेव तदीयविद्याया स्तत्कृतन्यायेन ब्रह्मात्मकत्वेन प्रकृतिविद्युक्तप्रत्यगात्मोपासन रूपतया शिक्षणाञ्च । प्रतीकालम्बनशब्दघटक प्रतीकशब्दस्य प्रकृतितन्मिश्रमात्र परतया व्याख्यानपरो दाहृत भाष्यादिग्रन्थ स्तदेतत्पक्षद्वयेऽपि संगतः । द्वितीयपक्षे प्रकृतिविद्युक्तप्रत्यगात्मनोऽपि प्रतीकपदार्थान्तर्भावोऽपि तत्प्राप्तिदशायां ब्रह्मप्राप्तिनैयत्येन ब्रह्मप्राप्त्यभावविशिष्ट तत्प्राप्तिप्रयोजक तदुपासनाप्रसिद्ध्या ऽत्रत्यप्रतीकशब्दस्य तत्परत्वात्सम्भवेन तथा व्याख्यानोपपत्तेः । तथाच प्रकृतितत्त्वं तन्मिश्रत्वा तदेकप्राप्त्यतयो पास्त्रिानाना मवान्तरपुरुषार्थ तारतम्यसद्भावेऽपि तदीयपुरुषार्थस्य प्रकृतितत्त्वनिबन्धन पुरुषार्थकोटावेव निविष्टतया तादृशाधिकारिविषयः प्रतीकालम्बनशब्दः प्रकृतितत्त्वनिबन्धन पुरुषार्थभूतैश्वर्यार्थिविषय एव विश्राम्यति । तद्व्यतिरिक्तविषयो ऽप्रतीकालम्बनशब्दश्च तादृशपुरुषार्थविलक्षण प्रत्यगात्मतत्त्वनिबन्धन पुरुषार्थभूत कैवल्यनिष्ठ पंचाग्निविदाधिकारिविषयः, ततो ऽपि विलक्षणपरमात्मतत्त्वनिबन्धन पुरुषार्थभूत भगवत्प्राप्तिनिष्ठ परब्रह्मोपासकाधिकारिविषयश्च विश्राम्यति । पंचाग्निविदां परब्रह्मोपासकानाञ्च प्रा-

प्यनित्यत्वेना पुनरावृत्त्यर्हत्वेनैकोन्या ग्रहण मिह कृतम् । अतो न
कथांचिदपि पंचाग्निविदां प्रतीकालम्बनताप्रसंग इति ॥ १४७ ॥

सू - ॥ १० ॥ विशेषंच दर्शयति ॥ ४ - ३ - १९ ॥

नामादिप्रतीकोपासकान् दृष्टान्तीकृत्य प्रतीकालम्बनत्वाविशेषे-
ण हिरण्यगर्भलक्षण कार्यब्रह्मोपासकानाम प्यर्चिरादिगति तदधी-
नापुनरावृत्ति ब्रह्मप्राप्तिलक्षणफलाभाव स्वमर्थितः प्राक् ॥ १४८ ॥

दृष्टान्ततया ऽ भिमतानां नामादिप्रतीकोपासकानां तदभावो ऽ
सिद्ध इत्याशंकापरिहाराय तेषां तदभावं श्रुत्या दृढीकर्तुं प्रवृत्तं
दशमसूत्रम् ॥ १४९ ॥

अस्यार्थः-विशेषंच - नामादिप्रतीकोपासकाना मर्चिरादिगत्यपु
नरावृत्ति ब्रह्मप्राप्ती विना तादृशगत्यनपेक्षपरिमितफलप्राप्तिलक्षणं
विशेषंच, दर्शयति-प्रतिपादयति, श्रुतिरेवेति ॥ १५० ॥

अत्र विवक्षिता श्रुतिश्च छान्दोग्ये सप्तमप्रपाठके
प्रथमखण्डे 'सयोनामब्रह्मेत्युपास्ते यावन्नाम्नोगतं तत्रास्य यथाकाम
चारोभवती' त्यादि पंचमखण्डिकाप्रभृतिः, 'प्राणोद्येवैतानिसर्वाणि
भवती' त्यादि पंचदशखण्ड चतुर्थखण्डिकान्ता, एवं जातीयकास्थ-
लान्तरस्थिताच ॥ १५१ ॥

अत्र नामादिगोचरमात्रे यथाकामसंचारादिलक्षण परिमितफल
प्राप्तिरेव नामादिप्राणपर्यंतप्रतीकोपासकानां श्रूयते, नत्वपरिमित
ब्रह्मप्राप्तिः ॥ १५२ ॥

यावच्छब्दादिना फलस्य परिमितत्वं हि स्पष्टीक्रियते ॥ १५३ ॥

यद्यपि प्राणलक्षणप्रतीकोपासनस्य परिच्छिन्नफलश्रवणं न स्प
ष्टतयोपलभ्यते, तथापि - 'प्राणोद्येवैतानिसर्वाणि भवती' त्यादिषु

एतच्छब्दनिर्दिष्ट प्राकृतसकलप्राणिलक्षणा चिन्मिश्रचित्तरूपपरि-
मित फलप्राप्ति रवगम्यतएव ॥ १५४ ॥

‘एषतुवा अतिवदति यस्सत्येनातिवदती ’ त्यादि षोडशखण्ड
श्रुत्या प्राणोपासकादपि सत्योपासकस्या त्तिवादिखं प्रतिपादन्या-
पि प्राणोपासकस्य परिमितफल भाक्त्व मेव गम्यते ॥ १५५ ॥

यद्यपि सत्यशब्दवाच्य भूमशब्दितपरब्रह्मोपासकस्यापि पंच-
विंशखण्डान्ते ऽनवधिकातिशयानन्द ब्रह्मानुभवसर्वलोककामचारादि-
लक्षणापरिमित फलप्राप्तिमात्रं श्रूयते, नार्चिरादिगतिः, तथापि सकल
ब्रह्मविद्यानिष्ठानां तृतीयाध्याय तृतीयपादस्थे त्रयोदशे ऽ नियमाधि-
करणे ‘य एव मेतद्भिदुयैचामी अरण्येश्रद्धां सत्यमुपासते ते ऽर्चिषम-
भिसंभवती ’ त्तिवाजसनेयकश्रुत्या, तद्यत्थं विदुयैचमेरण्ये श्रद्धातपह-
त्युपासतेतेर्चिषमभिसंभवतीति छान्दोग्यश्रुत्याच्चा चिरादिगत्या ब्रह्मप्रा-
प्तिसमर्थनात् , चतुर्थाध्याये तृतीयपादस्थे पृथमेर्चिराद्यधिकरणे
सर्वेषामपि ब्रह्मोपासकानां समानप्रकरणन्यायेना चिरादिलक्षणैक-
मार्गगामिता स्थापनाच्चे हापि तन्नचायेन गतिस्सिध्यतीति नविरोध
इतिबोध्यम् ॥ १५६ ॥

अयं भावः- अर्चिरादिगते ब्रह्मप्राप्तिफलनियततया श्रुतिभिःप्रति
पन्नतया तादृशगत्यनपेक्ष ब्रह्मप्राप्तीतरपरिमितफलानां प्रतीकालंबना
नां नतादृशगतिस्संभवति । इत्थंचा व्यवधानेन ब्रह्मप्राप्तिरूपं फ-
लमधिगंतु येऽधिकारिणः प्रस्थिताः, तानेवार्चिरादिरातिवाहिकगणोन
यति, नहिरण्यगर्भोपासकं, तस्यापि प्राणरूपप्रतीकोपासक समशील
तया प्रतीकालंबनताया अवर्जनीयत्वादिति ॥ १५७ ॥

बादरिपक्षे चतुर्थपंचम सूत्रोदाहृत श्रुतिस्मृत्यो जैमिनिप-
क्षोक्तयैव दिशा निर्वाहो बादरायणस्या प्यभिप्रतो बोध्यः १५८॥

इदमत्र नवमादिद्विसूत्रया निष्पन्नं बादरायणतात्पर्यं सर्वस्वं ।
 हिरण्यगर्भलक्षणं कार्यब्रह्मोपासीनां स्तादृशं ब्रह्मनयत्यातिवाहिकगण
 इति बादरिपक्षो न युक्तः, ब्रह्मविद्याप्रकरणेष्वेव श्रूयमाणाया -
 भर्त्विरादिगते स्वाक्षात्परब्रह्मप्राप्ति हेतुतयैव तत्र श्रूयमाणत्वात्, क्लि-
 ष्टकल्पनादिभि स्तादृश श्रुत्यन्यथानयने प्रबलतरबीजाभवात् तादृ-
 शश्रुतेः परब्रह्मविषयत्वे परविद्याप्रकरण विरोधात् सर्वगतस्यापि
 ब्रह्मणः गतिशास्त्रबल सिद्धस्य देशविशेषएव निशेषाविद्यानिवृत्ति
 सम्भवस्य दुरपह्वयतया तं विना तत्प्राप्तरेयोगेन मार्गविशेषेण -
 देशविशेषगतिपूर्विकप्राप्ते युक्तत्वाभावाच्च । यथाहि प्रकृतिमण्ड-
 लएव क्वचित्पुण्यदेशे सत्त्वगुणोन्मेषः क्वचित्पापदेशे रजस्तमोगु-
 णोन्मेषः स्वर्गादिषु क्वचित्सुखैकतानता नरकादिषु क्वचिदुःखैकतान
 ताच्च लोकवेदसिद्धा नापलपितुं शक्या, तथैव सर्वगतेपि ब्रह्मणि -
 क्वचित्प्रदेशविशेषे जनानां सर्वविकारहेतु गुणत्रयमय प्रकृतितत्त्वसं-
 सर्गं तन्मूलाविद्यादि सकलदोषसंपत्तिः - क्वचित्प्रदेशविशेषे शुद्ध
 सत्त्वतत्त्वसंसर्गं तन्मूलनिशेषाविद्यानिवृत्ति निरतिशयज्ञानविकासा-
 दि सम्पत्तिश्च नापलपितुं शक्यैवेति देशविशेषएव निशेषाविद्यानि-
 वृत्ति वर्णनं नासम्भवदुक्किम् । परब्रह्मासाधारण नित्यलोकाअपि-
 च श्रुतिस्मृत्यादिषूत्पुष्यमाणा न तर्कमात्रेणापलपितुं शक्याः, श्रौते-
 ष्वे यथाश्रुतिप्रतिपत्तेरेव न्याय्यत्वात् अन्यथा शास्त्रैकप्रमाणस्य ब्रह्मणो
 पि तर्कबलेनापलाप प्रसंगाच्च, किम्बहुना- बादरिपक्षोपरि जैमि-
 न्युपाक्षिप्ता स्सर्वएव दोषा स्सर्वएव स्वपक्षसमाधयश्च सम्भवंत्येव ।
 तस्मात्परमव्योम विष्णुपदादिशब्दवाच्यः स्थानविशेषः, भर्त्विरादि-
 ना तत्रगतस्यैवच निशेषाविद्यानिवृत्तिः, ब्रह्मप्राप्तिः, अपुनरावृत्ति
 श्चेति सर्वं प्राप्ताणिकमेव, अतो बादरिपक्षो युक्तएव ।
 एवं परब्रह्मोपासकानेवां चिराद्यातिवाहिकगणो नयतीति जैमिनि

पक्षोप्ययुक्तः, प्रत्यगात्मोपासकानां पंचाग्निविद्याप्रप्यच्चिराद् गति
 भुतेः, प्रत्यगात्मोपासकानां तत्क्रतुन्यायेन प्रत्यगात्मप्राप्तेरेव युक्त
 त्वेपि ब्रह्मप्राप्तिश्रवणान्यथा नुपपत्त्या तेनैव न्यायेन तेषां पुरुषा
 र्थभूत प्रत्यगात्मप्राप्ते ब्रह्मप्राप्तिगर्भता, तदीयप्रत्यगात्मोपासनस्य ब्रह्मोपा
 सनगर्भताच्च कल्प्यते, यथा-ब्रह्मोपासकानां ब्रह्मप्राप्ति स्तच्छरीरतया
 प्रत्यगात्मप्राप्तिगर्भा, तदीयब्रह्मोपासनंच प्रत्यगात्मोपासनगर्भ । तृतीया
 ध्याय तृतीयपादस्थे शरीरे भावाधिकरणे द्वितीयसूत्रे प्रत्यगात्मनोपि सु-
 क्तिदशायां प्राप्यता उपासनदशायां प्राप्याकारविशिष्टस्य तस्या
 नुसन्धेयताच्च सर्वब्रह्मोपासक साधारणी निरूपिता, चतुर्थाध्याय
 प्रथमपादस्थे द्वितीये आत्मत्वोपासनाधिकरणेपि स्वात्मानं प्रत्यात्म-
 तयैव ब्रह्मण उपास्यता निर्णीता, चतुर्थाध्याय चतुर्थपादस्थे द्विती-
 ये ऽ विभागेन दृष्टत्वाधिकरणे सुकितदशायां परस्ता ब्रह्मण स्व्वात्म
 नो ऽ विभागेन प्राप्यताच्च समर्थयिष्यते । अतो यथा ब्रह्मोपास-
 कानां प्रत्यगान्मनः प्राप्ति रूपासनं चास्ति, तथा प्रत्यगात्मोपा
 सकानामपि ब्रह्मप्राप्त्युपासने प्रत्यगात्मप्राप्त्युपासनान्तर्भूते स्तः । नचै
 वं सति सर्वेषां ब्रह्मोपासकानां मात्मप्राप्ति ब्रह्मप्राप्तयो रविशिष्ट-
 त्वे परब्रह्मोपासकानेव नयतीति वदता जैमिनिना किमपराद्धम्,
 तत्पक्षादस्मिन् पक्षे कोपि हि विशेषो नोपलभ्यते, पंचाग्निवि
 द्योपिहि यथोक्तरीत्या ब्रह्मोपासके ष्वेवान्तर्भूता भवन्तीति वाच्यम् ।
 उभयेषां सामान्यतो ब्रह्मप्राप्तिफल ब्रह्मोपासननिष्ठत्वसौत्येपि प्रत्य-
 गात्मपरमात्मलक्षण प्राधान्याप्राधान्यव्यत्यासेन प्राप्यतारतम्यस्य दुरपह्व
 त्वात् । ब्रह्मोपासकस्य हि ब्रह्मैव प्रधानं प्राप्यम्, प्रत्यगात्मस्वरूपत्वप्र
 धानप्राप्यमेव । पंचाग्निविदस्तु प्रत्यगात्मस्वरूपमेव प्रधानप्राप्यम्, ब्रह्म-
 त्वप्रधानप्राप्यमेव । अतः प्राप्यभेदो दुर्वारः । एतदुक्तं भवति । भोग्यभो-
 गोपकरण भोगस्थानादिविधया नानाविधं प्राप्यमस्ति । तत्र भोग्यविधया
 प्राप्यत्वं प्रधानप्राप्यत्वं । तदितरविधया प्राप्यत्वं चाप्रधानप्राप्यत्वं । परस्य

ब्रह्मणः भोगस्थानविधया प्राप्यत्वन्तू भयाधिकारिसाधारणं । प्रकृतिमण्ड
लोर्ध्वदेशावच्छिन्ने समन्ततः प्रदीप्तज्योतीरूपे परस्मिन्नेव ब्रह्मणि
स्वस्वभोगप्रतिनियतावान्तरस्थानभेदे उभयेषां स्वस्वभोगानुभवात् ।
पंचाग्निविदामपि प्रकृतिवियुक्त प्रत्यगात्मलक्षणप्राप्यस्य प्रकृतिमण्ड
ले प्राप्तु मशक्यस्य प्रकृतेः परस्तादेव प्राप्तव्यतया तत्रच ज्योती-
रूपस्य परस्य ब्रह्मण स्समन्ततः प्रदीप्ततया तदेव भोगस्थानम् ।
तत्र ब्रह्मनिष्ठानां भोग्यविधया प्राप्यमपि परमेव ब्रह्म, पंचाग्निवि
दांतु प्रकृतिवियुक्तप्रत्यगात्मतत्त्वमेव, तथा प्रकृतिमण्डलोर्ध्वदेशाव-
च्छिन्नस्य परस्य ब्रह्मणो भोगस्थानविधया प्राप्तिरेव चोभयविधा-
धिकारिसाधारणी स एवान् ब्रह्म गमयतीत्यादिषु शास्त्रे स्वमान-
वायत्ता प्रतिपाद्यते । भोग्यविधया स्वाभिमतप्राप्यप्राप्तिस्तु स्वस्वोपास
नस्वभावैकनिर्वाह्या । नामानव्ययत्नादिना । भोग्यविधया प्रा-
प्तिर्नाम स्वादुतमतयानुभूयमान तत्तद्भ्रंस्तुत्सन्निकर्षविशेषलक्षण प्रधानतम
प्राप्तिरेव । तादृशीचप्राप्तिः उपासनदशायां यस्यैवप्रधानप्राप्यतयो-
पासनं तस्यैव-नान्यस्य, तत्कृतुन्यायात् । लोकेपि स्वभावतोमधुरेष्व-
पीक्षुक्षौद्रगुडादिषुवस्तुषु कस्मैचित्किंचिदेवरोचते, स्वस्ववासनानुगु
णरुचिभेदवशाच्च तत्तत्पुरुष स्वस्वरुचिपरिगृहीतमेव वस्तु स्वादुतम-
मनुभवति, नापरंमधुरतममपि षस्त्वनुभवितुं प्रवर्तते । तस्मात्प्रकृ-
तिप्रत्यगात्मपरमात्मना मनुकूलत्व तारतम्येपि प्राथमिक स्वस्वरुचि
भेदवशा दधिकारिणां तत्तत्परिग्रहोव्यवतिष्ठते । तथाचैश्वर्यार्थिनामीदृशं
प्रधानतमप्राप्यत्व मच्चिद्रस्तुविशेषएवेति विलक्षणाच्चिद्रस्तुविशेषप्राप्ति-
लक्षणमैश्वर्यमेव तेषां पुरुषार्थः, प्रकृतिवियुक्त प्रत्यगात्मोपासकानां
पंचाग्निविदां प्रकृतिवियुक्तत्वलक्षण कैवल्य विशिष्टप्रत्यगात्मस्वरूप
एव तादृशप्राप्यत्वमिति कैवल्यविशिष्ट प्रत्यगात्मस्वरूपप्राप्तिरेव ते-
षां पुरुषार्थः, ब्रह्मनिष्ठानां भगवत्पेव तादृशप्राप्यत्वमिति भगव-
त्प्राप्तिरेव तेषां पुरुषार्थः, इत्युपासकानां सुकृततारतम्यायत्त तत्त्व-

विशेषविषयक प्राथमिकरुचिवैचित्री निबन्धनेयं पुरुषार्थवैचित्रीकल्पितः ।
 भ्रष्टास्थिरत्वा स्थास्थिरत्वा नन्तस्थिरत्वादिकं तत्तत्त्वस्वभावनिबन्धनं ।
 प्रकृतितत्त्वस्य क्षरणशीलतया गुणत्रयमयतया च तत्प्राप्तिलक्षणस्यैव
 यंपुरुषार्थस्यनित्यत्व मल्पत्वम् प्राप्यस्यानित्यतया तदर्थिनां पुनरावृ-
 त्तिश्च सम्भवति । प्रकृतिवियुक्तप्रत्यगात्मस्वरूपस्य नित्यतया त-
 त्प्राप्तिलक्षणस्य कैवल्यपुरुषार्थस्य नित्यत्वम् प्रत्यगात्मनो ज्ञानान-
 न्दमयतया प्रकृतितत्त्वा त्सुदूरव्यावृत्तत्वेऽपि परिच्छिन्नस्वरूपगुणत-
 या भगवतः सुदूरापकृष्टतया तत्प्राप्तिलक्षण परमानन्दा दल्पत-
 मत्वं च सम्भवति । भगवच्छब्दितस्य परब्रह्मतत्त्वस्य त्रिविध-
 परिच्छेदरहितस्वरूपतया ऽ त्यद्भुतदिग्भरूपतया ऽ नवधिकातिशया सं-
 ख्येयकल्याणगुणगणौघ महार्णवतया ऽ परिच्छिन्नोभय विभृत्यैश्वर्यसम्प-
 न्नतया च तत्प्राप्तिलक्षणस्य परमपुरुषार्थस्य स्थिरत्व मनन्तत्वं च
 सम्भवति । कैवल्यपुरुषार्थनिष्ठानां पंचाग्निविदां भगवत्प्राप्तिल-
 क्षणपरमपुरुषार्थनिष्ठानां परब्रह्मनिष्ठानां चोभयेषां प्राप्यवस्तुस्थाना-
 दिनित्यतानिबन्धन मपुनरावृत्तित्वं त्वेकरूपमेव । अतएव चोभयेषां
 मपुनरावृत्तिहेतु रचिरादिलक्षणा गतिरेका श्रूयते । इत्थं तत्त्वत्रय-
 स्वभाववैचित्रीवशेनैव तत्प्राप्तिलक्षण पुरुषार्थवैचित्रीसम्भवा त्पंचा-
 ग्निविदां ब्रह्मनिष्ठानाञ्च प्राप्यपुरुषार्थभेदो ऽ वश्यमेवाभ्युपेयः । अ-
 न्यथा सुदूरमपि गत्वा तच्च इत्थं विदु र्येचेमेरुष्ये श्रद्धातप इत्युपा-
 सत इत्यादिश्रुत्या पंचाग्निविदः परब्रह्मोपासकांश्च विभज्य निर्दि-
 श्या चिरादिगति ब्रह्म प्राप्यपुनरावृ त्त्युपदेशासांगत्यस्य परिहर्तुं मशक्य-
 त्वात् । अस्या श्रुतेश्च परमप्राप्यभूतै क्वस्तुपर्यवसाय्यगांगिभावा-
 पन्नोपासननिष्ठ द्विविधाधिकारिविषयत्वं वा कार्यब्रह्मान्तर्भूतभिन्नभि-
 न्नद्विविधप्राप्यपर्यवसायि द्विविधोपासननिष्ठ द्विविधाधिकारिविषयत्वं
 वा नसम्भवतीति च प्रागेव निरूपितम् । प्राप्यपुरुषार्थभेदमन्त-
 रेणोपासनाकारवैचित्रीमात्रेण तथोपदेश इत्यपि च नमुवचम् । तथा

स त्पनेकासां ब्रह्मविद्यानां नानास्थानविशेषणादिभेदभिन्नात्यन्त वि-
 लक्षणाकाराणां श्रूयमाणतया तन्निष्ठानां भेदेनानुत्कीर्तनस्य पंचाग्नि-
 विदां परं भेदेनोत्कीर्तनस्य च कारणाभावात् । किंबहुना । पंचाग्नि
 विद्यायां प्रत्यगात्मस्वरूपमेव तत्तदाकारै रूपास्यतया निर्दिष्टं दृ-
 श्यते , ब्रह्मविद्यासुच ब्रह्मैवोपास्यतया निर्दिष्टं दृश्यत इति स्प-
 ष्टतरमेव वैलक्षण्यं दृश्यते । श्रुत्या तथा निर्देशश्च तयोस्तत्र प्र-
 धानतयोपास्यत्वं प्राप्यत्वं चान्तरेणानुपपन्नः । पूर्वोक्तरीत्या दर्शित
 द्विविधाधिकारिविद्यासु प्रत्यगात्मपरब्रह्मोभय विषयकताया अव-
 श्यं सत्त्वे प्येकैकस्मिन् प्रकरणे एकैकमात्रस्पष्टनिर्देशस्य तत्रतत्र त-
 स्यतस्य प्राधान्येनोपास्यत्वं प्राप्यत्वमकत्वात् । नच तत्तत्प्राप्य
 वस्त्वनु भवगत स्वादुता तारतम्यस्य तत्तद्दस्तुगतालुकूलता तारत-
 म्यनिबन्धनत्वा दुभयेषा मधिकारिणां प्रत्यगात्म परमात्म लक्ष-
 णोभयप्राप्तौ सत्या सुभयेषा मपि परब्रह्मणः प्राप्तिरेव प्रधानत
 या निष्पत्स्यते - न प्रत्यगात्मनः , परब्रह्मणएवा लुकूलता प्र-
 कर्षवत्त्वेन तत्प्राप्ते रेव स्वादुतमतया ऽनुभवसम्भवात् , अतः पं-
 च्चाग्निविदां ब्रह्मविदां च नोक्तरीत्या पुरुषार्थतारतम्यं वक्तुम्
 शक्य मिति वाच्यम् । परस्य ब्रह्मण एकस्यैव स्वेच्छापति
 नियत देशभेदेषु नानाविधविलक्षणानन्दहेतुपरिकरविशिष्टवेषेण त-
 दविशिष्टवेषेणच नानाविधायाः प्राप्ते स्तम्भवेन पुरुषार्थ-
 तारतम्यस्य सूपपादत्वात् । उपासनप्राप्तम् परम् ब्र-
 ह्म श्रुपासकानानातिषाहिक वर्त्मना प्रकृतिमण्डला २ त्परस्ता
 त्समन्ततः प्रदीप्तज्योतीरूपं स्वात्मानं प्रापय्य तादृशेस्वात्मानि त-
 त्र तत्र तत्तत्पुरुषार्थानुभव प्रतिनियतस्थानेषु तांस्तानुपासकांस्त-
 त्तदुपासनानुगुण पुरुषार्थप्राप्तये यथाहं स्वस्वशक्त्यैव प्रवर्तमानान् वा
 सूरिभिरभ्युद्गम्य नीयमानान् वा कृत्वा तंतं पुरुषार्थं मसंकीर्णमेवा-
 नुभावयतीति नकश्चिद्विरोधः । परं ब्रह्मव प्रकृतेः परस्ता दतिरोहितं

समन्तत आकाशव त्प्रदीप्तमपि सर्वत्र नैकविधानंदहेतु परिकर-
 विशिष्टं वर्तते, अपितु - तत्तदुपासकोपासनानुशुण्येन तत्र तत्र-
 परस्परविलक्षणं नानाविधं भोग्यं भोगोपकरणं भोगस्थानादिलक्षणं ना-
 नापरिकरविशिष्टवेषेण तादृशपरिकराविशिष्टवेषेणच प्रदीप्तं वर्तते ।
 तादृशपरिकराविशिष्टवेषेण वर्तमानं ब्रह्मप्रदेशविशेषे विलक्षणानन्दहे-
 तु परिकरविशेषविशिष्टं ब्रह्मप्राप्तिलक्षणं परिपूर्णं ब्रह्मप्राप्त्यभावा न्म-
 ह्मदितिभसि खद्योतव त्परस्मिन् ब्रह्मणि स्वात्मानुभव प्रतिनियते तादृश-
 प्रदेश विशेषे स्वाच्छन्द्येन प्रवर्तमानानां प्रकृतिवियुक्तस्वस्वरूपा पञ्च
 प्रत्यगात्मनां स्वात्मानुभवानन्दमात्रतृप्तत्वलक्षणं कैवल्य मोक्षएव पुरुषार्थः,
 तादृशपरिकरविशेषविशिष्टं ब्रह्मप्रदेशविशेषे प्रवर्तमानानां परब्रह्म-
 निष्ठानांच परिपूर्णं ब्रह्मप्राप्ति लक्षणं परम मोक्षएव पुरुषार्थ इति
 पुरुषार्थतारतम्यंहि सूत्रपादं, प्रकृतिमण्डलात्परस्ता त्समन्ततः प्रदी-
 प्तस्यापि परस्य ब्रह्मणो नैकविधा प्राप्ति र्दृश्यते । नहिखल्वचिरा-
 दि मार्गेणगतानां परब्रह्मोपासकानामपि लोकविशेषप्राप्ति-
 लोकाविशेषे प्रविष्टोन्मादकं नगरोद्यानविमानक्रिडोद्देशविशेषादि प्रा-
 प्ति स्सकलेतरपदार्थविस्मरकं निरवधिकं सुखसन्दोहात्मकानुभव
 विशेषहेतु भगवद्विषयमंगलं विग्रह तच्चरणारविन्द तत्कटाक्ष पा-
 तादिप्राप्तिश्चैकरूपा संप्रतिपन्ना । तत्तद्भस्तुगतस्वाभाविकानुकूलत्वा-
 कारणां तारतम्यंहि स्वतस्सिद्धम् । नहि ब्रह्मस्वरूपगुणविग्रहादिग-
 तं मनुकूलतमत्वं विभूतिभूतेषु प्रकृत्यादिषु प्रामाणिकं । यथाच
 निश्चेष्टाविद्यानिवृत्ति देशविशेष कालविशेषादिसापेक्षा, तथैव तत्त-
 द्भस्तुगतानुकूलत्वातिशयविषयकानुभव विशेषोपि स्थानविशेषतत्त-
 द्भस्तुसन्निकर्षविशेषादिसापेक्षा एव । प्रकृतितत्त्वनिबन्धनै श्वर्यपुरुषा
 र्थार्थिनामपिहिः प्रकृति तत्त्वस्य [सर्वत्रैकत्वेपि न लोकविशेषप्राप्त्य-
 प्सरःप्राप्तयोस्तुल्यरूपतादृष्टा । नर्ही द्रलोक एव हिरण्यगर्भैश्वर्यं प्रा-
 प्तिस्संभवति । तथाच, प्रकृतिमंडल ऐश्वर्यविशेषप्राप्ति र्थथा स्थानभेदसापे-

क्षा, तथा निशेषाविद्यानिवृत्तिदेशविशेषेपि पुरुषार्थभेद स्थानभेदो लो-
कभेदश्च सम्प्रतिपन्न एव । तस्माद्देशविशेषावच्छिन्ना तिरोहित ब्रह्म
संयोगलक्षणाया स्वस्वाभिमतपुरुषार्थभोगाधार विपुलतरस्थानभूल-
ब्रह्मप्राप्ते रमानवायन्तायाः पंचाग्निविद्ब्रह्मविदो रविशेषेण प्रतिपा-
दनमात्रेण न तयोः पुरुषार्थभेदोऽपलपितुं शक्यः । यथोक्तलक्षण स्वा-
दुत्तमानुभूयमान तत्तद्भस्तुविलक्षणप्राप्त्योरेव पार्थक्येन तयोः पुरुषा-
र्थत्वसम्भवादिति । परस्य ब्रह्मणो भोगाधारस्थानरूपताच एवमेवैष-
संप्रसादोऽस्माच्छरीरा त्समुत्थाय परं ज्योतिरूपसम्पद्य स्वेनरूपेणा-
भि निष्पद्यते, स उत्तमः पुरुषः, स तत्र पर्येति जक्षत्कीडन् रममाण-
स्त्रीभिर्वा यानैर्वा ज्ञातिभिर्वा नोपजनं स्मरन्निदं शरीर मिति छा-
न्दोग्याष्टमपाठक द्वादशखण्डगत द्वितीयतृतीयखण्डिकांशभूत श्रु-
तौ तत्रेति परब्रह्मणो भोगाधारस्थानतया निर्देशा त्सिद्धा । यथो-
क्तलक्षण विलक्षणात्मप्राप्तीच्छया ऽऽत्मोपासनकरणादेव पंचाग्निवि-
दामात्मोपासकत्वेन व्यवहारः । उक्तलक्षणपरिपूर्ण ब्रह्मप्राप्तीच्छया
ब्रह्मोपासनकरणादेवच ब्रह्मनिष्ठानां ब्रह्मोपासकत्वेन व्यवहारश्चो-
पपद्यते । अन्यथा तादृशव्यवहारभेदकाकारस्यैव दुर्वचत्वात् । प्रा-
धान्येन तत्तदुपासीनेष्वेवहि तत्तदुपासकत्व व्यवहारो मुख्यः । अन-
योः पुरुषार्थभेद तदनुभवस्थानभेदादिकंच श्रुति स्मृती तिहास पुरा-
ण भगवच्छास्त्रादिषु बहुधा प्रपञ्चितं नापलपितुं शक्यम् प्रमाण-
परतन्त्रै रास्तिकाग्रेसरैः । अतः - परब्रह्मोपासीनानेव नयत्यातिवा-
हिकगणइति जैमिनिपक्षोप्ययुक्त एव । तथाच परं ब्रह्मोपासीनान्
प्रकृतिवियुक्तं प्रत्यगात्मानं ब्रह्मात्मक मुपासीनांश्च नय त्यातिवाहिक-
गण इति सिद्ध सिद्धान्तइति ॥ १५९ ॥

इदमत्र बोद्धव्यम् । धर्चिरादिगतिश्रुतयः कार्यब्रह्मोपासक-
मात्रविषयावा परब्रह्मोपासकमात्रविषया वा परब्रह्मोपासक प्रकृतिवि-
युक्त ब्रह्मात्मकप्रत्यगात्मापासकै तदुभयविषयावेति त्रिशिरस्कवि-
चारे तृतीयपक्षसिद्धान्त स्थापनपर मिदं कार्याधिकरणं ॥ १ ॥

परब्रह्मोपासकानां स्वप्राप्त्यस्य परस्य ब्रह्मण स्सर्वगतत्वेन त-
त्प्राप्तये क्वचिद्गमनानौचित्यात् अर्चिरादिमार्गं गन्तॄणां प्राप्यस्य
बहुवचनान्तब्रह्मलोकशब्देन स्थूलवस्तुमयं लोकविशेषादिरूपतया-
प्रतिपादनात् परब्रह्मोपासकानां तथाविधवस्तुप्राप्त्ययोगात् हिरण्य
गर्भलक्षणकार्यब्रह्मोपासकानामेव तत्सम्भवाच्च हिरण्यगर्भलक्षणकार्यब्र-
ह्मोपासकविषयैव गति श्रुतिरिति वादरि तात्पर्यनिष्कर्षः ॥ २ ॥

ब्रह्मशब्द मुख्यवृत्ति प्रमाणायोगात् तद्वलेन समानप्रकरण
स्थ बहुवचनान्त ब्रह्मलोकशब्दस्य समानाधिकरणसमासतया ब्र-
ह्मपरतासम्भवात् पाशाधिकरणन्यायेन बहुवचनार्था विवक्षासम्भवा
त् परब्रह्मासाधारण लोकविशेषाणामपि मुक्तप्राप्यानां प्रामाणिकत-
या तद्विषयतया षष्ठीसमासस्यापि सम्भवात् ब्रह्मणस्सर्वगतत्वे प्य-
विद्यानिवृत्तिपूर्वकं तत्प्राप्ते वर्णाश्रमधर्म शौचाचारकालविशेषादि सापे
क्षत्ववद्देशविशेष सापेक्षताया अपि प्रमाणप्रतिपन्नाया दुरपद्भवा
च्छ्रौतेः यथाश्रुत्यैव प्रतिपत्तव्यत्वाच्च परब्रह्मोपासक विषयैव ग-
तिश्रुतिरिति जैमिनि तात्पर्यनिष्कर्षः ॥ ३ ॥

अनयो वादरिजैमिनिपक्षयोः तद्य इत्थं विदुष्येचमेरण्ये श्र-
द्धा तप इत्युपासतइत्यादिश्रुतौ अर्चिरादिपथगामिनां द्विधा विभज्य
निर्देशः स एनान् ब्रह्म गमयतीति प्राप्यैक्य श्रवणेन कार्यब्रह्म पर-
ब्रह्मणो रेकविध प्राप्योपासकेष्वेव पूर्वापरभावापन्नांगांगि भूतोपा
सन पर्वद्वयनिष्ठ द्विविधाधिकारि तात्पर्यकतयावा उपासनाकार भेद
मात्राधीन द्वैविध्यतात्पर्यकतयावा ऽगत्या नैयइत्येवा भिप्रेतम् ॥ ४ ॥

तद्य इत्थंविदुरित्यादि श्रुतेः पूर्वापरभावापन्नांगांगिभूतो
पासननिष्ठ द्विविधाधिकारिपरत्वे तादृश द्विविधाधिकारिणा मध्ये
एकविधाधिकारिणा अर्चिरादिगत्युपदेशमात्रेण द्विविधाधिकारिणाम-
पि तस्मिद्ध्या द्विविधाधिकारिणां विभज्य निर्देशपूर्वकं गत्युपदेश

स्य निरर्थकत्वात् उपासनाकार भेदसात्रार्थान् द्वैविध्याभिप्रायक
 त्वेच अनेकानां ब्रह्मविद्यानां विविध विचित्र नानास्थानाकार वि-
 शेषणादि भेदभिन्नासां सत्त्वेन तन्निष्ठान् पृथक्पृथक्भेदेना निर्दिश्य -
 पञ्चाग्निविद्यालक्षणैक विद्यानिष्ठान् परं पृथक् निर्दिश्य तेषां मर्चि
 रादिगत्युपदेशे कारणाभावात्पञ्चाग्निविद्याया इतरपरविद्याभि स्तु
 ल्यप्राप्यकत्वे तासांमिवास्याअपि येचेमेरण्ये श्रद्धातप इत्युपासत इ
 त्यनेनैव संग्रह सम्भवेन पृथक् निर्देशस्य कथंचिद् -
 पि प्रयोजन वत्त्वात्सम्भावञ्च दर्शित श्रुतेः सुदूरमपि गत्वा
 परस्परविभिन्नप्राप्त्योपास्यक विलक्षणविद्यानिष्ठ द्विविधाधिकारि वि-
 षयत्वस्यावश्याभ्युपगन्तव्यत्वात् , स एनान् ब्रह्मगमयतीति प्राप्यैक्य
 निर्देशस्य उभयसाधारणावान्तर प्राप्यैक्यविषयतयापि निर्वाहसम्भ-
 वाच्च तच्च इत्थं विदुरितिनिदिष्टाः पञ्चाग्निविदः कैवल्य पुरुषार्थ
 फलक प्रकृतिवियुक्त ब्रह्मत्मक प्रत्यगात्मोपासननिष्ठा एवाधिकारिणः ,
 येचेमेरण्येश्रद्धातप इत्युपासत इति निर्दिष्टाः भगवत्प्राप्तिलक्षण
 परमपुरुषार्थफलक परब्रह्मोपासननिष्ठा अधिकारिण इति स्वीकृत्य-
 तादृशद्विविधाधिकारिपरत्वमेवास्याश्रुते वाच्यमिति भगवतो बादरा-
 यणस्य तात्पर्यनिष्कर्षः ॥ ५ ॥

दर्शिता र्थानुगुण्येन दर्शिताधिकरणसूत्राभिप्रेतानुमानानां प्रयोगोऽ
 पि बोद्धव्य इति ॥ १६० ॥

इति श्री शारीरक मीमांसा महार्णवांतः पात्तिनि

श्रीशैलानन्तपुरुष श्रीरङ्गाचार्य विरचित कार्याधिकरणवादकल्लोके

सिद्धांतार्थाभिधान नामा

॥ प्रथमस्तरंगः ॥

Sasthra muktha vali-18.

KARYADHIKARANA VADA.

(2nd, and 3rd Tarangàs.)

BY

Widwan. T. A. P. SRIRANGACHARIAR.

Edited By

P. B. ANANTHA CHARIAR. Sanskrit Pandit.

printed at the

SRI SUDARSANA PRESS.

CONJEEVERAM.

Price Re. 1- 0 - 0

1903.

(*Copy Right Registered.*)



श्रीरस्तु ।

कार्याधिकरणवादः

(द्वितीय तृतीय तरंगौ ।)

श्रीपदपुरनिवासिना

श्रीशैलानन्तपूरुषवश्येन

श्रीरंगाचार्येण विरचितः

श्रीकांची प्रतिवादिभयंकरं अनन्ताचार्येण परिशोधितः




श्रीसुदर्शनमुद्राक्षरशालाया

ममुद्यत ।

॥ कांची ॥

१९०३ .

—0*0—



The page contains extremely faint and illegible text, likely bleed-through from the reverse side of the document. The text is scattered across the page and is not readable.

श्रीः ।

श्रीमते रामानुजाय नमः ।

श्रीमदनन्तार्यमहागुरवे नमः ।

श्रीमते वरवरमुनये नमः ।

कार्याधिकरणवादे द्वितीयस्तरंगः ।

अथात्रसर्वतन्त्र स्वतन्त्र कवितार्किकसिंह वेदान्ताचार्यपक्षः प्र-
माण प्राचीनसम्प्रदाया ननुगुणइति प्रतिपाद्यते ॥१॥

अयन्तावदाचार्यो वेङ्कटनाथार्यनामा विश्वामित्रगोत्रोद्भवो
भगवद्रामानुजमुनिना निष्कटकीकृते प्राचीनएव सुसर्माचीने
परमवैदिकसिद्धान्ते प्राचीनविजातीय मभिनवं कंचनपन्थानं स्वय
सुत्प्रेक्ष्य तस्मिन् स्वयं प्रवृत्तस्वपाण्डित्य मदिमाडम्बरलम्बित विस्त्रंभांश्च
जनां स्तत्रप्रवर्तयं स्तेषांस्वोत्प्रेक्षितेनपथा वेदान्तार्थप्रवचन प्राचुर्यं प्रथित
वेदान्ताचार्यसंज्ञः- स्वाश्रितानामयमेव भगवद्रामानुजमुन्यभिमतः पन्था
इतिच बोधसंजनयन्नस्मिन् सिद्धान्ते काश्चिद्वैशाकुलीमापाद्यामास ॥२॥

अपिचार्यं प्रायशस्सर्वत्रैव स्वोत्प्रेक्षितेन स्वतन्त्रेणैव वर्तमाना सञ्चारेण
सर्वतन्त्रस्वतन्त्रइति-स्वोत्प्रेक्षितवर्तमानुगुण ग्रन्थग्रथन तदनुकूल तर्ककौ
शल तन्मूलप्रतिपक्ष प्रतिक्षेपप्रवृत्तिभिः कवितार्किकसिंह इतिच
समगीयत ॥ ३ ॥

तेन विरचिता प्रकृताधिकरणार्थं वैयाकुली तावदिह परिह्रियते॥४॥
इदं तावदत्र वेदान्ताचार्यमत्तं । कैवल्यपंनमुक्तिः । तन्निष्ठाश्चप्रती
कालम्बना एव । नच तेषामपुनरावृत्तिः । अस्तुवाकथंचिदपुनरावृत्तिः ।
तथापि न निश्शेषप्रकृतिसम्बन्ध निवृत्तिरेतेषां सम्भवति । अवर्धनीयै
वच कथंचिदपि सूक्ष्मतमप्रकृतिसम्बन्धानुवृत्तिरेषां । नच तेषा
मर्चिरादिगतिः । नापिचप्रकृतेः परस्तात्कलानुभवस्थानं । पंचाग्निविच्च
प्रह्लानिष्टेष्वेवान्यतमः कश्चित् । सचोक्तकेवलादन्य एवेति॥५॥

एवं भूवंचैतन्मतं तत्प्रणीतरहस्यत्रयसार तात्पर्यचन्द्रिका न्याय
सिद्धाश्रनादिषु व्यक्तं ॥६॥

इमा स्तावदत्र वेदान्ताचार्यतदनुबन्धिनां सिद्धान्तिनां च दशविधा
विप्रतिपत्तयो भवन्ति ॥ आमानुभव लक्षण कैवल्यारूप पुरुषार्थो नश्वरो वा
नित्यो वा ॥१॥ मार्गान्तरगामि गम्यो वा - अचिराद्दिमार्गगामि गम्यो वा ॥२॥
निशेषप्रकृतिसंसर्ग निवृत्तिलक्षण मोक्षानात्मको वा - तादृशमोक्षात्मको वा
॥३॥ तस्य सूक्ष्मतमप्रकृति संसर्गगर्भत्व सुपगम्यैव कथंचिन्नित्यत्व सुपपाद
यितुं शक्यं वा न वा ॥ ४॥ तदनुभवस्थानं प्रकृतिमण्डलान्तःपातिनश्वरं वा
तद्बहिर्भूतं नित्यं वा ॥५॥ पंचाश्रिविद्या निष्ठादन्यः कैवल्यनिष्ठो नाम कश्चि
दधिकारी प्रामाणिको वा - स एव स वा ॥६॥ पंचाश्रिविद्या निष्ठस्य प्रकृति
मण्डलान्तः पाति स्थानानुभाव्यमात्म प्राप्तिफलमेकं - तद्बहिर्भूतं स्थानानु
भाव्यं ब्रह्मप्राप्तिलक्षणं फलप्रपञ्चेति पौर्वापर्यानुभाव्यं फलद्वयप्रामाणिकं वा
न वा ॥७॥ पंचाश्रि विद्यानिष्ठ ब्रह्मनिष्ठयोः परमं फलं तुल्यशीलं वा न वा ॥८॥
प्रकृतिमण्डलादूर्ध्वदेशे पुरुषार्थभेदोऽ प्रामाणिको वा - प्रामाणिको वा ॥९॥
तत्क्रतुन्यायोऽ योगव्यवच्छेदपरो वा - अन्ययोगव्यवच्छेदप रो वा ॥ १०॥
इति ॥७॥

अत्र सर्वत्र पूर्वा पूर्वपक्षिणां कक्ष्या साम्प्रदायिक सर्वपूर्वाचार्य श्री
मुत्तरकलार्यसंज्ञानां, उत्तरातुलोकाचार्य तदनुबन्धिनां दक्षिणकलार्य
संज्ञानामिति विवेको बोध्यः ॥८॥

अत्र सर्वत्र पूर्वा पूर्वपक्षिणां कक्ष्या साम्प्रदायिक सर्वपूर्वाचार्य श्री
सूक्ति श्रुतिस्मृत्यादि प्रमाणजातशास्त्रीक शास्त्रन्यायविरुद्धा, नापि च
समीचीनन्यायमूले तुत्तरासिद्धान्तिनां कक्ष्यैव सर्वतस्साधीयसी ॥९॥

इति श्री शास्त्रीकमीमांसा महार्णवान्तःपातिनि श्रीशैलानन्तपूरुप
श्रीरंगाचार्यविरचित कार्याविकरणवाद् कल्लोले वादिप्रति
वादि विप्रतिपत्ति विभाजननामा द्वितीय स्तरंगः ॥२॥

श्रीः

अथ तृतीयस्तरंगः ।

अथात्मानुभवलक्षण कैवल्यारूपपुरुषार्थो नश्वरोवा नित्यो वेति
प्रथमविप्रतिपत्ति विचार्यते ॥ १ ॥

अत्र पूर्वपक्षिणो मन्यन्ते । कैवल्यारूपपुरुषार्थो नश्वर एव,
“सर्वे च्यवनधर्माणः प्रतिबुद्धस्तु मोक्षभाणि” ति मोक्षधर्मवचनेन प्रति
बुद्धेतेरेषां सर्वेषां भनित्यपुरुषार्थत्वावगमात् । “ जिज्ञासु लभते भक्ति”
मिति मोक्षधर्मवचनेन जिज्ञासुलब्धितस्य कैवल्यनिष्ठस्य स्वप्नाप्य
पुरुषार्थप्राप्त्यनन्तरं क्रमेण भगवत्प्राप्तिहेतुभक्तियोगलाभाभिधानेन
कैवल्यपुरुषार्थस्य नित्यत्वे तदुत्तरपुरुषार्थान्तर प्रवृत्त्ययोगात् । भगव
त्परांकुशादिव्यसूरिणापि श्रीमुखसूक्ताख्य द्वाविडब्रह्मसंहितायां प्रथ-
मकाण्डद्वितीय श्रीमुखसूक्तपंचमगाथायां कैवल्यपुरुषार्थनिर्देशानन्तरं
भगवत्प्राप्तिरूपपुरुषार्थस्य नित्यत्वाभिधानेन तद्वचवच्छेद्यतया अभिप्रे-
तस्य कैवल्यस्थानित्यताया एवाभिव्यञ्जितत्वाच्चेति ॥ २ ॥

यथोक्तं वै रहस्यत्रयसारैकोनविंशत्परमहोक्ताधिकारे मोक्षयि-
ष्यामीति पदव्याख्यानभागे - “ कैवलात्मानुभवो नित्यो नेत्यंश स्वा-
क्षान्मोक्षो नेत्यंशश्च - “चतुर्विधा मम जना भक्ता एवहि ते श्रुताः ।
तेषा मेकान्तिन श्रेष्ठा स्तेचैवानन्यदेवताः ॥ अहमेव गति स्तेषां
निराशीः कर्मकारिणाम् । येतु शिष्टा स्रयो भक्ताः फलकामाहि ते
मताः ॥ सर्वे च्यवनधर्माणः प्रतिबुद्धस्तु मोक्षभाणि” ति वचनेन
सिद्धः ॥ १ ॥ “ मुच्येतातं स्तथारोगा च्छ्रुत्वेमामादितः कथाम् ।
जिज्ञासु लभते भक्ति भक्तो भक्तगति लभे” दित्युक्तया श्रीगीतायां
जिज्ञासु रित्युक्त आत्मनिष्ठोपि क्रमेण ज्ञानीभवे दित्युक्तं भवति ॥२॥

श्रीमुखसूक्ताख्यद्राविडब्रह्मसंहितायां प्रथमकाण्डद्वितीय श्रीमुखसूक्त
पंचमगाथायां भगवद्ब्रह्मवक्ष्य नित्यत्वाभिधानेना प्येतद्ब्रह्मवच्छेद्य
आत्ममात्रानुभवो नित्यो नित्यो व्यञ्जितः ॥ ३ ॥ अस्य - षष्ठकाण्ड
नवमश्रीमुखसूक्तदशमगाथाःदितु नाशराहित्योक्तिरपि चातुर्मास्यादि
कर्मफलविशेषेष्वक्षयत्वोक्तिवदसिचिरकालस्थायित्वाभिप्राये”ति ॥ ३ ॥

एवं स्तोत्रभाष्ये चतुर्थश्लोकव्याख्याने प्युक्तं - “भोगहह स्वर्गं
स्वाराज्यादि सुखानुभवःस्वात्मानंदानुभवश्च ॥ १ ॥ तस्मिन् मुक्तिश-
ब्दं केचिदुपचरन्ति । २ । नहि नित्यं किञ्चित्स्वात्मानंदमात्रानुभव
रूपं कैवल्य मस्ति । “चतुर्विधा ममजना भक्ताएव हि ते श्रुताः । ते-
षामेकान्तिनः श्रेष्ठा स्तेचैवानन्यदेवताः । अहमेव गति स्तेषां नि-
राशाः कर्मकारिणां । येतु शिष्टा स्त्रयोभक्ताः फलकामाहितेमताः ।
सर्वे च्यवनधर्माणः प्रतिबुद्धस्तु मोक्षभा गि” ति विशेषणा दिति ॥४॥

एष तावत्प्रथमविप्रतिपत्तौ पूर्वपक्ष्यभिमतः पूर्वः पक्षः ॥ ५ ॥
अथात्र सिद्धान्त्यभिमत उत्तरः पक्ष उच्यते ॥ ६ ॥

श्रुत्यादिप्रमाण दिव्यसूरिमुखाविर्भूत द्राविडवेदतदंगोपांगपूर्वा-
चार्य श्रीसूक्तिभि न्यायतश्च कैवल्यपुरुषार्थस्य नित्यत्वमेवावगम्यत
इति तस्य नश्वरत्वकथन मयुक्तमेव ॥ ७ ॥

उदाहृतमोक्षधर्मवचन श्रीपरांकुशदिव्यसूरि गाधयोः कैवल्य-
स्या नित्यत्वपरतालेशोपि न विद्यते, प्रत्युत नित्यत्वपरत्व-
मेवास्ती त्येतदुत्तरत्र स्वावसरे निपुणतर मुपपादयिष्यामः ॥ ८ ॥

शास्त्रेषु सर्वत्रैश्वर्यकैवल्य भगवत्प्राप्तिरूप पुरुषार्थाधिकारिवर्गत्रैविध्यं
प्रतिपाद्यतत्रैश्वर्यपुरुषार्थाधिकारिवर्गस्य धूमादिगत्यापुनरावृत्तिलक्षणानित्य
फलगामितायाः कैवल्यभगवत्प्राप्त्यर्थिनो रितरयो र्वर्गयो रचिरादिमार्गेणा
पुनरावृत्तिलक्षण नित्यफलगामितायाश्च स्फुटतरं प्रतिपादनेन न कैवल्यस्या

नित्यपुरुषार्थरूपता कथंचिदपि सुवचा; तथासति कैवल्यार्थिनां मेश्वर्याधि-
वर्ग एवांतर्भावनीयतया तद्वहिर्भूतत्वाभिप्रायक पृथङ्निर्देशायोगाच्च ॥९॥

यदि पुनः कैवल्यमपि पुनरावृत्तिलक्षणानित्यफलमेव स्यात्तदेद-
मप्यैश्वर्यपुरुषार्थएवा न्तर्भूतं स्यादिति श्रीगीता सप्तमाध्याय षोडश
श्लोकभाष्ये - “ आर्तः प्रतिष्ठाहीनो भ्रष्टैश्वर्यः पुनस्तत्प्राप्तिकामः ।
अर्थार्थी - अप्राप्तैश्वर्यतयैश्वर्यकामः । तयो मुखभेदमात्र मेश्वर्यविषय
तयैक्या देकएवाधिकारः” इति द्विविधावप्यार्थाार्थि रूपैश्वर्यार्थिना
वेकस्मिन् वर्गेन्तर्भावयता भाष्यकारेण जिज्ञासुशब्दितः कैवल्य-
श्वर्याप तत्रैव वर्गे ऽन्तर्भाव्येत ॥ १० ॥

नच तथान्तर्भावितः ॥ ११ ॥

प्रत्युता पुनरावृत्तिलक्षण नित्यफलाधिकारि मुमुक्षुत्वसाम्या -
ज्ज्ञानिजिज्ञासवो रेकरूपेण संगृह्य निर्देशः क्वचिक्लिपते ॥ १२ ॥

प्रदर्शयिष्यते चेदृशो निर्देश उपरिष्ठाद्यथा वसरम् ॥ १३ ॥

तस्मात्कैवल्यार्थिनो ऽ नित्यफलभूतैश्वर्यं पुरुषार्थाार्थिवर्गं वहिर्भू-
तत्वा कैवल्यस्य नित्यपुरुषार्थरूपता दुरपह्नुवा ॥ १४

एतेन प्राक्चतुर्थवाक्योदाहृत स्तोत्रभाष्यग्रन्थे - भोगइह स्वर्ग
स्वाराज्यादिसुखातुभव सस्वात्मानन्दानुभवश्चेति कैवल्यस्यै श्वर्यपुरु-
षार्थान्तर्भूतत्वाभिमानि स्वाभिप्रायानुरोधेन भोगशब्दार्थतया व्या-
ख्यानं पूर्वपक्षिणां स्वोत्प्रेक्षामात्र विजृम्भितमेवेति वेदितव्यं, पूर्व-
व्याख्यातृभिः कैवल्यस्य - भोगापवर्गेत्यत्रा पवर्गशब्दार्थतयैव व्या-
ख्यातत्वात् ॥ १५ ॥

“भोगः - ब्रह्मादिपिपीलिकान्त बद्ध चैतनवर्गस्य कर्मानुगुण
तारतम्यानुभाव्या शब्दादयः । अपवर्गः - शब्दादीना मल्पास्थिर
त्वादि दोषदर्शनेन भीतानां चेतनानां दुःखनिवृत्तिरूपात्म प्राप्ति

स्सुखैकताना भगवत्प्रातिश्रे' त्येवं रूपाहि प्राचीनस्य श्रीयामुनार्थस्-
नो श्रीमत्कृष्णसूरे स्तद्विषया व्याख्या ॥ १६ ॥

पूर्वोक्तमधिकारिवर्गत्रैविध्यं च संस्कृत वेद स्मृतीतिहासपुराण
श्रीपंचरात्र द्वाविडवेदतद्गोपांग पूर्वाचार्य श्रीसूक्तिषु समन्ततः
प्रतिद्धम् ॥ १७ ॥

श्रुतौताव बृहदारण्यकोपनिष द्यष्टमाध्याये द्वितीयब्राह्मणे पंच
दशखण्डिकायां - 'ते यएव भेतद्विदु' रिति पंचाग्निविदः प्रकृतिविद्यु
क्तं प्रत्यगात्मविद्यानिष्ठान् कैवल्यार्थिनः - 'येचामी अरण्ये श्रद्धां स-
त्यमुपासते' इति परमात्मविद्यानिष्ठान् भगवत्प्रातर्चरिणश्च - पृथङ्नि-
दिश्य तेषां मुभयेषां ' तेर्षिरभिसम्भवन्ती' त्वारभ्य - 'तान् वैद्युता-
त्पुरुषो ऽमानवण्य ब्रह्मलोकान् गमयति ते तेषु ब्रह्मलोकेषु पराः
परावतो वसन्ति तेषां न पुनरावृत्ति' रित्यन्तेना चिरादिमार्गेणा पु-
नरावृत्तिलक्षण नित्यफलप्राप्ति मभिधाय; षोडशखण्डिकायां ' अथ
ये यज्ञेन दानेन तपसा लोकान् जयन्ती' ति प्रकृतितत्त्वनिबन्धन
विलक्षणभोगरूपैश्वर्याथिरूपान् पुण्यकर्मणो ऽ धिकारिणो निर्दिश्य
तेषां - ' ते धूम मभिसम्भवन्ती -' त्वारभ्य ' ते लोकान् प्रत्युत्थायिन
स्तएवमेवा नुपरिवर्तन्त' इत्यन्तेन धूमादिमार्गेणो धर्माधोगमनागमन
रूप पुनःपुन रावृत्तिलक्षणा नित्यफलप्राप्तिश्चा भिदिता ॥ १८ ॥

एवं छान्दोग्योपनिषदि पंचमप्रपाठके दशमखण्डे - " तद्य इत्थं
विदु येचेमे ऽ रण्ये श्रद्धातप इत्युपासते तेर्षिष मभिसम्भवन्ती "
त्वारभ्य - " स एना न्ब्रह्म गमय त्वेष देवयानः पन्था इती " त्यन्तेन
प्रथमादिखण्डिकाद्वयेन बृहदारण्यकवेदेव पंचाग्निविद्वृद्धविद्रूप द्विविधा
धिकारिणा मपुनरावृत्तिप्रतिनियताचिरादिगतिरूप देवयानाभिधान
मुखेनापुनरावृत्तिलक्षण नित्यफलप्राप्ति मभिधाय; " अथ य इमे ग्राम
इष्टापूर्ते दत्त मित्युपासते ते धूम मभिसम्भवन्ती " त्वारभ्य खण्डि-

काद्वयेन बृहदारण्यकवदेव पुण्यकर्मशब्दितैश्वर्याभ्यधिकारिणां पुन
रावृत्तिप्रतिनियत धूमादिमार्गाभिधानपूर्वकं - " तस्मिन् याव स्वम्पात-
मुषित्वा ऽथैतमेवाध्वानं पुन निवर्तन्त " इत्यादिना खण्डिकात्रयेण
पुनरावृत्तिलक्षणानित्यफलप्राप्ति रभिधीयते ॥ १९ ॥

अत्र - " स एनान् ब्रह्म गमयत्येष देवयानः पन्था " इति देवयाना
भिधान मपुनरावृत्ति लक्षण नित्यफलप्राप्त्यभिप्रायकं , अन्यथावक्ष्य
माण पुनरावृत्तिलक्षणा नित्यफलाधिकारि पुण्यकर्मणां पंचाग्निविद्वह
विदांच परस्परवैलक्षण्या भिधायक प्रकरणानुगुण्या सम्भवात् ।
अस्यामेवोपनिषदि चतुर्थ प्रपाठके पंचदशखण्डान्ते - " स एनान् ब्रह्म
गमयत्येषदेवपथो ब्रह्मपथ एतेनप्रतिपद्यमाना इमंमानवमावर्त नावर्तते ना
वर्तते " इति देवयानस्या पुनरावृत्तिलक्षण नित्यफलनैयत्यश्रवणाच्च ॥ २० ॥

एवं गीताशास्त्रेपि सप्तमाध्याय षोडशश्लोक प्रभृत्यष्टमाध्यायान्त
पर्यन्तग्रन्थेने दशमेवाधिकारित्रयं पुनरावृत्त्य पुनरावृत्तिलक्षण तत्फ-
लवैषम्यं धूमाद्यर्चिरादि मार्गगतिवैषम्यंच स्फुटमेव प्रतिपादितं ॥ २१ ॥

उक्तंहितत्र सप्तमाध्याये - " चतुर्विधाभजन्ते मांजनास्सुकृतिनोर्जुना
आर्तो जिज्ञासुरर्थार्थी ज्ञानीच भरतर्षभ " ति षोडशेन श्लोकेनाधिकारि वै-
चित्र्यं ॥ २२ ॥

" आर्तो भ्रष्टैश्वर्यकामः । अर्थार्थी - अप्राप्तैश्वर्यकामः । जिज्ञासुः प्र-
कृतिविशुक्तात्म स्वरूपावाप्तीच्छुः । ज्ञानी भगवत्प्राप्तीच्छुरि " ति यद्य
प्याधिकारि चातुर्विध्यमत्र प्रतीयते । तथापि प्रथमयोर्द्वयोरपि मुखभेदे
नैश्वर्यार्थत्वा विशेषादेक एवाधिकार इत्यैश्वर्यार्थि कैवल्यार्थि भगव
त्प्राप्त्यर्थि रूपाधिकारि त्रैविध्यमेवान्यत्र सर्वतः प्रसिद्धमिहाप्यभिधि-
स्वितमितिबोध्यं ॥ २३ ॥

प्रादशमवाक्योदाहृतै तच्छ्लोकगीताभाष्य ग्रन्थे पुुदाहृतश्रुत्यैक
कण्ठ्यमभिप्रेत्यैव यथोक्तलक्षणाधिकारि त्रयपरत्वस्य श्लोकस्यभाष्य-
कारैश्वर्यवस्थापितं ॥ २४ ॥

अर्थाध्यादिपदेनैव तत्पदबोध्याधिकारिणः प्राप्यः पुरुषार्थेष्वर्यमिति
स्पष्टमवगम्यते ॥२५॥

ज्ञानिनःप्राप्यः पुरुषार्थस्तु “ उदारास्सर्वेष्वैते ज्ञानीत्वात्मैवमेमतं ।
आस्थित स्सहि युक्तात्मा मामेवानुत्तमां गतिम् ॥ बहूनां जन्मना
मन्ते ज्ञानवान् मां प्रपद्यते । वासुदेव स्सर्वमिति स महात्मा सुदुर्लभ”
इत्यष्टादशैकोनविंशश्लोकाभ्यां भगवत्प्राप्तिरेवेति स्पष्ट मभिधीयते ।
अत्र मामेवानुत्तमां गति मित्यनेन - वासुदेव स्सर्व मित्यनेनच -
अस्याधिकारिणः परमप्राप्यो भगवानेवेत्यंशस्या भिधानात् ॥ २६ ॥

उक्तंच दर्शिताष्टादशश्लोकगीताभाष्ये - मामेवानुत्तमं प्राप्य
मास्थित इति । एकोनविंशश्लोकभाष्ये । वासुदेव एव मम परम
प्राप्यं प्रापकं चान्यदपि यन्मनोरथवर्ति - स एव मम तत्सर्वमिति
मां प्रपद्यते मा मुपास्त इति ॥ २७ ॥

जिज्ञासोः प्राप्यपुरुषार्थस्तु “ जरामरणमोक्षाय मा माश्रित्य यत-
न्ति ये । ते ब्रह्म तद्भिदुः कृत्स्न मध्यात्मं कर्म चाखिल ” मित्येकोनविंश
श्लोके ऽ स्याधिकारिणो वेदितव्यतया ब्रह्मशब्दवाच्य परिशुद्धात्म
स्वरूपस्य - फलतया प्रकृतिसंसर्गराहित्यलक्षण कैवल्यत्मकजरामरण
मोक्षस्य च निर्देशात्फलोपास्ययो रैक्यावश्यंभावाच्च प्रकृतिवियुक्ता
त्मस्वरूपमेव ब्रह्मशब्दवाच्य मुपास्यम् - तदेव च जरामरणमोक्ष
शब्दितं प्राप्य मित्यवगमेन कैवल्यपर्याय जरामरणमोक्षशब्दित प्रकृ-
तिवियुक्तात्मस्वरूपावाप्तिरूप एव सिद्धयति ॥ २८ ॥

अत एव तच्छ्लोकभाष्ये - जरामरणमोक्षाय प्रकृतिवियुक्तात्म
स्वरूपदर्शनायेति व्याख्यातम् ॥ १९ ॥

षोडशश्लोकभाष्येपि - जिज्ञासुः प्रकृतिवियुक्तात्मस्वरूपावा-
प्तीच्छुः - ज्ञानमेवास्यस्वरूपमिति जिज्ञासु रित्युक्त मिति जिज्ञासु
पदव्याख्यानं कृतम् ॥ ३० ॥

अतो जिज्ञासोः कैवल्यं पुरुषार्थ इति सिद्धं ॥३१॥

कैवल्यं हि नाम - प्रकृतिसंस्पर्शं तन्निबन्धनं देवत्वतिर्यक्तत्वं मनुष्यत्वं स्थावरत्वाद्यौपाधिकं धर्मप्रदानेन ज्ञानानन्दभयत्वादि लक्षणस्वरूपं याथात्म्येन प्रत्यगात्मनोऽवस्थानमेव ॥३१॥

आत्मप्राप्तिं कैवल्यात्मयाथात्म्यं प्रकृतिवियुक्तात्मस्वरूपजराक्षरणमोक्षादिशब्दाश्च पर्यायवाचिनस्तत्र तत्र प्रयुज्यन्ते ॥३२॥

तथाच प्रकृतितत्त्वनिबन्धनविलक्षणशब्दाद्यनुभवलक्षणो भोगरूप ऐश्वर्याख्यः पुरुषार्थः, प्रत्यगात्मतत्त्वनिबन्धनविलक्षणानुभवलक्षणो मोक्षरूपः कैवल्याख्यः पुरुषार्थः, भगवत्तत्त्वनिबन्धनविलक्षणानुभवलक्षणो मोक्षरूपो भगवत्प्राप्त्याख्यः परमपुरुषार्थ इति पुरुषार्थत्रैविध्यमैश्वर्यादि कैवल्यार्थि भगवत्प्राप्त्यर्थि रूपाधिकारित्रैविध्यं च गीताशास्त्रे सिद्धं भवति ॥३४॥

एत एव चाधिकारिणो वेदान्तेषु पुण्यकर्माधिकारिपंचाग्निविद्याधिकारिपरब्रह्मविद्याधिकारिरूपतया विवक्षिताः ॥३५॥

एत एव च शारीरकशास्त्रे कार्यब्रह्मोपासकप्रकृतिवियुक्तब्रह्मात्मकप्रत्यगात्मोपासकपरब्रह्मोपासकरूपतया विवक्षिताः ॥३६॥

श्रुता वैश्वर्यार्थिनां पुण्यकर्माधिकारित्वेन निर्देशः - एतदभीप्सितस्य चतुर्मुखलोकानुभाष्यैश्वर्यस्यापि स्वर्गाद्यैश्वर्यवत्प्रकृति तत्त्वनिबन्धनविलक्षणशब्दाद्यनुभवलक्षणभोगाख्यैश्वर्यरूपतायाः कर्मसाध्यफलरूपतायाश्चाविशिष्टत्वेन पुण्यकर्मानुष्ठानबाहुल्यसापेक्षत्वाभिप्रायः ॥३७॥

प्रसिद्धं हि श्रुतिष्वन्तवत्फलानां कर्मसाध्यत्वं नित्यपुरुषार्थरूपमोक्षस्य विद्यासाध्यत्वं च ॥३८॥

गीताशास्त्रे तेषां - "चतुर्विधा भजन्ते मा" मिति भगवद्भक्तत्वेन निर्देशश्च ऐश्वर्येष्वप्युत्तमैश्वर्यस्य भक्तियोगं विना केवलकर्मयोगसाध्यतया विद्यासापेक्षत्वाभिप्रायः ॥ ३९ ॥

शारीरकशास्त्रे कार्यब्रह्मोपासकत्वेन तेषां निर्देशश्च प्राप्यतया
तदुपासकत्वाभिप्रायः ॥ ४० ॥

अतः श्रुतिगीताशास्त्रशारीरक शास्त्रविवक्षिताः पुण्यकर्मानुष्ठान
बाहुल्य भगवद्भक्तियोग कार्यब्रह्मोपासनरूपा स्त्रयोप्यंशा ऐश्वर्यार्थि-
ना मपेक्षिताएवेति न तत्तन्निर्देशभेदादधिकारि भेदशंकावकाशः ॥ ४१ ॥

शारीरकशास्त्रे कार्याधिकरणप्रथमसूत्रादिषु वादरिपक्षे कार्य-
शब्दिताण्डाधिपति हिरण्यगर्भलक्षण कार्यब्रह्मणो विलक्षणैश्वर्यविशि
ष्टस्योपासनं तादृशैश्वर्यप्राप्तिफलकं यथोपन्यस्तम्, तथैव गीताशास्त्रे
प्यैश्वर्यार्थिनां ज्ञातव्योपादेयनिरूपणपरे ऽष्टमाध्यायचतुर्थश्लोके “अधि
भूतं क्षरोभावः पुरुषश्चाधिदैवतम् । अधियज्ञोऽह मेवात्र देहे देहभृतां
वरे ” त्वेवं रूपे-पुरुषश्चाधिदैवतमित्यनेन विलक्षणैश्वर्य विशेषविशिष्ट
पुरुषविशेषोपासनं तथाविधैश्वर्यप्राप्तिफलकं विधीयत इत्युभयत्रैक-
विधाधिकारि विवक्षा स्फुटा ॥ ४२ ॥

तथोक्तं तच्छ्लोकभाष्येपि-“पुरुषश्चाधिदैवतम् -अधिदैवतशब्द
निर्दिष्टः पुरुषः, अधिदैवतं - दैवतो परिवर्तमान इन्द्रप्रजापतिप्रभृति
कृत्स्नदैवतोपरिवर्तमान इन्द्रप्रजापतिप्रभृतीनां भोग्यजाताद्विलक्षणश-
ब्दादे भोक्ता पुरुषः- साच्च भोक्तृत्वावस्था - ऐश्वर्यार्थिनां प्राप्यतया
नुसन्धये ” ति ॥ ४३ ॥

ऐश्वर्यार्थिनां पुण्यकर्माधिकार्यन्तर्गतत्वे नैकोक्त्या श्रुतौ ग्रहण
सूचितं पुण्यकर्मानुष्ठान बाहुल्यसापेक्षत्वमपि - अस्मिन् श्लोके - अधि
यज्ञोऽह मेवात्रे त्यनेन प्रतिपाद्यते ॥ ४४ ॥

यथोक्तं तद्भाष्ये, “अधियज्ञोऽहमेव - अधियज्ञशब्दनिर्दिष्टोऽहमेव,
अधियज्ञः - यज्ञैराराध्यतया वर्तमानः । अत्र - इन्द्रादौ मम देहभूते,
आत्मतया ऽवस्थितो ऽहमेव यज्ञै राराध्यइती” ति ॥ ४५ ॥

यद्यपि तच्छ्लोकभाष्ये - महायज्ञादि नित्यनैमित्तिकानुष्ठान वे-
त्त्यायां त्रयाणा मधिकारिणा मनुसन्धेय मेतदित्युक्तम् ॥ ४६ ॥

तथापि - अधियज्ञशब्दनिर्दिष्टं पुण्यकर्मानुष्ठानबाहुल्यं नाधिका-
रित्रयसाधारण मिह विवक्षितम्, अपित्वैश्वर्यार्थिना मनुष्ठेयतयेह वि-
वक्षितेषु यज्ञशब्दनिर्दिष्टेषु बहुलेषु पुण्यकर्मस्वाराध्यभूते न्द्रादिदेव-
तास्वन्तरात्मतया ऽवस्थितस्य परमात्मनएव प्रधानाराध्यतानुसन्धा-
न न्यायस्याभिहितस्य - अधिकारित्रयसाधारणेषु नित्य नैमित्तिक
कर्मसु त्रयाणा मप्यधिकारिणां तुल्यताप्रतिपादनमात्रस्येह विवक्षित-
त्वात्, ऐश्वर्यार्थिप्रकरणएव - अधियज्ञोऽहमेवेत्यभिधानस्य तेषां पु-
ण्यकर्मानुष्ठान बाहुल्य सद्भावसूचकताया अवर्जनीयत्वाच्च ॥ ४७ ॥

एवमस्मिन् गीताशास्त्रे ऽष्टमः अध्याये - कैवल्यार्थिनां ज्ञातव्योपादेय
निरूपणपरे -“ अक्षरं ब्रह्म परमं स्वभावोऽध्यात्ममुच्यते । भूतभावो-
द्भवकरो विसर्गः कर्म संज्ञित ” इति तृतीयश्लोके - उपनिषत्सु पंचा-
ग्निविद्यायां वेद्यतयाऽभिहितानां प्रत्यगात्मस्वरूप तत्सम्बन्धिभूतसू-
क्ष्म तद्भासनादिकरेतोविसर्गलक्षणपंचमाहुतीनामेव ज्ञातव्यतया ब्र-
ह्माध्यात्म कर्मशब्दै रभिधीयमानत्वात्, गीताभाष्ये ऽस्य श्लोकस्य
पंचाग्निविद्यावाक्योदाहरणपूर्वकं तादृशविद्यावेद्यपरतयैव व्याख्यात-
त्वाच्चोपनिषत्प्रसिद्धः पंचाग्निविद्यानिष्ठएवेह जिज्ञासुशब्दितः कैव-
ल्यार्थीति स्फुटतरं प्रत्यभिज्ञायते ॥ ४८ ॥

उपनिषद्भुक्तरित्यैव चेहापि जिज्ञासुशब्दित कैवल्यार्थिज्ञानिश-
ब्दित भगवत्प्राप्तिकामलक्षण द्विविधाधिकारिणा मपुनरावृत्तिः - ऐश्व-
र्यार्थिलक्षणैक विधाधिकारिणां पुनरावृत्तिश्च प्रतिपाद्यते ॥ ४९ ॥

तस्मा च्छारीरक शास्त्रविवक्षितमेवाधिकारित्रय मत्रापि गीता
शास्त्रेऽभिहितम् ॥ ५० ॥

पूर्वपक्षिणां कैवल्यार्थिनः पंचाग्निविद्यानिष्ठा दन्यत्ववादस्तु षष्ठ-
विप्रतिपत्ति विचारे निराकरिष्यते ॥ ५१ ॥

गीताभाष्ये भाष्यकारैर्गीतार्थसंग्रहे भगवद्यामुनयुनिभिश्चेदृशमेवा-
धिकारित्रयं पुरुषार्थत्रयं तद्वैलक्षण्यं च सम्यगेवा सकृद्विशदाकृतम् ॥५२॥

भगवच्छास्त्रे नारदादिभिरप्युक्तम् - " ऐहलौकिकमैश्वर्यं स्वर्गा-
द्यं पारलौकिकम् । कैवल्यं भगवन्तंच मन्त्रोयं साधयिष्यती "ति ॥५४॥

अत्र पुरुषार्थत्रयाभिधानेन तदर्थिना अधिकारिणामपि त्रैविध्यं
मुक्तमायम् ॥ ५४ ॥

एवं याज्ञवल्क्यस्मृतावपि तृतीयाध्याये दर्शितं अधिकारिर्वर्ग-
त्रैविध्यं स्पष्टं मभिहितम् ॥ ५५ ॥

तत्रहि याज्ञवल्क्येन दर्शितोपनिषदुक्तं त्रिविधाधिकारिभ्यरूप
निरूपणप्रवृत्तेन - " पितृयाणो जवीर्ध्याश्च यदगस्त्यस्यश्वान्तरम् । तेना
ग्निहोत्रिणो यान्ति स्वर्गंकामा दिवंप्रति ॥ येच दानपरा स्सभ्य गष्टा
भिश्च गुणै र्युताः । तेपि तेनैव मार्गेण सत्यव्रतपरायणाः ॥ तत्राष्टाशीतिं
साहस्रा मुनयो गृहमेधिनः । पुनरावर्तिः बीजभूता धर्मप्रवर्तकाः ॥"
इतिचतुःशीत्युत्तरशततमादि श्लोकत्रयेण - अष्टाशीतिमहस्रसख्य
कैः पुनरावृत्तिलक्षणा नित्यफलहेतुप्रवृत्तिधर्मप्रवर्तक बीजभूतगृहमे-
धिसुनिभिः स्वयमपि पुनः पुनरावृत्तिशीलै रधिष्ठितं पुनरावृत्तिहेतु-
पितृयाणाख्य मर्मं पुण्यकर्माधिकारि शब्दित सकलविधैश्वर्याधिपतौ
स्य तन्मार्गगामितां च भिधाय, " सप्तर्षिनागवीध्यन्त देवयानं समा-
श्रिताः । तावन्तएव मुनयः स्वर्वारम्भविवर्जिताः ॥ तपसा ब्रह्मचर्ये
ण संगत्यागेन मेधया । तत्र गत्वा वतिष्ठन्ते यावदाभूत सम्पुत्र"मिति
अष्टाशी त्युत्तरशततमादि श्लोकद्वयेना ष्टाशीति महस्रसख्यरेवा पुन
रावृत्तिलक्षण नित्यफलहेतुनिवृत्तिधर्म प्रवर्तकबीजभूतै स्स्वयमपि पुनः
पुनरावृत्तिशीलता विधुरै र्विरक्तै सुनिभि रधिष्ठित मपुनरावृत्ति देव-
यानाख्य मार्गं मभिधाय; "यतो वेदाः पुराणानि त्रिशोपनिषद स्तथा ।
श्लोका स्सूत्राणि भाष्याणि यच्च किञ्चन वाङ्मयम् ॥ " इत्येकान नव
त्युत्तरशततमश्लोकेन पूर्वोक्तमार्गद्वयभिष्टायिनो द्विविधादेव मुनिसम्
दानदा तदा प्रवृत्तिनिवृत्तिलक्षण द्विविधधर्मविषय सकलविधशास्त्र
प्रवृत्तिमभिधाय; " वेदानुबचनं यज्ञो ब्रह्मचर्यं तपो दमः । अद्रोपवा

सःस्वातन्त्र्य मात्मनो ज्ञानहेतवः ॥ सद्याश्रमै विजिज्ञास्यः समस्तैरेव
मेवतु । द्रष्टव्यस्तथमन्तव्य श्रोतव्यश्च द्विजातिभिः ” गिति नवत्युत्तर-
शततमादिश्लोकद्वयेन मोक्षोपयोगि प्रत्यगात्मस्वरूप याथात्म्यज्ञानो
त्पत्तिहेतून् साक्षात्काररूप तदीयविशदज्ञानहेतून् सपरिकरान् श्रव
णादींश्चाभिधाय; “ यएवमेतं जानन्ति येचा रण्यक माश्रिताः । उ-
पावृते तप स्तस्य श्रद्धया परया युताः ॥ ” इति द्विनवत्युत्तरशततम श्लो
केन प्रागष्टादशैकोनविंश वाक्योदाहृतो पनिषद्बुक्तरित्यैव कैवल्य-
त्थिरूप प्रत्यगात्मविद्यानिष्ठ भगवत्प्राप्त्यर्थिरूप परमात्मविद्यानिष्ठान्
द्विविधानप्यधिकारिणो देवयानमार्गगामिनो निर्दिश्य; “ क्रमा ते-
सम्भवन्त्यर्थि रहश्शुक्लं तथोत्तरम् । अयनं देवलोकश्च सवितारं स-
वैद्युतम् ॥ तत्र तत्पुरुषो दिव्योऽ मानवो ब्राह्मणलौकिकान् । करोति
पुनरावृत्ति स्तेषा मिह न विद्यते ॥ ” इति त्रिनवत्युत्तरशततम श्लोकप्रभृति
श्लोकद्वयेन देवयानमार्गातिवाहिकान् तै रुक्ता ऽ द्विविधाना मप्यधि
कारिणां ब्रह्मलोकशब्दितं प्रकृतिमण्डलोर्ध्वदेशं नीताना मपुनरा-
वृत्तिचा भिधाय; “ यज्ञेन तपसा दानै र्येहि स्वर्गजितो नराः । धूमं
निशां कृष्णपक्षं दक्षिणायनमेवच ॥ पितृलोकं चन्द्रमसं वायुं वृष्टि-
जल म्महाम् । क्रमान्ते सम्भवन्तीह पुनरेवाव्रजन्तिच ॥ ” इति पंचनवत्युत्त
रशततमादि श्लोकद्वयेन पितृयाणाख्यमार्गे गन्तृणां पुण्यकर्माधिका
रि शब्दित सकलविधैश्वर्याधिना मूर्ध्वाधोनयनहेतून् धूमाद्यभिमानिनः
तन्मार्गगामिना मूर्ध्वाधोगमनागमन लक्षणां पुनःपुनरावृत्तिचाभिधाय;
“ एतद्यो न विजानाति मार्गद्वितय मात्मवान् । दन्दशूकः पतंगो वा
भवेत्कीटो थवा क्रिमिः ॥ ” इति सप्तनवत्युत्तरशततम श्लोकेन मार्गद्वया
नभिज्ञानफलम प्यभिधाय निगमितं त्रिविधाधिकारि स्वरूप-
निरूपणम् ॥ ५६ ॥

एवं श्रीविष्णुपुराणेपि प्राप्यस्वभावभेदानिवन्धन मीदृशाधिका
रिवर्ग वैचित्र्यं दर्शितम् ॥ ५७ ॥

तत्रहि प्रथमांशे द्वाविंशाध्याये सर्वावस्थावस्थितयो श्रेतना
 खेतनयो ब्रह्मशरीरतया कृत्स्नस्य जगतो ब्रह्मरूपतां प्रतिपादयितुं प्र-
 कृतेन भगवता पराशरेण - "एवमेष जगत्स्रष्टा जगत्पाता तथा जगत् ।
 जगद्भक्षयिता देव स्वप्नरतस्य जनार्दनः ॥ " इति चत्वारिंश श्लोकांतेन
 ग्रन्थेन - गुणत्रयाश्रयणेन क्रियमाणेषु जगत् स्रष्टृस्थितिसंहारेषु
 प्रवृत्तानां चतुर्धा चतुर्धा विभक्तानां सर्वेषां तत्तत्स्रष्टृस्थितिसंहार
 कर्तृणां ब्रह्मशरीरतां - चतुर्धा चतुर्धा विभक्तेषु तेषु स्रष्टादिष्वेव
 गुणत्रयानुगुण प्रवृत्तिकप्रकृतिमिश्र चेतनाचेतनात्मकसर्वभूतानां भन्त
 भावं चाभिधाय, तन्मुखेन गुणत्रयानुगुणप्रवृत्तिक चेतनाचेतनात्मक
 सर्वभूतानां ब्रह्मशरीरतां निरूप्य, " सर्गस्थित्यन्तकालेषु त्रिवैवं स-
 म्प्रवर्तते । गुणप्रवृत्त्या परमं पदं तस्या गुण म्महत् ॥ " इत्येक
 चत्वारिंशश्लोके - गुणप्रवृत्त्येत्यन्तेन प्रकृतिमण्डलान्तःपाति गुणत्रय
 वश्यकृत्स्नजगदात्मकस्य परब्रह्मसम्बन्धिनो मूर्तविभागान्तर्भूतस्य रू-
 पस्य निरूपण सुपसंहृत्य; ततः - "परमं पद" मित्यादिना " तत्रान्यज्ञान
 रोधेने" त्यादि द्विपञ्चाशश्लोकान्तेन ग्रन्थेना मूर्तविभान्तर्गतयोः पर
 ब्रह्मसम्बन्धिरूपयोः प्रथमं कैवल्यार्थिप्राप्यभूता पुनरावृत्तिलक्षण पुरु
 षार्थभूत प्रकृतिविनिर्मुक्त प्रत्यगात्मस्वरूपलक्षणं रूपं प्रतिपाद्य ;
 ततः - " एवं प्रकार ममल " मित्यादि श्लोकद्वयेन - भगवत्प्राप्त्यर्थि
 प्राप्यभूता पुनरावृत्तिलक्षण परमपुरुषार्थभूतं परमपुरुषादिव्याप्त्यस्वरू
 पलक्षणं दर्शितरूपद्वयप्रतिसम्बन्धिभूत वस्तुस्वरूपं प्रतिपाद्य; ततः
 "द्वे रूपे ब्रह्मण स्तस्य मूर्तं चामूर्तमेव च । क्षराक्षरस्वरूपे ते
 सर्वभूते ष्ववस्थिते ॥ अक्षरं तत्परं ब्रह्म क्षरं सर्वं मिदं जग " इति
 सार्धश्लोकेन पूर्वोक्तेषु ब्रह्मसम्बन्धिषु रूपेषु मूर्तामूर्तविभागं क्षरा
 क्षरविभागं - तत्र प्रकृतिमण्डलान्तःपातिनः कृत्स्नस्य मूर्तरूपस्य श-
 रत्वं - अमूर्तरूपस्य परब्रह्मशब्दित सुखात्मस्वरूपलक्षणस्या क्षरा
 चाभिधाय; ततः - व्यवहिताव्यवहितानां भ्रमीणां पूर्वनिर्दिष्टानां
 वस्तूनां कथं परब्रह्मसम्बन्धिरूपत्व मित्याशंकां - " एकदेशमिदस्या

मे ज्योत्स्नाविस्तारिणी यथा । परस्य ब्रह्मण शक्ति स्तथेद मखिलं जगत् ॥ ” इत्यनेन प्रभाषभावतो स्थि जगद्ब्रह्मणो विशेषणविशेष्य भावलक्षणसम्बन्ध विशेषोपपादनेन समाधाय; “ तत्राप्यासन्नदूरत्वाद्बहुत्वस्वलपतामयः । ज्योत्स्नाभेदो ऽस्ति तच्छक्ते स्तद्ब्रह्मैत्रेय विद्यत” इत्यादिना श्लोकत्रयेण परब्रह्मशक्तिभूतस्य कृत्स्नस्य जगत् स्तन्निकर्षविप्रकर्षादिनिबन्धन ज्ञानशक्त्यादितारतम्यसद्भावं च निरूप्य; “तदेत दक्षयं नित्यं जगन्मुनिवराखिलम् । आविर्भाव तिरोभाव जन्मनाशविकल्पव ” इति श्लोकेन प्रस्तुतस्य प्राकृत जगदाख्यमूर्तरूपस्य स्वरूपतो ऽ नित्यतां प्रवाहतो नित्यतांच निरूप्य; ततः - “ सर्वशक्तिमयो विष्णु स्वरूपं ब्रह्मणो ऽ परम् । मूर्तं यद्योगिभिः पूर्वं योगारम्भेषु चिन्त्यत ” इत्यादिना श्लोकत्रयेण भगवतस्स्वासाधारण मप्राकृतं योगालम्बनशुभाश्रयभूत मन्तरंगतमं मूर्तं रूपान्तरं चाभिधाय; “ तत्र सर्वं मिदं प्रोतमोतं चैवाखिलं जगत् । ततो जातं जग तस्मिन् स जग च्छाखिल म्मुन ” इति प्रक्रान्तं सर्वस्य जगतो ब्रह्मरूपत्वं निगमितम् ॥ ५८ ॥

अत्रैकचत्वारिंशश्लोकप्रभृति द्विपंचाशश्लोकपर्यन्तभागे कैवल्यार्थिप्राप्यभूत प्रकृतिविनिर्मुक्तप्रत्यगात्मस्वरूपप्रतिपादनपरे - “ योगिनो मुक्तिकामस्य प्राणायामादिस्वाधनं । साध्यं च परमं ब्रह्म पुन नावर्तते यत ” इति पंचचत्वारिंशश्लोकेन - “ तत्रान्यज्ञानरोधेन योगिनो यान्ति ये लयम् । संसारकर्षणोमौ ते यान्ति निर्वाजतां द्विजे” इति द्विपंचाशश्लोकेन च कैवल्यार्थिना मात्मोपासकानां प्रकृतिवियुक्तं प्रत्यगात्मस्वरूपं प्राप्यम् - तत्प्राप्तिलक्षणं कैवल्यं च मुक्तिः - तद्विशमुक्तिं प्राप्तानां च न पुन संसारसम्बन्धलक्षणा पुनरावृत्तिरिति प्रतिपादनात् ; ततः - “ एवं प्रकार ममलं नित्यं व्यापक मक्षयम् । समस्तहेयरहितं विष्णवाख्यं परमं पदम् ॥ तद्ब्रह्म परमं योगी पुन नावर्तते यतः । अपुण्यपुण्योपरमः क्षीणक्लेशो ऽ ति

निर्मल " इति त्रिपंचाशादिश्लोकद्वयेन परमात्मलक्षण परब्रह्मोपासकानां भगवानेव परमप्राप्यः - तत्प्राप्तिलक्षणपरममोक्षं प्राप्तवानामपि न पुनरावृत्तिरित्यभिधानात् ; प्राकृतकृत्स्नजपदात्मकमूर्तस्वरूप क्षरत्वाविर्भावतिशेभावजन्ममाशयिकल्पपरत्वाभिधानेन तत्प्राप्तिलक्षणैश्वर्यपुरुषार्थार्थिना अधिकारिणां पुनरावृत्त्यभिधानसिद्धेश्च ; उपनिषत्सु गीताशास्त्रे चोक्तया रीत्यैव जिज्ञासुपंचाश्रिविदादिशब्दिज्ञान् प्रत्यगात्मापासकान् परमपुरुषनिष्ठ परब्रह्मोपासकादिशब्दिज्ञान् परमात्मापासकांश्च भेदेन निर्दिश्य तत्प्राप्यभेदा पुनरावृत्त्यादिकं मैश्वर्यार्थिनां पुनरावृत्त्यादिकं च सर्वं प्रतिपादितं भवति ॥ ५९ ॥

अत्रानयोः कैवल्यभगवत्प्राप्यर्थिनो द्वयो रधिकारिणो रविचक्षितत्वे - " योगिनो मुनिसकामस्ये" त्याद्युदाहृत पञ्चचत्वारिंशद्विपंचाशाश्लोकयोः कैवल्यमुक्तिकामस्यात्मयोगिनः प्राप्यस्वरूपापुनरावृत्त्योः पृथगभिधानं , पुनः - एवं प्रकारं ममल मित्याद्युदाहृत त्रिपञ्चाशादिश्लोकद्वये भगवद्योगिनः प्राप्यस्वरूपा पुनरावृत्त्योः पृथगभिधानं च न कथंचिदप्युपपद्यते ॥ ६० ॥

दर्शितविष्णुपुराणघट्टस्य दर्शितप्रत्यगात्मस्वरूप परमात्मस्वरूपलक्षणप्राप्यभेद तदर्थ्यधिकारिद्वयपरत्वंच - वेदार्थसंग्रहे परमव्योमादिशब्दाभिधेय स्थानविशेषसमर्थनप्रकरणे दर्शितविष्णुपुराणघट्टे - एकचत्वारिंशदशस्य 'परमं पद' मित्यस्य प्रकृतिवियुक्तात्मस्वरूपपरतां, त्रिपंचाशश्लोके - 'समस्तहेयरहितं विष्वाख्यं परमं पद' मित्युत्तरार्थस्थस्य परमं पद मित्यस्य भगवत्स्वरूपपरतां च व्याचक्षाणैर्भाष्यकारैरेव स्पष्टमुपदर्शितम् ॥ ६१ ॥

अयं च वेदार्थसंग्रहग्रन्थः प्रथमतरंगे सप्तचत्वारिंशदुत्तरशतं नाम वाक्य उदाहृतः ॥ ६२ ॥

श्रीविष्णुचिन्तार्थैरपि दर्शितविष्णुपुराणघटं तथैवव्याकुर्वाणैः -
 तत्रान्यज्ञानरोधनेत्यादि त्रिपंचाशश्लोकावतारिकाया आत्मयोगिना म-
 न्तिमप्रत्ययेना वश्यं भाव्यं - अन्यथा पुनरावृत्ते रित्याहेति - तद्ब्रह्म
 परमं योगी पुनर्नावर्तते यत इत्याद्युदाहृत चतुष्पंचाशश्लोक व्या-
 रूपाने - योगी भगवद्योगी - अस्याप्यन्तिमप्रत्ययेन भगवति लीनवृत्ति
 द्रष्टव्येतिच प्रतिपादयद्भिः - आत्मयोगिनो भगवद्योगिनश्च पर
 स्परविलक्षणा अधिकारिणः - तेषां स्वस्वोपासनानुशुणान्तिमस्मृत्या
 स्वस्वप्राप्त्यलाभ इति निरूपणेना स्य घट्टस्य गीताशास्त्रोक्त जिज्ञा
 सुज्ञानिलक्षण द्विविधाधिकारिपरत्वमेव स्पष्टमुपदर्शितम् ॥ ६३ ॥

उपदर्शितं च गीताशास्त्रेणा स्य समानप्रकरणत्व मन्तिमस्मृति
 प्राप्यस्वरूपादीना मेकरूपतया प्रतिपादनात् ॥ ६४ ॥

एवं सर्वत्र शास्त्रेषु दर्शितलक्षणा स्त्रिविधा एवा धिकारिणः
 प्रतिपाद्यन्ते ॥ ६५ ॥

आचार्यैरपि तथैव प्रतिपाद्यन्ते ॥ ६६ ॥

गीतार्थसंग्रह द्वादशश्लोके - ऐश्वर्याक्षरयाथात्म्य भगवच्चरणार्थि
 ना मिति - चतुश्लोक्यन्तर्गत तृतीयश्लोके - संसृत्यक्षरवैष्णवाध्व
 स्वितिच यामुनमुनिभिर्भेदनिर्देशः कृतः ॥ ६७ ॥

भाष्यकारै रपि गीतासप्तमाध्यायाष्टाविंशश्लोकभाष्ये - जरामरण
 मोक्षाय महते चैश्वर्याय मत्प्राप्तयेच दृढव्रता इति - अष्टमाध्याया
 वतरणिकाभाष्ये-ऐश्वर्याक्षरयाथात्म्य भगवत्प्राप्त्यपेक्षयोपासनभेदमिति -
 चतुर्दशाध्यायान्तिमश्लोकभाष्ये - गुणात्ययस्य तत्पूर्वकाक्षरैश्वर्यभगवत्प्रा
 प्तीनां चेति - शरणगतिगद्येच - सर्वकामांश्च साक्षरानिति च तत्त
 दधिकारिपुरुषार्थानां पृथङ्निर्देशः स्पष्टतरं कृतः ॥ ६८ ॥

श्रीवत्सांकमिश्रैरपि वरदराजस्तवैकाशीतितमश्लोके - भोगा इमे
 विधिशिवादिपदंच किंच स्वात्मानुभूति रिति या किल मुक्ति रुक्ता ।

सर्वं त दूष जलजोष महं जुषेय हस्त्वद्रिनाथ तव दास्यमहारसज्ञ
इत्येवं रूपे - ब्रह्मलोकैश्वर्यपर्यन्तैश्वर्याणां भोगशब्देन - आत्पातु
भूतिशब्दित कैवल्यस्य मुक्तिशब्देन - भगवद्दास्यशब्दित भगव
त्प्राप्ते महारसहेतुपरमपुरुषार्थत्वेन च निर्देशं कुर्वद्भि त्रिविधपुरुषार्-
थस्वरूप तत्कारतम्य तदधिकारिभेदा स्स्पष्टं दर्शिताः ॥ ६९ ॥

तदात्मजै श्रीपराशरभट्टाचार्यै रपि श्रीगुणरत्नकोशे ५ पृषंचाशे
श्लोके “ ऐश्वर्यं मक्षरगतिं परमं पदं वा कस्मैचि दञ्जलिभरं वहते
वितीर्थे” ति निर्देशेन - श्रीरंगराजस्तवोत्तरशतके पंचाशीतितमश्लो-
केन “प्रत्यंचं स्वं पंचविंशं पराच स्संचक्षाणा स्तस्वराशे विविच्य ।
युं जानाश्च तंभरायां स्वबुद्धौ स्वंवा त्वां वा रंगनाथाप्नुवन्ती” त्येवं
रूपेण - सहस्रनामभाष्ये - मुक्तानां परमागति रिति नामनिर्वचन
प्रकरणस्थेन - परमेति विशेषणेन मुक्तानामेव केषांचि दर्वाचीना गति
गम्यते - गीयतेच निर्मुक्तजरामरणात्मकैवल्यलक्षणा - जरामरण
माक्षाय मा माश्रित्य यतन्ति य इति - संसारपरमपदयो मध्ये तेषां
स्थानंच - योगिना मशृतं स्थानं स्वात्मसन्तोषकारिणा मितिंति प्र-
त्येन चैश्वर्यकैवल्यभगवत्प्राप्तिरूप पुरुषार्थस्वरूपभेद तदधिकारि
भेदादिकं दर्शितम् ॥ ७० ॥

एवं दिव्यसूरिसूक्तिष्वपि परशुतस्थले ष्वेवंभूता निर्देशा
द्रष्टव्याः ॥ ७१ ॥

तस्मा त्रिविधाधिकारिणो निर्दिश्य तत्रैकविधाना मधिकारिणा
मनित्यभोगशब्दितैश्वर्याख्य फलप्राप्ते रन्येषां द्विविधाना मधिकारिणा
मपवर्गशब्दित नित्यफलप्राप्ते श्चाभिहितत्वा तत्र नित्यफलप्राप्त्यधि
कार्यन्तगततया प्रकृतिवियुक्तप्रत्यगात्मोपासकानां कैवल्यार्थिना
मभिधीयमानत्वाच्च तत्प्राप्यभूतः कैवल्यारख्य पुरुषार्थो नित्य एव ,
अन्यथा तदर्थिना भैश्वर्यलक्षणा नित्यपुरुषार्थनिष्ठेभ्यः पृथग्निर्देशानां

मुक्तादिशब्दैर्व्यावृत्तिनिर्देशानां भगवत्प्राप्त्यर्थं परब्रह्मोपासकैस्तु-
ल्यतया ऽनावृत्तिनिर्देशानां चायोगात् ॥ ७२ ॥

कैवल्यपुरुषार्थस्या नित्यत्वे त्वातर्थार्थिनो स्वान्तरविशेषसद्भावे
प्यनित्यपुरुषार्थभूतैश्वर्यार्थित्वाविशेषेण कविधाधिकारिकोटिनिवेशव
त्कैवल्यार्थिनो प्यैश्वर्यार्थिकोटि निवेशो हि दुष्परिहारः स्यात् ॥ ७३ ॥

अनावृत्तिश्रुतिबलादेव हि - अनावृत्ति शब्दा दनावृत्ति शब्दा
दिति सूत्रकारेणापि परब्रह्मप्राप्तिलक्षण पुरुषार्थस्य नित्यता
समर्थिता ॥ ७४ ॥

साचे दनावृत्तिश्रुति रन्यथासिद्धिमुपेया तदा सम्प्रतिपन्नमोक्ष
रूपपरमपुरुषार्थस्यापि नित्यता न सिद्ध्येदेव ॥ ७५ ॥

अनावृत्तिश्रुति श्रोत्रभेषामधिकारिणां सर्वत्र साधारणी दृश्यते ॥ ७६ ॥

प्राप्यवस्तु तदनुभवस्थानादिनित्यत्वात्पि परमपुरुषार्थवदेवा
सावपि पुरुषार्थो नित्यः ॥ ७७ ॥

तदनुभवस्थाननित्यत्वंच पंचमविप्रतिपत्तिविचारे स्थाप-
यिष्यते ॥ ७८ ॥

दिव्यसूरिभिस्सर्वैः पूर्वाचार्यैश्चैककण्ठैर्द्राविडवेदतदंगोपांग
तद्भाष्यादिषु मुक्तकण्ठमसन्दिग्धैरन्यथासिद्धिगन्धानर्हैरनेकैर्नि-
र्देशैः - अयं कैवल्यारूपपुरुषार्थो भगवत्प्राप्तिलक्षणपुरुषार्थवन्नित्य
एव - नित्यतायां न किञ्चिदनुभवो वैषम्यं - अल्पत्वानल्पत्वाभ्यां
स्वरूपानुगुणत्वं तदनुगुणत्वाभ्यामेव चानयोर्वैषम्यमिति समन्ततः
प्रतिपाद्यते ॥ ७९ ॥

श्रीपरांकुशदिव्यसूरिणा तावदस्य कैवल्यारूपपुरुषार्थस्य
स्वरूपं द्राविडब्रह्मसंहितायां प्रथमकण्ठे द्वितीयश्रीमुखसूक्ते पंचम

गाधायाम्, सप्तमश्रीमुखसूक्ते प्रथमगाधायाम् - चतुर्थकाण्डे प्रथमश्रीमुख
सूक्ते दशमगाधायाम्, नवमश्रीमुखसूक्ते दशमगाधायाम् - षष्ठकाण्डे
नवमश्रीमुखसूक्ते दशमगाधायाम् - सप्तमकाण्डे पंचमश्रीमुखसूक्ते
दशमगाधायाम् - अष्टमकाण्डे ऽष्टमश्रीमुखसूक्ते षष्ठादिगाधाव्रितये,
दशमश्रीमुखसूक्ते द्वितीयगाधायाम् - एवं स्थलान्तरेषु प्रबन्धान्तरेषु
च सम्यक् प्रतिपादितं दृश्यते ॥ ८० ॥

तत्र सर्वत्र नित्यत्वमेवा स्यात् वगम्यते ॥ ८१ ॥

द्राविडभाष्यकारैः प्राचीनैः कुरुकेशार्थवेदान्तयोगिकृष्णपाद
सूर्युत्तरवीधिकृष्णगुरु वादिकेसरिरम्यजामातृमुनि प्रभृतिभि स्सर्वै
रपि स्वस्वभाष्येषु सुप्रतिष्ठापितो ऽयं मर्थः ॥ ८२ ॥

एवं भट्टनाथादिदिव्यसूर्यन्तरैरपि स्पष्टतर मुक्तलक्षण एवायं
पुरुषार्थ स्तत्र तत्र स्वप्रबन्धेषु निरूपितः ॥ ८३ ॥

किं बहुना । श्रीभाष्यकारैरेव श्रीगीताभाष्ये कैवल्यपुरुषार्थो
नित्यएवेति मन्दमतीनामपि सुज्ञान स्फुटतरमेव निरूपित इति न
प्रमाणान्तरगवेषण मपेक्षित मास्तिकानाम् ॥ ८४ ॥

एतेच ग्रन्था यथावसर सुपरिष्ठा दुदाहरिष्यन्ते ॥ ८५ ॥

तत्र द्राविडवेद तद्भाष्यादिग्रन्था आस्मिन् संस्कृतग्रन्थे साजा
त्येनानुरूपघटनासिध्यर्थं मपरिचितद्राविडवेदाना मपि प्रतिपत्तुणां
सुखप्रतिपत्त्यर्थं च प्रायश स्संस्कृतवाण्या प्रतिसंस्कृत्यै वोदा-
हरिष्यन्ते ॥ ८६ ॥

यत्पुनः - सर्वे च्यवनधर्माण इति मोक्षधर्मवचनशकलमेव सम-
न्तत उदाहृत्य सर्वमपि शास्त्रं व्याकुल न्येते स्वतन्त्राः ॥ ८७ ॥

तद्वेव तावत्प्रथमं विचार्यते ॥ ८८ ॥

तत्तु परस्सहस्रान्यथालिङ्घि संवलितं न कथं चिदपि कैवल्यस्या
नित्यता साधकं भवितु मर्हति ॥८९॥

अथात्र प्रथमं पाठविप्लव तन्मूलक निरूपककृतयोजनाभेदादि
प्रदर्शनार्थं दर्शितमोक्षधर्मवचनपूर्वोत्तरसन्दर्भपाठभेदादिकं लिख्यते ॥९०॥

एतद्वचन घटितं हि प्रकरणं भारते शान्तिपर्वणि द्विचत्वारिंश
दधिकत्रिंशत्तमे श्री नारायणीयोपाख्याने ऽष्टमे चाध्याये “चतुर्विधा
ममजना भक्ता एवहिमेश्रुताः । तेषा मेकान्तिनः श्रेष्ठा येचैवा नन्य
देवताः ॥ अहमेव गति स्तेषां निराशीः कर्मकारिणां । येतु शिष्टा
स्त्रयोभक्ताः फलकामाहितेमताः । सर्वे च्यवनधर्मास्ते प्रति-
बुद्धस्तु श्रेष्ठभाक् ॥ ब्रह्माणं शितिकण्ठश्च यश्चान्या देवतास्मृताः ।
सम्बुद्धचर्या स्लेवन्तो मामे वैष्यन्ति यत्परं । भक्तं प्रतिविशेषस्त
एषपार्थान्ति कीर्तितः ” इत्येतादृश पूर्वोत्तर सन्दर्भशा ल्यद्यत
नकोशेषु ॥९१॥

अत्र ये चैवानन्य देवताइति स्थाने तेचैवानन्य देवता इति
पाठान्तरं ॥१॥ एवं - चतुर्विधा इत्यर्थानन्तरं - आतो जिज्ञा सुरर्थार्थी
ज्ञानीचेति पृथक्पृथ गित्यर्थमधिकं क्वचिदुपलभ्यते ॥२॥ एवं - सर्वे
च्यवनधर्मास्ते प्रतिबुद्धस्तु श्रेष्ठभागित्यस्यस्थाने - सर्वेच्यवनधर्माणः प्रति
बुद्धस्तु मोक्षभागिति - संबुद्धचयास्लेवंत इत्याद्यर्थस्थाने - प्रतिबुद्धा-
नस्लेवन्ते यस्मात्परिमितं फलमितिच पाठः कौश्रिदुदाहृतः क्वचिदुप
लभ्यते ॥ ३ ॥ इत्येवं ताव दिह पाठभेद उपलभ्यते तत्तद्ग्रन्थे
षुदाहृतः ॥ ९२ ॥

इत्थं पाठभेद दर्शनेन दर्शित मोक्षधर्मवचन जातस्य ‘चतु
र्विधाभजन्तेमा’मित्यादि गीता सप्तमाध्याय ग्रन्थ समानप्रकरणतां -
‘येत्वन्य देवताभक्ता यजन्ते श्रद्धया ऽन्विताः । तेपि मामेव कौन्तेय
यजन्त्यविधिपूर्वकं । अहं हि सर्वयज्ञानां भोक्ताच प्रभुरेवच ।

नतुमा मभिजानन्ति तत्त्वेनातश्च्यवन्तिते । यान्तिदेवव्रता देवान्
पितृन्यान्ति पितृव्रताः । भूतानियान्तिभूतेषु यान्ति मद्याजिनोपि
मामिति नवमाध्याय त्रयोविंशच्छ्लोकादि प्रवृत्तग्रन्थ समान प्रकरणतांच
यथायथ माचार्याः परिजगृहुः ॥९३॥

तत्र नवमाध्याय समान प्रकरणतावादिनस्त्वेव म्मन्यन्ते । तदेत
नोक्षधर्मवचनजातं देवतान्तरभक्त भगवद्भक्त परं स दर्शित नवमा
ध्याय समानप्रकरणमेव ॥१॥ यान्ति देवव्रता इति श्लोकोक्तदेवभक्त
पितृभक्त भूतभक्त भगवद्भक्त रूपाधिकारिचतुष्टयपरतया चतुर्विधा
ममजना इति चतुर्विधत्वोत्कीर्तनमपि संगच्छते ॥२॥ चतुर्थाधिकारिणा
मेकान्ति प्रतिबुद्ध शाब्दितानां 'ते चैवानन्यदेवता' इत्यनेन 'ब्रह्माणं
श्रितिकण्ठं चेत्यादिश्लोके ' प्रतिबुद्धानसेवन्त' इत्यनेनच देवतान्तर
सेवनराहित्ये नेतरत्रिविधाधिकारि व्यावृत्तता प्रतिपादनमपि नव
माध्याय समान प्रकरणतामेवा स्यग्रन्थस्या बगमयति ॥३॥ सप्तमा
ध्याय दर्शित प्रकरणोपात्तानां चतुर्विधानाम प्यधिकारिणां चतुर्वि
धाभजन्ते मामिति भगवद्भक्तताया एव प्रतिपादनात्, केषां चिद्देव
तान्तर भक्तत्वा प्रदर्शनाच्च न तत्समान प्रकरणत्व मस्य सम्भवति ॥४॥
किञ्च - सर्वे च्यवनधर्माण इत्यनेन - नतुमामभिजानन्ति तत्त्वेना त
श्च्यवन्तित इत्यस्य प्रत्यभिज्ञापनाच्च नवमाध्याय समान प्रकरणत्व
मवगम्यते ॥५॥ संबुद्धचर्यास्सेवन्त इति पाठदर्शनम प्यस्यैवोत्तम्भकं,
देवतान्तरान्तर्यामि तथा भगवत्त्वा राध्यत्व ज्ञाना ज्ञानाभ्या मपुन
रावृत्ति पुनरावृत्तिसम्भव प्रतिपादनस्य प्रकरणद्वयाभिप्रेतत्वात् ॥६॥
दर्शित नवमाध्यायग्रन्थ भाष्यम प्यत्र प्रत्यभिज्ञापकं दृश्यते ॥७॥ तत्र
चतुर्विंशच्छ्लोकावतरणिकायां अतस्त्रैविद्या इन्द्रादि शरीरस्य परमपुरु-
षस्याराधनान्येतानि कर्माणि आराध्यश्चसएवेति नजानन्ति - तेच
परिमितफलभागिनश्च्यवन स्वभावाश्च भवन्तीत्यनेन - यस्मात्पारि-
मितं फलमिति - सर्वे च्यवनधर्माण इतिच मोक्ष धर्मवचनैक कण्ठ्य

मेवास्य भाष्यकारैर्भाषितमित्येव गम्यते ॥८॥ एवं - यान्ति देवव्रता
इत्यादि पञ्चविंशच्छ्लोकावतारिकायामपि अहोमहदिदं वैचित्र्यं - यदेकस्मि
न्नेव कर्मणि वर्तमाना स्खंकल्पमात्र भेदेन केचिदत्यल्प फलभागिन
श्च्यवन स्वभावाश्च भवन्ति - केचनानवधिकातिशयानन्द परम पुरुष
प्राप्तिरूप फलभागिनो ऽ पुनरावर्तिनश्च भवन्तीत्याहृत्येन - तद्द्वयाख्यान
येतुतैरेव यज्ञैर्देव पितृभूत शरीरकं परमात्मानं भगवन्तं वासुदेवं
यजामह इति मां यजन्ते ते मद्याजिनो मोमेव यान्तीत्येनच - सम्बु
द्धचर्या स्तेवन्तो मामे वैष्यन्ति यत्परमिति पाठभेदस्य - च्यवनधर्माण
इत्यस्यच प्रत्यभिज्ञापनं सम्यक्कृतमवगम्यते ॥९॥ एवं - चतुर्विधा
मम जना भक्ताएव हि ते श्रुता इत्यत्र - ते भक्ता एव हि श्रुता इति
कथं चिद्भक्तत्व समर्थनवाग्भङ्गीस्वारस्य पर्यालोचनेपि - तेषां मामेव
कान्तेय यजन्त्यविधिपूर्वकमिति नवमाध्यायस्थायाः - देवतान्तर
भक्तानां भगवद्भक्तत्व समर्थन शैल्या एव प्रत्यभिज्ञा जायते ॥१०॥
तस्मादिदं म्मोक्षधर्मवचनजातं भगवद्भक्तानां मेवापुनरावृत्तिलक्षण
भोक्षस्त्वभवति देवतान्तरभक्तानान्तु सुदूरमपि गत्वापुनरावृत्ति
लक्षणं च्यवनधर्मत्वमवर्जनीयमेवेत्येतदर्थं प्रतिपादनपरं स ब्रवमा
ध्यायसमानप्रकरणमेव - ननु भक्तावान्तरविभागेण - चतु
र्विधा भजन्ते मामित्यादि सप्तमाध्यायग्रन्थेन समानप्रकरणमिति
सिध्यतीति ॥९४॥

ईदृशनिर्वाहक्रमश्च - श्रीमत्कृष्णपादसूरितनयेन ज्ञानाधि राज
सूरिणा रहस्यत्रयार्थकारिकाख्यग्रन्थे चरमच्छ्लोकप्रकरणान्ते 'चतु
र्विधा ममजना इत्येतदपि संगतं । देवतापितृभूतानां ममभक्ता
श्चयेजनाः । तेषाम्मद्याजिनश्चेष्टास्त्रयोप्यन्ये ऽन्यदेवताः । अतश्च्यवन
धर्माण इति तस्यार्थवर्णना' दित्यभिहितः ॥९५॥

रहस्यत्रयतात्पर्यदीपिकाकारैरपि मूलमन्त्राधिकारान्ते दर्शित
भोक्षधर्मवचनजातमुक्ताभिप्रायकतयापि योजितं ॥९६॥

अस्य वचनजातस्य सप्तमाध्याय समान प्रकरणतावादिनस्त्वेव
 म्प्रन्यन्ते । चतुर्विधा ममजना इत्यादि मोक्षधर्मवचन जातस्य गीता
 सप्तमाध्याय समान प्रकरणत्वमेव युक्तं - अधिकारि चातुर्विध्य कीर्त
 नस्य तत्रैकविधाधिकारिश्रैष्ठ्यवर्णनस्ये तराधिकास्त्रियव्यावृत्त ता-
 दृशैकविधाधिकारिगत भगवदेक प्राप्यकत्व लक्षण श्रेष्ठ्य बीज
 प्रदर्शनस्यच प्रकरणद्वयैककण्ठ्य प्रत्यभिज्ञापकत्वात् ॥१॥ यान्ति
 देवव्रतादेवा नित्यादि नवमाध्याय श्लोकोक्तानां देवादिभक्ताना
 मर्था चतुर्विधत्वेपि तत्र तदकथनेन चतुर्विधत्वे तात्पर्यविरहात् - ता
 दृशाना मनेकविधत्व सम्भवेन चातुर्विध्य व्यवस्थि त्ययोगाच्चा
 न्यत्र चतुर्विधत्वेन निर्दिष्टाधिकारि चतुष्टय विषयत्व मेवास्य
 स्वारासिकं ॥२॥ अतएवच - चतुर्विधा ममजना इत्याद्यर्धानन्तरं-
 आतौजिज्ञासुरर्थार्थी ज्ञानीचेति पृथक्पृथगिति क्वचित्पाठोपि दृश्य
 मान स्संगतो भवति ॥३॥ इत्थञ्च - तेषां ज्ञानी नित्ययुक्त एक भक्ति
 विंशिस्यत इति गीता सप्तमाध्याय प्रकरणस्थ ज्ञानि श्रेष्ठ्यपर
 सप्तदशश्लोके ज्ञानि श्रेष्ठ्य हेतुतया ऽ मिधीयमान नित्ययुक्तत्वैक
 भक्तित्व प्रतिकोटिभूत मितराधिकारिणा मश्रेष्ठ्य बीजतया तत्र
 विवाक्षितं नित्ययुक्तत्वादि राहित्य पर्यवसन्नं च्यवनधर्मत्व मेवे
 हापीतराधिकारिणा मश्रेष्ठ्य बीजतया ऽ मिधीयते ॥४॥ पुनरावृत्ति
 मत्त्वलक्षणं च्यवनधर्मत्वन्तु नेह विवाक्षितं - तथा सति गीताशास्त्रे
 ज्ञानि जिज्ञास्वो रुभयो रुपुनरावृत्ति मत्त्व स्वैश्वर्यार्थिन एक स्वैव
 पुनरावृत्तिमत्त्वस्यचा मिधानेन - इह प्रतिबुद्ध शब्दित ज्ञानीतराधि
 कारि द्वयस्य पुनरावृत्तिमत्त्वा मिधाने परस्पर विरोधापत्तेः ॥५॥
 इदं किलान्नाभि भ्रतं - श्रेष्ठाधिकारिणो भगवत एव परमप्राप्यतया
 तत्कैङ्कर्यादि लक्षण तदुपासनात्मक धर्मानुष्ठान सहित तत्सहवास
 रूप स्तेनसहयोग स्तमधिकारिणंप्रति स्वयं पुरुषार्थभूतो यावदात्म-
 भा व्यनुवर्तत इति साधिकारी नित्ययुक्तइत्युच्यते । इतरयोस्तु विल-

क्षणं चित्तत्वं प्रकृतिविद्युक्तात्मस्वरूपलक्षण भगवदितर प्राप्य
तदनुभव लक्षणै श्वर्यकैवल्यरूप पुरुषार्थान्तरपरतया दर्शितधर्मानुष्ठान
लक्षणयोगस्य स्वाभिलषित पुरुषार्थान्तर साधनमात्रतयैवा पेक्षितत्वेन
नदीतरणानन्तरं लुवपरित्यागव त्स्वाभिलषित प्राप्त्यनन्तरं प्रहाणादेव
तादृश धर्मो निवर्तत इति च्यवनधर्मत्वं नित्ययुक्तत्वं प्रतिकोटि भूत
न्तयो रभिधीयत इति ॥६॥ तथाच - च्यवनधर्माण इत्यनेन - च्यवनः
कालविशेषे निवर्तनशीलः - धर्मः - अपेक्षित श्रेयस्साधन भूतः केंक
र्यादिरूपोपासनलक्षण स्वामि प्रीतिहेतु व्यापारः - येषान्ते च्यवन
धर्माण इत्यर्थकेन सेव्य सेवकभाव लक्षण धर्मानिवृत्तिरूपो नित्य
योगाभावएवे हाभिधीयत इति नात्र कैवल्यार्थिनः पुनरावृत्ति प्रति
पादनगन्धः ॥७॥ अतएव चात्र - च्यवनधर्माण इति धर्मपदप्रयोग
सार्थक्यं - अन्यथा - नतु मा मभिजानन्मि तत्त्वेनातश्च्यवन्तित इत्य
त्रेव च्यवनशब्द मात्रेणैव पुनरावृत्ति लाभेन धर्मशब्दे वैयर्थ्यात् ॥८॥
ज्ञानिन स्तितरयोश्च प्रधानतम परस्पर व्यावर्तक धर्मतया गीताशास्त्रे
बहुषु स्थले ष्वसकृ दभिधीयमानं नित्ययुक्तत्वं तद्राहित्यरूपं परस्पर
वैलक्षण्य मिहा प्यवश्य मभिधातव्य मेवेति तदभिधान मेवाचितं ॥९॥
गीता सप्तमाध्यायस्य दर्शित प्रकरण गतस्य - तेषां ज्ञानी नित्ययुक्त
एकभक्ति विशिष्यत इत्यादि सप्तदश श्लोकस्य भाष्ये भाष्यकारैः -
तेषां ज्ञानी विशिष्यते - कुतः - नित्ययुक्त एक भक्तिरितिच - तस्य
हि मदेकप्राप्यस्य मया योगो नित्यः - इतरयोस्तु यावत्स्वाभिलषित
प्राप्ति मया योगः - तथा - ज्ञानिनो मध्येकस्मिन्नेव भक्तिः - इतरयोरनु
स्वाभिलषिते तत्साधनत्वेन मयिच - अत स्तएव विशिष्यत इति भाष
माणै स्तदिदं सर्वं वैलक्षण्यं स्पष्टमेव निरूपितं ॥१०॥ अत्राभिधीय
मानो योग स्तैव्यसेवक भावेन सहवर्तन लक्षणो गुणानुभव
कैकर्यरूपधर्म एव परमवस्यति - परमात्मनो विभुत्वेन यथा कथंचि

संयोगादिलक्षणस्य तदीयान्यादृशयोगस्य व्यावर्तकत्व कादाचित्कत्वा
द्ययोगात् ॥ ११ ॥ अत एव - सततं कीर्तयन्तो मां यतन्तश्च दृढ
व्रताः । नमस्यन्तश्च मां भक्त्या नित्य युक्ता उपासत इति गीता
नवमाध्याय चतुर्दशश्लोकभाष्ये - नित्ययुक्ताः - नित्ययोगं कांक्षमाणाः-
आत्मानं मद्भास्यव्यवसायिन इति व्याकुर्वाणैर्भाष्यकारैरेव भा-
षितम् नित्ययुक्तशब्दार्थवटकयोगस्य यावदात्मभावित्यकैर्कर्य
पर्यवसन्न तच्छ्लोकोक्त परिचर्यायुक्त सततसहवासरूपत्वम् ॥१२॥
येतु सर्वाणि कर्माणि मयि सन्नचस्य मत्पराः । अनन्येनैव योगेन
मां ध्यायन्त उपासत इति द्वादशाध्याय षष्ठश्लोकभाष्येपि - मत्पराः -
मदेकप्राप्याः - अनन्येनैव योगेन - अनन्यप्रयोजनेन योगेन - मां ध्या-
यन्त उपासते - ध्याना चर्चन प्रणाम स्तुति कीर्तनादीनि स्वय मेवा
न्यर्थप्रियाणि प्राप्यस्यमानि कुर्वन्तो मा मुपासत इत्यर्थ इति योग
शब्दो गुणानुभवकैर्कर्यलक्षणधर्मपरो व्याख्यातः ॥ १३ ॥ तथा च -
स्वैव्यसेवकभावलक्षणो यो धर्म स्लाधनानुष्ठानदशायां स्वस्वप्राप्य
प्राप्तिसाधनत्वेन त्रयाणा मधिकारिणां साधारणो ऽपेक्षितः - स धर्मो
ज्ञानिनः प्रापकरूपः प्राप्यरूपश्चेत्यत स्वय मेवा यं पुरुषार्थभूत
स्वन् प्राप्यदशाया मपि याव दात्मभावी ज्ञानिनो न च्यवते - अन्ययो
स्त्वय मैश्वर्यकैवल्यपुरुषार्थयो स्वयं साधनमात्रभूत स्वन् साध्य
निष्पत्तौ च्यवत इत्यय मंशो ऽत्राभिधीयते सर्वं च्यवनधर्माण इ
त्यनेनेति नात्र कश्चि द्विरोधः ॥ १४ ॥ एष धर्मो ज्ञानिनः प्रापक
रूपः प्राप्यरूपश्चेती दृशं वैचित्र्यं गीताशास्त्रे ऽसकृ दुच्यते ॥१५॥
यथोक्तं नवमाध्यायद्वितीयश्लोके - प्रायक्षावगमं धर्म्यं सुसुखं कर्तुं
मव्यय मिति - द्वादशाध्यायान्त्यश्लोके - येतु धर्म्या मृत मिदं यथो
क्तं यथुपासत इति च ॥ १६ ॥ एव मन्यत्रापि नित्ययुक्तादिशब्दै
रिद मेवा भिहितं द्रष्टव्यम् ॥ १७ ॥ दर्शितनवमाध्याय द्वितीयश्लोक
भाष्ये - धर्म्यं धर्मा दनपेतं - धर्मत्वं हि निश्च्रेयससाधनत्वम् -

स्वरूपेणैवात्यर्थप्रियत्वेन तदानीं मेव महर्शनापादनतया च स्वयं
निश्चयेयस्वरूप मपि निरतिशय निश्चयेयस्वरूपात्यन्तिक मत्प्राप्तिजाधन
मित्यर्थ इति - दर्शितद्वादशाध्यायान्तिमश्लोकभाष्ये - धर्म्यं चा मृतं
चेति धर्म्यामृतं - येतु प्राप्य स्वमं प्रापकं भक्तियोगं - यथोक्तं -
मठयावेश्य मनो ये मा मित्याद्युक्तेन प्रकारेणो पासते - ते भक्ता
अतिलरां मम प्रिया इति च भाषमाणैर् भाष्यकारैर पीदृशं वैचि-
त्र्यं स्फुटमेव व्याख्यातम् ॥ १८ ॥ तस्मा दिहोच्यमानं च्यवन
धर्मत्वं न पुनरावृत्तिमत्त्वरूपं - अपि तु यथोक्तरूप मेवेति सम्य
गवधार्यताम् ॥ १९ ॥ अह मेव गति स्तेषां निराशीः कर्मकारिणां ।
येन शिष्टा स्त्रयो भक्ताः फलकामा हि ते मताः ॥ सर्वे च्यवन
धर्माण इत्यत्रैव वचने - अह मेव गति रित्याद्यर्थैर् कान्तिनां भगव
दितरफलान्तराभिसन्धिरहित कर्मकारित्वपूर्वकं भगवदेकप्राप्यत्व
मभिधाय - हि यस्मात् - ते फलकामाः - भगवदितर स्वस्वाभिमत
फलान्तरकामा मताः - तत एव हेतोः - ते सर्वे च्यवनधर्माण
इत्युक्त्या दर्शितगीताभाष्योक्तएवार्थं श्रच्यवनधर्मत्वरूप स्स्पष्ट
मुच्यत इत्यवगम्यते ॥ २० ॥ अत्र अह मेव गति स्तेषा मिति भग
वदेकप्राप्यत्वं ज्ञानिना मभिधाय तत्प्रतिकोटितया ऽन्येषा मभिधीय
मान मिदं फलकामत्वं भगवत्प्राप्तिरप्रयोजनविशेष कामत्वरूपमेव -
तन्निमित्तीकृत्या मिधीयमान मिदं च्यवनधर्मत्वं दर्शितनित्ययुक्तत्वा
भावरूप मेवेति हि स्पष्ट भेदोपलभ्यते - च्यवनधर्मत्वस्य पुनरावृ-
त्तिमत्त्वरूपत्वे फलान्तरकामताया स्तद्धेतुत्वासम्भवात् - भगवदुपास-
नादिलक्षणस्वरूपानुगुण धर्मविशेषच्युतिरूपत्वे च फलदशाया सुपा-
यानुवृत्तनावश्यकत्वेन फलान्तरप्राप्तिदशायां तदुपायमात्रतया ऽभिमत
भगवत्स्वेवनलक्षणधर्मनिवृत्त्यवश्यंभावेन फलान्तरकामताया स्तद्धेतुत्व
सम्भवाच्च ॥ २१ ॥ नच - सर्वे च्यवनधर्माणः प्रतिबुद्धस्तु भोक्षभा
विति प्रतिबुद्धाधिकारिणो ऽपुनरावृत्तिलक्षण भोक्षरूपफलाभिधान

दर्शनेन तत्प्रतिकोटितया प्रतिबुद्धेतराधिकारित्रयस्या भिधीयमान
मिदं च्यवनधर्मत्वं पुनरावृत्तिमत्त्वरूपं किं न स्यादिति वाच्यम् -
सर्वे च्यवनधर्मास्ते प्रतिबुद्धस्तु श्रेष्ठभागित्येव तत्र पाठदर्शनात् -
तत्पाठे च - तेषां मेकान्तिन श्रेष्ठा इत्युपक्रान्त श्रेष्ठस्यैव - श्रेष्ठभा
गित्यनेतोपलंकारदर्शनेन भगवत्प्राप्तिलक्षणस्वरूपालुगुण परमपुरुषार्थ
सौव श्रेष्ठफलरूपतया तद्गानां प्रतिबुद्धानां निरुक्तधर्मविशेष
प्रच्युतिविरहेण तत्प्रतिकोटितया प्रतिबुद्धेतरेषां निरुक्तधर्मविशेष
प्रच्युतिमत्त्वरूप च्यवनधर्मत्वस्यैवा भिधानौचित्येन दर्शितशंकात्र
काशात् - समानप्रकरणदर्शित गीताग्रन्थानुगुणेन दर्शितपाठस्यैव
प्रामाणिकत्वाच्च ॥ ३२ ॥ इदं मन्त्रावधेयम् - समानप्रकरणदर्शितगीता
ग्रन्थे चतुर्विधाधिकारिमध्ये ज्ञानिशब्दनिर्दिष्टाधिकारिणः - तेषां ज्ञा
नी नित्ययुक्त एकभक्ति विशिष्यत इत्यादिना श्लोकत्रयेण नित्य
युक्तत्वैकभक्तित्व भगवदेकानुत्तमगतिकत्व परमप्राप्यप्रापकादि सर्व
प्रकार वास्तुदेवमपन्नत्वादिभि रधिकार्यन्तरेभ्य श्रेष्ठत्वदुर्लभत्वा
दिकमुक्तं - प्रत्युत तत्र जिज्ञासुशब्द निर्दिष्टाधिकारिणोऽपुनरावृत्ति
लक्षण प्रकृतिविद्युक्तात्मस्वरूप प्राप्तिरूपमोक्षः फलमुच्यते स्पष्टं -
अपुनरावृत्तिश्च ज्ञानि जिज्ञासवो रुभयोः सुल्यरूपैव प्रतिपाद्यते - अन
योर्वेषम्यन्तु स्वस्व प्राप्यभूत परमात्म प्रत्यगात्मनोऽस्सुमेरुसर्षप सह
स्त्रंशुखद्योतादिव त्वतस्त्रिज्जातिमात्रोत्कर्षावर्धलक्षण तारतम्य
मात्रनिबन्धन मित्यपि स्फुटमुच्यते - अर्चिरादिगतिश्चाभयोः स्वाधारणा
प्रतिपाद्यते - नच मोक्षभिन्न पुरुषार्थस्य खानतिः क्वचिदुच्यते - नवा मोक्षो
प्यनित्यः - एवं समानप्रकरणे महता ग्रन्थेन विशदतमं दर्शिताधि
कारि चतुष्टयस्वरूप फलगत्या अभिधानेन तद्विरोधेनेह - सर्वे च्यव
नधर्माणः प्रतिबुद्धस्तु मोक्षभागितिपाठः प्रामादिकः प्रक्षिप्तोवेति
सम्भवनीयो वर्तते - नचासौ पाठोऽद्यतनकोशेषु क्वचिदपि दृश्यते -
दृश्यतेच - सर्वे च्यवनधर्मास्ते प्रतिबुद्धस्तु श्रेष्ठभागित्येव सर्वत्रपाठः-

अनुशुणश्चायं पाठो गीतादि समान प्रकरण ग्रन्थस्य स्वीयपूर्वोत्तर
सन्दर्भस्यच - अस्यचाय मर्थः - प्रतिबुद्धेतराधिकारित्रय प्राप्य प्रकृति
तत्त्व प्रत्यगात्मतत्त्वरूप पुरुषार्थेभ्यः परमात्मतत्त्वरूप श्रेष्ठ पुरुषार्थ
भाक् प्रतिबुद्धः - अतो ऽ स्याधिकार्यन्तरेभ्य श्रेष्ठ्यं पूर्वोक्तमिति तदिदं
प्रतिबुद्धाधिकारि पुरुषार्थश्रेष्ठ्यं गीताशास्त्रे स्पष्टमाध्याये पञ्चदशश्लोक
प्रभृति द्वाविंशश्लोकपर्यन्त ग्रन्थे तत्तदधिकारि प्राप्य वस्तु विनाशित्वा
विनाशित्वात्कर्षापकर्ष प्रतिपादनपरे प्रथमत ऐश्वर्यार्थि कैवल्यार्थि
प्राप्य वस्तु तदुत्कर्षापकर्ष तारतम्याभिधानानन्तरं ज्ञानि प्राप्यस्य
सर्वोत्कृष्ट पुरुषार्थरूपता प्रतिपादनपरेण - पुरुष स्तपरःपार्थभवत्यालभ्य
स्त्वनन्येत्यादि द्वाविंशश्लोकेन स्पष्टमुच्यते - अक्षएवोक्तं तच्छ्लोकाव
तरणिकाभाष्ये ज्ञानिनः प्राप्यन्तु तस्मादत्यन्त विभक्त मित्याहेति
कैवल्यार्थि भगवत्प्राप्त्यर्थिनोः प्राप्यतारतम्यमात्रं - उक्तञ्च तदुत्तर
श्लोकावतरणिकाभाष्ये - ' अथात्मयाथात्म्यविदः परमपुरुष निष्ठस्य
च साधारणी मर्चिरादिकां गतिमाह । द्वयोर प्यर्चिरादिकागतिःश्रुतौ
श्रुता । साचापुनरावृत्ति लक्षणे ' त्यनयो रुभयोर प्यविशेषे णार्चिरादि
गतिमत्त्व मपुनरावृत्ति मत्त्वंच - एवं सति कथ मिह प्रतिबुद्धेतरेषां
स्ववेषा मविशेषेण पुनरावृत्तिमत्त्व मभिधीयेत - तस्मात् सर्वे च्यवन
धर्मास्ते प्रतिबुद्धस्तु श्रेष्ठभागित्वेव पाठस्या छनकोशेषु सर्वत्र दृश्यमानत्वा
त्तस्यैवच प्रमाणान्तर समान प्रकरण स्व प्रकरण पूर्वोत्तर सन्दर्भादीना
मनुशुणत्वाच्चा न्यादशःपाठः प्रामादिकः प्राक्षिप्तोवेति सम्भाव्यते -
ततो न तेन कैवल्यार्थिनः पुनरावृत्ति मत्त्व शंकापि सुकरेति ॥२३॥
अस्तु वा कथंचि दयमपि पाठः प्रामाणिकः ॥२४॥ तथापि - शब्दस्य
स्व प्रतिपाद्य मुख्यतमार्थेव प्रथमं प्रवृत्ते रत्रत्य मोक्षशब्दस्य भगव
त्प्राप्ति लक्षण मुख्यमोक्ष परतया तत्र निरुक्त धर्म विशेष प्रच्युति
विरहेण तदुपादन मुखेन यथोक्त रीत्यैव प्रतिबुद्धस्य श्रेष्ठ्यं मिहा
भिधित्सित मिति न प्रमाणान्तर समान प्रकरणादि विरुद्धार्थ परता

अस्य प्रकरणस्य केन चि त्सुवच्चा ॥ २५॥ इदं पुन रत्र बोद्धव्यं -
 मोक्ष शब्दो हि प्रतिबन्धक निवृत्ति मात्र परः - ननुपुनरावृत्ति परः-
 मोक्षशब्देन प्रतिबुद्धस्या पुनरावृत्तिमत्त्वे साक्षात्प्रतिपाद्यमाने सत्येवच-
 च्यवनधर्माण इत्यनेन तत्प्रतिकोटितया प्रतिबुद्धेतरेषां पुनरावृत्तिमत्त्वं
 स्वरसतः प्रतीतस्यात् - नचेह तदस्ति - परन्तु मोक्षेऽस्ति पुनरावृत्ति
 राहित्यस्य वस्तुतो विद्यमानतया मोक्षशब्देन परम्परया तत्प्रतिपादन
 सिद्धि मभिप्रेत्य तत्प्रतिकोटितया च्यवनधर्माण इत्यनेन पुनरावृत्तिः
 प्रतिपाद्यत इति वक्तव्यं - तथा सति - परम मोक्षे निरुक्तधर्मविशेष
 प्रच्युतिराहित्यस्यापि वस्तुतो विद्यमानतया मोक्षशब्देन परम्परया
 तत्प्रतिपादन सिद्धिमेषा भिप्रेत्य तत्प्रतिकोटितया प्रतिबुद्धेतरेषां
 निरुक्तधर्मविशेष प्रच्युतिमत्त्वमेव प्रमाणान्तराद्यानुगुण्येन स्वरसतः
 प्रतिपादयितुं शक्यं - मोक्षशब्दस्यच भगवत्प्रामिलक्षण मुख्यमोक्ष एव
 प्रथमतरं प्रवृत्ति युक्ता - प्राधान्यातिशयात् - सा विद्या या विमुक्तय
 इति विद्याशब्दस्य प्राधान्यातिशयेन मोक्षविद्यापरतया प्रवृत्तिन्यायात्-
 एते वै निरयास्तात स्थानस्य परमात्मन इत्युक्तन्यायेन तत्त्वज्ञानां
 तदृष्ट्या न्यस्य मोक्षशब्देन व्यपदेशानर्हत्वात् - कैवल्य हेतु भगव
 त्संकल्पस्यापि भगवत्प्रामििविशेष प्रतिबन्धकत्वा विशेषेण मुक्तिमोक्षौ
 महानन्द इत्यादि कोश सिद्ध रूढि शक्यतावच्छेदक ह्रासेनच
 मोक्षशब्दस्या स्मिन्नेवार्थे प्रवृत्ति निमित्त पौष्कल्य सद्भावाच्च - भतः -
 प्रतिबुद्धस्तु मोक्षभागिति प्रतिबुद्धस्य कैवल्यार्थिनोपि व्यावृत्ततया
 निर्देश उपपद्यत इति ॥ २६ ॥ ते चैवानन्यदेवता इति प्रतिबुद्धान
 सेवन्त इतिच प्रतिबुद्धानां देवतान्तर सेवन राहित्येने तर व्यावृत्त
 तथा ऽभिधानन्तु - इत रेषां भगवद्भक्तानामप्यत्र विवाक्षिताधिकारिणां
 परिमित फलान्तर साङ्गित्व निबन्धनं किञ्चि द्वेषतान्तरसेवन मवर्ज
 नीयं - कारस्त्र्येन परिमित फलत्यागिनां प्रतिबुद्धानामेव तत्रास्ती त्यभि
 प्रायकं ॥२७॥ एतद्वचन प्रामाण्यादेव च परिमित फलस्य देवतान्तर

सेवन नियतत्व मभ्युपगम्यते ॥२८॥ अत एवोक्तं वेदान्ताचार्यैरापि
 श्रीपाश्र्चरात्र रक्षायां तृतीयाधिकारे परमैकान्तिपद व्याख्यानानुसारे -
 एवं परिमितविषयत्यागिनां परिमित देवतान्तरत्यागो नियतो भवति -
 कांक्षन्तः कर्मणां सिद्धिं यजन्त इह देवताः । क्षिप्रं हि मानुषलोके
 सिद्धिर्भवतिकर्मजा । ब्रह्माणं शिति कण्ठं च याश्चान्या देवतास्मृताः ।
 प्रतिबुद्धानसेवन्ते यस्मात्परिमितं फलमिति परिमित फलसंग तद्
 भावाभ्यां देवतान्तर सम्बन्धासम्बन्ध प्रतिपादनादिति ॥२९॥ वस्तु
 तस्तु - तेनैवा नन्यदेवता इत्यनेन प्रतिबुद्धानां तत्प्रकरण विवक्षिता-
 धिकार्यन्तरेभ्यो देवतान्तनसेवन राहित्येन व्यावृत्तता न विवक्षिता -
 अपितु भगव दनन्यप्राप्यत्वैवैव - अहमेव गतिस्तेषां निराशीः कर्म
 कारिणा मित्युत्तरेणार्थेन - अनन्यदेवता इत्यस्या नन्यप्राप्यविषयतया
 ऽनुपदमेव विवृत्तत्वात् - अन्या - स्वप्राप्यादन्या - देवता - प्रापकतया
 स्वोपास्यादेवता - येषान्ते ऽन्यदेवताः - ते न भवन्ती त्यनन्यदेवताइति
 व्युत्पत्त्या - अनन्या - स्वप्राप्यादाभिन्ना - देवता - प्रापकतया स्वोपास्या
 देवता - येषान्ते ऽनन्यदेवता इति व्युत्पत्त्यावा भगव दनन्यप्राप्यत्वस्य
 शब्देनैव स्वरसतोलाभात् - भगवन्त मुपास्य तेन विलक्षणा चित्तत्वं
 प्रकृतिवियुक्त प्रत्यगात्म तत्त्वरूप प्राप्यान्तर साधनपरै रैश्वर्यार्थि
 कैवल्यार्थि व्यावर्तकताया भगवदनन्यप्राप्यत्वस्या व्याहृतत्वाच्च ॥३०॥
 ब्रह्माणं शितिकण्ठं चेत्यादिश्लोके - प्रतिबुद्धानसेवन्त इत्यभिधानन्तु
 न प्रतिबुद्धानां देवतान्तर सेवनराहित्येन तत्र विवक्षिताधिकार्यन्तर
 व्यावृत्ति प्रदर्शनाभिप्रायकं - अपितु नैमित्तिकेषु तेषामपि देवतान्तर
 सेवनस्य प्रसक्तत्वेन भगवदेक प्राप्याणां तेषां तादृश देवतान्तरस्य
 तत्सेवन रूपधर्मस्यच प्रापककोटिमात्र निविष्टतया प्राप्यदशाया
 मनुवृत्ति विरहेण न्य देवतत्वं च्यवनधर्मत्वंचा वर्जनीय मित्याशंकायाः -
 ब्रह्माणं शितिकण्ठं चेत्यादिना - भक्तं प्रतिविशेषस्त एष पार्थानुकीर्तित
 इत्यन्तेन ग्रन्थेन - नित्य नैमित्तिकैष्वपि कर्मसु प्रतिबुद्धानां परिमित

फलहेतु देवतान्तरसेवनं नास्त्येव - तत्रापि तत्तदन्तर्यामिणः परमात्मन एव तै स्तै शब्दैर्विवक्षितस्य तेषा माराध्यत्वात् - नचायं प्रतिबुद्धिर्ना भव विशेषः - अपितु देवतान्तर भक्तेभ्योः व्यावृत्तः कृत्स्नस्यैव भगवद्भक्तस्यः विशेष इत्येवं परिहारमात्र तात्पर्यकमेव - सम्बुद्ध चर्यास्त्वेवन्त इत्यादि तत्रत्य पाठान्तरेण - ननुमामभिजानन्ति तत्त्वेना तश्चयवन्तित इत्यनेन गीतावचनेन चैकार्थ्यात् ॥३१॥ सम्बुद्धचर्या स्त्वेवन्त इत्यादे श्चायमर्थः - सम्बुद्धचर्याः - सर्वान्तरात्मभूत परमात्म याथात्म्य ज्ञानगर्भ कर्मयोगनिष्ठाः प्रतिबुद्धाः ब्रह्मादीन् - तदन्तर्या मिणं परमात्मानमेव साक्षादारध्य मनुसन्धाय - ब्रह्मार्पणं ब्रह्म हविर्ब्रह्माग्नौ ब्रह्मणाहुतं । ब्रह्मैव तेन गन्तव्यं ब्रह्म कर्म समाधिनेति गीता चतुर्थध्याय चतुर्विंश श्लोकोक्त न्यायेन साक्षादारध्यादिभूतं परमात्मानंप्रति पीठादिमात्र स्थानीयतया सेवमानाः - सर्वस्मात्पर्यत् - तत्परब्रह्मभूत मावैष्यन्तीति ॥३२॥ इत्थञ्च चतुर्णामप्यधिकारिणां भगवदेकभक्तत्वेपि न क्षतिः ॥३३॥ तथाच - मोक्षधर्मप्रकरणेपि - आर्तो जिज्ञासुरर्थार्थी ज्ञानीचेति पृथक्पृथगि त्यर्धस्यापि क्वचित्पाठदर्शना दनेकैः प्रत्यभिज्ञापकैः प्रकरणद्वयैककण्ठ्यावगमाच्च दर्शित मोक्षधर्म वचनजातं दर्शित गीता सप्तमाध्यायिवचन समान प्रकरणमेवाभ्युपगन्तुं युक्तमिति ॥९७॥

अयं सप्तमवतितमवाक्योक्त योजना भेदकल्पः - अधिकारिणां चतुर्विधत्व कीर्तनस्वारस्यं - आर्तो जिज्ञासुरर्थार्थी ज्ञानीचेति पृथक्पृथगित्यर्धस्यापि क्वचित्पाठदर्शनंचो पजीव्यप्रवृत्तः ॥९८॥

दर्शितार्थश्लोक सद्भाव पाठश्च तत्त्वदीपे द्वय प्रकरणे वादिकेसारि सौम्यजामातृमुनिभिः - तत्त्वत्रयरहस्य तृतीयप्रकरण व्याख्याने वरवर मुनिभि श्चोदाहृतो दृश्यते ॥९९॥

प्राक्चतु र्नवतितमवाक्योक्त योजनाभेदकल्पस्तु - तेर्चया नन्य देवता इति पदस्वारस्यं - प्रतिबुद्धान सेवन्त इत्यस्य प्रतिबुद्धानां

प्रकरणपठितेतर त्रिविधाधिकारिव्यावृत्तिप्रतिपादकता स्वरस्यञ्चोप-
जीव्य दर्शिताधिकारि पाठानादरेणप्रवृत्तः ॥ १०० ॥

वयन्तु मन्यामहे । दर्शितमोक्षधर्मवचनजातस्य दर्शित गीता-
सप्तमाध्याय वचनोक्ताधिकारि चतुष्टयविषयत्वेपि 'च्यवनधर्माण' इत्य-
स्य पुनरावृत्तिमत्त्वार्थकत्वस्वीकारेपि च स्वरसतएवा विरोधेनसन्द-
र्भ निर्वाहस्सम्भवति । दर्शितमोक्षधर्मवचनजाते दर्शित गीतासप्तमा-
ध्यायप्रकरणेच भगवद्भक्तेष्वेव कस्यचिदितरेभ्यो व्यावृत्ते भगवद्भक्तानां
देवतान्तरभक्तेभ्यो व्यावृत्तेश्चोभयेरेव प्रतिपिपादयिषितत्वेन यथायथं
तत्तदंशानां तत्तद्विषयत्वसम्भवात् ॥ १ ॥ दर्शित नवमाध्यायप्रक-
रणस्य दर्शित सप्तमाध्यायप्रकरणशेषत्वेना नयोरुभयो रेकप्रकरणत्वेन
न भिन्नप्रकरणत्वानुसन्धानं युक्तम् ॥ २ ॥ यत स्सप्तमाध्याय
प्रकरणप्रतिपिपादयिषितार्थस्यैव विशदनिरूपणपरं दृश्यते नवमाध्याय
प्रकरणम् ॥ ३ ॥ तथाहि - गीतासप्तमाध्याये दर्शितप्रकरणस्य
भगवद्भक्तेषु ज्ञान्याख्याधिकारिणो भगवद्भक्तान्तर देवतान्तरभक्तरूप
कृत्स्नाधिकार्यतरापेक्षया श्रेष्ठ्यं परमदुर्लभत्वञ्च प्रधानप्रतिपाद्यम् ॥ ४ ॥
इदं ज्ञानीतरसकलाधिकारिणां स्वरूपस्वभावप्रतिपादनपूर्वकं ज्ञान्यपेक्षया
ऽपकर्षप्रतिपादनं ज्ञानिदशाया दुस्तर बहुतर विरोधिनिवर्तनपूर्वकं प्राप्त
व्यता प्रतिपादनं चान्तरेण प्रतिपादयितुं न शक्यते ॥ ५ ॥ अत
स्सर्वेषां भगवद्भक्तानां देवतान्तरभक्तानां च स्वरूपस्वभावादिवि-
र्णनमिह प्रस्तुतमेव ॥ ६ ॥ अतएव - गीता सप्तमाध्याये 'चतु
र्विधाभजन्तेमा' मित्यादि षोडशश्लोके चतुर्विधभगवद्भक्ता त्रिरूप्य
'तेषां ज्ञानी' त्यादि सप्तदशश्लोकप्रभृति श्लोकत्रयेण ज्ञानिनस्स्वेतर
सकलभगवद्भक्तेभ्य श्रेष्ठ्यम्प्रतिपाद्य, तत्रैकोनविंशश्लोके - 'समहात्मासु
दुर्लभ' इति तस्य दुर्लभत्वमपि प्रस्तुत्य, 'कामै स्तै स्तै हेतज्ञानाः
प्रपद्यन्ते ऽन्यदेवता' इत्यादि विंशश्लोकमारभ्य - 'येषां त्वन्त गतंपापं
जनानां पुण्यकर्मणां । ते द्दन्द्रमोह निर्मुक्ता भजन्तेमां दृढव्रताः ॥ १ ॥

इत्यष्टाविंशश्लोकान्तेन ग्रन्थेन - तै स्तैः काञ्चै हंतज्ञानतया तत्तत्खि
 द्वचर्यं देवतान्तराण्येव प्रपद्यमानाना मनादिपापवासनाबल मो सुह्यमा-
 नतया भगवत्प्रभावमजानतां लोकानां सदसाभगवद्भजनौमुख्यगन्ध
 एव न विद्यते - अपि त्वनेक जन्मार्जित सुकृतसंचयेन ये क्षीणपापा
 स्त एव भगवन्तं प्रपद्यन्त इति भगवद्भक्तदशायाएव दुर्लभत्वप्रतिपाद्
 नमुखेन ज्ञानिदशाया सुदुर्लभत्वं, देवतान्तर भक्ताना मन्तवत्फल
 तथा ऽनन्तफलानां भगवद्भक्तानां तेभ्यो व्यावृत्तत्वं च प्रतिपा
 द्यते ॥ ७ ॥ तत्र - " अन्तवत्तु फलन्तेषां तद्भवे दल्प मेध-
 साम् । देवान् देवयजोयांति मद्भक्तायान्ति मामपी " ति
 त्रयोविंशश्लोके देवतान्तरभक्त भगवद्भक्ताना मन्तवत्फलत्वानन्तफ
 लत्वाभ्यां वैषम्य मुच्यते ॥ ८ ॥ एतदेव च वैषम्यं - नवमा
 ध्याये - " त्रैविद्यामां सोमपाः पृतपापा " इत्यादि विंशश्लोक
 प्रश्रुतिना - यान्तिदेवप्रता देवां नित्यादि पंचविंशश्लोकान्तेन ग्रन्थेन
 विशदतरमुच्यत इति नदर्शित सप्तम नवमाध्याय ग्रन्थयोर्भिन्न
 प्रकरणता ॥ ९ ॥ इत्थंच दर्शित सप्तमनवमाध्याय ग्रन्थप्रतिपा
 दितं भगवद्भक्त देवतान्तर भक्तरूप सकलेतराधिकारिभ्यो ज्ञा
 न्यधिकारिणः श्रेष्ठमेव दर्शित मोक्षधर्मप्रकरणेनापि प्रतिपाद्यत
 इति नात्र विरोधगन्धः ॥ १० ॥ दर्शित मोक्षधर्मवचनजातेच
 'चतुर्विधा ममजना' इत्यनेन 'चतुर्विधाभजन्तेमा' मित्युक्त चतुर्वि-
 धभक्त निर्देश एव क्रियते ॥ ११ ॥ 'तेषा मेकान्तिन श्रेष्ठा'
 इतिच 'तेषां ज्ञानीनित्ययुक्त' इत्यादि वज्ज्ञानिनिर्देशः ॥ १२ ॥ येचै-
 वानन्यदेवता स्तेषा मेकान्तिनश्रेष्ठाइति योज्यम् ॥ १३ ॥ येचैमे
 भगवदनन्यदेवताएव चतुर्विधाभक्तानिर्दिष्टा स्तेषा मध्य एकान्तिन
 एवश्रेष्ठा इतितदर्थः ॥ १४ ॥ 'येचैवानन्यदेवता' इत्येवपाठस्त्वं
 प्रति सर्वत्र दृश्यते ॥ १५ ॥ 'तेचैवा नन्यदेवता' इति पाठेपि तच्छ-
 ङ्दः पूर्वतच्छब्दः समानविषयएव ॥ १६ ॥ चकारितैकान्तिना

मपि समुच्चयेन तु सर्वेषा मप्यनन्यदेवताकत्वबोधः ॥ १७ ॥ अत्र
 तेचैवानन्यदेवता इति चतुर्णामनन्यदेवताकत्व वर्णनं 'उदाराः सर्वेष्वैत'
 इति गीतानिर्देश समानविषयम् ॥ १८ ॥ " सर्वेष्वै ते मामेवोपासत
 इत्युदारा " इत्युदारत्वमनन्यदेवत्व पर्यवसन्नमेव तत्र भाषितम् ॥ १९ ॥
 तथाच - चतुर्णामनन्यदेवत्वे प्येकान्तिन एव तत्र श्रेष्ठा वक्ष्यमाणा-
 नन्यप्रयोजनत्वेने त्युभयत्रैकरूपेणैव श्रेष्ठ्यस्युपपादितं भवति ॥ २० ॥
 अत्रा नन्यदेवता भक्तशब्दाभावा त्प्रागुक्तरीत्या अनन्यदेवता इत्य
 स्थानन्यप्राप्यपरतापिवा सुवच्चा ॥ २१ ॥ सर्वथा - चतुर्विधाभजन्ते
 मा मित्यत्र चतुर्विधाममजना इत्यत्र च विवक्षितानां चतुर्णामप्य-
 धिकारिणां भगवदेक भक्तत्वमेवाभिमतम् ॥ २२ ॥ तथाच - चत्वा
 रोपि भगवदनन्यदेवताएवेति यद्यप्युत्कृष्टाएव, तथापि - तेषा मप्ये-
 कान्तिन एष श्रेष्ठाः, भतो निराशीः कर्मकारिणा मेकान्तिनां भगवाने-
 च परमप्राप्यः, इतरेषां त्रयाणान्तु भगवत इतरदेवफलम् ततः, इत्ययं
 मर्थः तेषा मेकान्तिन श्रेष्ठा इत्यादिना 'फलकामाहिते मता' इत्य
 न्तेनाध्वत्रयेण गीतावदेवेहापि प्रतिपाद्यत इति सिद्धम् ॥ २३ ॥
 इत्थंच - गीताशास्त्रे 'उदारास्सर्वेष्वैत' इत्यादि श्लोकवदत्रापि भगवदे-
 कपरमप्राप्यत्व भगवदितरपरमप्राप्यत्वाभ्यामेव ज्ञानितदितराधिकारि
 त्रयव्यावृत्तिः प्रतिपादितेतिनात्र पुनरावृत्तिमत्त्वा पुनरावृत्तिमत्त्वाभ्यां
 वैषम्यं विवक्षितम् ॥ २४ ॥ इत्थं भगवद्भक्तेष्वेव प्राप्यवैषम्यमूलां ज्ञानिन
 इतराधिकारित्रयाद्व्यावृत्ति मभिधाय - 'सर्वे च्यवनधर्माण' इत्यादिना सार्ध
 श्लोकद्वयेन देवतान्तरभक्तेभ्यो भगवद्भक्तस्य व्यावृत्ति रभिधीयते ॥ २५ ॥
 तदिदं गीताशास्त्रेपि - 'कामै स्तै स्तै हंतज्ञानाः प्रपद्यन्तेऽ न्यदेवताः ।'
 इत्यारभ्य - "अन्तवत्तु फलं तेषां तद्भवे दल्पमेधसाम् । देवान्
 देवयजो यान्ति मद्भक्ता यान्ति मा मपी" त्यन्तेनोच्यते ॥ २६ ॥ एत
 देव च नवमाध्याये विंशादिश्लोकत्रयेण प्रथमं संग्रहेणाभिधाय तत
 स्त्रयोविंशादिश्लोकत्रयेण तदेव फलवैषम्यहेतूपन्यासपूर्वकं विवृत्त

मिति न सप्तमनवमाध्यायग्रन्थयो भिन्नप्रकरणता, ज्ञानिश्रैष्ठ्यप्रति-
पादनशेषत्वेनैकप्रकरणत्वात् ॥ २७ ॥ इत्थं च ' सर्वे च्यवनधर्माण '
इत्यत्र सर्वपदं सर्वदेवतान्तरभक्तपरं, ज्ञानिन स्त्वेतरभगवद्भक्तेभ्यो
व्यावृत्ते रन्तुपदमेव निरूपिततया देवतान्तर भक्तेभ्यो
व्यावृत्ते रेव निरूपणीयणीयतया ऽ वशिष्टत्वात् ; समानप्रकरण
गीतासप्तमाध्याये भगवद्भक्तान्तरेभ्यो व्यावृत्तिप्रदर्शनानन्तरं देव
तान्तरभक्तेभ्यो व्यावृत्ते रेव निरूपणदर्शनात् , इहापि - ब्रह्माणं
शितिकण्ठं चेत्यादिवाक्यशेषे परिमितफलकत्व पर्यवसन्न च्यवन
धर्मकत्वापरिमित फलकत्वपर्यवसन्न मोक्षफलकत्वयो देवतान्तरसेव
कत्व तदसेवकत्वपिशिष्ट भगवदुपासकत्व निबन्धनताप्रतिपादनपूर्वकं
प्रतिबुद्धानां निरुक्तच्यवनधर्मत्व हेतुदेवतान्तरसेवकत्वाभाव प्रति
पादनमुखेन देवतान्तरभक्तेभ्यो व्यावृत्ते रेव प्रतिपादनाच्च ॥ २८ ॥
किंच - " सर्वे च्यवनधर्माणः प्रतिबुद्धस्तु मोक्षभागि" ति वचनव्यक्ति
पर्यालोचने - प्रतिबुद्ध एव मोक्षं प्राप्तु मर्हति - प्रतिबुद्धेतर
सर्वे च्यवनधर्माण एवेत्यर्थप्रतीत्या ऽ त्रयसर्वशब्दस्य प्रतिबुद्धेतर
परताया एव स्वारसिकत्वात् , ब्रह्माणं शितिकण्ठं चेत्यादिश्लोकेन
प्रतिबुद्धशब्दस्या नन्यदेवता याजिविषयत्वेन व्याख्यातत्वाच्च, प्रति
बुद्धेतरपरतया ऽवगम्यमानो ऽयं सर्वशब्दो देवतान्तरभक्तपर एव ;
नतु प्रस्तुतज्ञानीतर भगवद्भक्ताधिकारि त्रयपरः , तथा सति -
ब्रह्माणं शितिकण्ठं चेत्यादिश्लोके देवतान्तरासेवकत्वेन प्रतिबुद्धाना
मितरव्यावृत्तिप्रतिपादनासांगत्यात् ॥ २९ ॥ आर्तादय श्रत्वारोपि भग
वदनन्यभक्ता इतिहि प्रागेव निरूपितम् ॥ ३० ॥ मोक्षधर्मवचनस्थै
कान्तिप्रतिबुद्धशब्दौ नैकधर्मावच्छिन्नत्रिषयौ - प्रथमस्य प्रयोजनान्तरा
नवलम्बि भगवदेकप्राप्यकाधिकारिपरतया - अह मेव गति रित्या-
दिना - द्वितीयस्या नन्यदेवतायाजिपरतया - ब्रह्माणं शितिकण्ठं
चेत्यादिना च पृथ कपृथग्व्याख्याना देकविषयत्वे पृथ कपृथग्व्याख्याना
नावश्यकत्वाच्च ॥ ३१ ॥ इत्थं च * च्यवनं प्रच्युतिः स्वप्राप्यफल

भोगविनाशेन पुनरावृत्तिः, धर्मः - अवर्जनीयतया प्राप्तं विशेषणं -
 येषां ते च्यवनधर्माण इति व्युत्पत्त्या च्यवनधर्माण इत्यस्यावर्जनी-
 यपुनरावृत्तय इत्यर्थकतया - ' सर्वे च्यवनधर्माणः प्रतिबुद्धस्तु मोक्ष
 भागि 'त्यनेन भगवद्भक्त एव मोक्षभा ग्भवति - तदितरे सर्वे देव
 तान्तरभक्ता अवर्जनीयच्यवना एव भवन्तीत्युक्तं भवति, देव
 तान्तरभक्त भगवद्भक्तानां परस्परव्यावृत्त्यभिधानस्थलेषु सर्वत्र पुन
 रावृत्त्यपुनरावृत्तिरूपवैलक्षण्यस्यैवा भिधीयमानतया ऽत्रापि तस्यैव
 प्रतिपिपादयिषितत्वात् ॥ ३२ ॥ यथोक्तं गीतायां सप्तमाध्याये -
 " कामै स्तै स्तै हृतज्ञानाः प्रपद्यन्ते ऽन्यदेवताः । तं तं नियम
 मास्थाय प्रकृत्या नियता स्स्वया ॥ यो यो यां यां तनुं भक्त
 श्रद्धया ऽर्चितु मिच्छति । तस्य तस्याच्छलां श्रद्धां तामेव विदधा
 म्यहम् ॥ स तथा श्रद्धया युक्त स्तस्याराधन मीहते । लभते च
 ततः कामा न्मयैव विहितान् हितान् ॥ अन्तवत्तु फलं तेषां तद्भवे
 दल्पभेदसाम् । देवान् देवयजो यान्ति मद्भक्ता यान्ति मामपि ॥ "
 इति विंशादिचतुःश्लोक्या ॥ ३३ ॥ एवं नवमाध्याये प्युक्तं - " त्रै
 विद्या मां सोमपाः पूतपापा यज्ञै रिष्ट्वा स्वर्गातिं प्रार्थयन्ते । ते
 पुण्य मासाद्य सुरेन्द्रलोक मश्नन्ति दिव्यान् दिवि देवभोगान् ।
 ते तं भुक्त्वा स्वर्गलोकं विशालं क्षीणे पुण्ये मर्त्यलोकं विशन्ति ।
 एवं त्रयीधर्मं मनुप्रपन्ना गतागतं कामकामा लभन्ते ॥ अनन्या
 श्चिन्तयन्तो मां ये जनाः पर्युपासते । तेषां नित्याभियुक्तानां योग
 क्षेमं वहाम्यहम् ॥ येत्वन्यदेवता भक्ता यजन्ते श्रद्धयान्विताः ।
 तेपि मामेव कौन्तेय यजन्त्यविधिपूर्वकम् । अहं हि सर्वयज्ञानां
 भोक्ता च प्रभु रेव च । नतु मा मभिजानन्ति तत्त्वेनात श्च्यव
 न्ति ते ॥ यान्ति देवव्रता देवान् पितॄन् यान्ति पितॄव्रताः ।
 भूतानि यान्ति भूतेभ्यः यान्ति मद्याजिनोपि मा " मिति विंशादि
 श्लोकषट्केन ॥ ३४ ॥ अत्र - त्रैविद्यामा मिति श्लोके मामित्युक्ति

रिन्द्रादिशरीरकभगवत्परा, यष्टृभिर्भगवत्पर्यन्तता मिन्द्रादिशब्दानां
 भवगम्भा यज्ञेनेपि स्वशरीरभूतेन्द्रादियजनस्य वस्तुतः स्वयजने पर्य-
 चसन्नता मनुसन्दधतो भगवत्स्वाभिप्रायमात्रं मूलेत्यवधेयम् ;
 येत्वन्यदेवताभक्ता इति श्लोके भगवतैवास्यार्थस्य स्पष्टीकृतत्वात् ॥३५॥
 अत्रच सप्तमाध्याये विश्वादि श्लोकत्रयेण देवतान्तरोपासकानां तत्त-
 त्फलभाक्त्वमभिधाय, त्रयोविंशश्लोकपूर्वाधेन तादृशफलस्यान्तवत्त्व-
 मभिधाय, ततः कथं देवतान्तरभक्तानामन्तवत्फलत्वमित्याशंका-
 परिहारायोक्तं -“ देवान् देवयजोयान्तिमद्भक्तायान्ति मामपी” ति ॥३६॥
 एवं कथनेच नश्वरभोगदेवतान्तरप्राप्तिः पुनरावृत्तिफला - ताद्विप-
 रीतलक्षणं भगवत्प्राप्तिस्त्वपुनरावृत्तिफलेति सिद्धयति ॥३७॥ तदिदं
 स्पष्टमुक्तमष्टमाध्याये षोडशश्लोके -“ आब्रह्म भुवनाल्लोकाः पुनरा-
 वर्तिनोर्जुन । मामुपेत्यतुकौन्तेय पुनर्जन्म न विद्यत ” इति ॥ ३८ ॥
 नवमाध्यायेपि विश्वैकविंशश्लोकाभ्यां देवतान्तरयाजिनां फलभोग-
 प्रकारं पुनः पुनरावृत्तिचाभिधाय द्वाविंशश्लोके भगवद्भक्तानां -
 योगक्षेमं वहाम्यहमित्यपुनरावृत्तिरभिहिता ॥३९॥ अत्रश्लोके -“अहम्म-
 त्प्राप्तिरूपं योगमपुनरावृत्तिरूपं क्षेमंचवहामी”ति व्याकुर्वताभाष्यकृता
 क्षेमशब्दो ह्यपुनरावृत्तिपरो भाषितः ॥४०॥ तदुपरि त्रयोविंशच्चतु-
 विंशश्लोकाभ्यां सर्वान्तरात्मभूतभगवत्तत्त्वयाथात्म्यज्ञानपूर्वकमुपा-
 सनस्याकरणं करणंच पुनरावृत्तावपुनरावृत्तौच हेतुरित्यभिधाय, ततः
 पूर्ववदेव देवाद्युपासकानां देवादिप्राप्तिप्रतिपादनमुखेन पुनरावृत्ति-
 मत्त्वं भगवद्याजिनां भगवत्प्राप्तिप्रतिपादनमुखेनापुनरावृत्तिमत्त्वंचा-
 पपादितं ॥४१॥ अयं भावः - उपासकैर्यथावदुपासितादिदेवतास्व-
 समानभोगत्वलक्षणं सायुज्यं दद्यात् - नाधिकं सामर्थ्यात्, इत्थंच
 देवतापितृभूतादीनां परिच्छिन्नकालवर्तिपरिमितभोगतया तत्सा-
 युज्यलक्षणात्प्राप्तिः पुनरावृत्तिरूपैव विश्राम्यति, भगवत्स्तु त-
 द्विपरीतलक्षणतया तत्प्राप्तिरपुनरावृत्तिलक्षणैव विश्राम्यतीति ॥४२॥

तदिदमुक्तं सप्तमाध्याय त्रयोविंशच्छ्लोकभाष्ये - " इन्द्रादयोहि परिच्छिन्न
भोगाः परिमितकालवर्तिनश्च - तत्सायुज्यं प्राप्तास्तैस्सहप्रच्यवन्ते -
मद्भक्ता अपितेषामेव कर्मणा म्मदाराधनरूपतां ज्ञात्वा परिच्छिन्न फल
संगन्त्यक्त्वा माप्नीजनैक प्रयोजना मां प्राप्नुवन्ति - नच पुनर्निवर्तन्ते
'मा मुपेत्यतु कौन्तेय पुनर्जन्म नविद्यत' इति हिवक्ष्यत " इति ॥४३॥
नवमाध्याय पञ्चविंशच्छ्लोक भाष्येष्युक्तं- " देवादिमृता देवादीन् प्राप्य
तै स्सहपरिमितं भोगं भुक्त्वातेषां विनाशकाले तै स्सहविनष्टा
भवन्ति - मद्याजिनस्तु मा मनादिनिधनं सर्वज्ञं सत्यसंकल्प मनवधि
कातिशया संख्येय कल्याणगुणगण महोदधि मनवधिकतिशयानन्दं
प्राप्य नपुनर्निवर्तन्त इत्यर्थं " इति ॥४४॥ इत्थं गीताशास्त्रे भगवद्भक्ते
ष्वेव कस्यचिदधिकारिण इतरेभ्यः प्राप्यान्तरपरेभ्यो भगवदेक प्राप्यत्व
रूपवैषम्याभिधानानन्तरं देवतान्तरभक्त भगवद्भक्तानां वैलक्षण्या-
भिधानस्थले पुनरावृत्तिमत्त्वा पुनरावृत्तिमत्त्व रूपवैषम्यस्या सकृद-
भिधान दर्शना तत्समानप्रकरणे ऽस्मिन् मोक्षधर्मवचनेपि तद् देव-
प्राप्यान्तरपरत्व भगवदेकप्राप्यत्व लक्षण भगवद्भक्तावान्तर वैषम्या
भिधानानन्तरं केषांचि त्पुनरावृत्तिमत्त्वा पुनरावृत्तिमत्त्व रूपवैषम्य
वर्णनं देवतान्तरभक्त भगवद्भक्तविषयं स्वरसत् स्सुवचमिति नात्र-
सर्वे च्यवनधर्माण इत्यस्य पुनरावृत्तिम दर्शकत्वेपि कैवल्यार्थिनः
पुनरावृत्ति प्रतिपादनपरत्व निर्बन्ध उपलभ्यते ॥४५॥ ननु - "सर्वे
च्यवनधर्माणः प्रतिबुद्धस्तु मोक्षभाणि" इत्यत्र प्रतिबुद्धशब्दोऽनन्यदेवता
याजि भगवद्भक्तमात्रपरोवा ज्ञानिमात्रपरोवा? आद्ये- पुनरावृत्तिमत्त्वेना
वश्य संग्राह्य स्यैश्वर्यार्थिनः - सर्वे च्यवनधर्माण इत्यत्र प्रतिबुद्धेतर
कृत्स्न विषयेण सर्वशब्देना संग्रहप्रसंगः, प्रतिबुद्धशब्देन गृहीतस्य
तस्यमोक्षभाक्त्व कथनविरोधश्च स्यात्तां । द्वितीये- ज्ञानीतर कृत्स्न
विषयेण सर्वशब्देन कैवल्यार्थिनोपि ग्रहणसम्भवेन तस्यपुनरावृत्ति
प्रतिपादन मनायस्या सिद्धं भवेतीति चेन्न - ऐश्वर्यार्थिनः पुनरावृत्ते

र्धेणनीयत्वे तद्दर्शनस्य समानप्रकरण गीताशास्त्राद्यैककण्ठ्यानुरोधेन
 भगवद्भक्तावान्तर वैलक्षण्यनिरूपणावसरएव प्रसक्ततया देवता-
 न्तरभक्त भगवद्भक्त वैलक्षण्यभिधान प्रकरणेतस्या प्रसक्तत्वात् ।
 प्रमाणान्तरैः प्रकरणान्तरे भगवद्भक्तावान्तर वैलक्षण्यस्य विस्तृ-
 त्त विशदनिरूपणावसरएव तास्त्रिध्या संक्षेपतो निरूपणावसरे ऽत्र
 स्पष्ट तद्दर्शना सिद्धावपि क्षत्यभावात् । अपिचेह विवक्षितस्य च्यव-
 नधर्मत्वस्या वर्जनीय च्यवनकत्वस्य स्वोपास्य देवताप्रसादापरिहार्य
 पुनरावृत्तिकत्वपर्यवसायिन ऐश्वर्याधि साधारण्यविरहेण निरुक्तरूपे
 णैश्वर्याधिसंग्रहस्यासम्भवेना विवक्षितत्वात् , प्रतिबुद्धस्तु मोक्षभागी
 त्येकवचननिर्देशेन प्रतिबुद्धेष्वपि कस्यचि देव मोक्षभाक्त्वसम्भवस्य
 प्रतिपिपादयिषितत्वेनै श्वर्याधिनो मोक्षभाक्त्वाभावे विरोधाभावाच्च
 प्रथमपक्षे बाधकाभावात् ॥ ४६ ॥ एतदुक्तम्भवति - चतुर्विधभ-
 क्ताना मवान्तरवैचित्र्यानिरूपण प्रकरणएव तदन्तःपातिन ऐश्वर्या-
 धिनः पुनरावृत्तिनिरूपणं प्रसक्तम् , नतु देवतान्तरभक्तानां भ-
 गवद्भक्तानां च वैलक्षण्य निरूपणप्रकरणे, अतः- सर्वेच्यवनध-
 र्माणः प्रतिबुद्धस्तु मोक्षभागित्यत्र तत्प्रसंगएवनास्ति । ततःपूर्व-
 “ चतुर्विधा ममजना”- इत्यारभ्य -“फलकामाहितेमता ” इत्यन्तस्य
 भगवद्भक्तावान्तर वैलक्षण्य निरूपणप्रकरणत्वेपि तत्र तादृशवैलक्षण्य
 स्य संक्षेपतएव निरूपणदर्शनेन विशदनिरूपणं नास्ति । अतएव
 एकान्तिशब्दितानां ज्ञानिनां तदितरेषां च परं भगवदेकप्राप्यत्व तदि-
 तरप्राप्यत्वाभ्यां वैलक्षण्यं प्रतिपादितं, नत्वैश्वर्याधि कैवल्यार्थिनां पर-
 स्परवैलक्षण्यं तत्प्राप्यस्वरूपं च । अतस्तत्सर्वं गीतादौ तद्विशदनि-
 रूपणप्रकरणएव बोध्यमिति नेह तद्विवक्षा । अपिच - उपासकानां
 च्यवनं स्वीयापेक्षा विशेषलक्षण स्वदोषमूलं स्वोपास्यदेवता साम-
 र्थ्यवैकल्य लक्षणदेवता दोषमूलंचेति द्विप्रकारमस्ति । तत्र प्रथमं
 स्वोपास्यदेवताया मोक्षलक्षण नित्यफलप्रदान सामर्थ्यं सत्यपि भंगुर

क्षुद्रफलाविषय स्वकामनाविशेषानुगुण तत्प्रसादलभ्यफल विनाशावश्य भावि पुनरावृत्तिरूपं । इदञ्च स्वापेक्षाविशेष दोषमूलमेवेति तत्प्रज्ञा-
 नेन वर्जयितुं शक्यतया नावर्जनीयं च्यवनम् । द्वितीयन्तु - स्वोपा-
 स्य देवतासाध्यपरिपूर्णात्तत्र फलप्रार्थनेसत्यपि देवताया नित्यफलदान-
 सामर्थ्यवैकल्येन तत्प्रसादलभ्या नित्यफलनाशावश्यभावि पुनरावृत्ति-
 रूपं । इदंस्वोपास्य देवतासामर्थ्य वैकल्यदोषमूलं देवताप्रसादतो ऽप्य-
 परिहार्यमेवेत्य वर्जनीयमेव च्यवनं । “सर्वे च्यवनधर्माण” इत्यत्र धर्मपद-
 च्यवनमेषां धर्मो ऽ वश्यभावि विशेषणमिति रत्या च्यवनस्य निरुक्त-
 रूप मवर्जनीयत्व मवगमय देव सफलं । अत्र धर्मपद विवक्षितं
 च्यवनस्या वश्यभाव्यवर्जनीय विशेषणत्व मेव-गीता नवमाध्याये -
 चतुर्विंश श्लोकावतरणिकाभाष्ये “ तेच परिमित फलभागिन श्रच-
 वन स्वभावाश्च भवन्ती” ति, पंचविंश श्लोकावतारिका भाष्ये-
 “केचिद त्यल्पभागिन श्रचवनस्वभावाश्च भवन्ती”ति च भाषाभाषा भाष्य-
 कारा निर्दिशन्ति । स्वभावशब्दो ह्यवर्जनीय विशेषण पर्यायः, उपास्य
 देवतासामर्थ्य वैकल्यमूल नैश्वर्यार्थिलक्षण भगवद्भक्त व्यावृत्त मव-
 र्जनीय च्यवनमेवच “ सर्वे च्यवनधर्माण ” इत्यत्र विवक्षितं, धर्मपद
 प्रयोगस्वारस्यात् । अन्यथा - प्रतिबुद्धस्य कथं च्यवनधर्मत्वं नास्ती-
 त्यादिशंका परिहाराय प्रवृत्ते “ब्रह्माणं शितिकण्ठं चे”त्या द्युत्तरश्लोके-
 प्रतिबुद्धानां परिमितफलमात्र दानशक्त देवतोपासकत्वाभावा न्न
 च्यवनधर्मत्वमिति परिहार कथनस्यासंगत्यापत्तेः; स्वापेक्षा विशेष
 लक्षण दोषमूलदर्शित प्रथमप्रकार च्यवनस्य प्रतिबुद्धेष्वपि संभवेन
 तदभावस्य देवतान्तरस्वेकत्वाभावेन साधनासम्भवाच्च । इत्थं च
 निरुक्तरूपस्य च्यवनधर्मत्वस्य सकलभगवद्भक्त व्यावृत्तस्यैवेह
 विवक्षितत्वेन नैश्वर्यार्थिलक्षण भगवद्भक्तसंग्राह्यता विवक्षितेति
 न तदसंग्रहो दोषः । एवं “सर्वे च्यवनधर्माण ” इत्यत्र सर्वपद
 प्रयोगा त्प्रतिबुद्धेतरत्वावच्छेदेन निरुक्तरूप च्यवनधर्मत्वस्य-

“प्रतिबुद्धस्तु मोक्षभाक्” इत्यत्रैकवचनान्त प्रतिबुद्धशब्दप्रयोगस्वारस्या
 प्रतिबुद्धत्वस्वामानाधिकरण्येन मोक्षभाक्त्वस्य च प्रतिपादनस्यैवेहा
 भिमतत्वदर्शनेन नैश्वर्यार्थिलक्षण भगवद्भक्तस्य मोक्षभाक्त्वप्रति
 पादनप्रसंगमूलो विरोधः, तादृशभगवद्भक्तस्येह प्रतिबुद्धशब्देना
 विवक्षितत्वेन क्षतिविरहात् । प्रतिबुद्धत्वावच्छेदेनेह मोक्षभाक्त्वा
 विवक्षणं च - गीतासप्तमाध्याये “मनुष्याणां सहस्रेषु कश्चि यतति
 सिद्धये । यतता मपि सिद्धानां कश्चि न्मां वेत्ति तत्त्वतः” इति
 तृतीयश्लोकेन “बहुनां जन्मना मन्ते ज्ञानवान् मां प्रपद्यते । सासु
 देव स्सर्वं मिति स महात्मा सुदुर्लभः” इत्येकोनविंशश्लोकेन चो
 क्तरीत्या प्रतिबुद्धा अपि सर्वे न मोक्षभाजो भवन्ति - तेष्वपि
 तादृशो ऽधिकारी क्वचि त्कश्चि देक एव भवतीति तदुर्लभत्वा
 भिप्रायेणै श्वर्यार्थिनां तदभावाभिप्रायेण चेति नात्र कश्चि द्विरोध
 इति ॥ ४७ ॥ इत्थं च कैवल्यार्थि भगवत्प्राप्त्यर्थिनो रुभयो
 रपीह विवक्षितत्वसम्भवेन तयो र्द्वयो रेवा पुनरावृत्तिलक्षणमोक्ष
 भाक्त्वं प्रतिपादितं भवतीति स्वसमानप्रकरणगीताशास्त्र समाना
 र्थक मेवेदं मोक्षधर्मवचनम् ॥ ४८ ॥ यद्वा - प्रतिबुद्धशब्द इहा
 नित्यफलविरक्त मुमुक्षुभगवद्भक्तविषय स्सन्नैश्वर्याभिमात्र व्यावृत्त
 एव, अनित्यफलविषया न्मोक्षरूप नित्यफलदान समर्थासमर्थ परा
 परदेवता तत्त्वविषयाच्च व्यामोहात्प्रतिबुद्धत्वस्यैव, प्रतिबुद्धशब्द प्रकृ-
 त्तिनिमित्तत्वात्, “ब्रह्माणं शितिकण्ठं चे”त्या द्युत्तरश्लोकेन तथैव
 विवरणाच्च ॥ ४९ ॥ इत्थं च - भगवद्भक्त देवतान्तरभक्त रूपाणां सर्वे-
 षामेवैश्वर्यार्थिनां “सर्वे च्यवनधर्माणः” इत्यत्र प्रतिबुद्धेतर कृत्स्नविषयेण
 सर्वशब्देन संगृहीतानां पुनरावृत्तिमत्त्व मविशेषेणोक्तं भवतीति न
 भगवद्भक्त भूतैश्वर्यार्थिनां पुनरावृत्त्य कथन न्यूनता ॥ ५० ॥
 नापि वा कैवल्यार्थिना मपुनरावृत्त्यकथनन्यूनता, अनित्यफल
 विरक्तमुमुक्षु भगवद्भक्तविषयेण प्रतिबुद्धशब्देन कैवल्यार्थिभगवत्प्राप्त्य

र्थिना सुभयेषा मपि संग्रहा न्मोक्ष भाक्छन्देनोभयेषा मपुनरावृत्ति
लक्षणमोक्षप्रतिपादनसिद्धे श्च ॥ ५१ ॥ एवं च प्रतिबुद्धत्वावच्छे-
देन मोक्षभाक्त्वस्य प्रतिपिपादयिषितत्वेपि न विरोधः ॥ ५२ ॥ न
चैवं सति देवतान्तरासेवकत्वेन प्रतिबुद्धाना मेश्वर्यार्थिभ्यो ऽखिले
भ्यो व्यावृत्त्यभिधान मसंगतं, भगवद्भक्तभूतैश्वर्यार्थिभ्यो निरुक्त
रूपेण व्यावृत्त्ययोगादिति षाच्यम् ; “ ब्रह्माणं शितिकण्ठं चे” त्यादि
श्लोके “ प्रतिबुद्धा नसेवन्त” इत्यस्य प्राप्यप्रापकसाधारणोपासन
लक्षणाश्रयण सामान्यराहित्यार्थकतया भगवद्भक्तभूतैश्वर्यार्थिनां प्राप
कतया भगवदुपासकत्वेपि प्राप्यभूतैश्वर्यस्य ब्रह्मादिपदप्राप्तिरूपत्वेन
प्राप्यतया देवतान्तरोपासकत्वस्या वर्जनीयतया देवतान्तरानाश्रयित्व
लक्षण तदसेवकत्वेन प्रतिबुद्धानां सकलैश्वर्यार्थि व्यावृत्त्यभिधानस्य
संगतत्वात् ॥५३॥ इद मत्र बोध्यं - ऐश्वर्यार्थिषु भगवद्भक्तानां प्रापकतया
भगवदाश्रयित्वस्य, देवतान्तरभक्तानां प्रापकतया देवतान्त-
राश्रयित्वस्य च व्यावृत्तस्य सत्त्वे प्यैश्वर्यस्य ब्रह्मादिपदप्राप्ति
रूपतया प्राप्यतया देवतान्तराश्रयित्व सुभयेषां तुल्यम् । अत
एव गीताष्टमाध्याये - ऐश्वर्यार्थिप्राप्य प्रकृतितत्त्वनिबन्धन पुरुषार्थ
भूतभोगैश्वर्यस्य मश्वरत्वेन पुनरावृत्तिप्रतिपादनघट्टे “ आब्रह्मभुवना
ह्लोकाः पुनरावर्तिनो ऽर्जुने”त्यादि षोडशश्लोक मारभ्यैकोनविंशश्लोक
पर्यन्तेन ग्रन्थेन ब्रह्मादिपदानां ब्रह्मादीनां चोत्पत्तिविनाशकाल
व्यवस्थावर्णनं संगच्छते । ऐश्वर्यस्य ब्रह्मादिपद तदधिपति चतु
र्मुखादिप्राप्तिरूपत्वाभावे तु तेषा मिह नश्वरत्ववर्णन मप्रस्तुत मसं-
गतं स्यात् । स्वस्यैव चतुर्मुखादिभावेन प्राप्ते रैश्वर्यरूपत्वेपि तथा
विधावस्थाप्राप्यत्वाय तथाविधावस्थापन्न देवतान्तरस्य प्राप्यतयोपा-
सन मावश्यकं मेव । अन्यथाहि तथाविधावस्थाप्राप्ति रेव न
सम्भवति, ताकनुन्यायात् । अन्तत स्वस्यैव तथाविधावस्था

पन्नस्य प्राप्यतयोपासनेषु तथाविधावस्थापन्नस्य स्वस्यैव देवतान्तर
रूपतया तथाविधस्वोपासनप्राप्ती देवतान्तरोपासनप्राप्तिरूपे एव
भवतः । अत एव शारीरकशास्त्रेण कार्याधिकरणे हिरण्यगर्भ
लक्षणकार्यब्रह्मोपासकत्व मैश्वर्यार्थिनो वादस्त्रिपक्षोपन्यासमुखेन प्रति
प्राद्यते । नच भगवद्भक्तान्तःपातिना मैश्वर्यार्थिनां स्वासाधारण
दिव्यमंगलविग्रहविशिष्टस्य भगवत एवोपासन मन्तिमस्मरणं च
विहितं दृश्यते । यथोक्तं गीताष्टमाध्याये ५ ष्टमादिश्लोकत्रये -
“अभ्यासयोगयुक्तेन चेतसा नान्यगामिना । परमं पुरुषं दिव्यं
याति पार्थाब्रुचिन्तयन् ॥ कविं पुराण मनुशास्त्रितार मणोरणीयां
समनुस्मरे धः । सर्वस्य धातार मचिन्त्यरूप मादित्यवर्णं तमसः
परस्तात् ॥ प्रयाणकाले मनसा चलेन भक्त्या युक्तो योगबलेन
चैव । भुवो र्मध्ये प्राण मावेश्य सम्य क्सतं परं पुरुष सुपैति
दिव्यम् ” इत्येवं रूपे “ आदित्यवर्णं तमसः परस्ता दि ” त्यासा-
धारणदिव्यमंगलविग्रहनिर्देशः कृतः । उक्तं हि तत्र भाष्ये “आदित्यवर्णं
तमसः परस्तात् - अप्राकृतस्वासाधारण दिव्यरूप मिति । परमं
पुरुषं दिव्य मिति “ सतं परं पुरुष सुपैति दिव्यं ” इति च भग
वत एव निर्देशः कृतः, तत्कथ मेषां हिरण्यगर्भोदिलक्षणदेवता
न्तरोपासकत्व मुच्यत इति वाच्यं; सकलेतरदेवताजातभोग्यजात
विलक्षणशब्दादिभोक्तृत्व दशाविशिष्ट चतुर्दशलोकगर्भाण्डाधिपति
हिरण्यगर्भशरीरकस्य तदीयहृदयकमलनिविष्ट स्वासाधारणाप्राकृत
दिव्यमंगलविग्रहसमेतस्य चतुर्मुखान्त स्त्रिपत्य तन्मुखेन दर्शित
विलक्षणप्राकृतशब्दादीन् भुंजानस्य तत स्तादृशभोक्तृत्व दशा
लक्षणविलक्षणैश्वर्य सम्पन्नस्य भगवत उपासनस्य तत्र विवक्षित
तया तदसाधारणाप्राकृतदिव्यरूपनिर्देशे प्यैश्वर्यार्थिनां तत्र विशेषणी
भूतदेवतान्तरोपासकताया अवर्जनीयत्वा दप्राकृतरूपविशिष्ट भगव
द्रूपविशेष्यांशस्य प्रापकत्वमात्रेणो पास्यतायाः हिरण्यगर्भोकार

भूत विलक्षणशब्दादिभोक्तृत्व लक्षणविलक्षणैश्वर्यरूप विशेषणांश-
 स्यैव प्राप्यतयोपास्यतायाश्च विवक्षितत्वेन विरोधाभावाच्च ।
 तादिदं गीताभाष्ये भाष्यकारैरेव तत्र तत्र स्पष्टमुपदर्शितम् ।
 यथोक्तमष्टमाध्यायचतुर्थश्लोकभाष्ये “पुरुषश्चाधिदैवतं - अधि-
 दैवतशब्दनिर्दिष्टः पुरुषः, अधिदैवतं - दैवतोपरिवर्तमानः - इन्द्र-
 प्रजापतिप्रभृति कृत्स्नदैवतोपरिवर्तमान इन्द्रप्रजापतिप्रभृतीनां भोग्य-
 जाता द्विलक्षणशब्दादेर्भोक्ता पुरुषः, साच भोक्तृत्वावस्था
 ऐश्वर्याधिभिः प्राप्यतयाऽनुसन्धेये” इति । अत्राधिदैवतपुरुष इति निर्दिष्ट-
 श्वतुर्मुखशरीरकतदीयहृदयकमलनिविष्टा प्राकृतासाधारणरूपदर्शित-
 लक्षणपरमपुरुष एव, नतु परमपदनाथादिः, तस्य क्षरप्राकृतशब्दादि-
 भोक्तृत्वदशायाः प्रमाणसंप्रदाया सम्प्रतिपन्नत्वात् । इन्द्रप्रजापतिप्रभृती-
 त्यत्र प्रजापतिशब्दश्च चतुर्मुखादवाचीनप्रजापतिपरएव । अष्टमश्लोक-
 भाष्येपि “परमं पुरुषं दिव्यं मां वक्ष्यमाणप्रकारं चिन्तयन् मामेव
 याति, आदिभरत मृगतत्वप्राप्तिव दैश्वर्यविशिष्टतया मत्समानाकारो
 भवती” त्यैश्वर्यदशायाः प्राप्यत्वमभिहितं । दशमश्लोकभाष्येपि “दिव्यं
 पुरुषं यो नुस्मरेत् - सतमेवोपैति - तत्समानैश्वर्यो भवतीत्यर्थ” इत्यैश्वर्य-
 दशाया एव प्राप्यत्वमुक्तं । सा चैश्वर्यदशा चतुर्मुखाकारेण ण्डा-
 धिपत्य प्राप्तिलक्षणैव । अत एवोक्तं - श्रीभट्टनाथदिव्यसूरिप्रबन्ध-
 प्रथमश्रीसूक्तपंचमगाथाभाष्ये कृष्णपादसूरिभिः “देवतानामैश्वर्यस्य
 कृत्स्नस्योपरितनमण्डाधिपत्यं खल्वैश्वर्यस्योपरितनसीमा, ताभिर्ब्रह्मादि-
 भिराश्वर्यस्याश्रयणप्रकारउच्यते ‘अण्डाधिपतयेनम’ इति ह्येतत्पदप्राप्तये
 साधनमन्त्रः, तादृशाण्डैश्वर्यं विशिष्टतया खलु सर्वेश्वरस्यानुसन्धानं -
 ‘व्याहरन्मा मनुस्मरन्’ इत्युक्तरीत्या - एतन्मन्त्रस्याभिधानं मनसैश्वर्यं
 विशिष्टतया अनुसन्धानं चैव ह्याश्रयणप्रकारस्थिति” इति । अत्र देवताना-
 मित्यादिना भाष्यकारोक्ता अधिदैवतशब्दार्थप्रत्यभिज्ञाप्यतादृशपद-
 विवक्षितैश्वर्यस्याण्डाधिपत्यरूपताया अभिधानाच्चतुर्मुखैश्वर्यरूपतै-
 वाभिहिता भवति । भगवद्भक्तभूतैश्वर्याधिप्रकरणेषु प्रायशस्तेषां

हिरण्यगर्भैश्वर्यं प्रेषुतावर्णनं न्दात्रार्थिनो स्संकोच प्रसंगाभावेन सीमा भूतैश्वर्यं प्रेषुताया एव प्रायश स्सम्भवाभिधायकम् , न त्वितरैश्वर्यार्थित्वा सम्भवाभिधायकम् ; तथा सति श्रीभारत शान्तिपर्वण्येक चत्वारिंश दधिकत्रिंशततमे श्रीनारायणीयोपाख्याने सप्तमेचाध्याये ब्रह्मा दीनां सर्वेषामेव देवानां भगवन्तमुद्दिश्य परमन्तपोनुष्ठाय तत् स्वस्वपदं प्राप्तिदक्षणैश्वर्यं प्राप्तिप्रतिपादनं विरोधापत्तेः । तथाच - प्रकृतिमण्डलान्तः पातिषु सत्यलोकादिपदेषु तत्तत्पदाधिपत्यं प्राप्तिस्तत्तत्पदाधिपतिभिस्सह समानभोगतयान्पूनभोगतया वा सहावस्थानं चेत्ये तत्सर्वं भगवतस्तत्तद्देवतान्तराणां च सकाशां ह्यब्धं तत्तत्पदाधिपतिं देवतान्तरप्राप्तिदक्षणैश्वर्यं एवान्तर्भवतीत्यैश्वर्यार्थिनां सर्वेषां प्राप्यतया देवतान्तरोपासनं तत्प्राप्तिश्चावर्जनीये एव, भन्त तस्वत्तद्दशाविशिष्टं स्वात्मनएव देवतान्तररूपतया तथाविधस्वात्मानुसन्धनप्राप्तयो स्सत्त्वात् ; तदेतत्सर्वमभिप्रेत्यैव भगवता गीताष्टमाध्याये - ऐश्वर्यार्थिनां प्राप्य विनाशाधीनं पुनरावृत्त्युपपादनघटे - "आब्रह्म भुवना लोकाः पुनरावर्तिनोर्जुने" त्याद्यभिधानाञ्चेति ॥५४॥ तथा चैश्वर्यार्थिनां पुनरावृत्तिं कैवल्यार्थिं भगवत्प्राप्त्यर्थिनोश्चा पुनरावृत्तिं प्रतिपादयदिदं मोक्षधर्मवचनं प्रकरणं गीताशास्त्रसमानकण्ठमेवेति नकिञ्चिदिह विरोध उपलभ्यते ॥ ५५ ॥ अथवा - प्रतिबुद्धशब्दो देशतः कालतो वस्तुतोवा परिच्छिन्नफलविषयाद्दयामोहाद्बुद्धीर्णं विषयस्सन् "तेषामेकान्तिनं श्रैष्ठा" इत्यत्र स्थितैकान्तिशब्देनसमानविषयएव, "सर्वेच्यवनधर्मास्त" इति पाठे पूर्वनिर्दिष्टं चतुर्विधाधिकारिघटकं ज्ञानीतरं त्रिविधाधिकारि परामर्शितच्छब्दस्वारस्याद्बहुवचनविरोधेन द्विविधाधिकारिमात्रं परामर्शं स्वारस्या सम्भवात् ; "ब्रह्माणं शितिकण्ठं च" त्याद्युत्तरश्लोके परिमितं फलमित्यस्य कालपरिच्छिन्नमात्रविषयत्वं लक्षणसंकोचास्वारस्यात् ; त्रिविधपरिच्छिन्नविषयत्वे प्रतिबुद्धासंधारणधर्मतया तच्छ्लोकविव-

क्षितस्य परिमितफलविरक्तत्वस्य कैवल्यार्थिव्यावर्तकतालाभस्वार-
स्याच्च ॥ ५६ ॥ गीतार्थसंग्रहैकादशश्लोके - “ भक्तभेदः प्रबुद्धस्व
श्रेष्ठ्यं सप्तमउच्यते ” इति प्रतिपादयद्भिर्भगवद्द्यामुनमुनिभिरपि
गीतासप्तमाध्याये ज्ञानिशब्देन निर्दिष्टस्याधिकारिणः प्रतिबुद्धशब्द
पर्यायप्रबुद्धशब्देन निर्देशाद्दर्शितमोक्षधर्मवचनप्रकरणस्थित प्रतिबु-
द्धशब्दोद्धानिपरइति- ज्ञानिगतोत्कर्षस्य श्रेष्ठ्यमितिशब्देन निर्देशात्,
“तेषामेकान्तिनश्रेष्ठा”इति-“प्रतिबुद्धस्तु श्रेष्ठभागि”तिच दर्शितमोक्ष
धर्मवचनप्रकरणोक्तं श्रेष्ठभाक्त्वलक्षणं श्रेष्ठ्यमेव “ उदारास्सर्वएवैते
ज्ञानीत्वात्मैव मे मतम् ” मित्यत्र गीतासप्तमाध्याये विवक्षितमिति
च दर्शितमोक्षधर्मवचन गीताशास्त्रप्रकरणयोरेकविषयत्वं सम्यक्प्रत्य
भिज्ञापितम् ॥ ५७ ॥ इत्थमेकान्ति प्रतिबुद्धशब्दयोरेकविषयत्वे
सति च प्रागनन्यदेवता इत्युक्तस्यैकान्तिविशेषणस्यैव “ब्रह्माणंशि
तिकण्ठं” त्यादिनाविवरणं स्वारसिकम्भवति ॥ ५८ ॥ इत्थंच-
“तेषां ज्ञानीनित्ययुक्त एकभक्तिर्विशिष्यते । प्रियोद्भिज्ञानिनोऽप्यर्थं महं
सच ममप्रियः । उदारास्सर्वएवैते ज्ञानीत्वात्मैव मे मतम् । आस्थि
तस्सहियुक्तात्मा मामेवा नुत्तमांगतिम् ॥ ” इति गीतासप्तमाध्याय
सप्तदशाष्टादशश्लोक विवक्षिततदितराधिकारित्रय वैलक्षण्यमेवेहा-
भिधित्सितम् ॥ ५९ ॥ तत्रहि ज्ञानिनोभगवदेकप्राप्यत्वमूलकं नित्ययुक्तत्व
मेकभक्तित्वंचेति विशेषणद्वयमस्ति, प्राप्यान्तरपरस्य तत्रास्तीत्येतदेव
वैलक्षण्यमभिमतम् ॥ ६० ॥ तदेवच दर्शित मोक्षधर्मप्रकरणे प्यभिधि-
त्सितम् ॥ ६१ ॥ इदमत्रावधेयम् -नित्ययुक्तत्व मेवच श्रेष्ठभागिति
मोक्षभागित्तिचपाठभेदेनाभिधीयते । एकभक्तित्वमेवच “अनन्यदेवता”
इत्यनेन “ ब्रह्माणं शितिकण्ठं च ” त्यादिना चोच्यते । नित्ययुक्तत्व
प्रतिकोटिभूतमेवच च्यवनधर्मत्वं । एकभक्तित्वप्रतिकोटिभूतमे-
वच न्यदेवतत्वमितराधिकारित्रयस्य विवक्षितमिति ॥ ६२ ॥

इदं पुनरत्रावधेयं - विलक्षण भोगशक्ति युक्तचेतन विशेषत्व
 स्यैव देवतात्वरूपत्वात्, तस्य ब्रह्मादिभ्योऽपि विलक्षण भोग
 शक्ति युक्त प्रकृतिवियुक्त प्रत्यगात्मस्वरूपे कैमुतिकन्यायसिद्धत्वात्,
 तत्कृतु न्यायेन प्राप्यस्या प्युपासनीयत्वा चैश्वर्यार्थिनां प्रकृति मिश्र
 चेतन विशेषात्मक ब्रह्मादि देवतान्तरोष्विव कैवल्यार्थिनां प्रकृति
 वियुक्त प्रत्यगात्मस्वरूप लक्षण देवतान्तरे प्राप्यतयोपासनस्य सत्त्वा
 त्प्राप्यतया देवतान्तरोपासकत्व लक्षण मन्यदेवतत्वं ज्ञानीतराधिकारि-
 त्रय साधारणम् । प्राप्यतया देवतान्तरानुपासकत्व लक्षण मन्य
 देवतत्वं ज्ञानिनो ऽसाधारणमेव । इत्थंच “ तेषामेकान्तिनश्रेष्ठा ये-
 चैवा नन्यदेवता” इति “ब्रह्माणं शितिकण्ठंच याश्चान्यादेवतास्मृताः ।
 प्रतिबुद्धानसेवन्ते यस्मात्परिमितं फल” मितिच देवतान्तरानुपासकत्वस्य
 ज्ञानीतराधिकारित्रय व्यावृत्त ज्ञानिधर्मतया प्रतिपादनं साधुसंगच्छते ।
 “तेचैवा नन्यदेवता” इतिपाठोऽपि नास्मिन् कल्पे क्लेशेन समन्वेतव्यः ।
 “याश्चान्यादेवतास्मृता” इत्यनेन यथोक्तरीत्या प्रकृतिवियुक्त प्रत्य-
 गात्मस्वरूपमपि संगृहीतं भवति । प्रकृतिवियुक्त प्रत्यगात्मप्राप्ति
 मूलानन्दस्यापि भगवत्प्राप्ति मूलानन्दादत्यल्पतया “ यस्मात्परिमितं
 फल” मिति च साधुसंगच्छते । ज्ञापितंचेदं गीताष्टमाध्याय द्वाविंश
 श्लोकावतारिकाभाष्ये “ज्ञानिनः प्राप्यन्तु तस्मादत्यन्त विभक्त मित्या
 ह” इति भाषमाणै भाष्यकारैरपि ॥ “ एकान्त्यं भगवत्येषां समान मधि-
 कारिणा” मिति गीतार्थसंग्रहाष्टाविंशश्लोके भगवद्यामुनमुनिवचनं “उदारा
 स्सर्वएवैत” इति गीतासप्तमाध्यायाष्टादशश्लोकभाष्ये “सर्व एवै ते मामेवो
 पासत इत्युदारा” इति भाष्यकारवचनं च प्रापकतया देवतान्तरानु-
 पासकत्व लक्षणानन्यदेवतत्व विषयमिति न विरोधः । व्यक्तमेवेदं त
 च्छ्लोक भाष्य एव “ ये मत्तो यतिकंचिदपि गृह्णन्ति ते मम सर्वस्वदायिन”
 इत्यनेन ग्रन्थेन ॥ एवं च्यवन धर्मत्वमपि ज्ञानीतराधिकारित्रितय साधार
 णमेवेद्विविधितं, सेव्यसेवकभावेन प्रसक्तसम्बन्धास्त्वतः परमप्राप्यभूता
 त्परस्माद्ब्रह्मणोभगवतः प्राप्यान्तराश्रयणेन प्रच्युतेस्त्रयाणामविशिष्टत्वात् ।

च्यवनं हि नाम प्रसक्तसम्बन्धादुपरितनवस्तुनः केनचिद्धेतुना तादृशसंसर्गप्रहाणपूर्वका वाञ्छीनवस्तुप्राप्तिः । स्वप्राप्य प्रापकतया सेव्यसेवकभावेन भगवन्तमेवोपासीनेषु चतुर्विधेष्वधिकारिषु ज्ञानिनो भगवदेकप्राप्यास्तमेव परमप्राप्यं प्रेषन्त उपासनदशायामिव फलदशायामप्य निवृत्तसेव्यसेवकभावलक्षण तत्संसर्गतया यावदात्मभाव्यलुवृत्त तादृशभगवत्संसर्गा नित्ययुक्ता उच्यन्ते । इतरे त्वधिकारिण ऐश्वर्यकैवल्यलक्षण प्राप्यान्तरपरतया स्वस्वप्राप्यप्राप्तये सेव्यसेवकभावेन भगवन्तमेवोपासीना स्वस्वप्राप्यप्राप्तयनन्तरं नदीनिस्तरणानन्तरं प्लवपरित्यागवदुपासनदशास्थितसेव्यसेवकभावलक्षण भगवत्संसर्गप्रहाणेन भगवतः प्रच्यवनात्, "सर्वेच्यवनधर्माण" इत्यविशेषेण निन्द्यन्ते । इदमेवच केषांचिन्नश्वरप्राप्यान्तरभजनरूपं सत्प्राप्यविनाशेन पुनरावृत्तिरूपं भवति, केषांचिस्त्थिरप्राप्यान्तरभजनरूपं सत्प्राप्यविनाशाभावेना पुनरावृत्तिरूपं भवतीति विशेषेण परमप्राप्यभूताद्भगवतः प्रच्युतत्वमविशिष्टमेव ज्ञानीतरेषां सर्वेषां । इत्यत्र 'च्यवनधर्माण' इत्यस्य - च्यवनं यथोक्तलक्षणा भगवतः प्रच्युतिः, धर्मो येषां त इत्येवार्थसिद्ध्या नात्र कैवल्यार्थिना भैश्वर्यार्थितुल्यप्राप्यपुरुषार्थविनाशाधीन पुनरावृत्तिप्रतिपादनगन्धइति ॥ ६३ ॥ ज्ञानिनां नित्यतया ज्ञ्येषां तत्तत्प्राप्यसिद्धिपर्यंतं मनुवृत्त्यपश्चान्निवर्तमानतयाच गीतासप्तमाध्याय सप्तदशश्लोकभाष्येऽभिहित उपासकानां भगवतासह योगसेव्यसेवकभावलक्षणएव नान्यादृशकैवल्यसंयोगादिरूपइति, अयं योगः प्रापकतया प्राप्यतयाचा भिमतत्वादेव ज्ञानिनां नित्यतयाऽनुवर्ततइति, "सर्वे च्यवनधर्मास्ते प्रतिबुद्धस्तु श्रष्टुमा" गितिपाठएवच स्वारसिकइति, "सर्वे च्यवनधर्माणः प्रतिबुद्धस्तु मोक्षभागि" तिपाठेऽपि मोक्षशब्दस्य भगवत्प्राप्तिप्रतिबन्धकसर्वविनिमोक्षविषयस्य भगवत्प्राप्तिरूपं परममोक्षइव मुख्यतमत्वेन तद्विषयतया "प्रतिबुद्धस्तु मोक्षभागि"त्यत्र प्रतिबुद्धस्य कैवल्यार्थिव्यावृ

सतयापि निर्देश उपपद्यतइति च प्रागेवोपपादितम् ॥ ६४ ॥
 अर्थपंचकरहस्ये लोकाचार्यैरपि कैवल्य मचित्स्वम्बन्धानिवृत्तिमात्रेण
 मोक्ष इति केचि द्वयपदिशन्तीति वदद्भि स्तस्य मुख्यतममोक्षरूपत्वा
 भावएवख्यापितः ॥ ६५ ॥ दर्शितमोक्षधर्मवचनप्रकरण स्येदृशार्थ
 कल्पमेव स्वप्रकरणसमानप्रकरणसकलपूर्वाचार्यश्रीसूक्तयनगुणं ॥ ६६ ॥
 “ आर्तो जिज्ञासु रथार्थी ज्ञानीचेति पृथक्पृथ” गित्याधिकारिब्रह्मावपाठमंजी
 कुर्वतां वादिकेसरि रम्यणामातृमुनि वरवरमुनिप्रभृतीनामपि चेद्
 मेवा भिप्रेत मित्यवगम्यते ॥ ६७ ॥ “भक्त म्रति विशेष स्त एष
 पार्थानुकीर्तित” इतिवाक्यशेषस्यापि भक्तावान्तरविशेषकीर्तनपरत्वमेवश्च
 स्वारासिकं ॥ ६८ ॥ तथाच दर्शितमोक्षधर्मवचनप्रकरणस्य प्रा
 गुक्तेषु कल्पेषु केना प्येकेनकल्पेन शास्त्रान्तरोक्तकैवल्यार्थ्य पुन
 रावृत्त्यविरोधेन पूर्वोक्तार्थपरतायाएव स्वरसतोलाभेन न कथंचि
 दापि कैवल्यार्थिना नैश्वर्यार्थितुल्य पुनरावृत्तिप्रमाणता सिद्धचतीति
 सर्वथापि नात्र विरोधगन्ध इति ॥ १०१ ॥

यः पुनः - “सर्वे च्यवनधर्माणः प्रतिबुद्धस्तु मोक्षभागि”तिवचनस्य-
 ज्ञान्येकएव मोक्षभाक्-तदन्येऽधिकारिण आर्तार्थार्थिजिज्ञासुरूपास्त्रयोपि
 स्वप्राप्यपुरुषार्थं विनाशेन कालविशेषे ऽ वर्जनीय पुनरावृत्तय इति
 पूर्वपक्ष्यभिमतो ऽ थः ॥ १०२ ॥

सतु न कथं चिदापि सम्भवति - समानप्रकरण गीताशास्त्रे
 महताग्रन्ये नैश्वर्यार्थिनां प्राप्यभूतैश्वर्यस्य ब्रह्मादिपद् प्राप्तिरूपस्य
 कालविशेषे ऽ वश्य विनाशित्वेना वर्जनीय पुनरावृत्तिकतां प्रतिपाद्य
 ज्ञानिनां प्राप्यभूत भगवत्तत्त्वस्य विनाश प्रसंगाभावेन पुनरावृत्त्यभावं
 प्रतिपाद्य तथैव कैवल्यार्थिना मपि जिज्ञासु शब्दिदानां प्राप्यभूत
 प्रकृतिवियुक्त प्रसंगात्मतत्त्वस्या विनाशित्वेना पुनरावृत्ति प्रतिपाद्यतत
 ऐश्वर्यार्थिनां पुनरावृत्ति हेतु धूमादिगतेः ज्ञानिनां जिज्ञासूनां च पुन-

रावृत्ति हेत्व विरादिगतेश्च स्फुटतरं प्रतिपादनेन तद्विरोधस्य दुष्परिहरत्वात् । एवं सर्वत्र श्रुतिस्मृति वैश्वर्याधि लक्षणैकं विधाधिकारिणां पुनरावृत्ते स्तदन्य द्विविधाधिकारिणा मपुनरावृत्तेश्च प्रतिपादन दर्शनेने हैकविधाधिकारिमात्रस्या पुनरावृत्ति प्रतिपाद्य तद्विरोधं सर्वेषामविशेषणपुनरावृत्तिप्रतिपादनेसकलशास्त्रविरोध प्रसंगाच्च ॥१०३॥

गीताशास्त्रे ह्यष्टमाध्याये “ आब्रह्म भुवनाल्लोकाः पुनरावर्तिनोर्जुने” त्यादि षोडशश्लोका द्वेकोनविंशश्लोकान्तग्रन्थे नैश्वर्याधिनां प्राप्यभूत ब्रह्मादिपदैश्वर्यविनाशेना वर्जनीयं पुनरावृत्तिमत्त्वं प्रतिपादितं ॥१०४॥

“मामुपेत्य पुनर्जन्म दुःखालय मशाश्वतं । नाप्नुवन्ति महात्मान स्खलित्वा परमांगता” इति पंचदशश्लोकेन - “ मामुपेत्यतु कौन्तेय पुनर्जन्म नविद्यत ” इति षोडशश्लोकोत्तरार्धेनच परमकारणभूत भगवत्स्वस्य कदाचिदपि विनाशप्रसंगाभावेन तदेकप्राप्यानां ज्ञानिनां प्राप्यविनाशप्रसंगाभावेना पुनरावृत्तिः प्रतिपादिता ॥ १०५ ॥

“ परस्तस्मात्तुभावो ऽन्योऽव्यक्तोऽव्यक्ता स्तनातनः । यस्स सर्वेषु भूतेषु नश्यत्सु न विनश्यति ॥ अव्यक्तोक्षर इत्युक्त स्तमाहुः परमांगतिम् । य म्प्राप्य ननिवर्तन्ते तद्ब्राम परमं मम ॥ ” इति विंशैकविंशश्लोकाभ्यां जिज्ञासुशब्दितानां कैवल्यार्थिनामपि प्राप्यभूत प्रकृतिवियुक्तप्रत्यगात्म तत्त्वस्याविनाशित्वेना पुनरावृत्तिमत्त्वं प्रस्फुटं प्रतिपादितम् ॥ १०६ ॥

एवं पंचदशाध्यायेपि - “ ततःपदं तत्परिभार्गितव्यं यस्मिन्गता ननिवर्तति भूय ” इति चतुर्थश्लोके - “ गच्छन्त्यमूढाः पदमव्ययन्त ” इति पंचमश्लोके - “ यद्भूत्वाननिवर्तते तद्ब्रामपरमममे ” ति षष्ठश्लोकेच प्रकृतिविनिर्मुक्त प्रत्यगात्मस्वरूपस्य नित्यज्ञा प्रतिपादन पूर्वकं तत्प्राप्तिकामानां पुनरावृत्त्यभावस्य प्रतिपादितः ॥ १०७ ॥

तस्मात् “ सर्वेच्यवनधर्माणः प्रतिबुद्धस्तु मोक्षभागित्यादि ” वचन
घटितमोक्षधर्मप्रकरणस्यैकान्ति प्रतिबुद्धशब्दित ज्ञानिलक्षणैकविधा-
धिकारिमात्रस्या पुनरावृत्ते स्तदितराधिकारिणां त्रयाणां पुनरावृत्तेश्च
प्रतिपादनपरता नकथंचिदपि सम्भवति, दर्शितान्यथा सिद्धिगन्धान
र्हा तिस्रुटार्थक कैवल्यार्थ्य पुनरावृत्तिप्रतिपादकसमानप्रकरणगीतादि
ग्रन्धविरोधात् । इहे तत्तत्फळार्थिनां तत्तत्प्राप्यस्य विनाशादेव पुन
रावृत्तेः प्रतिपादादिषिततया प्रकृतिवियुक्त प्रत्यगात्मतत्त्व लक्षण
प्राप्यस्याक्षरशब्दवाच्यस्य कदाचिदपि नाशप्रसंगाभावेन तदर्थिनां
जिज्ञासूनां प्राप्यविनाशाधीन पुनरावृत्ते रसम्भावितत्वाच्च ॥ १०८ ॥

किञ्च - “ सर्वे च्यवनधर्माण ” इत्यस्य प्रतिबुद्धेतराधिकारि
सामान्योद्देशेन पुनरावृत्ति प्रतिपादनपरत्वे पंचाग्निविदां श्रुत्यादि
प्रतिपन्नस्या पुनरावृत्तिमत्त्वस्य भवतामपि सम्प्रतिपन्नतया तद्वचन
विरोधो भवतामपि दुरुद्धर एवस्यात् ॥ १०९ ॥

एवं पंचाग्निविदामपि मोक्षभाक्त्वस्य भवतां सम्प्रतिपन्नतया प्रति
बुद्धस्या विशेषेण मोक्षभाक्त्वेन सकलेतरव्यावृत्त्यभिधानमसंगतं ॥११०॥

नचात्र प्रतिबुद्धशब्दः पंचाग्निविदां परमपुरुषनिष्ठानांच साधा-
रणइति नात्र कश्चिद्विरोधइति वाच्यं; - “ तेषां ज्ञानी नित्ययुक्त एक
भक्ति विशिष्यत ” इति, “ आस्थित स्वहि युक्तात्मा मामेषा नुत्तमां
गति ” मितिच गीताशास्त्रेणै कभक्तित्वेन भगवदेकप्राप्यत्वेनचा भिहि-
तस्य ज्ञानिनः परमपुरुष निष्ठताया एवावगमेन तद्विभक्ता रप्रकृति
वियुक्त प्रत्यगात्म लक्षण प्राप्यान्तरनिष्ठाच्च पंचाग्निविदो व्यावृत्तत्वा
त्तस्थानीयस्य दर्शित मोक्षधर्मवचन प्रकरण एकान्तिप्रतिबुद्धशब्दा
भिहितस्याधिकारिणोपि तेषा मेकान्तिनश्रेष्ठा स्तेचैवानन्यदेवता’इति ‘अह
मवगतिस्तेषां निराशीः कर्मकारिणा’ मितिच तद्वदेवानन्यदेशतत्त्वलक्षणे-

कभक्तित्वेन भगवदेकप्राप्यत्वेनच प्रतिपन्नस्य पंचाग्निविद्व्यावृत्तताया
दुरपह्वतया प्रतिबुद्धशब्दस्योभयसाधारण्यासम्भवात् ॥ १११ ॥

भगवदेकप्राप्यत्वलक्षणं परमपुरुषनिष्ठत्वं पञ्चाग्निविद्व्यावृत्त
मिति तु गीताष्टमाध्याये त्रयोविंशच्चतुर्विंशश्लोकावतारिकायां- “अथा
त्मयाथात्म्यविदः परमपुरुषनिष्ठस्य च साधारणी मार्चिरादिकां गति
माहे”त्यभिद्धता भाष्यकारेणैव सुव्यक्तं मुक्तम् ॥ ११२ ॥

षड्विंशश्लोकभाष्ये “द्विविधानां ज्ञानिना”मिति निर्देशं स्तु
चतुर्विंशश्लोके -“तत्र प्रयाता गच्छन्ति ब्रह्मब्रह्मविदो जना” इत्येको
क्त्या जिज्ञासुज्ञानिरूप द्विविधाधिकारिणा मेकोक्त्या ऽचिरादिगति
विधानार्थं ब्रह्मप्राप्तिप्रयोजकविद्यावत्त्वेन मूलोक्तजिज्ञासुज्ञानिरूपद्वि-
विधाधिकारि क्रोडीकारानुवादमात्रं, अन्यथा पूर्वोक्तजिज्ञासुभिन्न
ज्ञानिन एव पंचाग्निविदादिरूपेण द्विविधत्वपरत्वे तस्यैकभक्तित्व
भगवदेकप्राप्यत्वाभिधानविरोधापत्तेः ; पंचाग्निविदः प्रकृतिवियुक्त
प्रत्यगात्मलक्षणप्राप्यान्तरनिष्ठत्व तन्मूलाद्विभक्तत्वयो भवता मपि
सम्प्रतिपन्नत्वात् ; जिज्ञासुभिन्नस्य ज्ञानिनो द्विविधत्वेन पूर्वं क्वाप्य
नुक्तत्वेनेह तथा तदनुवादायोगात् ; पंचाग्निविदो जिज्ञासुभिन्नत्वे
तस्येहाप्रस्तुततया मूले भाष्ये च तस्य गत्यभिधानस्य प्रस्तुत
जिज्ञासो गत्यकथनस्य चासम्बद्धत्वप्रसंगात् । गीताष्टमाध्यायपंचदश
श्लोकावतारिकाभाष्येण “अतः पर मध्यायशेषेण ज्ञानिनः कैवल्य-
र्थिनश्चापुनरावृत्ति मैश्वर्यार्थिनः पुनरावृत्तिं चाहे” त्येवंरूपेणाध्याय
शेषस्य दर्शिताधिकारित्रयविषयत्वाया एवोक्तत्वेन तदतिरिक्ताधि-
कारिविषयत्वासम्भवात्, पूर्वप्रक्रान्तजिज्ञासुत्याज्योपादेयविषयाष्टमा
ध्यायतृतीयश्लोके - अक्षरं ब्रह्मपरम मित्यादिके पञ्चाग्निविद्याया एव
जिज्ञासुपादेयविद्यात्वेन प्रतिपाद्यमानताया स्तद्भाष्ये व्यक्तत्वेन पञ्चा
ग्निविद् एव जिज्ञासुरूपताया स्स्पष्टत्वात् ; गीताष्टमाध्यायत्रयोविंश
चतुर्विंशश्लोकव्याख्यानावसरे गीतार्थसंग्रहाख्यव्याख्यायां -“ज्ञानिनां

जिज्ञासुनां चापुनरावृत्तिमार्गं ” मिति पङ्क्त्या, “ ज्ञानिनः परं ब्रह्म गच्छन्ति - जिज्ञासुो विविक्तात्मस्वरूपं ब्रह्म गच्छन्तीति विवेक ” इति पङ्क्त्याच तत्रत्याचिरादिगत्यभिधानस्य ज्ञानिजिज्ञासुविषयत-
यैव श्रीयामुनाचार्यपादै व्याख्यातत्वेन तद्विरोधप्रसंगाच्च ॥ ११३ ॥

तस्मा त्प्रस्तुतो जिज्ञासुरेव पञ्चाग्निविद् - सच न प्रतिबुद्ध शब्देनेह विवक्षितः - अपितु सर्वशब्देनेत्येवोपगन्तव्यम् ॥ ११४ ॥

तथाच च्यवनधर्मत्वस्य पुनरावृत्तिरूपत्वे श्रुत्यादिभि र्पुनरावृत्तिमत्त्वेन प्रतिपन्नस्य पञ्चाग्निविद्ः पुनरावृत्तिमत्त्वप्रतिपादन विरोधो दुष्परिहर एव ॥ ११५ ॥

यदपि मन्यन्ते पूर्वपक्षिणः - पञ्चाग्निविद्यानिष्ठस्य प्रकृतिमण्डले क्वचि दात्मानुभवः पूर्वं भवति - तस्मा द्पगतस्य तस्य पश्चादेष ब्रह्मप्राप्तिः - आत्मानुभवा द्पगमाभिप्रायकतया च्यवनधर्मत्वाभिधान शुपपद्यत इति ॥ ११६ ॥

उक्तं हि तै गीताष्टमाध्याय त्रयोविंशतिश्लोकभाष्य तात्पर्यचन्द्रिकायाम् - “ पञ्चाग्निविदोपि ब्रह्मप्राप्ति रस्येवेति स्वीकर्तव्यम् - तत्र प्राप्तौ ज्ञानिनां परमात्मा स्वविशिष्टो भोग्यः - अक्षरयाथात्म्य त्रिष्ठानां स्वस्वरूप मेव पूर्वं भोग्यं - वस्वादिपदप्राप्तिपूर्वकब्रह्मप्राप्ति साधनमधुविद्यान्याया दन्ततो ब्रह्मप्राप्ति” इति, “ आत्ममात्रानुभव सुखस्य स्थिरत्वादेव च्यवनधर्मत्व मुच्यते - न तावता पुन संसारप्रसंग ” इति च ॥ ११७ ॥

त देत दत्यन्त सुपहास्यं, ईदृशकथाकल्पनायाः प्रमाणेषु पूर्वाचार्यश्रीसूक्तिषु वा क्वाप्याकरलेशादर्शना दत्तिप्रसंगभयेनातीन्द्रियार्थे स्वैरं कल्पनायोगाच्च स्वोत्प्रेक्षामात्रविजृम्भिताया अस्याः प्रमाणशरणै रंगीकारायोगा दीदृशकल्पनाया स्ववधैवानुपपन्नताया वक्ष्यमाणाघात् । तादृशच्यवनधर्मत्वस्य मोक्षभाक्त्व एव पर्यवस

ज्ञतया प्रत्युत श्लाघाहेतुभूतस्य निन्दाहेतुत्वासम्भवात् । “सर्वे च्य-
वनधर्माण ” इति प्रतिबुद्धेतरेषां सर्वेषां च्यवनधर्मत्वेन निन्दाया
एवेह विषक्षितत्वात् । पंचाग्निविदा मपि मुख्यमोक्षस्याभ्युपगमेन -
'प्रतिबुद्धस्त्वि' ति तु शब्देन मोक्षभाक्त्वेन प्रतिबुद्धस्य स्वैतरसकल
व्यावृत्तत्वाभिधानासंगते दुर्वारत्वाच्च ॥ ११८ ॥

किञ्च - पंचाग्निविदो ज्ञान्यविशिष्ट भवदभिमतपरिपूर्णब्रह्म
प्राप्तिदशायामपि कैवल्यपुरुषार्थभूत प्रकृतिवियुक्तप्रत्यगात्मानुभव
लोपाभावेन निवृत्तिलक्षणं भवदभिमतं च्यवनधर्मत्व मपि तस्य
न सम्भवदुक्तकम् ॥ ११९ ॥

नन्वात्ममानुभवस्यैव कैवल्यार्थिपुरुषार्थतया परिपूर्णब्रह्मप्राप्ति
दशायां तन्निवृत्ति निराबाधैव - ब्रह्मप्राप्त्यभावविशिष्ट प्रत्यगात्म
प्राप्ते रेवा त्मानुभवरूपतया तदानीं विशेषणाभावादेव विशि-
ष्टाभावसिद्धे रिति चेत्? विशेषणप्रक्षेपेण विशिष्टाभावं साधयन्तो भवन्त
स्तार्किकसिद्धा इति तु दृढं विश्वसिमः ॥ १२० ॥

परन्तु अधिकन्तु प्रविष्टं नतु तद्धानिकरमितिन्यायेन ब्रह्मप्राप्ते
रधिकाया स्तदानीं सम्भवेपि स्वपुरुषार्थभूत प्रकृतिवियुक्तात्म प्राप्ते
विच्छेदाभावेन ब्रह्मप्राप्ति विशिष्टाया आत्मप्राप्ते, रधिकाभ्युदय
रूपायाः प्रत्युत श्लाघाहेतुत्वेन निन्दाहेतुत्वोत्कीर्तनमेवा संगत मिति
विचार्यताम् ॥ १२१ ॥

प्रतियोगिनि सत्येव पूर्वक्षण वृत्तित्व वैशिष्ट्य व्यासज्यवृत्ति
धर्माद्यवच्छिन्नस्य तस्यै भावसम्पादनव दात्मप्राप्तौ सत्यामेव किञ्चि
द्विशेषण विशिष्टायास्तस्या अभावसम्पादनस्या किञ्चित्करत्वेन निन्दा
हेतुत्वं हि दुर्वचं, अन्यथा ज्ञानिनामपीदृश यार्किकं द्विशेषण विशिष्ट
तत्पुरुषार्थाभावस्य सुवचतया तेष्वपि च्यवनधर्मत्वेन निन्दाप्रसंगस्य
दुर्वारत्वाच्च ॥ १२२ ॥

किंच यद्विरहेणाधिकार्यन्तराणां निन्द्यत्वं शास्त्राभिप्रेतं - तत्स
द्भावं निन्दाहेतुतया शास्त्रं प्रतिपादयतीति नहि कश्चिदनुमत्तो
ब्रूयात् ॥ १२३ ॥

ब्रह्मप्राप्तिं विरहेणैव हि ज्ञानीतरां श्च्यवनधर्मत्वेन निन्दति
शास्त्रम् ॥ १२४ ॥

कैवल्यार्थिना प्रकृतिवियुक्तात्म प्राप्ते रपोक्षितत्व दर्शनेपि ब्रह्म
प्राप्त्यभावेनापि भवितव्य मितिदृशापेक्षानिर्वन्धो न क्वचिद्दुपलभ्यते-
येनेदृश कल्पनापि कथंचित्सम्भवदुक्तिका स्यात् ॥ १२५ ॥

“जरामरण मोक्षाय मामाश्रित्यतन्तिये” इति गीतायां सप्तमा
ध्यायैकोनविंशच्छ्लोके - ‘जरामरणमोक्षायै’ त्येतावन्मात्र निर्देशात् -
तद्भाष्ये प्रकृतिवियुक्तात्म स्वरूपदर्शनायेत्येव व्याख्यानात् - “ यः
प्रयातित्यजन्देहंसयाति परमांगति” मित्यष्टमाध्याय त्रयोदशश्लोकभाष्ये-
सयाति परमांगति - प्रकृतिवियुक्त मत्समानाकार मपुनरावृत्ति
मात्मानं प्राप्नोतीत्यर्थ इति - व्याख्यानात्, ‘ते प्राप्नुवन्ति मा मेवे’ ति
द्वादशाध्याय चतुर्थश्लोकभाष्ये - तेषां प्राप्नुवन्त्येव-मत्समानाकार
मसंसारिण मात्मानं प्राप्नुवन्त्येवेत्येवकार मयोगव्यवच्छेदपरं व्याख्याय
ब्रह्मप्राप्तिं व्यवच्छेदाभाव ज्ञापनात्, प्रत्युत पंचाग्निविदां ब्रह्मप्राप्ते-
रापि सद्भावस्य भाष्यादिषु सर्वत्रैव भाष्यकारै र्कृतत्वात्, कार्याधि-
करण वेदान्तदीपे-“पंचाग्निविदो हि प्रकृति विविक्त ब्रह्मात्मकात्म
स्वरूपविदः - तेच तत्प्राप्य पुनर्न निवर्तन्त ” इति पङ्क्त्या तेषां प्रकृति
विविक्त ब्रह्मात्मकत्व विशिष्टात्मस्वरूप प्राप्तेरभिधानेन - वेदार्थसंग्रहे
परमशब्दवाच्यतायाः स्थानविशेष प्रकृतिवियुक्तात्म स्वरूप भगव
त्स्वरूपेषु त्रिष्वपि सद्भाव निरूपणप्रकरणे - भगवत्स्वरूपं परम
प्राप्यावादेव परमम्पदं - इतरयोरपि भगवत्प्राप्ति गर्भत्वादेव परम
पदत्वं - सर्वकर्म विनिर्मुक्तात्म स्वरूपावाप्ति भगवत्प्राप्ति गर्भेति

पङ्क्त्या प्रकृतिवियुक्तात्मस्वरूप प्राप्ते ब्रह्मप्राप्ति गर्भत्वाभिधानेन च
तेषां जायमानायाः प्रकृतिवियुक्तात्मस्वरूप प्राप्ते ब्रह्मप्राप्ति वैशिष्ट्यस्य
तदानीमेव नियतत्वावगमाच्च, पञ्चाग्निविदां ब्रह्मप्राप्त्यभाव विशिष्टात्म
स्वरूपावाप्तेः कदा चिदपि सम्भवा दर्शनेन - तेषां पूर्वं प्रकृतिमण्डले
क्वचि च्छिरकालमात्म मानानुभवः - पश्चादेव ब्रह्मप्राप्तिरिति पूर्वपक्षिणां
कथाकल्पनं प्रमाणा परामर्शमूल मत्यन्तहेय मेवेत्यवधेयं ॥ १२६ ॥

प्रकृतिमण्डल एव क्वचि दात्मानुभवस्थाना भ्युपगमाद्देश विशेषा
वच्छिन्नत्व विशिष्टात्मानुभव लक्षण स्वप्राप्यपुरुषार्थाभाव रूपं
च्यवनधर्मत्वं पञ्चाग्निविदो ब्रह्मप्राप्तिदशायां सम्भवतीति चे त्सर्वलोक
कामचारिणो मुक्तस्यापि देशविशेषावच्छिन्नत्व विशिष्ट ब्रह्मानुभव
लक्षण स्वप्राप्यपुरुषार्थाभाववत्त्व लक्षण च्यवनधर्मत्व मस्त्येवेति तादृश
च्यवनधर्मत्वस्य प्रतिबुद्धेतर निन्दाहेतुत्वेनाभिधानं न संगच्छते ॥ १२७ ॥

अपिच - च्यवनशब्दस्य क्वचि त्रिवृत्तिमात्र औपचारिक
प्रयोगसत्त्वेपि - "तत्त्वेनात श्चयवन्तित" इत्यादिषु सर्वत्रोपरितना द्रस्तुनो
ऽर्वाचीनप्राप्तेरेव च्यवनशब्द मुख्यार्थतयाऽर्वाचीनवस्तुन उपरितन वस्तु
प्राप्तिरूपः पञ्चाग्निविदो भवदभिमत आत्मानुभवा दपगम स्वरसत
श्च्यवनशब्दार्थे एव न भवितुमर्हति ॥ १२८ ॥

यदपि - सर्वे च्यवनधर्माण इत्यत्र - परिमित सुखानुभव
विलम्बेन तदानीं निरतिशय सुखाद्भ्रष्टत्वेनापि निन्दोपपत्ति स्त
म्भवतीति उपासनदशानुभूते परमात्मनि फलदशायां किञ्चित्काल
मनुभव विच्छेदाद्वा प्राप्त भ्रंशलक्षणं च्यवनधर्मत्वमिति च कथञ्चि
निन्दासमर्थनं ॥ १२९ ॥

तदपि हेयं, तथासति तत्र परब्रह्मानुभव लक्षण निरतिशय
सुखानुभवाद्भ्रंश रूपास्मदभिमत च्यवनस्यैव निन्दाहेतुत्वेन ब्रह्मप्रा
प्त्यर्थं स्यात्मानुभवा दपगमस्या त्मानुभवस्थाना दूर्ध्वगमनात्मकस्य

भवदभिमतौपचारिक च्यवनरूपस्य प्रत्युत प्रशंसाहेतो निन्दाहेतुत्वा
सम्भवे प्रागुक्तासंगते स्तदवस्थत्वात् ॥ १३० ॥

यद्यपि—“प्रतिबुद्धस्तु मोक्षभागि” तिचा व्याहृत मोक्षभाक्त्वं प्रति
बुद्धस्योच्यते - नता वता ऽन्यस्य मोक्षाभाव इति तद्वचने प्रतिबुद्धस्य
सकलेतर व्याधृतत्वाभिधान समर्थनं ॥ १३१ ॥

तदापि हेयमेव, दर्शितवचने मोक्षशब्दस्या व्याहृत मोक्षलक्षणा
कल्पने गमकाभावात्, निर्मूल भवदीयकल्पना विशेषस्य वचनप्रतिपन्नमु
ख्यार्थ बाधकत्वायोगात्, प्रत्युतवचनेनैव प्रतिबुद्धेतरेषां मोक्षाभावं स्वसा
मर्थतः प्रतिपादयता भवदीयकल्पनाविशेषस्य प्रतिरोधसम्भवाच्च ॥ १३२ ॥

किञ्चि त्प्रमाणगत शब्दस्य तुल्यबल प्रमाणान्तर प्रतिपन्नार्था
नुगुण्येन लक्षणाकल्पन सम्भवेपि निर्मूलभवदीयकल्पना विशेषमात्रं
न तस्य स्वानुगुणार्थ विशेषे लक्षणाकल्पना बीज भवितुमर्हति ॥ १३३ ॥

पंचाग्निविदां प्रकृतिमण्डलएव क्वचित्स्थानविशेषेप्रथममात्ममात्रा
नुभवः, ततः पश्चात्सुचिरविळम्बेन मोक्षप्राप्तिरिति भवदीयकल्पना
विशेषेहि न किञ्चित्प्रमाणमिति; कल्पनाच्च वचनविरोधेन नप्रभवितु
मर्हतीतिच प्रागेवावोचाम ॥ १३४ ॥

एव मव्याहृत मोक्षभाक्त्वं नाम प्रतिबन्धकीभूत कर्मविशेषप्र-
योज्यविळम्बमन्तरेणैव मोक्षभाक्त्वमितिवक्तव्यं, तच्च प्रतिबुद्धाना-
मपि सर्वेषां प्रायश्चानसंभवत्येव, तेष्वपि शास्त्रमोक्षप्राप्ति प्रतिबन्धक
बहुशरीर बहुकालानुभाव्यफलहेतुप्रारब्धकर्मबाहुल्यसम्भवस्य प्रमाण
प्रतिपन्नत्वादिति नायं धर्मस्सर्वेषां प्रतिबुद्धानां स्वैतरसकलव्यावर्तका
कारोभवितु मर्हति ॥ १३५ ॥

प्रतिबुद्धानामपि प्रतिबन्धकीभूतप्रारब्धकर्मविशेषप्रयोज्य मोक्षवि-
ळम्बः, “ भोगेनत्वितरेक्षयित्वा ऽथसम्पद्यते ” ॥ शा - ४ - १ - १९ ॥
इत्यधिकरणेषष्टः ॥ १३६ ॥

तथाच - कैवल्यफलानित्यत्वसाधकतया पूर्वपक्ष्यभिमतस्य च्यव
नधर्मत्वस्य कस्यचिद्दुर्वचत्वात् , सकलेतरव्यावृत्ततया सकलप्रतिबु
द्धसाधारणतयाच प्रतिपद्यमानस्य मोक्षभाक्त्वस्य प्रागुक्तहेतुभि रव्या
हतमोक्षभाक्त्वरूपताया दुर्वचत्वाच्च, परमप्राप्या परस्माद्ब्रह्मण स्ते
व्यसेवकभावसंयोगनिवृत्तिरूपप्रच्युतिशीलत्वलक्षणं यथोक्तरूपं च्य-
वनधर्मत्वमेवप्रतिबुद्धेतरेषां निन्दाहेतुतया दर्शितवचनाभिप्रेतं । परमात्म
प्राप्तिप्रकृतिवियुक्तप्रत्यगात्मप्राप्तिलक्षण द्विविधमोक्षयोः प्रागुदाहृतै
रुत्तरत्रोदाहरिष्यमाणैश्च प्रमाणैःप्रतिपाद्यमानत्वा तत्र परमात्मप्रा-
प्तिलक्षणमोक्षस्यैव प्रकृष्टत्वात् , “ साविद्यायाविमुक्तय ” इत्याद्यु
क्तन्यायेन प्रकृष्टमोक्षस्यैवेह मोक्षशब्दविवक्षितत्वसम्भवाच्च , प्रकृष्टमो
क्षभाक्त्वमेवच सकलेतरव्यावृत्त सकलप्रतिबुद्धसाधारणाकारतया
दर्शितवचनाभिप्रेत मित्यभ्युपगन्तव्यमिति नेदं वचनं कैवल्यार्थिनः
फलानित्यत्व साधकमिति सिद्धम् ॥ १३७ ॥

किं बहुना - सम्प्रदायतःशस्त्रार्थाग्रहणेन यथावस्थित शास्त्रार्थस्य
सर्वशास्त्रैककण्ठस्यचा परिज्ञानाच्च स्वोत्प्रेक्षामात्रविजृम्भितविपरीत
तर्के दर्शितमोक्षधर्मवचनशकलस्य प्रागुक्तपरःशतान्यथासिद्धिसंवादि
तस्या पुनरावृत्त्यादि प्रतिपादनमुखेन विशदतरकैवल्यपुरुषार्थनित्यता
प्रतिपादकसमानप्रकरण श्रुतिस्मृत्यादि बहुप्रमाणविरुद्धाप्रतिष्ठित वि
परीतार्थवर्णनं कुर्वाणान् तदानुगुण्येना नन्यथासिद्धानेकप्रमाणान्यथा
नयनेच प्रयतमानानेतान् किमहो विपरीत मेतत्पाण्डित्यमिति विद्वांसो
विहसंतौति दर्शितमोक्षधर्मवचनशकलं नकिंचिदपि पूर्वपक्ष्यभिमत
भिक्षादानदक्षम् ॥ १३८ ॥

यदापि प्राक्पूर्वपक्षभागे तृतीयवाक्योदाहृत रहस्यत्रयसारग्रन्था
म्वर्गते द्वितीयांकचिद्विदितवाक्योदाहृतमोक्षधर्मवचने “ जिज्ञासुर्लभते
भक्ति” मित्यनेन गीताशास्त्रोक्तजिज्ञासुशब्दिताधिकारिण स्वप्राप्यपुस्तार्थ

लाभानन्तरं प्राप्यान्तरप्राप्तिहेतुभक्तियोगलाभप्रतिपादनं प्रदर्शयन्तः
पूर्वपक्षिणो जिज्ञासुप्राप्यकैवल्यपुरुषार्थस्य दर्शितवचनेना नित्यतासि
द्धिम्मन्यन्ते ॥ १३९ ॥

तदप्युक्तं - "मुच्येतार्तं स्तथारोगाच्छ्रुत्वे मामादितः कथां ।
जिज्ञासुर्लभते भक्तिभक्तोभक्तगतिंलभेदि"ति श्रीभारत शान्तिपर्वस्थ
श्रीनारायणीयोपाख्यानान्तर्गं तैकचत्वारिंशदुत्तर त्रिंशततमाध्यायस्थ
वचने तत्प्रकरणाभिहितं कथाविशेषश्रवणफलप्रतिपादनपरे वर्तमान
स्य जिज्ञासुशब्दस्य ज्ञानप्राप्तीच्छुविषयत्वेन, कैवल्यार्थिविषयत्वाभा
वात् । कैवल्यार्थिनो गीताशास्त्रोक्तं जरामरणमोक्षलक्षणफलानभिधा
नेन भक्तेरेवफलतया निर्देशेनच भक्तियोगरूपज्ञान प्राप्तीच्छुविषय
ताया स्पष्टत्वात् । ह्यणविषयार्तपदसाहचर्यादिभि रार्ताार्थाधिज्ञानिरूप
गीताशास्त्रोक्ताधिकार्थंतरसाहचर्याभावेनच कैवल्यार्थिविषयत्वासिद्धेः ।
तथा त्वस्याभ्युपगमेपि कैवल्यप्राप्तिप्रयोजकभक्तियोगलाभप्रतिपादक
ताया एवास्य वचनस्य सुवचत्वसम्भवेन कैवल्यार्थिन स्त्वप्राप्य
कैवल्यप्राप्यनन्तरं प्राप्यान्तरप्रापकभक्तियोगलाभपरत्वेप्रमाणाभावात् ।
लोकविशेषे कैवल्यपुरुषार्थमनुभवतो अधिकारिणो निःशेषनिर्देघ देहेंद्रि
यादिसर्वोपकरणस्य तदानीं भारतकथाविशेष श्रवणप्रसंगस्थैवाभावेन
तस्य तादृशकथाश्रवणायत्तभक्तिलाभकथायाएव सुदूरपराहतत्वाच्च ।
दर्शितवचनस्य सर्वथैवान्यथा सिद्धस्य कथंचिदपि कैवल्यानित्यता
साधकत्वायोगात् ॥ १४० ॥

यदप्युक्तं - प्राक्पूर्वपक्षभागे तृतीयवाक्योदाहृत रहस्यत्रयसार
ग्रन्थान्तर्गत तृतीय चतुर्थवाक्ययोः श्रीमुखसूक्ताख्य द्वाविडब्रह्मसंहि
तायां भगवदनुभवस्यनित्यत्वाभिधाने नाप्येतद्द्वयवच्छेद्य आत्ममात्रानुभवो
नित्योनेत्यंशोव्यंजितइति, अस्य षष्ठकाण्डनवमश्रीमुखसूक्त दशमगा
धादिषु नाशरादित्योक्तिरपि चातुर्मास्यादिकर्भफलविशेषे स्वक्षयत्वो
क्तिवदतिचिरकालस्यायित्वाभिमायेतिच ॥ १४१ ॥

नून मिय मकाण्डे ताण्डवप्राया सर्वा भवदुक्तिः - "अन्येन्द्रकं भुवन मन्यदनिन्द्रकं वा कर्तुं क्षमे कवि रभू दयमन्ववाये ।" इत्युक्तभवद्रोत्रवैभवानुगुणा वैश्वामित्री सृष्टिरेव, इतः पूर्वं द्राविडवेद आष्यकारेषु केनापि दर्शितशास्त्रस्यानेन वर्त्मना व्याख्यानाकरणादस्य वर्त्मनस्स्वरसतो मूलेनाप्यलाभादपूर्वमेव भवद्भिस्स्वोत्प्रेक्षामात्रकल्पितत्वाच्च ॥ १४२ ॥

दर्शितप्रथमकाण्डद्वितीयश्रीमुखसूक्त पंचमगाथायां भवदभिमानानुरोधेनापि कैवल्यपुरुषार्थानित्यतायां लिंगमेव प्रतिपद्यतेन षष्ठकाण्डनवमश्रीमुखसूक्त दशमगाथादिषु प्रतिपन्नां कैवल्यनित्यताश्रुतिं बाधमानैर्भवद्भिः - श्रुतिलिंगवाक्यप्रकरणस्थानसमाख्यानां समवाये परदौर्बल्यमर्थविप्रकर्षात् ॥ ३ ॥ ३ ॥ १४ ॥ इति पूर्वतन्त्रशास्त्रार्थविचारकुशलता सम्यग्गाविष्कृता ॥ १४३ ॥

द्राविडवेदतदंगोपांगेषु दिव्यसूरिभिस्तत्तद्द्राष्यकारैश्च कैवल्यनित्यमित्येव सोपपत्तिकमन्यथासिद्धिगन्धानर्हस्पर्ष्टमेव निरूपितमिति सैषा कथा तेषु कथंचिदपि दुरारोपैव ॥ १४४ ॥

दर्शितपंचमगाथायां कैवल्योक्त्यनन्तरं भगवत्प्राप्तिलक्षणपुरुषार्थस्य नित्यत्वोक्त्या कैवल्यस्यानित्यत्वं व्यज्यत. इत्युक्तिस्तावदयुक्ता, तत्र प्रथमं भगवत्प्राप्तिलक्षणपुरुषार्थस्य नित्यत्वाभिधानस्यैवासिद्ध्या ततः कैवल्यस्यानित्यत्वव्यंजनासिद्धेः ॥ १४५ ॥

इदमत्रावधेयं - नह्यत्र कैवल्यस्यानित्यत्वं साक्षादभिधीयते - अपितु तत्सहचरितभगवदनुभवस्य नित्यत्वोक्त्या कैवल्यस्यानित्यत्वं व्यज्यत इति हि भवद्भिर्रुच्यते - तदेतन्न सम्भवति - षष्ठकाण्डनवमश्रीमुखसूक्तदशमगाथादिषु प्रस्फुटार्थकेन शब्देन नित्यत्वाभिधानेन तद्विरोधात्, नखलु लिंगं श्रुतिं बाधितुं प्रभवति, अनेकप्रमाणगणसंवादिनी नित्यत्वसमर्थकैश्वर्यव्यावृत्तत्वमहादुःखरूपत्व

मोक्षरूपत्वाद्यभिधानलक्षण बहुलानुकूललिंगानुगृहीता चेयं कैवल्य
नित्यत्वश्रुति रतिप्रबला नानार्थकतया सन्दिग्धार्थकशब्दाधीनभगव-
दनुभवानित्यत्वप्रतिपादनरूपेण लिंगेन परमदुर्बलेन कथमिव बाध्यत ।
तस्माद्दृशित गाध्यायां भगवत्प्राप्तिलक्षणपरमपुरुषार्थवाचिन शब्द-
स्य नानार्थकस्य समानप्रकरणस्थ कैवल्यनित्यत्वश्रुत्यविरोधाकारेण
वाद्दशपुरुषार्थपरताया एव सिद्ध्या कैवल्यस्य स्वरूपानुरूपत्वाप-
कृष्टत्वादिव्यंजन मेव सिद्ध्यति न पुनरनित्यत्वव्यंजन मिति ॥ १४६ ॥

दक्षितपञ्चमगाधाहि - नष्ट स्संग इति चे त्वाप मोक्ष मात्मा,
परिहृत्य तं निश्चलस्थितिं प्रेप्ससि चे तदर्थाभूय स्वामिनं भजेत्येव
मर्थिका दृश्यते ॥ १४७ ॥

निश्चलस्थितिं प्रेप्ससि चेदिति स्थाने - नित्ययोगं प्रेप्ससि चे-
दिति वा प्रतिसंस्कारो भवितु मर्हति - तत्रत्यस्य - मन्त्रुरिलिति
द्राविडशब्दस्य नानार्थकस्य द्वेषापि व्याख्यानसम्भवात् ॥ १४८ ॥

अस्या श्चाय मर्थः - संगः - प्राकृतविषयसंगः । नष्ट इति
चेत् । विषयसंगे नष्टे सतीति यावत् । आत्मा । मोक्षं - कैवल्य
लक्षणमोक्षम् । प्राप । अत्र प्रापेति भूतकालनिर्देशः प्राप्तिदाढ्यं
ज्ञापनार्थः । तम् - कैवल्यमोक्षम् । परिहृत्य - स्वरूपानुरूपत्वादि-
नोपेक्ष्य । निश्चलस्थितिं प्रेप्ससि चेत् - स्वरूपानुरूपं परमं च
भगवत्प्राप्तिलक्षणं पुरुषार्थं प्राप्य पुरुषार्थान्तरचापलप्रसंगविधुरस्थितिं
लब्धु मिच्छसि चेत् । नित्ययोगं प्रेप्ससि चेदिति प्रतिसंस्कार
पक्षे - भगवत्सेवनेन स्वरूपानुरूप मपकृष्टं च पुरुषार्थान्तरं प्राप्य
ततः परमप्राप्या द्रगवतः प्रच्युति मन्तरेण तेनैव सह सेव्यसेवक
भावेन याव दात्मभाविसम्बन्धं प्राप्तु मिच्छसि चेदित्यर्थः । स्वा-
मिनं - परमशेषिभूतं श्रीमन्नारायणम् । तदर्थाभूय - प्रथममेव तच्छे-
षतैकरसो भूत्वा । भजे - प्राप्यतया प्रपद्यस्वेति ॥ १४९ ॥

अत्र द्वितीयपक्षः - गीताशास्त्रे - तेषां ज्ञानी नित्ययुक्त इत्यादिषु प्रयुक्तनित्ययुक्तशब्दसमानविषयतया तदेककण्ठः चतुर्थकाण्डप्रथमश्रीमुखसूक्तदशमगाथैककण्ठश्च ॥ १५० ॥

एव मत्र प्रथममेव भगवतः प्राप्यतया भजनप्रतिपादनं कैवल्यमोक्षप्राप्त्यनन्तरं भगवत्प्राप्तिकथाया असम्भावितत्वाभिप्रायकम् ॥ १५१ ॥

तथा चात्र पक्षद्वयेपि न कैवल्यपुरुषार्थस्या नित्यत्वव्यञ्जनकथाप्रत्युत तत्प्राप्त्यनन्तरं भगवत्प्राप्ते रसम्भावितत्वज्ञापनेन तस्य नित्यत्वमेवावगम्यते इति नास्या गाथायाः कैवल्यानित्यत्वसाधकता ॥ १५२ ॥

षट्सहस्रिकाभाष्ये दर्शितगाथोत्तरार्धं व्याख्यातम् - तत्राननु रज्यभगवच्छेषतैकरसं तव स्वरूपं प्राप्य निश्चलस्थितिप्राप्तीच्छायां प्रथमं विषयसंगविसर्जनसमय एव स्वामी प्राप्यतया प्रपदनीयइति ॥ १५३ ॥

नवसहस्रिकाभाष्ये - चतुर्विंशतिसहस्रिकाभाष्ये च मन्दुरिलिति पदमुपादाय व्याख्यातं - निरतिशयपुरुषार्थभूतभगवत्कैर्कर्यम्प्राप्य निश्चलं स्थातुमिच्छसि चेदिति ॥ १५४ ॥

षट्त्रिंशत्सहस्रिकाभाष्ये दर्शितपदमुपादाय व्याख्यातम् - स्वप्राप्तौ भूयस्ततोप्यपरितनः कश्चिदनुभवोऽस्तीति स्थित्यनर्हं निश्चलस्थितियोग्यपुरुषार्थं प्राप्तुमिच्छसि चेदिति ॥ १५५ ॥

द्वादशसहस्रिकाभाष्येतु स्थिरं भगवद्विषययोगं प्राप्तुमिच्छसि चेदिति तत्पदं व्याख्यातं ॥ १५६ ॥

अत्र द्वादशसहस्रिकाभाष्यं दर्शितपदस्य नित्ययोगं प्रेप्ससिचेदित्यर्थकत्वाभिप्रायेण प्रवृत्तं, अन्यत् - निश्चलस्थितिं प्रेप्ससिचेदित्यर्थकत्वाभिप्रायेण प्रवृत्तमित्यवगम्यते ॥ १५७ ॥

अत्र न कुत्रापि कैवल्यपुरुषार्था नित्यत्वव्यञ्जको भगवदनुभवलक्षणपरमपुरुषार्थं नित्यत्वनिर्देशः कश्चिद्दृश्यते ॥ १५८ ॥

प्रस्युत तदर्थीभूय स्वामिनं भजेत्यंशं व्याख्यानावसरे भाष्येषु
कैवल्यप्राप्तेः प्राग्भगवदाश्रयणवेळायामेव भगवान् प्राप्यतयाप्रपदनी-
य इतिव्याख्यानेन कैवल्यप्राप्त्यनन्तरं भगवत्प्राप्ते रसंभाषितस्वाक-
गमनेन कैवल्यस्य नित्यत्वमेव सुष्टुज्ञापितं भवति ॥ १५९ ॥

एवं - विषयसंगे निवृत्ते प्रकृतिविनिर्मुक्त आत्माभासमानोनि-
त्यत्वाज्ज्ञानानन्दलक्षणत्वाच्च स्वानुभव एव निर्मज्जये दुपासकमिति
दर्शितगाधाभाष्योक्तितो मुक्तकण्ठ मप्याभिहितं भवति कैवल्यस्य
नित्यत्वम् ॥ १६० ॥

अतो ऽत्र नकैवल्यपुरुषार्थस्यानित्यत्वव्यजनावकाशः ॥ १६१ ॥

यत्तु - दर्शितगाधास्थपदविशेषस्य - नित्ययोगं प्रेप्सुषि चेदिति
प्रतिसंस्कारपक्ष माश्रित्य नित्यपुरुषार्थयोगो नित्ययोग इत्यभिमन्य-
मानाः पूर्वपक्षिण स्वाभिमतार्थसिद्धिं मन्यन्ते ॥ १६२ ॥

तत्तु - गीताशास्त्रे - “ तेषां ज्ञानी नित्ययुक्त ”
इत्यादि श्वनेकस्थलेषु प्रयुक्तं ज्ञानिविषयं नित्ययुक्त शब्दं
नित्यभगवत्सम्बन्धकांक्षिपरतया व्याकुर्वाणैर् भाष्यकारै रेव दूरो-
त्सारितं - तदेककण्ठत्वा दस्य - नित्ययुक्तशब्दे नित्यशब्द-
स्येव - मन्नुरिल्लित्यत्रत्यस्य मन्त्रितिशब्दस्यापि नित्यपर्यायस्य. स्वाव्यव-
हितोत्तरक्रियाविशेषणताया एवावगमेन धात्वर्थे योग एव नित्यत्वभान-
सम्भवात् भगवदनुभवधाचकपदान्तराभावेन तत्र नित्यत्वभानासम्भवाच्च-
स्वरजतशब्दतो ऽप्यलभ्यं चेति न किञ्चिदेतत् ॥ १६३ ॥

एवं चतुर्थकण्ठप्रथमश्रीमुखसूक्ते कैवल्यपुरुषार्थस्य, नित्यत्व-
मेव स्फुटं मवगम्यते ॥ १६४ ॥

तत्र द्वाष्टभिर्गांध्याभि रैहिकैश्वर्यस्या ल्पत्वास्थिरत्वाभ्यां हेयत्वं
प्रतिपद्य नवमगाधायां महता तमसा समार्जितस्य स्यर्गाद्यामुष्मिकै-
श्वर्यस्याप्यतिशिरकालान्तर मपि वा विनाशित्वलक्षणवस्तुस्वभाववशा-

पुनरावृत्तिलक्षणत्वस्यावर्जनीयतया हेयत्वं प्रतिपाद्य, दशमगाधया
 आत्मप्राप्तिलक्षण संकोच मोक्षावलम्बिनः कैवल्यार्थिन ऐश्वर्यार्थितः
 प्राप्यवैलक्षण्ये प्यतिश्रमसाध्य आत्मप्राप्तिलक्षण स्संकोचमोक्षोपि
 भगवन्तमन्तरेण दुस्साधः - भगवत्प्राप्तिरेव च परममोक्षः - एवंस्थिते
 भगवदपेक्षया ऽत्यल्पभूते ऽतिश्रमसाध्ये कैवल्यपुरुषार्थे किमर्थं प्रवृत्तिः
 क्रियते, तं विहाय भगवत्प्राप्तिलक्षण परममोक्ष एव प्रवृत्तिः क्रियता
 मित्य त्यल्पत्व श्रमसाध्यत्वादि दोषैरेव हेयत्व प्रतिपादनात्कैवल्यस्य
 स्थिरत्वमेवेति स्फुटप्रवगम्यते । स्थिरत्वाभावे सुदूरमपिगत्वा पुन
 रावृत्ति रवर्जनीयेतिदोषेणा मुष्मिकैश्वर्यस्यैव कैवल्यपुरुषार्थस्यापि दूष
 णीयतया ऽल्पत्वादि दोषमात्रेण तद्दूषणयोगात् । ऐश्वर्यवत्कैवल्यस्या-
 प्यस्थिरत्वे नवमगाधोक्तैश्वर्यदूषणैवैकोक्त्याः द्वयोरपि दूषणसम्भवेन
 दशमगाधारम्भ हेतु कैवल्यपुरुषार्थावलम्बनशंकाया एवानुदयेन कैव-
 ल्यदूषणार्थं दशमगाधाविर्भावस्यैवा नुपयोगित्वापत्तेश्च ॥ १६५ ॥

इयं हि तत्र दशमगाधारम्भिका शंका - अस्थिराचित्तत्व निबन्ध
 नैश्वर्य पुरुषार्थावलम्बने पुनरावृत्ते रपरिहार्यत्वेपि स्थिरभूतात्मप्राप्ति
 लक्षण कैवल्यपुरुषार्थावलम्बने कोदोष इति ॥ १६६ ॥

षट्सहस्रिकाभाष्ये कुरुकेशार्थैः - अस्थिरत्वादिदोषासम्भिन्नं
 कैवल्यं प्राप्यतया समाश्रीयत इति चेदित्याशंकयाऽवतार्थं तादृशाशंका
 परिहारकतया हि दशमगाधा व्याख्याता ॥ १६७ ॥

एवं चतुर्विंशति सहस्रिकाभाष्येपि - ऐश्वर्यमस्थिरं च स्थिरपुरुषार्थं
 भूतं कैवल्यं प्रतिपद्यामह इत्युक्तौ - कैवल्यपुरुषार्थो दुस्साध इति सचा
 पुरुषार्थइतिच प्रतिपादयतीत्येवंरूपा दशमगाधावतारिकाकृता ॥ १६८ ॥

षट्त्रिंश सहस्रिकाभाष्येपि दर्शित दशमगाधावतारिका - भूम्या
 नैश्वर्यं स्वर्गानुभवश्चेत्ये तदस्थिरमित्यवो च दधस्तात् - अनेवंभूत आत्म
 लामः स्थिरपुरुषार्थः किलेतिचेत् - पूर्वोक्ता किञ्चिद्गुणसद्भावेपि भग-

वदानन्दापेक्षया ऽ स्वैकदेशरूपत्वा त्सोपि क्षुद्रः ततस्तमेव प्राप्तुं प्रय-
तध्वमित्याहेत्येवंरूपा कृता ॥ १६९ ॥

एव मन्यत्राप्येवभूतैव दशमगाधावतारिका द्रष्टव्या ॥ १७० ॥

एवं षष्ठकाण्ड नवमश्रीमुखसूक्त दशमगाधायां प्रकृतिविधुक्त
स्व स्वरूपावस्थित प्रत्यगात्मतत्त्वानन्दस्य संकोचविकासविनाशादि
लक्षण विकार शून्यत्वं प्रतिपादयन्त्यां तत्प्राप्तिलक्षण कैवल्यपुरुषार्थस्य
नित्यत्व म्मुक्तकण्ठ मतिस्फुटमेवाभिहितम् ॥ १७१ ॥

अहस्वीभव ब्रह्मदीर्घीभव ब्रह्मविनाशयोग्य नन्ते काळे प्यसंकोच्य
विकास्य नन्त आनन्दः प्राप्तोपि, भूयः कदाप्यसम्भावितं मायि स्त-
वैव दास्याधिकरण मल्पं काळ मनुकुर्या किं हन्त निरूपणे,
इत्येव मर्थाहि सैषा गाधा ॥ १७२ ॥

अस्या श्राय मर्थः । अहस्वीभव ब्रह्मदीर्घीभवन् - संकोचविकास
लक्षणविकारशीलताविधुरः । अत एव - अविनाशयोगी - विनाश
विधुरः । स्थिर इति यावत् । नचेदं स्थिरत्व मतिचिरकाळस्था-
यित्वमात्ररूप मित्याहा नन्त इत्यादिना । अनन्ते काळेपि - अपरि-
च्छिन्ने काळेपि । असंकोची - अविकासी - न संकोचविकासशीलः ।
सर्वदैव संकोचविकासशीलताराहित इति यावत् । तथाच - पदा
र्थान्तराणा म्वास्य कल्पमध्ये तदातदोत्पत्तिविनाशशीलत्व मपि
नास्ति - कल्पाद्यवसानयो रपि तथात्वं नास्तीत्युक्तं भवति ।
तर्हि कदा पुन रस्य समाप्ति स्थित्त्राहानन्त इति । अनन्तः -
यथोक्तलक्षणत्वादेव कदाप्यनवसानः, नित्य इति यावत् । आनन्दः -
प्रकृतिविधुक्तस्वस्वरूपावस्थित प्रत्यगात्मप्राप्तिलक्षणकैवल्यमोक्षानन्दः ।
प्राप्तोपि - समागतोपि । हे मायिन् - अनवधिकान्यानन्देपि
वैदृष्य सुत्याद्या त्यल्पकाळस्वानुभवे प्यतिशयितचापलोत्पाद्यनव-
धिकातिशयमहाश्रयशास्त्रिपरमशेषिन् । निरूपणे - सम्यक्परिशीलने

सति । भूयः कदाप्यसम्भावितं - इय मसम्भावितत्वोक्ति रेवं भूत
त्वेपित्यभ्युपगमवादः, पतत्पतंगप्रतिम इतिव दभूतोपमायां तात्प-
र्यम् । तवैव दास्याधिकरण मल्पकालं - क्षणकालावच्छिन्न त्वदन
न्यदास्यरससुख मपि । अनुकुर्या किं - उपमित्तुया किम् । हन्ते
त्यनेन - पर्वतपरमाण्वो रिवातिवैलवैषम्ययो रनयोः कैवल्यभगव
त्प्राप्तिलक्षणपुरुषार्थयो रपि तारतम्यं चकतव्यं क्लिप्तासीदिति खेदा
तिशयो ऽभिप्रेत इति ॥ १७३ ॥

इद मत्र तात्पर्यं - ज्ञानानन्दलक्षणप्रत्यगात्मस्वरूपस्य स्वत
स्संकोचविकासविनाशादिलक्षणविकारानर्हत्वात्तद्गतधर्मभूतज्ञानस्य ता-
दृशविकारानर्हत्वेपि विलक्षणप्रकृतिसंसर्गायत्तस्य तादृशविकारस्य
निशेषप्रकृतिसम्बन्धविनिर्मोक्षदशायां कदाचि दप्यसम्भवाच्च निशेष
प्रकृतिसम्बन्धनिवृत्त्यनन्तर भाविर्भूतानवधिकातिशयविकासज्ञानानन्द
मयप्रत्यगात्मस्वरूपप्राप्तिलक्षणकैवल्यस्या विनाशित्वलक्षणभोक्षरूप
ताया अवर्जनीयत्वेनैश्वर्या द्रव्यावृत्तत्वेपि शेषभूतस्य शेषपरिचर्याया
एव स्वरूपानुरूपत्वा त्त्रिरतिशयाश्रयहेयप्रत्यनीकानवधिकातिशया
संख्येयकल्याणगुणगणाकरपरमशेषि परिचर्यालक्षणपुरुषार्थ एव सर्व
पुरुषार्थकाष्ठाभूत स्वरूपानुरूपः परममोक्ष इति स एवोपादेयो
विवेकिनां, अतथाविधः कैवल्यपुरुषार्थं स्तु हेय एवेति ॥ १७४ ॥

अत्रापि गीताशास्त्रवदेव पूर्वं मैश्वर्यलक्षणपुरुषार्थस्या नित्यत्वेन
हेयत्वं ज्ञापयित्वा, ततः स्थिरत्वेन ततो विलक्षणत्वेन कैवल्यपुरु
षार्थस्वरूपं ज्ञापयित्वा, तस्यापि हेत्वन्तरेण हेयत्वं माभिधीयते ॥ १७५ ॥

अत्रा प्येतद्भाष्येषु कैवल्यपुरुषार्थस्य स्थिरत्व मेव सम्य
ग्दर्शितम् ॥ १७६ ॥

षट्सहस्रिकाभाष्ये दर्शितदशभगाध्याख्याने, वैषयिकसुख
मल्पास्थिरत्वादिदोषदुष्टतया भवदपेक्षितं नञ्चे त्प्राचुर्यस्थिरत्वा द्यनेक

गुणयुक्तस्य केवलात्मानुभवलक्षणसुखस्य परिग्रहः किं न सम्भवती
ति चेदित्यादिना कैवल्यस्य नित्यत्वमेवाभिहितम् ॥ १७७ ॥

नवसहस्रिकाभाष्ये दर्शितगाथावतारिकायां - वैषयिकसुख
मल्पमस्थिरमिति मन्यसे चेदनन्तस्य स्थिरस्य कैवल्यपुरुषार्थस्य
परिग्रहे किमिति चेदित्यादिना तन्नित्यत्वं दर्शितम् ॥ १७८ ॥

चतुर्विंशतिसहस्रिकाभाष्येपि, वैषयिकसुखमल्पमस्थिरमिति
वदसि चेत्तोऽधिकस्य स्थिरस्य कैवल्यस्य प्राप्तौ किमिति चे
दित्यवतारिकया तन्नित्यत्वं वर्णितम् ॥ १७९ ॥

षट्त्रिंशत्सहस्रिकाभाष्येपि, एश्वर्यादी न्यल्पास्थिराणीत्यनपेक्षि
तानीति वदसि चेत्, तादृशो नखल्वनन्तस्थिरश्च खल्वत्मानुभवः,
तदनुभवे किमिति चेदित्यवतारिकया तन्नित्यत्वं कथितम् ॥ १८० ॥

एवमन्यत्रापि तदभिधानं द्रष्टव्यम् ॥ १८१ ॥

सर्वे रेतैः वैषयिकसुखस्याल्पास्थिरत्वकीर्तनमेव न तद्भेदयत्व
हेतुतयोक्तमस्माभिः, येन तद्रहितं कैवल्यमादरणीयमापद्येत,
अपितु तादृशस्यापि तत्स्वरूपस्य कीर्तनं कृतं, उभयो रविशेषेण
हेतुत्वे प्रधानहेतुस्तु शेषत्वस्वरूपानुगुणं भगवत्प्राप्तिलक्षणपरमपुरुषार्थ
व्यतिरिक्तत्वमेवेति श्रीपरांकुशदिव्यसूर्याशयस्य प्रस्फुटमुपपादना
त्कैवल्यस्थिरत्वमसन्दिग्धमभिहितम् ॥ १८२ ॥

एवं सप्तमकाण्डपंचमश्रीमुखसूक्तदशमगाथायां - वार्तां विद्
न्तो मायिनमन्तरेणान्यस्य शेषा भवेयुः किं विरोधि जन्मव्याधि
जरामरणान्युन्मूल्य, महादुःखं समूलं निवर्त्य स्वचरणाधो निवेश्य
तेन क्रियमाणं क्षेममनुसन्धाय विवेकं प्राप्येत्येवमर्थिकायाम्महा
दुःखशब्देन कैवल्यनिर्देशेन कैवल्यस्य यावदात्मभाव्यपुरुषार्थत्वलक्षणं
नित्यदुःखत्वमेव विवक्षितं, अन्यथैश्वर्यस्य तथात्वमनभिधायितस्य
परं तथात्वाभिधाने कारणाभावात् ॥ १८३ ॥

तदेत तद्भाष्ये ष्वप्युक्तम् ॥ १८४ ॥

यथोक्तं षट्सहस्रिकाभाष्ये - कैवल्यरूपमहानर्थं स्वप्रवेशं स्वचरणद्वन्द्वाधो निवेश्येति ॥ १८५ ॥

उक्तञ्च चतुर्विंशतिसहस्रिकाभाष्ये - महादुःखं समूलं निवर्त्य-
भारमानुभवरूप महादुःखं सवासनं निवर्त्य, प्रकृतिप्राकृतानां मन्थैयं
मिति कश्चिद्गुणोऽस्ति अपुरुषार्था स्थिरादधिकं नविद्यते खलुमहा
दुःखमिति ॥ १८६ ॥

भाषितंच षट्त्रिंशत्सहस्रिका भाष्येपि - महादुःखं समूलं नि-
वर्त्य-जन्मनिवृत्तावनन्तर मागन्तुकं कैवल्यं नाममहादुःखं सवासनं
निवर्त्य, पूर्वस्थितिरेव समीचीनेति मननापादिका खल्वेतस्यक्षुद्र
ता, तत्र भूयएकशरीरपरिग्रहं कृत्वापि भगवत्समाश्रयणं कर्तुं यो
ग्यतास्तिह, अयं नित्यविनाशः खल्विति ॥ १८७ ॥

अत्र सर्वत्र कैवल्यस्या नित्यताशंकागन्धस्यापि नावकाङ्क्षा
लेशइति स्फुटम् ॥ १८८ ॥

एवं स्वप्रबन्धे प्रथम श्रीसूक्ते प्रथम द्वितीय गाथाभ्यां स्वयं
भगवतोमंगलाशासनं कृत्वा तावता पर्याप्तचतुदयेन “ चतुर्विधाभज-
न्तेमा ” मिति श्लोकोक्ता नैश्वर्यकैवल्यभगवत्प्राप्त्यर्थिनस्त्रिविधान
प्यधिकारिणो भगवन्मंगलाशासनाय स्वगोष्ठ्यां संयोजयितुमभिसन्धाय
तत्र प्रत्यासन्नतया भगवत्प्राप्तिकामान् प्रथमं तृतीयगाथाया माहूय
तावतापि पर्याप्तचतुदये नैश्वर्यकैवल्यकामा नप्याह्वयितुं प्रवृत्त्य
चतुर्थगाथायां कैवल्यकामान् ततः पञ्चमगाथाया मैश्वर्यार्थिनश्चाह
यतो भट्टनाथदिव्यसूरे नैश्वर्यकामेभ्यः कैवल्यकामानां प्रथममाहा
नबीजं प्रदर्शयद्भिः श्रीमत्कृष्णपादसूरिभिरपि चतुर्थगाथावतारिकाभा
ष्ये ऽयमंश स्तुस्पष्टं विस्तरेणभाषितः ॥ १८९ ॥

यथोक्तं तत्र- ईश्वरकरनिरीक्षणइत्येतावता ऽऽत्मप्राप्ति कामा
 नैश्वर्यकामां आह्वयितुं मुद्यम्य तत्र प्रथममात्मप्राप्तिकामानाह्वयति ।
 ऐश्वर्यादात्मप्राप्तिरुत्कृष्टेतिबुद्ध्या नाह्वयति, तादृशमोक्षस्यानेनानर्थं
 तयानुसन्धानात् ; तर्हि कुतः प्रथममाह्वानमितिचेत् , भगवत्स
 म्बन्धोपकरणभूतशरीरमोक्षस्य सन्निहितत्वा तादृशमोक्षप्राप्तौ पुन
 राश्रुत्यभावा दैश्वर्यकामस्य कालान्तरेपि वा भगवत्सम्बन्धकरणयो
 ग्यतासद्भावात् अस्य कैवल्यकामस्य तादृशयोग्यता विलयाच्च
 दुर्गतिन्दृष्ट्वा प्रथममाह्वयतीति ॥ १९० ॥

एवमन्यत्रापि दिव्यसूरिप्रबन्धतद्भाष्येषु तत्र तत्रायमर्थः प्रति
 पादितोद्गृह्यः ॥ १९१ ॥

तथाच प्रमाणेषु कापि पश्चाद्भगवत्प्राप्त्यभिधानानुपलम्भा त्प्रत्यु
 त महादुःखत्वनित्यत्वाभिधानेन पश्चात्तद्योग्यताराहित्यस्वैत्रोपलम्भा यथा
 कुरीत्या पूर्वाचार्यैः पश्चात्तद्योग्यताराहित्यस्य सुस्पष्टभेदाभिधानाच्च
 द्वाविडब्रह्मसंहिता प्रथमकाण्डे द्वितीयश्रीमुखसूक्तं पंचमगाधाभाष्येषु
 कैवल्यं परिहृत्य भगवत्प्राप्तिच्छायां कैवल्यप्राप्तेः प्राग्विषयसंगनिवृ-
 त्तिकालएव कैवल्यसंगनिवर्त्यं प्राप्यतया भगवदुपासनविधानपरत
 या व्याख्यानं कैवल्यप्राप्तेः पश्चाद्भगवत्प्राप्तियोग्यताविलयाभिप्रायक
 तया कैवल्यस्य नित्यत्वमेवावगमयतीति सिद्धम् ॥ १९२ ॥

एतेन दर्शितगाधाभाष्येषु विषयसंगनिवृत्तिकालएव कैवल्य
 संगमपि निवर्त्यं तदाद्येव भगवतः प्राप्यतयो पासनविधानपरतया
 व्याख्यानस्य मध्ये विलम्बपरिहारमात्राभिप्रायकतया समर्थनोद्देशेन
 गीताभाष्ये तात्पर्यचन्द्रिकायां सप्तमाध्याय षोडशश्लोकभाष्यव्याख्या
 ने केवलात्मन्यपर्यवस्यन्निति नगरं प्रविविक्षोरध्वगस्यच्छा यातरुमूल
 स्वापवदात्मानुभवविलम्बइतिभाव इत्यनेन, अष्टमाध्याय त्रयोविंश
 चतुर्विंश श्लोकं भाष्यव्याख्याने कैवल्यं भगवन्तंच मन्त्रोयंसाध

विष्यतीत्यादिष्वपि कैवल्यशब्देनात्मानुभवसुखं तदपेक्षिभिः प्राप्य
 सुच्यते एतच्चान्तराय कोटिनिविष्टत्वादादितः सावधानं ज्ञानिनः
 परिहरन्तीत्यनेनच, कैवल्यार्थिनां कैवल्यप्राप्त्यनन्तरं विळम्बेनभग
 वत्प्राप्तिकल्पनं तादृशविळम्बासहिष्णुतयैव ज्ञानिनामादितएव तत्प
 रिहारित्वाभिधानंच पूर्वपक्षिणां निरस्तम्; तादृशविळम्बेन तेषां पश्चा
 द्भगवत्प्राप्तौ प्रमाणलेशानुलम्भात्प्रत्युत कैवल्यपुरुषार्थस्यान्तका
 लावध्यभावप्रतिपादनमुखेन नित्यताप्रतिपादनस्यैव प्रागुदाहृतप्रमाणे
 षु व्यक्तत्वादर्शान्द्रियार्थं केवलतर्कस्या किञ्चित्करत्वात् कैवल्यस्य
 पश्चाद्भगवत्प्राप्तियोग्यताविलयहेतुतया महानर्थरूपत्वेनैवात्यन्त परिह
 रणीयत्वाभिधानात् पश्चाद्भगवत्प्राप्तिस्वरूपयोग्यतासत्त्वे महानर्थत्वाभिधा
 नपूर्वक मत्यन्तपरिहरणीयत्वाभिधाना सांगत्यात्, मधुविद्यानिष्ठस्ये
 दृशात्यन्तपरिहरणीयतायाः क्वाप्यभिधानादर्शनात्, मालाकारादीना
 मैश्वर्यविशेषप्राप्तिपूर्वकं स्वप्राप्ते भगवतैष दीयमानत्वदर्शनेन विळम्बमात्रे
 णात्यन्तपरिहरणीयत्वाभिधाना सांगत्यस्य दुर्वात्त्वाच्च ॥ १९३ ॥

किञ्च अण्डाधिपत्य लक्षणैश्वर्यस्य कल्पावसानपर्यन्तस्थायि
 तया ऽण्डान्तः पातिलोकानुभाव्यतया भवद्भ्युपेतस्य कैवल्यस्य
 ततोपि विळम्बहेतुत्वायोगेन तादृशैश्वर्यस्यापि महानर्थरूपत्वेना त्यं
 त परिहरणीयत्वमनभिधाय कैवल्यस्य परं तदभिधानं तस्यनित्य
 पुरुषार्थरूपत्वं विना कथमिवसंगतं भवेत् ॥ १९४ ॥

एतेन प्रागुदाहृत रहस्यत्रयसारग्रन्थे द्वाविडब्रह्मसंहिता षष्ठ
 काण्डे नवमश्रीसुखसूक्त दशमगाथायां कैवल्यस्य नाशराहित्योक्ते
 श्रातुर्मास्यादि कर्मफलविशेषाक्षयत्वोक्तित्व दत्तिचिरकालस्थायित्वा
 भिप्रायकत्ववर्णनमपि परास्तं, दर्शित गाथायां कैवल्यस्य प्रथमं संको
 च विकासादि विकारशीलतावैधुर्येण विनाशासम्भवं प्रतिपाद्य ततः
 कल्पावसानादिलक्षण सुचिरकालानन्तरं कदाचिद्दिनाशस्यादिति

शंकापरिहारकतया ऽ नन्तेपिकाळे संकोचविकासादि विकारासम्भव
प्रतिपादनपूर्वकं केनापि प्रकारेणान्यथासिद्धिगन्धानर्हं पुनः कदाप्यव-
सानराहित्येन नित्यत्व प्रतिपादनदर्शनेन तस्याः कैवल्यस्याति शिर
कालस्थायित्वमात्राभिप्रायकतायाः कथं चिदपि दुर्वचत्वात् । वेदान्तेषु
कर्मसाध्यफलानां कृत्स्नानां नश्वरत्वस्य सहस्रधोद्घुष्यमाणतया त
द्विरोधेन चातुर्मास्यादिकर्मणा मक्षय्यफलत्वासम्भवेन कर्मान्तरेभ्यस्तेषां
श्रैष्ठ्य प्रतिपादनमात्रपरतया निश्चिताया स्तत्फलाक्षयत्वोक्ते देवापरत्व
व्यपदेशव दापेक्षिकश्चिरकालस्थायित्वपरत्वावश्यकत्वेपि जिह्वासो ब्रह्म
विदातुल्यतया ऽ नेकेषु प्रतिपन्नाया अनावृत्तिश्रुते रपवादकाभावेन
दर्शिताभिप्रायकत्वकल्पनायोगात् ; तथा सति ब्रह्मविदना वृत्तिश्रुते
रापि तथात्व प्रसंगाच्च ॥ १९५ ॥

वेदान्तेषु कर्मसाध्यफलानित्यताप्रतिपादकप्रमाणानां बाहुल्यया
त्तन्नित्यतास्वीकारस्य वस्तुस्वभावविरुद्धत्वाच्च हि कर्मफलाक्षय्यत्व
श्रुते श्चिरकालस्थायित्व मात्रपरतास्थापिता ॥ १९६ ॥

इदत्तु कैवल्यफलानावृत्ते स्तथानयने किञ्चिदपि व्यवस्थापकं
प्रमाणं नोपलभामहे ॥ १९७ ॥

कर्मसाध्यफलस्य प्रकृतितत्त्वनिबन्धनविलक्षणभोगरूपस्य क्षरण
शीलप्रकृतितत्त्वस्वभावा देवा नित्यत्वव त्कैवल्यस्या नश्वर प्रकृतिवियुक्त
प्रत्यगात्मस्वरूपनिबन्धनविलक्षणानुभवरूपस्य नित्यत्व लक्षणतत्त्वत्वस्व
भावादेव नित्यत्वमपि हि दुर्वारम् ॥ १९८ ॥

अपवादकत्वेन भवदभिमतं मोक्षधर्मवचनशकलमपि परश्शता
न्यथासिद्धिपराहतं न भवदभिमत मर्थं साधयितुं प्रभवतीति च
प्रागेव विस्तरेण प्रतिपादितम् ॥ १९९ ॥

किञ्च - द्वयो रधिकारिणो रपुनरावृत्ति तुल्यतया प्रतिपाद-
यन्तीं बहुलोपबृंहणोपबृंहितां स्फुटार्थां श्रुतिं प्रागुक्तपरश्शतान्यथा

सिद्धिपराहतं स्वरसत एव सम्भवदविरुद्धार्थं स्मृतिरूपं च दर्शितं
मोक्षधर्मवचनशकलं कथं मिव बाधेत । अन्यथा विरोधाधिकरण
विरोधप्रसंगात् ॥ २०० ॥

उक्तं च ज्योतिरधिकरणतृतीयसूत्रटीकायां - स्मृतयश्च श्रुत्यन्तुरो-
धेन वर्णनीयाः - अशक्यवर्णना श्रेयनादरणीया इति ॥ २०१ ॥

वर्णितं च दर्शितमोक्षधर्मवचनस्य श्रुत्याद्यविरुद्धस्वारसिकाथं
परत्वम् ॥ २०२ ॥

कैवल्यनिष्ठस्या पुनरावृत्तिश्चान्यथासिद्धयनर्हा गीताशास्त्रे भग-
वतैव न्यायसंचारपूर्वकं स्फुटं निर्णीता ॥ २०३ ॥

गीताशास्त्रे अष्टमाध्याये - ऐश्वर्यार्थिनः पुनरावृत्तिं स्तत्प्राप्यभूत
ब्रह्माण्डोदरवर्तिसंत्यलोकपर्यन्तलोकानां परमपुरुषसंकल्पकृतोत्पत्ति
विनाशकालव्यवस्थतया कथंचिदपि दुर्वारैवेति षोडशाद्येकोनविंश
न्तश्लोकैर्निरूप्य, विशैकविंशश्लोकाभ्यां कैवल्यनिष्ठस्य तत्प्राप्यभूत
प्रकृतिवियुक्तप्रत्यगात्मतत्त्वस्य महाफलश्रेयविनाशित्वेन नित्यतया
न पुनरावृत्तिरिति प्राप्यवस्तुविनाशाविनाशाभ्यां पुनरावृत्त्यपुनरावृ-
त्तिसम्भवो दुरपहवः प्रतिपाद्यते ॥ २०४ ॥

अत्र प्राप्यवस्तुविनाशाविनाशयोः पुनरावृत्त्यपुनरावृत्तिहेतुत्वोप-
पादनलक्षणन्यायसंचारपूर्वकं कैवल्यनिष्ठस्याभिधीयमाना ह्यपुनरावृत्ति
नान्यथासिद्धिगन्धाह ॥ २०५ ॥

भाष्यकारैश्च गीताभाष्ये दर्शितमूलाभिहितन्यायमेव स्फुटतरं
प्रतिपादयद्भिः २यमेवार्थो ऽन्यथासिद्धिवर्णने रविचाल्यस्तुप्र-
तिष्ठापितः ॥ २०६ ॥

तथाहि । अष्टमाध्याये - मा मुपेत्य पुनर्जन्मेति पंचदशश्लोका
वतारिकायां - "अतःपरमध्यायशेषेण ज्ञानिनः कैवल्यार्थिनश्चापुन-
रावृत्तिमैश्वर्यार्थिनः पुनरावृत्तिं चाहे" त्युक्तम् ॥ २०७ ॥

अत्र ज्ञानिकैवल्यार्थिनो रेकजातीवैवा पुनरावृत्ति रेकेनैव शब्दे
नाभिधीयमाना नचिरकालस्थायित्वलक्षणा मन्यथासिद्धि मर्हति ॥२०८॥

आब्रह्मभुवनाल्लोका इति श्लोकं -“ ऐश्वर्यगतिं प्राप्तानां भगवन्तं
प्राप्तानां च पुनरावृत्ता वपुनरावृत्तौ च हेतु मनन्तर माहे” त्यवतार्यं,
“ब्रह्मलोकपर्यन्ता ब्रह्माण्डोदरवर्तिनस्सर्वे लोका भोगैश्वर्यालयाः पुन
रावर्तिनः - विनाशिनः - अत ऐश्वर्यगतिं प्राप्तानां प्राप्यस्थानविनाशा
द्विनाशित्व मवर्जनीयं - मां सर्वज्ञं सत्यसंकल्पं निखिलजगदुत्पत्ति
स्थितिलयलीलं परमकारुणिकं सदैकरूपं प्राप्तानां विनाशप्रसंगाभावा
त्तेषां पुनर्जन्म नविद्यत ” इति हि भाष्यकारा व्याचख्युः ॥ २०९ ॥

अत्र प्राप्यवस्तु विनाशाविनाशयो रेवान्वयव्यतिरेकाभ्यां पुन
रावृत्त्यपुनरावृत्तिहेतुता स्पष्ट मुपदर्शिता ॥ २१० ॥

अत्र सदैकरूपमिति भगवतो नित्यत्वं भगवत्प्राप्तिकामाना मपु-
नरावृत्ति हेतुतया दर्शितं, परमकारुणिकमित्यनेन निरंकुशस्वतन्त्रेण
भगवता स्वेच्छया चेतनदुःख हेत्वावर्तना सम्भवः, निखिलेत्थादि
विशेषणेन भगवदन्येनावर्तना सम्भवश्च दर्शितः । सर्वज्ञत्व सत्यसंक-
ल्पत्व विशेषणाभ्या मीश्वरस्य निरतिशयसर्वविधानन्दोत्पादन
सामर्थ्य संकल्पान्यथाकरणाभावज्ञापनमुखेन स्वापेक्षितानन्द विशेष
करवस्त्वन्तर लाभकाक्षया चेतनस्य स्वेच्छया स्वातन्त्र्येण भगव
दिच्छया च पुनरावृत्त्यसम्भवश्च दर्शितइति बोध्यम् ॥ २११ ॥

एवं सप्तदशादिश्लोकत्रयं “ब्रह्मलोकपर्यन्तानां तदन्तर्वर्तिनां च
परमपुरुष संकल्पकृता मुत्पत्तिविनाशकाल व्यवस्था माहे” त्यवतार्यं
व्याख्याय, “एवममद्वयतिरिक्तस्य कृत्स्नस्य कालव्यवस्थयामत्त उत्पत्तेर्मयि
प्रलयाच्चोत्पत्तिविनाशयोगित्व मवर्जनीय मित्यैश्वर्यगतिं प्राप्तानां पुनरा-
वृत्ति रपरिहार्या मामुपेतानांतु नपुनरावृत्तिप्रसंग” इत्युपसंहृतं ॥२१२॥

अत्रापि पूर्वोक्तलक्षण हेतु हेतुमद्भाव एव दर्शितः ॥२१३॥

अनन्तरं विशोक विश्लोकौ "अथ कैवल्यं प्राप्तानामपि पुनरावृत्तिर्न विद्यत इत्याहे" त्यवतार्य, तद्व्याख्याने "सनातनः-उत्पत्तिविनाशानर्हतयानित्यः, यस्त्वेषु वियदादिभूतेषु सकारणेषु सकार्येषु नश्यत्सुतत्र तत्रस्थितोपि नविनश्यतिसो ऽव्यक्तोऽक्षर इत्युक्त" इति कैवल्यार्थि प्राप्यशुद्ध प्रत्यगात्मस्वरूपस्य नित्यत्वं प्रलयकाला विनाशित्वंचाभिधाय, तदेवहेतु मभिसन्धाया पुनरावृत्तित्वं मूलेऽभिहित मित्यभिप्रायेण तद्व्याम परमम्ममेत्यंश व्याख्यानावसरे "अचि त्संसर्गावियुक्तं स्वरूपेणावस्थितं मुक्तस्वरूपं परमं नियमनस्थान मित्यर्थः, तच्चा पुनरावृत्तिरूप" मिति तदेवोपपादितम् ॥ २१४ ॥

एव मुपपादयतां भाष्यकर्तांचाय माशयः - देवतिर्यङ्मनुष्यस्थावरात्मना ऽवस्थितस्य प्रत्यगात्मनो जननमरणयोगित्वं लक्षणोत्पत्तिविनाशदर्शनेन कथं तस्याविनाशित्वं कथं वा तस्या पुनरावृत्तित्वं मित्युक्ते - सर्वमिदं प्रकृतिसम्बन्धनिबन्धनं प्रकृतिसंसृष्टस्य विशिष्टात्मस्वरूपस्यैव नतु तद्वियुक्तस्य स्वरूपेणावस्थितस्य तस्य, तच्चा पुनरावृत्त्येवेति न दर्शिताशंकावकाश इति ॥ २१५ ॥

एवं कैवल्यार्थि प्राप्यभूत, प्रकृतिवियुक्त प्रत्यगात्मस्वरूप प्रदर्शनस्थलेष्व पुनरावृत्तिशब्दं प्रयुंजानैर् भाष्यकारैः कैवल्यार्थिनो ऽपुनरावृत्तिरेव प्रदर्श्यते ॥ २१६ ॥

यथोक्त मष्टमाध्याय द्वादश त्रयोदशश्लोकभाष्ये - "सयाति परमां गतिं - प्रकृतिवियुक्तं मत्समानाकारं मपुनरावृत्तिं मात्मानं प्राप्नोतीत्यर्थः" इति ॥ २१७ ॥

एवं शरीरकभाष्यादिष्वपि कार्याधिकरणे श्रूयमाणा पुनरावृत्तिकस्य पञ्चाग्निविदः प्रकृतिमिश्रात्मोपासने पुनरावृत्तिप्रसंगं अत एव हेतोस्तद्वियुक्तात्मोपासकत्वंच प्रतिपादयद्भिर् भाष्यकारै र्कृत्पत्तिविनाशयोगि प्रकृतिवत्त्वस्य पंचाग्निविदमाप्यकोटि प्रवेशपरिदारेण दर्शित गीता

शास्त्रोक्तरीत्या प्राप्यविनाशादिनाशयोरेव पुनरावृत्त्य पुनरावृत्ति
हेतुत्वं दर्शितम् ॥ २१८ ॥

किं बहुना, द्वादशाध्याये कैवल्यप्राप्यपरतृतीयादि श्लोकत्रय
भाष्ये “ य एव मक्षरमुपासते तेषां प्राप्नुवन्त्येव मत्समानाकार
मसंसारिणमात्मानं प्राप्नुवन्त्येवेत्यर्थः, ममसाधर्म्यमागताइति हि वक्ष्यते,
श्रूयते च निरञ्जनः परमं साम्यं मुपैतीति, तथा ऽ क्षर शब्दनिर्दिष्टा
त्कूटस्थादन्यत्वं परस्य ब्रह्मणोवक्ष्यते” इति भाषमाणैर्भाष्यकारैः कैव-
ल्यार्थिनो ऽ पुनरावृत्त्यादिकं मप्रस्फुटमेवभाषितं भवतीतिनास्मिन्विषये
भाष्यकाराशयं विज्ञानाय तद्ग्रन्थान्तरं गवेषणीयम् ॥ २१९ ॥

अत्र स्वप्राप्यप्राप्तं कैवल्यार्थिविषये मम साधर्म्यमागता इति
चतुर्दशाध्याय द्वितीयश्लोकस्य निरञ्जनः परमं साम्यं मुपैतीति श्रुत्येव
प्रमाणतया प्रदर्शनेन परेण ब्रह्मणा परमसाम्यापन्नं प्रत्यगात्म स्वरूप
मेव कैवल्यार्थिनः प्राप्यं पुनरावृत्तिगन्धासहमिति सुष्ठु निरूपितं
भवति; तादृशसाम्यस्य मोक्षदशामात्रसिद्धताया स्तत्सर्वशास्त्रैस्त्वगमात् २२०

“इदं ज्ञानमुपाश्रित्य मम साधर्म्यमागताः । सर्गोपिनोपजायन्ते प्रलये
नव्यथंतिचे” त्येवं रूपे चतुर्दशाध्यायद्वितीयश्लोके चेदृश साम्यापन्नस्य
मुक्तकण्ठमेव पुनरावृत्त्यभावो ऽ विचाल्यो ऽ भिधीयते ॥२२१॥

दर्शित श्लोकश्रुत्यादिकं शारीरकभाष्यादिषु मुक्तैश्वर्यविषयतयै-
वा नेकस्थलेषुदाहृतम् ॥ २२२ ॥

मुक्तैश्वर्यविषये शारीरकशास्त्रचतुर्थाध्यायचतुर्थपादे - भविभा-
गेन दृष्टत्वात् ॥ ४ ॥ ४ ॥ ४ ॥ इत्यधिकरणसूत्रभाष्ये परज्योति रूपस
म्पन्नसर्वबन्धविनिर्मुक्तप्रत्यगात्मस्वरूपविषयतया दर्शितश्लोकश्रुत्यादिकं
मुदाहृतं भाष्यकारैः ॥ २२३ ॥

एव मन्यत्रा प्युक्तविषयतयो क्तश्लोक श्रुत्याद्युदाहरणं
द्रष्टव्यम् ॥ २२४ ॥

किंच - आत्मानुभवलक्षणकैवल्यपुरुषार्थं सनकसनन्दनाद्या
वासभूतलोकानुभाव्य इति हि भवन्मतम् ॥ २२५ ॥

यथोक्तं भवद्भि स्तोत्ररत्नचतुर्थश्लोकभाष्ये - योगिना ममृतं
स्थानं स्वात्मसन्तोषकारिणा मित्यनेन स्वात्मानुभवपराणां स्थान
मप्युक्तं - सनकादियोगिना ममृतं स्थानं स्वात्मसन्तोषकारिणामपि
स्थानं भवतीत्यर्थं इति ॥ २२६ ॥

सनकसनन्दनाद्यावात्सभूतो लोकश्च जनलोकः, " द्वे कोट्यौतु
जनो लोको यत्र ते ब्रह्मण स्सुताः । सनन्दनाद्याः कथिता मैत्रेया
मलतेजस " इति श्रीविष्णुपुराणद्वितीयांशसप्तमाध्यायवचनात् ॥२२७॥

तदुपरि च तपोलोकसत्यलोकौ द्वौ वर्तेते ॥ २२८ ॥

इत्थं च आब्रह्मभुवना लोकाः पुनरावर्तिनोजुनेत्यादिना भग
वता सत्यलोकशब्दितं ब्रह्मलोकपर्यन्तानां तदन्तर्वर्तिनां च पुनरा
वृत्तिप्रतिपादनप्रकरणे सत्यलोका धराधरजनलोकानुभाव्यपुरुषार्थस्य
चिरकालस्थापित्वाभिप्रायकापुनरावृत्तिव्यपदेशः कथमिव संघटेत् ॥२२९॥

यस्मा लोका दूर्ध्वो ध्वलोकानुभाव्यपुरुषार्थः पुनरावृत्तिलक्षणं
स्त्वेनैव यस्मिन् प्रकरणे ऽभिधीयते ॥ २३० ॥ तल्लोकानुभाव्यपुरुषार्थं
मपुनरावृत्तिलक्षणं तस्मिन्नेव प्रकरणे नहानुन्मतः कश्चि द्रूयात् ॥२३१॥

ब्रह्मलोकान्तलोकानुभाव्य पुरुषार्थान्तराणां तत्प्राप्यस्थाननाशेन
विनाशवन्तादृशलोकान्तःपातिजनलोकानुभाव्य पुरुषार्थस्यापि प्राप्य
स्थानविनाशतो विनाशावश्यंभावेन तदनुभाविनां पुनरावृत्तिं ह्य
वर्जनीया ॥ २३२ ॥

किंच - पुनरावृत्तिलक्षणतया ऽभिहितपुरुषार्था दतिशयितदीर्घ
कालावस्थापित्वाभिप्रायेणैव हि कैवल्यस्या पुनरावृत्तिलक्षणत्व सुक्त
मिति भवद्भि वक्तव्यं, अन्यथा विलक्षणनिर्देशायोगात् ॥ २३३ ॥

एवं च सत्यलोकान्तब्रह्माण्डोदरवर्तिकृत्स्नलोकानुभाव्य सर्वपुरुषार्थानां पुनरावृत्तिलक्षणत्वाभिधानपूर्वकं मपुनरावृत्तिलक्षणतया ऽभिधीयमानं मिदं मात्मप्राप्तिलक्षणं कैवल्यं ब्रह्माण्डोदरानुभाव्यकृत्स्नपुरुषार्थं ब्रह्माण्डविनाशकालनियतविनाशादतिशयितचिरकालस्थायिब्रह्माण्डबहिर्भूतलोकानुभाव्यपुरुषार्थरूपं सन्मोक्षरूपमेव पर्यवस्यति ; कैवल्यापुनरावृत्त्युक्ते रतिचिरकालावस्थायित्वाभिप्रायकल्पकं भवदुत्पन्नतनुरोधेनापि - कैवल्यार्थिप्राप्यस्थानपरतया भवदुदाहृतेन तादृशस्थानस्याविनाशित्वरूपामृतत्वप्रतिपादनमुखेन ब्रह्माण्डबहिर्भूतत्वमेव ज्ञापयता - योगिना ममृतं स्थानं मित्यादिश्रीविष्णुपुराणवचनेनापि चेति तस्य जर्नलोकानुभाव्यत्वकथनं मनित्यत्वकथनं च स्ववचनभंगीप्रतिकूलं पूर्वोत्तरग्रन्थसन्दर्भां पर्यालोचनमूलं च स्फुटं भवगम्यमानं विदग्धविबुधजनपरिहास्यमेव ॥ २३४ ॥

एवं भाष्यकारैरप्यष्टमाध्यायषोडशश्लोकभाष्ये - “ ब्रह्मलोकपर्यन्ता ब्रह्माण्डोदरवर्तिनस्सर्वे लोका भोगैश्वर्यालयाः पुनरावर्तिनः विनाशिनः - अत ऐश्वर्यगतिं प्राप्तानां प्राप्यस्थानविनाशाद्विनाशित्वमवर्जनीय ” मिति ब्रह्माण्डोदरवर्तिकृत्स्नलोकानां भोगैश्वर्यानुभवस्थानत्वं तदनुभाव्यपुरुषार्थस्य पुनरावृत्तिलक्षणत्वं च प्रतिपादयद्भि र्मात्मप्राप्तिलक्षणकैवल्यपुरुषार्थस्य भवदभिमतरीत्या जनलोकानुभाव्यभोगैश्वर्यरूपत्वे कथं मपुनरावृत्तिलक्षणत्वमुच्येत ॥ २३५ ॥

अनित्यत्वेनाभिप्रेते स्फुटस्फुरद्भिरोधायाः कैवल्यपुरुषार्थविषयिण्यामूलोक्ते रनेकस्थलस्थितायाः कथं वा विरोधो भाष्यकारैर्न परिह्रियेत ॥ २३६ ॥

सप्तमाध्यायषोडशश्लोकभाष्ये भेदेन निर्दिष्टयो रार्तार्थार्थिनोः तयो मुखभेदमात्रं - ऐश्वर्यविषयतयैक एवाधिकार इत्येकजातीयाधिकारित्वमेव हि तै रुक्तं, निमित्तैक्यात् ॥ २३७ ॥

प्राक्चतुर्थभाष्योदाहृतस्तोत्रत्र चतुर्थश्लोकभाष्यग्रन्थेन - भोग
इह स्वर्गस्वाराज्यादिसुखानुभव स्वप्नात्मानन्दानुभव क्षेत्र्यवच्छेपेण
कैवल्यस्य भोगैश्वर्य एव ह्यन्तर्भावो भवद्भिः कृतः ॥ २३८ ॥

भवदभिमतरीत्या कैवल्यस्य भोगैश्वर्यान्तर्भूतताया भाष्यकारा
भिमतत्वे चार्तार्थार्थिनो रिव कैवल्यार्थिनोपि भोगैश्वर्यार्थिलक्षणैक
विधाधिकारिकोटावेव निवेशो भाष्यकारैः क्रियेत ॥ २३९ ॥

नच तथा निवेशः कृतः ॥ २४० ॥

तस्मा दार्तार्थार्थिनो भोगैश्वर्यार्थित्वलक्षणैकजार्तार्थाधिकारिता
मभिधाय जिज्ञासुशब्दितस्य कैवल्यार्थिन स्तत्रान्तर्भाव मनभिधाय
पृथगधिकारिता मेवाभिदधतां भाष्यकृतां कैवल्यनानित्यपुरुषार्थभूत
भोगैश्वर्यान्तर्भूत मपितु नित्यपुरुषार्थभूतापवर्गैश्वर्य एवान्तर्भूत मित्ये
वाभिधेतमिति स्पष्टं भवगम्यते ॥ २४१ ॥

स्पष्टीभविष्यतिचेद सुपरिष्ठा तृतीयविप्रतिपत्तिविचारे ॥ २४२ ॥

एव मष्टमाध्याये दशमश्लोके “भ्रुवोर्मध्ये प्राणमावेश्ये”त्यैश्वर्यार्थिनः
प्रयाणकाले भ्रूमध्ये प्राणस्थापनस्य, द्वादशश्लोके “मूर्ध्निर्चाध्यायःमनः
प्राण” मिति कैवल्यार्थिनो मूर्ध्निप्राणस्थापनस्य चाभिधानात् प्रयाणकाले
तथा प्राणस्थापनस्य तत्तत्प्रदेशस्थनाडीतो निष्क्रमणार्थत्वाच्च मूर्ध्न्य
नाड्या निष्क्रमण मपुनरावृत्तिलक्षण मोक्षपुरुषार्थहेतुः, तदन्य नाड्या
निष्क्रमणं पुनरावृत्तिलक्षण पुरुषार्थान्तर हेतुस्तिद्युपनिष त्प्रसिद्धरीते
रेवोच्यमानत्वादापि कैवल्यार्थिन शताधिक मूर्ध्न्यनाड्या निष्क्रान्तस्य
प्राप्यभूतं कैवल्यं नित्यपुरुषार्थभूता पुनरावृत्तिलक्षण मोक्षरूपमेवेत्यभि
हितं भवति ॥ २४२ ॥

श्रूयते हि छान्दोग्याष्टमप्रपाठके षष्ठखण्डे षष्ठखण्डिकायां “ शतं चै
काच हृदयस्य नाड्यस्तासा मूर्धानमभिनिस्तृतैका । तयोर्ध्वमायन्नमृतत्व
मेति विश्वङ्ङन्या उत्क्रमणे भवन्ती ” ति ॥ २४४ ॥

स्मर्यतेचायमर्थः - "ऊर्ध्वमेक स्थित स्तेषांयोभित्वा सूर्यमण्डलम् ।
ब्रह्मलोकमतिक्रम्य तेनयातिपरांगति" मिति याज्ञवल्क्यस्मृति तृतीया
ध्याय सप्तषष्ठ्याधिकशततमश्लोके ॥ २४५ ॥

अत्र श्रुतिस्मृत्योरमृतत्वं परगतिशब्द प्रतिपन्नमोक्षं प्रत्येव हेतु
ताया मूर्धन्यनाडीनिष्क्रमणस्य प्रतीत्या तादृशनाडीनिष्क्रान्तेन कै-
वल्यार्थिना प्राप्य नाणस्य कैवल्यपुरुषार्थस्य नित्यपुरुषार्थभूत मोक्षरू-
ताहि स्पष्टा ॥ २४६ ॥

नच - मूर्धन्यनाडीनिष्क्रान्तस्यापि कैवल्यनिष्ठस्य मध्ये कैवल्य
लक्षण नश्वरपुरुषार्थान्तरसत्त्वेऽपि नक्षतिः, अन्ततो ब्रह्मप्राप्तिलक्षण मोक्ष
फलाभ्युपगमेन तदर्थतया नाडीविशेष निष्क्रमणसार्थक्यसम्भवात्,
अतोमध्ये सम्भावितस्य कैवल्यस्या नित्यत्वाभ्युपगमे नेदं बाधकमिति
वाच्यं; दर्शित श्रुतिस्मृतिभ्यां मूर्धन्य नाडीनिष्क्रान्तस्य मध्ये फलान्त-
रानुभवविलम्ब मन्तरेणैव मोक्षफलावाप्तेः प्रतिपाद्यमानतया दर्शित
कल्पनाया अत्रावकाशासम्भवात् । दर्शितकल्पनायाः प्रमाणलेश
स्पर्शाभावस्य प्रागेवाभिहितत्वात् । मोक्षतरपुरुषार्थार्थितादशायामपि
मूर्धन्य नाडीनिष्क्रमणाच्चिरादिगत्यादि स्वीकारे मधुविद्यानिष्ठानां ब्रह्म
लोकस्थैश्वर्यं मनुभूय ब्रह्मणासह मोक्षकांक्षिणामपि च स्वप्राप्यार्वाची-
नफलप्राप्त्यर्थं गमनासम्भदशायामेष तस्वीकारप्रसंगात्तत्रप्रमाणलेशा-
भावात्प्रत्युतप्रमाणविरोधाच्च ॥ २४७ ॥

तदिदं व्यक्ती भविष्यत्युपरिष्ठात् ॥ २४८ ॥

इदमत्रावधेयं, कैवल्यपुरुषार्थस्या नित्यत्वं सर्वज्ञैवासम्भावितं-
तदनित्यत्वस्य तद्विच्छेदरूपत्वात् । कैवल्यार्थिनाम पुनरावृत्तेर्गी
ताशास्त्रादिषु बहुधोद्द्युष्यमाणत्वात् । तत्तत्पुरुषार्थार्थिनां पुनरावृ-
त्त्यपुनरावृत्ति व्यपदेशस्य तत्तत्पुरुषार्थविच्छेदं तदभावपरत्वात् ।
कैवल्यार्थिनां तत्प्राप्त्यनन्तरं तद्विच्छेदस्य दुर्बलत्वाच्च ॥ १ ॥

सत्तत्पुरुषार्थविच्छेदश्च तत्तत्पुरुषार्थहेतुप्राप्यवस्तुनश्वरत्वस्वभावप्रयुक्तो
वा तदनुभवस्थानविनाशप्रयुक्तो वा वाच्यः ॥ २ ॥ तत्र प्राप्यवस्तु
नश्वरत्वस्वभावप्रयुक्त स्ताव तस्य विच्छेदो न सम्भवति, कैवल्य
पुरुषार्थस्य प्रकृतिवियुक्तप्रत्यगात्मस्वरूपानुभवलक्षणतया तादृशात्म
स्वरूपस्य कदापि नाशासम्भवात् ; प्रकृतिविशिष्टप्रत्यगात्मस्वरूपस्य
प्राप्यत्व एव क्षरणशीलप्रकृतिरूपविशेषणनाशप्रयुक्त विशिष्टप्राप्यानु
भवलक्षणपुरुषार्थविनाशप्रसंगावकाशसम्भवाच्च ॥ ३ ॥ अत एवोक्तं
श्रीविष्णुपुराणे प्रथमांशे द्वाविंशाध्याये - “ तत्रान्यज्ञानरोधेन योगिनो
यान्ति ये लयम् । संसारकर्षणोप्तौ ते यान्ति निर्बीजतां द्विजे”ति ॥ ४ ॥
कैवल्यार्थपुनरावृत्तिविषयस्यास्य श्लोकस्यार्थः । ये योगिनः -
आत्मयोगिनः । तत्र - पूर्वोक्तलक्षणे प्रत्यगात्मस्वरूपे । अन्यज्ञान
रोधेन - पदार्थान्तरस्मृतिनिरोधेन - तदेकविषयान्तिमस्मृत्येति यावत् ।
लयं - उपाधिवियोगेन स्वस्वरूपेण वस्थानम् । यान्ति - स्थूलसूक्ष्मा
चित्संसर्गलक्षणसकलोपाधिविनिर्मुक्ताविर्भूत स्वस्वरूपा भवन्तीति
यावत् । हे द्विज । ते - प्रकृतिविनिर्मुक्तप्रत्यगात्मस्वरूपावामिलक्षण
कैवल्यारण्यपुरुषार्थ प्राप्तवन्त आत्मयोगिनः । संसारकर्षणोप्तौ -
कृष्यत् इति कर्षणं क्षेत्रं, संसारकर्षणे - प्राकृतविषयभोगहेतुसंसार
रूपक्षेत्रे, उप्तौ - सस्यावापे । निर्बीजतां - तत्प्रयोजकवासनारेणु
लक्षणबीजरहिततां । यान्ति - वितुषत्रीहीणा मंङ्कुरणहेतुतुषांशाभावेन
सस्यारम्भहेतुताविलयवत्सकलोपाधिविनिर्मुक्तदशापन्नप्रत्यगात्मनामपि
पुनश्शरीरारम्भहेतुभूत वासनारेणुलक्षणसूक्ष्मतम प्रकृतिसंसर्गस्यापि
निश्शेषनिवृत्त्या पुनस्संसारारम्भहेतुताविलीयतएवेतियावत् । तथाचै
तेषां पुनरावृत्तिस्वरूपयोग्यतागन्धर्व नविद्यतइति ॥ ५ ॥ इमंश्लोकं-
“आत्मयोगिनामन्तिमप्रत्ययेनावश्यंभाव्यं, अन्यथा पुनरावृत्ते”
रित्यस्यार्थं व्याकुर्वाद्भिः श्रीविष्णुचित्तार्थैरपि “कृष्यतइति कर्षणं केदा
रः, संसारकेदारे, उप्तौ - सस्यावापे, वितुषत्रीहिवदबीजतां यान्ती”ति

षडङ्गिरयमर्थः स्पष्टं ज्ञापितः ॥ ६ ॥ तथाच - कैवल्यं प्रमानांसंसा
रमण्डले पुनरावृत्तिप्रसंगस्थैव नावकाशइत्यवगम्यते कैवल्यपुरुषार्थस्य
रूपपरामर्शः ७ ॥ प्राप्यस्थानविनाशेनापि नैतेषां पुनरावृत्ति स्तुयन्वा,
पंकमध्यएव पंकलेपनिःशेषनिवृत्तिव त्पकृतिमण्डलएव निःशेषप्रकृति
संसर्गनिवृत्ते रप्यसम्भावितत्वेन निःशेषप्रकृतिसंसर्गवियुक्त प्रत्यगात्म
स्वरूपलक्षणकैवल्यपुरुषार्थस्य प्रकृतिमण्डले दुःप्रापतया तत्प्राप्तिस्थानस्य
प्रकृतिमण्डलबद्धिर्भूत नित्यविभूत्येकदेशरूपताया एव चकव्यतया
तथाभूतस्या नित्यत्वप्रसंगाभावेन नित्यत्वात् । योगिनाममृतमित्या
दि वचनेनापि तथात्वस्थैव ज्ञापनात् । अन्यथा ब्रह्मनिष्ठानामपि
निःशेषाविद्यानिवृत्ते देशविशेषरूपेक्षताया विलयप्रसंगाच्च ॥ ८ ॥
व्यक्तीभविष्यति चैतत्तत्त्वशुपरिष्ठा अथावसरम् ॥ ९ ॥ तस्मात्कै-
वल्यपुरुषार्थस्या नित्यत्वं सर्वधैवासम्भवदुक्तिरिति ॥ २४९ ॥

तथाच - कैवल्यार्थिनां गीता तद्भाष्यादि ष्वसकृदनावृत्ति प्र-
तिपादनमेव प्रमाणान्तरनिरपेक्षं कैवल्यपुरुषार्थस्य नित्यत्वं दुर-
पह्वं साधयतीति प्रमाणान्तरोपन्यास प्रयासो प्यनुपादेय एवेति
सिद्धम् ॥ २५० ॥

अत्र पूर्वपक्षिणो वदन्ति - द्वैताच्चकैवल्यनिष्ठौ । तत्र ब्रह्मा-
त्मकस्वात्मानुसन्धान लक्षणोपासननिष्ठः पश्चात्प्रविच्छब्दित एकः,
तस्यापि मध्ये कतिपयकालानुभाव्यतया कैवल्यपुरुषार्थाभ्युपगमात् ।
आत्ममात्रोपासकान्यः । तत्र प्रथमस्य मध्ये चिरकालं कस्मिंश्चि
ल्लोकविशेषे कैवल्यपुरुषार्थानुभवा त्पश्चाद्ब्रह्मप्राप्तिस्वीकारा द्वितीय
स्य तु पुनरावृत्तेरेव स्वीकाराच्च द्वयोरप्यधिकारिणोः किञ्चित्काला
नुभवगोचरस्य पश्चात्प्रवर्तमानस्य च कैवल्यपुरुषार्थस्यानित्यत्वं स-
र्वधैव दुरपह्वम् । तत्र पञ्चाश्विच्छब्दितस्य प्रथमस्यैव गीता-
सप्तमाध्याय षोडशश्लोके - आतो जिज्ञासु रर्थायी तत्र जिज्ञासुश-
ब्देन निर्देशः । तस्यैवच गीता तद्भाष्ययो मूर्धन्य नाडीनिष्क्रमणा पु-

नरावृत्त्यर्चिरादिगतीना मभिधानम्, नतु द्वितीयस्य । प्रथमस्याप्य
पुनरावृत्त्यभिधानं पुनरक्षरोद्वाभावमात्रा भिषायकम् । नच तावता
कैवल्यपुरुषार्थस्य निवृत्तत्वसिद्धिः, तन्निवृत्तिपूर्वकमेव तस्य ब्रह्म
प्राप्तेः पश्चादभ्युपगमादिति ॥ २५१ ॥

तदिदमुक्तं है गीताष्टमाध्याये त्रयोविंशच्चतुर्विंशच्छ्लोकभाष्य ता-
स्पयञ्चन्द्रिकायां - “अथं पंचाग्निविद्यानिष्ठो न केवलात्मोपासकः - अ-
पितु ब्रह्मात्मक स्वात्मानुसन्धायीतिभाव” इति, “पंचाग्निविदोपि ब्रह्म
प्राप्तिरस्येषेति स्वीकर्तव्यम् । तत्र प्राप्तौ ज्ञानिनां परमात्मा स्ववि-
शिष्टो भोग्यः । भक्षरयाधाभ्यनिष्ठानान्तु स्वस्वरूपमेव पूर्वं भोग्यम् ।
वस्वादिपदप्राप्तिपूर्वक मधुविद्यान्याया दन्ततो ब्रह्मप्राप्ति”रिति, “नचा
त्र जिज्ञासो रन्यएवात्म याधात्म्यविदिति भाष्यते - जिज्ञासुवद्यतयो
रु स्वभावविसर्गयो रत्र च पंचाग्निविद्योदाहरणात् । मध्येच कैव-
ल्यार्थिनएव मूर्धन्यनाड्यानिष्क्रमण मनावृत्ति श्रोक्ते”ति, “अतएव
सप्तमे प्रकान्तो जिज्ञासुः परमात्मप्राप्तिकाम ज्ञानिव्यतिरिक्तत्वा दब्र
ह्मात्मक स्वात्मानुसन्धायीति नभ्रमितव्य”मिति, “अर्बिरादिगतिनिषेध
स्तु ब्रह्मात्मकस्वात्मानुसन्धानरहित स्वात्मोपासनविषय” इति, “यत्पु
नरुच्यते - येतु शिष्टा स्त्रयो भक्ताः फलकामाहि तेमताः । सर्वे च्य
वनधर्माण इति - तत्राप्यात्ममात्रानुभव सुखस्या स्थिरत्वादेव च्यव
नधर्मत्व मुच्यते - नच तावता पुनस्संसारप्रसंग” इति, “एवमव्यक्ता
दितत्त्वचिन्तकानामिव प्रत्यगात्मतत्त्वचिन्तकानामपि तदुचितदेश
कालं ततो तिशयितं फलमुपपद्यते, अतएव हि भूमविद्यायां प्रत्य
गात्ममात्रोपासकस्या प्यतिवादित्व मुक्तम् । ब्रह्मात्मकस्वात्मानुसन्धा
नेतु ब्रह्मप्राप्तौ विश्रमादपुनरावृत्ति रिति विशेषः । अतएवाक्षरानुभव
स्यां तवत्त्वे तदर्थिनः कथं कैवल्यार्थिव दपवर्गाधिकार्यन्तरत्वमित्य
पि निरस्तम् - बाह्यान्तरभोक्तव्यविभागा दावृत्त्यनावृत्ति योग्यता-
भेदाच्च तद्भेदोपपत्ते”रिति च ग्रन्थेन ; - विंशैकविंशच्छ्लोकभाष्यतात्पर्य

चन्द्रिकायां - "वक्तव्याच्च कैवल्यार्थिनाप्रवरोहाभावात्पुनरावृत्तिः । अत एव तत्परमेवेदं श्लोकद्वय"मिति, "नकेवलं भगवत्प्राप्तिरेवा पुनरावृत्तिरूपा - किन्तु परिशुद्धजीवप्राप्तिरप्यवरोहणाभावात्तथेति भाव" इति-
च; - ग्रन्थेनच ॥ २५२ ॥

तदेतत्सर्वं पूर्वपक्षिणां भाष्याद्याकरग्रन्थविरुद्धं स्वोक्तानामेव परस्परविरुद्धं प्रमाणलेशविधुरं केवल स्वोत्प्रेक्षादिदृग्भित विपरीत तर्कमूल प्रसमंजसंचे स्यनादरणीयमेव प्रामाणिकैः ॥ २५३ ॥

द्विविधकैवल्यनिष्ठकल्पनं तावदसृष्टकमेव, प्राचीनभाष्याद्याकर ग्रन्थेषु प्रमाणेषु चैकविधस्यैव कैवल्यनिष्ठ स्योपलम्भेन द्विविधयोः कैवल्यनिष्ठयोः क्वाप्यनुपलम्भात् । द्वयोः प्रामाणिकत्वे गीताभाष्ये भाष्यकारै रसकृ त्कैवल्यनिष्ठस्वरूप तत्फलोपासनादिस्वरूपं वर्णयद्भिः - एकस्य स्वरूपादिक मीदृशम् - अन्यस्यान्यादृशमिति विवेकस्या वश्यप्रदर्शनयस्याकथने सामान्यत एकस्यैव कथनेच कारणाभावात् । श्रीभाष्यघटकस्य कस्यचिद्वाक्यविशेषस्या न्यादृशकैवल्यनिष्ठविषयकत्वाभिमानस्या दसीयस्य यथावस्थितभाष्यायांपरिज्ञान निबन्धनत्वाच्च ॥ २५४ ॥

तदिदं व्यक्तीभविष्य त्युपरिष्ठादितीह तत्प्रपंचनादुपरभ्येतदभ्युपगमानुरोधेप्यदसीय वाक्यार्थासामंजस्यं ताव त्रिरूप्यते ॥ २५ ॥

गीता तद्भाष्ययोः कैवल्यनिष्ठस्या पुनरावृत्तिवर्णनं पुनरवरोहा भावमात्रविषयतया न कैवल्यनित्यत्वसाधकमिति कथनं त्वयुक्तं, तत्रत्या पुनरावृत्तिशब्दस्य तदधिकारि प्रातपुरुषार्थस्य पश्चाद्विनाशापरपर्याय तत्रिवृत्त्यभावमात्र बोधकत्वेना वरोहाभावपरत्वाभावात् ॥ २५६ ॥

अत एव - आब्रह्म भुवनाल्लोकाः पुनरावृत्तिर्नाजुने त्यष्टप्राध्याय षोडशश्लोकभाष्ये - "ब्रह्मलोकपर्यन्ता ब्रह्माण्डोदरवर्तिनस्सर्वे लोका भोगैश्वर्यालयाः, पुनरुत्पत्तिः - विनाशिनः । अत ऐश्वर्यगतिं प्रा

ज्ञानां प्राप्यस्थानविनाशा द्विनाशित्वमवर्जनीय ” मिति व्याकुर्वन्नि भाष्य
कारैः पुनरावृत्ति विनाशरूपेव व्याख्याता ॥ २५७ ॥

इत्थ शैश्वर्यार्थिनां प्राप्यपुरुषार्थस्य पुनरावृत्तिशब्देन विनाशं
प्रतिपाद्य तत्प्रतिकोटितया कैवल्यार्थिनां पुरुषार्थस्य ततो वैलक्षण्य
प्रतिपादनार्थं भेकविंशतिश्लोक तद्भाष्यप्रयुक्तस्या पुनरावृत्तिशब्दस्या
विनाशित्वपरता हि दुर्धारा ॥ २५८ ॥

किञ्च - शैश्वर्यार्थि पुरुषार्थस्येव प्राप्यवस्तु विनाशप्रयुक्त वि-
नाशावर्जनीयतायाः कैवल्यार्थि पुरुषार्थस्यापि प्रसक्ततायाः परिहारार्थं
विंशतिश्लोके - यस्तस्यैषु भूतेषु नश्यत्सुनविनश्यतीति तत्प्राप्यात्प्रवस्तुनो
विनाशाभाव प्रतिपादनपूर्वकं तत्पुरुषार्थस्या विनाशित्वप्रदर्शनायकृत
एकविंशतिश्लोके - यं प्राप्यननिवर्तन्ते तद्भाम परमममेत्य पुनरावृत्ति
निर्देशः - कैवल्यपुरुषार्थस्य प्राप्यवस्तु विनाशप्रयुक्त विनाशिताया
नावकाश इत्येतत्पर इत्यत्रत्या पुनरावृत्तिपरशब्दाना मविनाशित्वपरता-
हि दुरपहवा ॥ २५९ ॥

एवं - कैवल्यपुरुषार्थस्य ब्रह्माण्डोदरवर्तिजन लोकानुभाव्यतया
भवद्विस्वीकारेण तदनुभव क्लृप्तकाळात्प्रागेव कदाचि न्महाप्रलय
प्रसक्तौ ब्रह्माण्डस्यैव विनाशेनैश्वर्यपुरुषार्थनिष्ठानामिव पंचाग्निविद्रूप
कैवल्यपुरुषार्थनिष्ठानामपि स्वप्राप्यपुरुषार्थस्थानभूतजन लोकविनाशात्
तत्पुरुषार्थनाश प्रत्यवरोहरूप पुनरावृत्त्यो दुर्धारातया तदीयापुनरावृत्तेः
प्रत्यवरोहाभाव रूपतया समर्थनमपि न निर्वहत्येव ॥ २६० ॥

एवम पुनरावृत्ते रवरोहाभावमात्ररूपतां वर्णयित्वा कैवल्यानुभव
स्थाना त्परमव्योमाधिरोहिणां पंचाग्निविदां कैवल्यानुभव निवृत्त्या कै-
वल्यस्थानित्यतानिरूपण मप्य साधु , प्रकृतिवियुक्तात्मानुभवरूप कैव-
ल्यपुरुषार्थस्याधो ऽवरोहे प्रकृत्यावरणविशेषवशा त्कथंचि न्निवृत्तेस्स-
म्भवद्व्यक्तिकावे प्यूध्वोधिरोहे प्रकृत्यावरणप्रसंगस्यै वाभावेन - अधि-

कंठित्ति न्यायेन भगवदनुभवस्याधिकस्य सम्भवेऽपि प्राक्प्राप्तस्य प्रकृतिवियुक्तप्रत्यगात्मानुभव लक्षण कैवल्यपुरुषार्थस्य विच्छेद कथा प्रसंगस्यैवाभावात् ॥ २६१ ॥

एवं प्राशुदाहृत श्रीपिण्डपुराण द्वाविंशाध्यायवचनेन कैवल्यस्य विषयभावण्य हेतु पुनर्लेपलेश प्रसंगासद्विष्णु निःशेष प्रकृतिव्यङ्ग विलयरूपताया स्पष्टमेवावगमेन प्रकृतिवियुक्त प्रत्यगात्मस्वरूपानुभवलक्षण कैवल्यपुरुषार्थस्य सकृत्प्राप्तौ पुनर्विच्छेदस्यैव न प्रसंगावकाशः - प्रकृत्या प्रत्यगात्मतिरोधान प्रसंगस्यैवाभावात् ॥ २६२ ॥

अथ एव भाष्यकारैरपि - गीता द्वादशाध्यायस्थ कैवल्यार्थि प्राप्यभूत प्रकृतिवियुक्त परिशुद्ध प्रत्यगात्मस्वरूपपर तृतीयाद्विश्लोकभाष्ये - "अपरिणामित्वेन स्वासाधारणाकारात्प्रचलति न च्यवतइत्यसल्लं तस एव ध्रुवं नित्यं" श्रित्यनेन - यादृशावस्थापन्न प्रकृतिवियुक्त परिशुद्ध प्रत्यगात्मस्वरूपस्य प्राप्तस्य पुनस्स्वासाधारणाकारा अच्यवतं विना नित्यैकरूपत्वं - तादृशप्रत्यगात्मस्वरूपस्यैव कैवल्यार्थिना मुपास्यतावर्णनं, " य एव मक्षरमुपासते तेषां प्राप्नुवन्त्येव - मत्समानाकार मत्संसारिणमात्मानं प्राप्नुवन्त्येवेत्यर्थः । ममसाधर्म्यमागता इति हि वक्ष्यते । श्रूयतेच - 'निरंजनः परमं साम्यमुपैती' ती" श्रित्यनेन - तेषां यथोपासनमेव - प्रकृतिसम्बन्ध गन्धशाहित्यलक्षण निरंजनत्वेन परेण ब्रह्मणापरमसाध्यापन्न पुनस्संसारगन्धा सद्विष्णुदशापन्ना संसार्थात्मस्वरूप प्राप्तिवर्णनं च संगच्छते ॥ २६३ ॥

अत्र - " इदं ज्ञानमुपाश्रित्य मम साधर्म्यमागताः । सर्वापि नाप जायन्ते प्रलये नव्यथंतिचे " ति चतुर्दशाध्याय द्वितीयाद्विश्लोकोदाहरणेन - निरंजनः परमं साम्यमुपैतीति श्रुत्युदाहरणेन च कैवल्यनिष्ठानां स्वोपासन्नानुगुण स्वप्राप्यभूत प्रकृतिवियुक्त परिशुद्ध प्रत्यगात्मस्वरूप प्राप्तिः पुनस्संसारसम्बन्ध गन्धासद्विष्णु निःशेषप्रकृतिसम्बन्ध विलय लक्षण मुक्तिरूपनित्य पुरुषार्थपवेति स्पष्टमुपदर्शितं भाष्यकारैः ॥ २६४ ॥

तदिदमेव - “यं प्राप्य ननिवर्तन्ते तद्भाम परमं ममे” त्यष्टमा-
ध्यायश्लोकेन - “तन्मत्र परमंधाम परमं नियमनस्थानं” अचेतनम-
कृतिरेकं नियमनस्थानम् - तत्संस्तृष्टरूपा जीवप्रकृतिर्द्वितीयं नियमन
स्थानम् - “अचिस्संस्वर्गवियुक्तं स्वरूपेणावस्थितं मुक्तस्वरूपं परमं
नियमनस्थानमित्यर्थः, तच्चा पुनरावृत्तिरूप” मित्येवं रूपेण तद्भाष्येण
च दर्शितमित्यतोऽत्रत्या पुनरावृत्तिप्रतिपादनस्यावरोहाभावमात्र विष-
यसाधर्षनेन कैवल्यपुरुषार्थस्यानित्यतावर्णनं पूर्वपक्षिणां पूर्वोत्तरग्रन्थ
परामर्शाभाधमूलमेव - तत्परामर्शो पूर्वोत्तररिया तन्नित्यताया एव
सिद्धेः । २६५ ॥

इत्थं कैवल्यपुरुषार्थस्वरूप शोधकप्रमाणै स्तत्स्वरूपस्य पुन-
रसंसारसम्बन्धगन्धानर्हं सुक्लिङ्क्षण नित्यपुरुषार्थरूपताया एव
सिद्ध्या स्वैरं द्विविधानां कैवल्यनिष्ठानां कल्पनं तेषां बाह्यान्तर-
भोक्तव्यविभागकल्पनम् - तत्र केषांचित्पुनरावृत्तेरेव कल्पनम् - अ-
न्येषा मूर्ध्वाधिरोह मङ्गीकृत्या धोऽवरोहाभावमात्रेणा पुनरावृत्ति
समर्पणम् - अन्तत उभयेषामपि कैवल्यपुरुषार्थस्या नित्यतावर्णनं चे-
त्पेवमादिकं सर्वं पूर्वपक्षिणां स्वोत्प्रेक्षामात्रविजृम्भित विपरीततर्क-
मूलमेवेति सिद्धम् ॥ २६६ ॥

किंच - सर्वे च्यवनधर्माण इति मोक्षधर्मवचनप्रकरणस्य -
चतुर्विधा भजन्ते मामित्यादि गीतासप्तमाध्याय वचनप्रकरणस्य चै-
ककण्ठतायाः सप्तमाध्यायसप्तदशश्लोक भाष्यतात्पर्यचन्द्रिकायां पू-
र्वपक्षिभिरेवाभिहिततया सर्वे च्यवनधर्माणइत्यत्र ज्ञानीतराधिकारित्र
यविषय सर्वशब्दस्य पंचाग्निविद्रूपकैवल्यनिष्ठ संग्राहकत्वेपि तदित
रकैवल्यनिष्ठासंग्राहकत्वेन तस्य पुनरावृत्तिमत्व मनित्यत्वंच पूर्वपक्ष्य-
भिमानानुरोधेपि सुतरामेव न केनापि प्रमाणेन सिद्धयति, दर्शित-
मोक्षधर्मवचनस्य तद्विषयकत्वाभावात् - तद्ग्राहकप्रमाणान्तरस्य क-
स्यचित्तै रनुदाहरणाच्च ॥ २६७ ॥

एवं केषांचित्कैवल्यनिष्ठानां मूर्धाधिरोहेणान्येषां मधोवरोहेणच
तदीयपुरुषार्थानित्यववर्णनं प्रमाणविरुद्धं प्रुपलभ्यते स्पष्टम् ॥ २६८ ॥

भगवच्छास्त्रे वृद्धद्वयसंहितायां प्रथमपादे द्वितीयाध्याये - “सं-
प्राप्याचार्यं शरणं मुपाय मद्यगत्य च । मदाकाकारिणो भूत्वाह्याजीवं
प्राकृतान्तनुम् । हित्वा मुद्रायेभदन्ति द्विविधास्ते प्रकीर्तिताः ।
केवलास्सेवकाश्चेति केवलास्तनुवर्जिताः । सेवकाद्विविधाज्ञेयाः किं-
करारूपसेवकाः । कैकर्यं गन्धमाल्यादि मार्जनाद्येपवर्तनम् । पक्ष-
पातासह प्रेमधीक्षणं रूपसेवनम् । एवमुक्ता महादेवि मम लोके
विशन्ति हि । ” इत्यादिना केवल सेवकभेदेन मुद्रवद्विविध्यं तत्र केव-
लानामशरीरत्वं सेवकानां सेवनौपायिकं शरीरयोगं द्विविधानामपि नित्य
विभूतिप्रवेश सद्भावंचाभिधाय; ततः किञ्चिदुपरिष्ठात् - “माभिवशरणंयाता
स्सर्वभावेनासिन्धुजे । अतीताद्दुस्तरान्मायां केवला स्सेवकाहिवा ।
बहवोमत्पदंयाता स्सेवका स्सेवकामम । गमना गमनैर्मुक्ताः केव-
लास्तुभवन्ति ही ” ति केवलानां सेवकानांच द्विविधानामपि मुक्तानां
भगवन्तमेव शरणमुपगम्य भगवत्सम्बन्धिनित्य विभूत्याख्य महालोक
प्रवेशनिबन्धन दुस्तरमायातीतत्वं परमविशेषेणाभिधाय, तत्र सेवका-
ख्यानां परं भगवदनुभवा साधारणस्थानरूप परमपदं प्राप्य भगव
त्सेवकभावेनावस्थानमभिधाय, केवलाख्यानांतु तदधस्तात् संसारमण्ड-
लोपरिष्ठाच्च मध्य एवोर्ध्वस्थित परमपदाधिरोहलक्षण गमनाभ्रस्सियत
संसार मण्डलावरोह लक्षणागमन विनिर्मुक्ततयैवावस्थानं च इ
स्पष्टमभिधीयते ॥ २६९ ॥

तदिदं सर्वं मभिसन्धायैवोक्तं लोकगुरुभिरपि स्पष्टमर्थं पंचक
रहस्ये - “केवलानामे” त्पारभ्य तत्स्वरूप प्रपंचनपूर्वकं - “योगफलभूता-
स्मानुभवमात्रमेव पुरुषार्थतयानुभूय पश्चात् संसारसम्बन्ध भगवत्प्राप्ति
स्वरूपयोग्यताविलयं प्राप्य यावदात्मभाव्यशरीरचारी काश्च” इति ॥ २७० ॥

तस्मात्प्रत्युत प्रमाणविरोधादपि कैवल्यनिष्ठानां मूर्धाधिरोहा
थोऽनरोहकल्पनासम्भवेन कैवल्यपुरुषार्थस्य नित्यतायाः दुरपह्वंसिद्ध्या
तदनित्यत्ववर्णनं सर्वथैवालम्बद्धम् ॥ २७१ ॥

अतो गीतादौ कैवल्यार्थिनां मपुनरावृत्तिवर्णनं नावरोहा भाव
मात्राभिप्रायकं- अपितु पूर्वोक्तरीत्या कैवल्यपुरुषार्थं नित्यत्वाभिप्रा-
यकमेवेति सिद्धम् ॥ २७२ ॥

तदनुभवस्थानमपि संसारमण्डलादूर्ध्वं परमव्योमैकदेशरूपं नित्य
मेवेति व्यक्तीभविष्यत्युपरिष्ठात् ॥ २७३ ॥

यत्तु- वेदान्ताचार्यकुमारै र्वरदाचार्यै रहस्यत्रयं सारसंग्रहं चर-
माधिकारे- कैवल्यार्थिनः पूर्वकर्माविशेषात् पुनराविषयानुभवस्वीकारेण
च्यवनधर्मदोषपादनं पश्चाद्भ्रमपरिणामविशेषवशेन भगवदुपासननेतन्तर्धा
नाधिरोहादिगतिं भगवत्प्राप्तिस्वीकारेणा पुनरावृत्त्युपपादनंचकृतम् ॥ २७४ ॥

तदत्यन्तसिद्धं- तथासति संसारिमात्रस्या पुनरावृत्तिव्य कथन
सम्भवे कैवल्यार्थिनां पुनरावृत्तेः कैवल्यार्थिनां मपुनरावृत्तेः विभक्त्य
कथने कारणाभावात् ॥ २७५ ॥

तत्फलोद्देश्यकं तदुपासनं निष्ठस्या पुनरावृत्तिकथनं तदुपासन
साध्यं तत्फलं सिद्धयं व्यवहितोत्तरं कालं विषयभेदाद्वाच्यं ॥ २७६ ॥

एवं च कैवल्यप्राप्तिं पश्चात्तनं ब्रह्मोपासनं साध्यं ब्रह्मप्राप्ति
लक्षणं फलानन्तरं मपुनरावृत्तिं सम्भवे तस्याः ब्रह्मोपासनं साध्यतायाः
तैसात्पदुपासनं फलं रूपत्वाभावेन कैवल्यार्थिनां ब्रह्मोपासकैः
पार्थक्येना पुनरावृत्तिकथनं निरर्थकमेव ॥ २७७ ॥

गीताप्रमाणान्न त्रयोविधा चतुर्विंशत्श्लोकद्वयभाष्ये- पृथक्पृथ
पगत्यपुनरावृत्तिं कुर्वीतर्थापसि हेतुनैव- तद्य इत्थं विदुस्मित्यादिशुभे
निष्ठभिन्नाधिकारिपरिपत्त्यं भाष्यकारै स्वमर्थितम् ॥ २७८ ॥

अतः कैवल्यार्थिनिष्ठे पृथग्गत्यपुनरावृत्त्यभिधानं कैवल्यार्थिनां
तदुपासनं फलानन्तरं तदायत्तगतिं तत्साध्यैककल्पं प्राप्तव्यव-
हितोत्तरकाला पुनरावृत्तिविषयकत्वानन्तरेण न कथयिद् प्पुषपद्यत
इति न किञ्चिदेतत् ॥ २७९ ॥

कैवल्यनिष्ठस्यैव पंचाक्षिद्विरूपताया रक्ष्यमाणत्वा तस्यचाचिंशदि
गत्या निष्प्रत्यूहं एवभवतः स्वप्राप्यपुरुषार्थं प्राप्त्यपुनरावृत्तीं ब्रह्म
निष्ठवदेवेति च व्यक्तीभविष्यत्युपरिष्ठात् ॥ २८० ॥

यद्यपि क्रममुक्त्यधिकारिविषये कथञ्चिद् पुनरावृत्तिव्यपदेशो
क्वचित्सम्भवति ॥ २८१ ॥

तथापि कैवल्यार्थिविषया पुनरावृत्तिव्यपदेशो न क्रममुक्त्यधिकारि-
प्रायको वक्तुं शक्यः- द्वयोरधिकारिणो विभज्यनिर्दिष्टयोस्तुल्यतया
पृथगपुनरावृत्तिव्यपदेशस्य तुल्यकालविषयस्यैव वक्तव्यत्वेन तद्वि-
रोधात्- सूत्रकारैरपि तद्य इत्थं विदुष्येत्वेमे ऽरण्ये श्रद्धातपश्चुसुक्ता
इत्याद्य पुनरावृत्तिश्रुते रव्यवधानेन ब्रह्मप्राप्तिं प्रतिपादयन्त्याः क्रम-
मुक्तिपरत्वासम्भव मभिप्रेत्यैववादरिपक्षस्य- तत्रापि तुल्यतया द्विवि-
धाधिकारिणा मध्यवधानेन ब्रह्मप्राप्तिमपुनरावृत्तिं च प्रतिपादयन्त्या-
स्तस्या एकविधाधिकारिणां क्रममुक्तिपरतायाः- अन्यविधाधिकारिणां
मध्यवहित मुक्तिपरतायाश्चसुतरामेवा सम्भवमभिप्रेत्यैव जैत्रिणिरि-
क्षस्य च निरासदर्शनाच्च ॥ २८२ ॥

एवं कैवल्यपुरुषार्थस्या नित्यत्वकथनं सकलप्रमाण पूर्वोक्त-
श्रीसूक्तीनां विरुद्धमित्युपपादितमेव खलु प्राक् ॥ २८३ ॥

स्वोक्तिविरुद्धमप्युपलभ्यत इत्यतोपीदमनित्यत्व वचनं तस्य-
हेयम् ॥ २८४ ॥

इदमत्रावधेयं, पूर्वपक्षिभिर्हि रदस्यत्रयसार स्तोत्रभाष्यतात्पर्यक-
कादिषु कैवल्यपुरुषार्थस्यानित्यत्वं वर्णितं, न्यायसिद्धांजन जीवपरि-
च्छेदान्तेतु- “अनपायि योगसाध्यमैश्वर्यं” मिति वरदविष्णुमिश्रवाक्य सु-
दाहरद्विरेभिरेव तस्य नित्यत्वं निरूपितं, एवं- तात्पर्यचन्द्रिका-
गीतायां सप्तमाध्याय षोडशश्लोके तद्भाष्ये च- जिज्ञासुशब्देन एका-
तो ऽष्टमाध्याय द्वाविंशश्लोक तद्भाष्यपर्यन्तग्रन्थेन स्वानुगुण स्वरूप-
फलोपासनादिभिर्निरूप्यमाणः प्रस्तुतोयः कैवल्यनिष्ठः- स एव- तद्-
परितन श्लोकावतारिकाभाष्ये- अथात्मयाथात्म्यविदः परमपुरुषनिष्ठ-
च साधारणीमर्चिरादिकां गतिमाहेत्यादिरूपे- आत्मयाथात्म्य विच्छे-
द्वेनाप्युच्यतइत्याभिहितं, न्यायसिद्धांजनेतुं- यस्त्वयं- आत्मयाथा-
त्म्यविदः परमपुरुष निष्ठस्य च साधारणीमर्चिरादिकां गतिमाहि-
त्यादिग्रन्थः- सतुप्रस्तुतत्वमात्रेण कैवल्य निष्ठ परमपुरुष निष्ठविषय-
इतिनमन्तव्यं, किंतुपरमात्मात्मक रदात्मानुसन्धात् स्वामशरीरक-
परमात्मानुसन्धात्प्रेदभिन्न ब्रह्मविद्विषय एवस्यादि ग्रन्थे दर्शिताष्टमाध्याय-
द्वाविंशश्लोक तद्भाष्यपर्यन्तग्रन्थे पूर्वमस्तुतः केवल प्रत्यगात्मोपासक-
कैवल्यनिष्ठः तस्मादन्य आत्मयाथात्म्य विद इत्युपरितनग्रन्थ निर्दिष्टः

पंचाग्निं विच्छेदितो ब्रह्मविदिति निरूपितं- अतः परस्पर विरुद्धो
ऽदसीयग्रन्थइति ॥ २८५ ॥

इदं पुनरत्रावधेयं- इदमत्र पूर्वपक्षिणः प्रष्टव्याः- केनप्रमाणेन
कैवल्य पुरुषार्थस्या नित्यत्वं भवन्तोवर्णयन्तीति ॥ १ ॥ नतावत्प्राप्य
विनाशान्तसाधयितुं शक्यं ॥ २ ॥ नहि तदर्थिनः कर्मसाध्यं न
श्वरमाचिद्वस्तु तन्मिश्रं वा प्राप्यं ॥ ३ ॥ येन पुनरावृत्ति
स्वम्भाव्यत ॥ ४ ॥ अपितु प्रकृतिवियुक्तं स्वस्वरूपावस्थितं प्रत्यगा
त्मवस्तु ॥ ५ ॥ तच्च न क्षरणशीलं ॥ ६ ॥ क्षरस्वरूपाणि भूतानि
कूटस्थाःक्षरउच्यतइति हि मुतक्स्वरूपं गतिं ॥ ७ ॥ कैवल्यार्थिनः
प्राप्यन्त्र- कूटस्थाक्षरादि शब्दवाच्यं प्रकृति वियुक्तं स्वरूपेणा
वस्थितं प्रत्यगात्म वस्त्वितिच गीता तद्वाप्यादिषु च समन्ततो
भिहितं ॥ ८ ॥ नापि प्राप्यस्थानविनाशा दनित्यत्वं साधयितुंशक्यं-
यागिनाममृतं स्थानं स्वात्म सन्तोषकारिणामिति प्राशुदाहृत विष्णु
पुराणवचनेन कैवल्यार्थि प्राप्यस्थानस्या मृतशब्देन नित्यताया एवा-
वगमः सन्नित्यताया स्वप्रपञ्च मुत्तरत्रस्थापयिष्यमाणत्वाच्च ॥ ९ ॥ ना-
पिच- सर्वे च्यवनधर्माण इति मोक्षधर्मवचन प्राप्ताप्या त्कैवल्य
पुरुषार्थस्या नित्यत्वं सुवचम् - दर्शितवचनघटितप्रकरणस्य - गीता
सप्तमाध्याये तेषां ज्ञानी नित्ययुक्त इत्यादिसप्तदशश्लोकभाष्यतात्पर्यं
चन्द्रिकायां तत्प्रकरणेनैककण्ठतया भवद्भि रेदोदाहृततया - तच्छ्लोक
भाष्य - तेषां ज्ञानी विशिष्यत - कुतः - नित्ययुक्त एकभक्ति रिति
च - तस्य हि मदेकप्राप्यस्य मयायोगो नित्यः - इतरयोस्तु याव
स्वाभिलषितप्राप्तिमयायोग इति ग्रन्थेन ज्ञानीतरयो रधिकारिणो
यावत्स्वाभिलषितप्राप्तयेव वर्तमानतया प्रतिपादितस्य सेव्यसेवकभाव
लक्षणस्य भगवता सह योगस्य स्वाभिलषितप्राप्तयनन्तरं निवृ-
त्तेरेव प्रतिपन्नतया तदेककण्ठस्य दर्शितमोक्षधर्मवचनस्यापि सेव्य
सेवकभावलक्षण भगवद्योगनिवृत्तिरूप च्यवनधर्मत्वपरताया एव
सिद्ध्या तादृशवचनेन कैवल्यपुरुषार्थनिवृत्ते रसिद्धेः ॥ १० ॥ स्थला
न्तरे ऽ ष्टमाध्यायत्रयोविंशतिश्लोकभाष्यतात्पर्यचन्द्रिकायां पंचाग्निवि
द्वृषस्य कैवल्यनिष्ठस्य भगवत्प्राप्त्यर्थं तत ऊर्ध्वगमनवशा त्कैवल्य
निवृत्त्या च्यवनधर्मत्वोपपादनमपि प्रागेव प्रत्युक्तं - प्रकृतिवियुक्त
प्रत्यगात्मस्वरूपावामिलक्षणकैवल्यपुरुषार्थस्य पश्चा द्विच्छेदासम्भव-
स्योपपादिताघात , भगवत्प्राप्त्यर्थोर्ध्वगमनस्य प्रत्युत श्लाघाहेतुत्वेपि

निन्दाहेतुत्वासम्भवेन दर्शितवचनस्य तादृशोर्ध्वगतवर्षवत्तत्र न्यून-
 नार्थकत्वात्सम्भवात् दर्शितत्वाच्च ॥ ११ ॥ किंच - यथात्क-
 रीत्या तादृशकत्वात्सम्भवेत्यस्य निन्दाहेतुत्वासम्भव मभिधेयैव तादृ-
 विहाय तदुपरि - उदासनदशात्तुभूत परमात्मनि फलदशायां विदित-
 त्काल मनुष्यनिन्दोद्देशाद्वा भावप्रदेशतात्पर्यं च्यवनवर्षव्यभिक्ति कस्य-
 कल्पान्तर मभिदत्तकैर्भवाद्भिरेव भगवदनुनवविशेषनिर्मुक्तितादृशेन न-
 नधर्मत्वं युक्तं - तादृशव्यभिक्ति दर्शितम् ॥ १२ ॥ ईदृशवचन-
 त्वस्यैव दर्शितत्वात्तादृशव्यभिक्तैश्च भवाद्भिः - समभाष्यापारम्पर्य-
 श्लोकभाष्यतात्पर्येणाद्युदायां - भावस्थायाव्येन श्रेयाविकारिण्यभि-
 या द्वितरयो रिति द्विरवरो - कृत्वा नार्थाभिन्नः फलदशायां पञ्च-
 मात्मनो ज्ञानतया अनुभवात् न सात्त्विकं सिद्ध मित्युक्तं भवाद्भि-
 रेव ॥ १३ ॥ तस्यां तु कालोक्तवचनस्य भवाद्भिरेव तादृशवचन-
 ताया अनयो रभिहितत्वात्वा गौतम वचनन विपर्ययव्या नित्यक-
 शिद्धिः ॥ १४ ॥ तत्त्वायके प्रमाणान्तरं च न किञ्चिददर्शितं भवाद्भिः काल-
 द्राविडवेदवह्याप्यभिहितं पुनर्भिन्नं - तादृशवचनं विदितव्यं न ता-
 पायत इत्यभि च भाष्येनाभिहितम् ॥ १५ ॥ एवं तादृश - सवि-
 धदशायां हीन इति वचनवर्षव्यभि- संज्ञा प्रकृत्या सात्त्विके पञ्चमात्मन-
 सारमतेनानुभवितुं कालोक्तवचनोक्तवचनयोर्भयना सर्वोपेक्षित-
 रवन्ती कालोक्तवचनोक्तवचनयोरेव सिद्धम् ॥ १७ ॥ किं बहुना -
 युष्मत्तः प्राचीनिषु ज्ञानात्मनिर्दिष्टं जगदुत्पत्तिद कौण्डिन्युक्तवर्षव्यभि-
 त्त्वायं सप्तमवरेषु तत्र तत्र निरूप्य पुन स्वस्मिन् अर्थे सकलप्रमाण-
 पूर्व्यान्वयव्यवहारव्यभिक्तिर्निर्दिष्टा पूर्वोक्तवचनैर्भवाद्भिरेव तस्याप्यभिहित-
 ग्यन्तरेण सन्निवृत्त्ययं प्रविष्टा इति वचनानुसङ्गात्तादृशव्यभिक्ति-
 दास्यवचनस्य व्यवभेदोन्नीतत्वं मितं चतस्रस्रस्यः मत्र भाष्येनाभिहित-
 त्पुनरुक्त इति ।

इति शास्त्रीचक्रवर्तीनाम्भाष्ये शास्त्रीयव्यभिक्ति- विशेषकालोक्तवचन-
 श्रीध्यात्कार्ये विराचित भाष्ये विकृतप्रमाणवद् वाक्योक्त-
 कैवल्यपुरुषार्थव्यभिक्त्या च विष्णुशक्त्यभिहितव्यभि-
 किञ्चात्मनो मन्निवृत्त्ययः ॥